

प्रकाशक—

स्वामी भास्करेश्वरानन्द,

अध्यक्ष, श्रीरामकृष्ण आश्रम, नागपुर, सी. पी.

श्रीरामकृष्ण-शिवानन्द-स्मृतिग्रन्थमाला

पुष्प इक्कीसेवाँ

[ सर्वाधिकार स्वरक्षित ]

मुद्रक—

ल. म. पटले,

रामेश्वर प्रिंटिंग प्रेस, सितावडों, नागपुर

## अनुक्रमणिका

परिच्छेद	विषय	पृष्ठ
१	दक्षिणेश्वर में श्रीरामकृष्ण का जन्ममहोत्सव	१
२	गिरीश के मकान पर	२०
३	श्रीरामकृष्ण तथा भक्तियोग	२६
४	भक्तों के प्रति उपदेश	५२
५	बलराम बसु के घर में	७२
६	कलकत्ते में श्रीरामकृष्ण	१०२
७	श्रीरामकृष्ण का महाभाव	११७
८	बलराम तथा गिरीश के मकान में	१५६
९	नरेन्द्र आदि भक्तों की उपदेश	१७६
१०	राम के मकान में	१९८
११	श्रीरामकृष्ण तथा अहंकार त्याग	२०६
१२	स्थयात्रा के दिन बलराम के मकान में	२३९
१३	श्री नन्दवसु के मकान में शुभागमन	२७५
१४	श्रीरामकृष्ण के आध्यात्मिक अनुभव	३०१
१५	दक्षिणेश्वर मन्दिर में	३२१
१६	पूर्ण आदि भक्तों को उपदेश	३२९
१७	इयामपुकुर में श्रीरामकृष्ण	३५०
१८	ग्रहस्थाश्रम तथा सन्यासाश्रम	३६८
१९	श्रीरामकृष्ण तथा डा० सरकार	३९५
२०	श्रीरामकृष्ण तथा डॉक्टर सरकार	४११
२१	भक्ति, विवेक, वैराग्य तथा पाण्डित्य	४३२
२२	ज्ञान-विज्ञान विचार	४५४
२३	ससारी लोगों के प्रति उपदेश	४७६

परिच्छेद	विषय	१
२४	योग तथा पाण्डित्य ... ..	४१
२५	सर्व-धर्म-समन्वय ... ..	५१
२६	कालीपूजा तथा श्रीरामकृष्ण ... ..	५१
२७	काशीपुर में श्रीरामकृष्ण ... ..	५१
२८	भक्तों का तीव्र वैराग्य ... ..	५१
२९	श्रीरामकृष्ण कौन हैं ? ... ..	५१
३०	श्रीरामकृष्ण तथा श्रीबुद्धदेव ... ..	५६
३१	श्रीरामकृष्ण तथा कर्म फल ... ..	५८
३२	ईश्वरलाभ के उपाय ... ..	५८
३३	नरेन्द्र के प्रति उपदेश ... ..	५९
३४	श्रीरामकृष्ण का भक्तों के प्रति प्रेम .. ..	६०
<b>परिशिष्ट ( क )</b>		
१	केशव के साथ दक्षिणेश्वर मन्दिर में ... ..	६३
२	सुरेन्द्र के मकान पर श्रीरामकृष्ण ... ..	६४
३	श्रीरामकृष्ण मनोमोहन के घर पर ... ..	६४
४	राजेन्द्र के घर पर श्रीरामकृष्ण ... ..	६५
५	सिमुलिया ब्राह्म समाज में श्रीरामकृष्ण ... ..	६६
<b>( ख )</b>		
१	श्रीरामकृष्ण तथा नरेन्द्र ... ..	६६
<b>( ग )</b>		
१	श्रीरामकृष्ण की महासमाधि के पश्चात् ... ..	७४०
२	वराहनगर मठ ... ..	७४५
३	भक्तों के हृदय में श्रीरामकृष्ण ... ..	७६५
४	वराहनगर मठ ... ..	८०३
<b>( घ )</b>		
१	भक्तों के संग में श्रीरामकृष्ण ... ..	८०९







# श्रीरामकृष्णवचनामृत

## परिच्छेद १

दक्षिणेश्वर में श्रीरामकृष्ण का जन्ममहोत्सव

( १ )

नरेन्द्र आदि भक्तों के साथ कीर्तनानन्द में ।

श्रीरामकृष्ण दक्षिणेश्वर मन्दिर में उत्तर पूर्व वाले लम्बे बरामदे में गोपी गोष्ठ तथा सुबल मिलन कीर्तन सुन रहे हैं । नरोत्तम कीर्तन कर रहे हैं । आज शुक्लाष्टमी है, रविवार २२ फरवरी १८८५ ई० । भक्तगण उनका जन्म महोत्सव मना रहे हैं । गत सोमवार फाल्गुन शुक्ला द्वितीया के दिन उनकी जन्मतिथि थी । नरेन्द्र, राखाल, बाबूराम, भवनाथ, सुरेन्द्र गिरीन्द्र, विनोद, हाजरा, रामलाल, राम, नृत्यगोपाल, माणि मल्लिक, गिरीश, सीती के महेन्द्र वैद्य आदि अनेक भक्तों का समागम हुआ । प्रातःकाल ८ बजे का समय होगा । मास्टर ने आकर प्रणाम किया । श्रीरामकृष्ण ने पास बैठने का इशारा किया ।

कीर्तन सुनते सुनते श्रीरामकृष्ण भावविष्ट हो गए हैं । श्रीकृष्ण का गौएँ चराने के लिए आने में विलम्ब हो रहा है । कोई ग्वाला कह रहा है, 'यशोदा माई आने नहीं दे रही हैं।' बलराम जिद्द करके कह रहे हैं, 'मैं सोंग बजाकर कन्हैया को ले आऊँगा।' बलराम का प्रेम !

कीर्तनकार फिर गा रहे हैं। श्रीकृष्ण बंसरी बजा रहे हैं। गोपियाँ और गोप बालक गण बंसरी की ध्वनि सुन रहे हैं और उनमें अनेकानेक भाव उठ रहे हैं।

श्रीरामकृष्ण भक्तों के साथ बैठ कर कीर्तन सुन रहे हैं। एकाएक नरेन्द्र की ओर उनकी दृष्टि पड़ी। नरेन्द्र पास ही बैठे थे। श्रीरामकृष्ण खड़े होकर समाधिमग्न हो गए। नरेन्द्र के घुटने को एक पैर से छूकर खड़े हो गए।

श्रीरामकृष्ण प्रकृतिस्थ होकर फिर बैठे। नरेन्द्र सभा से उठकर चले गये। कीर्तन चल रहा है।

श्रीरामकृष्ण ने बाबूराम से धीरे-धीरे कहा, कमरे में क्षीर है, जाकर नरेन्द्र को दे दो !

अब श्रीरामकृष्ण नरेन्द्र के भीतर साक्षात् नारायण का दर्शन कर रहे थे ?

कीर्तन के बाद श्रीरामकृष्ण अपने कमरे में आये हैं और नरेन्द्र को आदर के साथ मिठाई खिला रहे हैं।

गिरिश का विश्वास है कि ईश्वर श्रीरामकृष्ण के रूप में अवतीर्ण हुए हैं।

गिरिश (श्रीरामकृष्ण के प्रति) —आप के सभी काम श्रीकृष्ण की तरह हैं। श्रीकृष्ण जैसे यशोदा के पास तरह तरह के ढोंग करते थे।

श्रीरामकृष्ण—हाँ, श्रीकृष्ण अवतार जो हैं। नरलीला में उसी प्रकार होता है। इधर गोवर्धन पहाड़ को धारण किया था, और उधर नन्द के पास दिखा रहे हैं कि पीढ़ा उठाने में भी कष्ट हो रहा है !

गिरिश—समझा। आपको अब समझ रहा हूँ।

श्रीरामकृष्ण छोटी खाटिया पर बैठे हैं। दिन के ११ बजे का समय होगा। राम आदि भक्तगण श्रीरामकृष्ण को नवीन वस्त्र पहनाएंगे श्रीरामकृष्ण कह रहे हैं—“नहीं, नहीं।” एक अंग्रेजी पद छुए व्यक्ति को दिखाकर कह रहे हैं, ‘वे क्या कहेंगे?’ भक्तों के बहुत ज़िद् करने पर श्रीरामकृष्ण ने कहा “तुमलोग कह रहे हो, अच्छा लाओ, पहन लेता हूँ।”

भक्तगण उसी कमरे में श्रीरामकृष्ण के भोजन आदि की तैयारी कर रहे हैं। श्रीरामकृष्ण नरेन्द्र को ज़रा गाने के लिए कह रहे हैं। नरेन्द्र गा रहे हैं।

संगीत—(भावार्थ)

“माँ, घने अन्धकार में तेरा रूप चमकता है। इसीलिए योगी पहाड़ की गुफा में निवास करता हुआ ध्यान लगाता है। अनन्त अन्धकार की गोदी में, महानिर्वाण के हिलोल में चिर शान्ति का परिमल लगातार बहता जा रहा है। महाकाल का रूप धारण कर, अन्धकार का वस्त्र पहन माँ, समाधि मन्दिर में अकेली बैठी हुई तुम कौन हो ? तुम्हारे अभय चरण-कमलों में प्रेम की विजली चमकती है, तुम्हारे चिन्मय मुखमण्डल पर हास्य शोभायमान है।”

नरेन्द्र ने जो गाया, 'मों, समाधि मन्दिर में अकेली बैठो तुम कौन हो?'—उसी समय श्रीरामकृष्ण बाह्यज्ञान शून्य होकर समाधि-मग्न हो गये। बहुत देर बाद समाधि भंग होने पर भक्तों ने श्रीरामकृष्ण को भोजन के लिए आसन पर बैठाया। अभी भाव का आवेश है। भात खा रहे हैं, परन्तु दोनों हाथ से! भवनाथ से कह रहे हैं, "तू खिला दे!" भाव का आवेश अभी है, इसीलिए स्वयं खा नहीं पा रहे हैं। भवनाथ उन्हें खिला रहे हैं।

श्रीरामकृष्ण ने बहुत कम भोजन किया। भोजन के बाद राम-कह रहे हैं, "नृत्यगोपाल आप की जूठी थाली में खाएगा।"

श्रीरामकृष्ण—मेरी जूठी थाली में?

राम—क्यों, क्या हुआ?

नृत्यगोपाल को भावमग्न देखकर श्रीरामकृष्ण ने एक दो को-खिला दिये।

अब कोन्नगर के भक्तगण नाव पर सवार होकर आये हैं! उन्होंने कीर्तन करते-करते श्रीरामकृष्ण के कमरे में प्रवेश किया। कीर्तन के बाद जलपान करने के लिए बाहर गये। नरोत्तम कीर्तनकार श्रीरामकृष्ण के कमरे में बैठे हैं। श्रीरामकृष्ण नरोत्तम आदि से कह रहे हैं "इनका मानो नाव चलानेवाला गाना! गाना ऐसा होना चाहिए की सभी नाचने लगे। इस प्रकार का गाना गाना चाहिए।

संगीत (भावार्थ)

"ओ रे! गौर-प्रेम के हिलोर से सारा नदिया शहर झूम रहा है।" (नरोत्तम के प्रति)—

उसके साथ यह कहना होता है।

संगीत—( भावार्थ )

“ओ रे ! हरिनाम कहते ही जिनके आँसू झरते हैं, वे दोनों भाई आए हैं। ओ रे ! जो मार खाकर प्रेम देना चाहते हैं, वे दो भाई आए हैं ! ओ रे, जो स्वयं रोकर जगत् को रुलाते हैं, वे दो भाई आए हैं। ओ रे ! जो स्वयं मतवाले बनकर दुनिया को मतवाली बनाते हैं, वे दो भाई आए हैं ! ओ रे ! जो चण्डाल तक को गोदी में उठा लेते हैं वे दो भाई आए हैं !! ”

फिर यह भी गाना चाहिए—

संगीत—( भावार्थ )

“हे प्रभो, गौर नितार्ई तुम दोनों भाई, परम दयालु हो। हे नाथ, यही सुनकर मैं आया हूँ, सुना है कि तुम चण्डाल तक को गोदी में उठा लेते हो, और गोदी में उठाकर उसे हरि नाम करने को कहते हो। ”

( २ )

जन्मोत्सव में भक्तों के साथ वार्तालाप ।

अब भक्तगण प्रसाद पा रहे हैं। चिउड़ा मिठाई आदि अनेक प्रकार के प्रसाद प्राकर वे तृप्त हुए। श्रीरामकृष्ण मास्टर से कह रहे हैं, “मुखर्जियों को नहीं कहा था। सुरेन्द्र से कहो, बाउलों ( गवैयों ) को खिला दें।”

श्री विपिन सरकार आए हैं। भक्तों ने कहा, “इनका नाम विपिन सरकार है।” श्रीरामकृष्ण उठकर बैठे और विनीत भाव से बोले, “इन्हें

आसन दो और पान दो।” उनसे कह रहे हैं, “आपके साथ बात न कर सका, आज वही भीड़ है!”

गिरिन्द्र को देखकर श्रीरामकृष्ण ने बाबूगाम से कहा, “इन्हें एक आसन दो।” नृत्यगोपाल को जमीन पर बैठा देखकर श्रीरामकृष्ण ने कहा, “उसे भी एक आसन दो।”

सींती के महेन्द्र बेंच आए हैं। श्रीरामकृष्ण हँसते हुए राखाल को इशारा कर रहे हैं, “हाथ दिखा लो।”

श्रीरामलाल से कह रहे हैं, “गिरीश घोष के साथ प्रेम कर तो थिएटर देख सकेगा। (हँसी।)

नरेन्द्र हाजरा महाशय के बगमड़े में बहुत देर तक बातचीत कर रहे थे। नरेन्द्र के पिता के देहान्त के बाद घर में बढ़ा ही कष्ट हुआ अब नरेन्द्र कमरे के भीतर आकर बैठे।

श्रीरामकृष्ण (नरेन्द्र के प्रति) —तू क्या हाजरा के पास बैठा था, तू विदेशी है, और वह है विरही! हाजरा को भी डेढ़ हजार रुपयों की आवश्यकता है। (हँसी।)

“हाजरा कहता है, ‘नरेन्द्र में सोलह आना सत्तो गुण आगया है, परन्तु रजोगुण की जग लाली है। मेरा विशुद्ध सत् सत्रह आना। (सभी की हँसी।)

“मैं जब कहता हूँ, ‘तुम केवल विचार करते हो, इसीलिए शुष्क हो,’ तो वह कहता है, ‘मैं सूर्य की सुधा पीता हूँ, इसीलिए शुष्क हूँ।’

“मैं जब शुद्धा भक्ति की बात कहता हूँ, जब कहता हूँ कि शुद्धा भक्ति रुपया पैसा ऐश्वर्य कुछ भी नहीं चाहती; तो वह कहता है, ‘उनकी कृपा की बाढ़ आने पर नदी तो भर जायेगी ही, फिर गढ़े नाले तो अपने आप ही भर जायेंगे। शुद्धा भक्ति भी होती है और पदार्थ भी होते हैं। रुपये पैसे भी होते हैं।’”

श्रीरामकृष्ण के कमरे के फर्श पर नरेन्द्र आदि अनंक भक्त बैठे हैं, गिरिश भी आकर बैठे।

श्रीरामकृष्ण (गिरिश के प्रति)—मैं नरेन्द्र को आत्मा मानता हूँ। और मैं उसका अनुगत हूँ।

गिरिश—क्या कोई ऐसा है जिसके आप अनुगत नहीं भी हैं ?

श्रीरामकृष्ण (हँसकर)—उसका मर्द का भाव (पुरुषभाव) और मेरा औरत-भाव (प्रकृतिभाव)। नरेन्द्र का ऊँचा घर, अखण्ड का घर है।

गिरिश तम्बाकू पीने के लिए बाहर गये।

नरेन्द्र (श्रीरामकृष्ण के प्रति)—गिरिश घोप के साथ वार्तालाप हुआ, बहुत बड़े आदमी हैं। आपकी चर्चा हो रही थी।

श्रीरामकृष्ण—क्या चर्चा ?

नरेन्द्र—आप लिखना पढ़ना नहीं जानते हैं, हम सब पण्डित हैं, यही सब बातें हो रही थीं। (हँसी।)

मणि मलिके (श्रीरामकृष्ण के प्रति)—आप बिना पढ़े पण्डित हैं।



श्रीरामकृष्ण (नरेन्द्र के प्रति) —सच कहता हूँ, मुझे इस बात का ज़रा भी दुःख नहीं होता। के मैंने वेदान्त आदि शास्त्र नहीं पढ़े। मैं जानता हूँ, वेदान्त का सार है ब्रह्म सत्य है, जगत् मिथ्या है। फिर गीता का सार क्या है? गीता का दस बार उच्चारण करने पर जो होता है, अर्थात् त्यागी, त्यागी !

“शास्त्र का सार श्रीगुरु मुख से जान लेना चाहिए। उसके बाद साधन-भजन। एक आदमी ने पत्र लिखा था। पत्र पढ़ा भी न गया था, रक़ी खो गया। तब सब मिलकर ढूँढ़ने लगे। जब पत्र मिला, पढ़कर देखा, लिखा था ‘पाँच सेर संदेश और एक धोती भेज दो।’ पढ़कर पत्र को फेंक दिया और पाँच सेर सन्देश और एक धोती का प्रबन्ध करने लगा। इसी प्रकार शास्त्रों का सार जान लेने पर फिर पुस्तकें पढ़ने की क्या आवश्यकता ! अब साधन भजन।

अब गिरिश कमरे में आये हैं।

श्रीरामकृष्ण (गिरिश के प्रति) —हाँ जी, मेरी बात तुम लोग सब क्या कह रहे थे ? मैं खाता पीता रहता हूँ।

गिरिश—आप की बात और क्या कहूँगा ? आप क्या साधु हैं ?

श्रीरामकृष्ण—साधु बाधू नहीं। सच ही तो मेरा साधु-बोध नहीं है।

गिरिश—हँसी में भी आप से हार गया।

श्रीरामकृष्ण—मैं लाल किनारे वाली धोती पहनकर जयगापोल सेन के बर्गचि में गया था। केशव सेन वहाँ पर था। केशव ने लाल

किनारे वाली धोती देखकर कहा, “ आज तो लाल किनारे की बड़ी बहार है ! ” मैने कहा, ‘ केशव का मन भुलाना होगा, इसीलिए बहार लेकर आया हूँ । ”

अब फिर नरेन्द्र का संगीत होगा । श्रीरामकृष्ण ने मास्टर से तानपुरा उतार देने के लिए कहा । नरेन्द्र बहुत देर से तानपुरा को बाँध रहे हैं । श्रीरामकृष्ण तथा सभी लोग अवीर हो गए हैं ।

विनोद कह रहे हैं, “ आज बाँधना होगा, गाना किसी दूसरे दिन होगा । ” ( सभी हँसते हैं । )

श्रीरामकृष्ण हँस रहे हैं और कह रहे हैं, ऐसी दृच्छा हो रही है कि तानपुरे को तोड़ डालूँ । क्या ‘ टंग टंग ’—फिर “ ता ना ना ना तेरे नुम् ” होगा ।

भवनाथ—संगीत प्रारम्भ में ऐसी ही तंगी मालूम होती है ।

नरेन्द्र ( बाँधते-बाँधते )—न समझने से ही ऐसा होता है ।

श्रीरामकृष्ण ( हँसते हुये )—देखो । हम सभी को उड़ा दिया ।

नरेन्द्र गाना गा रहे हैं । श्रीरामकृष्ण छोटी खटिया पर बैठे सुन रहे हैं । नृत्यगोपाल आदि भक्तगण फर्श पर बैठे सुन रहे हैं ।

संगीत—( भावार्थ )

( १ ) ओ माँ, हृदय में अन्तर्यामिनी जाग रही है, रात-दिन मुझे गोदी में ले बैठी है ।

(२) गाना गाओ रे आनन्दमयी का नाम, ओ मेरे प्राणों को आराम देनेवाली एकतन्त्री ।

(३) मों, गहरे अन्धकार में तेरा रूप चमकता है, इसीलिए योगी गुफा में रहकर ध्यान करता रहता है ।

श्रीरामकृष्ण भाव-विभोर होकर नीचे उतर आये हैं और नरेन्द्र के पास बैठे हैं । भाव-विभोर हो कर बातचीत कर रहे हैं ।

श्रीरामकृष्ण—गाना गाऊँ ? नहीं, नहीं । (वृत्त्यगोपाल के प्रति) तू क्या कहता है ? उद्दीपन के लिए सुनना चाहिए । उसके बाद क्या आया और क्या गया ।

“उसने आग लगा दी, सो तो अच्छा है । उसके बाद चुप । अच्छा तो, मैं भी चुप हूँ, तू भी चुप रह ।”

“आनन्द रस में मग्न होने से वास्ता !

“गाना गाऊँ ? अच्छा, गाया भी जा सकता है । जल स्थिर रहने से भी जल है, और हिलने-डुलने पर भी जल है ।”

**नरेन्द्र को शिक्षा—ज्ञान अज्ञान से परे रहो ।**

“नरेन्द्र पास बैठे हैं । उनके घर में कष्ट है, इसीलिए वे सदा ही चिन्तित रहते हैं । वे मामूली तौर से कभी कभी ब्राह्म समाज में आते जाते हैं । अभी भी सदा ज्ञान विचार करते हैं, वेदान्त आदि ग्रन्थ पढ़ने की बहुत ही इच्छा है । इस समय उनकी २३ वर्ष की आयु है । श्रीराम-कृष्ण एक दृष्टि से नरेन्द्र को देख रहे हैं ।

श्रीरामकृष्ण (हंसकर नरेन्द्र के प्रति)—तू तो ‘ख’ (आकाश की तरह है), परन्तु यदि टैक्स (यानि घर की चिन्ता) न रहती ! (सभी की हँसी।)

“कृष्णकिशोर कहा करता था, “मैं ‘ख’ हूँ। एक दिन उसके घर जाकर देखता हूँ तो वह चिन्तित होकर बैठा है। अधिक बात नहीं कर रहा है। मैंने पूछा, ‘क्या हुआ जी, इस तरह क्यों बैठे हो?’ उसने कहा, ‘टैक्सवाला आया था, कह गया, यदि रुपये न दोगे, तो घर का सब सामान नीलाम कर लेंगे। इसीलिए मुझे चिन्ता हुई है।’ मैंने हँसते-हँसते कहा, ‘यह कैसी बात है जी, तुम तो ‘ख’ आकाश की तरह हो। जाने दो, सालों को सब सामान ले जाने दो, तुम्हारा क्या?’

“इसीलिए तुझे कहता हूँ, तू तो “ख” है—इतनी चिन्ता क्यों कर रहा है? जानता है, श्रीकृष्ण ने अर्जुन से कहा, ‘अष्ट सिद्धि मे से एक सिद्धि के रहते कुछ शक्ति हो सकती है, परन्तु मुझे न पाओगे। सिद्धि द्वारा अच्छी शक्ति, बल, धन, ये सब प्राप्त हो सकते हैं; परन्तु ईश्वर की प्राप्ति नहीं होती।

“एक और बात। ज्ञान-अज्ञान से परे रहो। कई कहते हैं, अमुक बड़े ज्ञानी है, वास्तव में ऐसा नहीं है। वाशिष्ठ इतने बड़े ज्ञानी थे परन्तु पुत्र शोक से बेचैन हुए थे। तब लक्ष्मण ने कहा, ‘राम, यह क्या आश्चर्य है। ये भी इतने शोकार्त हैं!’ राम बोले,—माई, जिसका ज्ञान है, उसका अज्ञान भी है, जिसको आलोक का बोध है उसे अन्धकार का भी है। जिसे सुख का बोध है, उसे दुःख का भी है, जिसे भले का बोध है, उसे बुरे का भी है। माई, तुम दोनों से परे चले जाओ, सुख-दुःख से-

परे जाओ, ज्ञान-अज्ञान से परे जाओ। इसीलिए तुझे कहता हूँ, ज्ञान-अज्ञान से परे रहो।”

( ३ )

**गृहस्थ तथा दानधर्म । मनोयोग तथा कर्मयोग ।**

श्रीरामकृष्ण फिर छोटी सटिया पर आकर बैठे हैं। भक्तगण अभी फर्श पर बैठे हैं। सुरेन्द्र उनके पास बैठे हैं। श्रीरामकृष्ण उनकी ओर स्नेहपूर्ण दृष्टि से देख रहे हैं और बातचीत के सिलसिले में उन्हें अनेकों उपदेश दे रहे हैं।

श्रीरामकृष्ण (सुरेन्द्र के प्रति)—बीच-बीच में आते जाना। नागा कहा करता था, लोटा रोज रगड़ना चाहिए, नहीं तो मैला पड़ जायगा। साधु-संग सदैव ही आवश्यक है।

“सन्यासी के लिए कामिनी-कांचन का त्याग, तुम्हारे लिए वह नहीं। तुम लोग बीच-बीच में निर्जन में जाना और उन्हें व्याकुल होकर पुकारना। तुम लोग मन में त्याग करना।

“भक्त वीर हुए बिना भगवान् तथा संसार दोनों ओर ध्यान नहीं रख सकता। जनक राजा साधन-भजन के बाद सिद्ध होकर संसार में रहे थे। वह दो तलवारें घुमाते थे—ज्ञान और कर्म। यह कहकर श्रीरामकृष्ण गाना गा रहे हैं—‘यह संसार आनन्द की कुटिया है’—आदि।

“तुम्हारे लिए चैतन्य देव ने जो कहा था, जीवों पर दान, भक्तों की सेवा और नाम का सकीर्तन ।

“तुम्हें क्यों कह रहा हूँ ? तुम एक व्यापारी की दूकान में काम कर रहे हो । अनेक काम करने पड़ते हैं, इसीलिए कह रहा हूँ ।

“तुम आफिस में झूठ बोलते हो, फिर भी तुम्हारी चीजें क्यों खाता हूँ ? तुम दान, ध्यान जो करते हो । तुम्हारी जो आमदनी है उससे अधिक दान करते हो । बारह हाथ ककड़ी का तेरह हाथ बीज !

“कंजूस की चीज़ नहीं खाता हूँ । उनका धन इतने प्रकारों से नष्ट हो जाता है—मामला मुकदमा में, चोर डकैतों से, डाकटों में, फिर बदचलन लड़के सब धन उड़ा देते हैं, यही सब है ।

“तुम जो दान, ध्यान करते हो, बहुत अच्छा है । जिनके पास धन है उन्हें दान देना कर्तव्य है । कंजूस का धन उड़ जाता है । दाता के धन की रक्षा होती है, सत्कर्म में जाता है । कामारपुक्कुर में किसान लोग नाला काटकर खेत में जल लाते हैं । कभी-कभी जल का इतना वेग होता है कि खेत का बाँध टूट जाता है और जल निकल जाता है, अनाज बर्बाद हो जाता है, इसीलिए किसान लोग बाँध के बीच-बीच में सूराख बनाकर रखते हैं, इसे ‘घोघी’ कहते हैं । जल थोड़ा थोड़ा करके घोघी में से होकर निकल जाता है, तब जल के वेग से बाँध नहीं टूटता और खेत पर की मिट्टी नरम हो जाती है । उससे खेत उर्वर बन जाता है और बहुत अनाज पैदा होता है । जो दान, ध्यान करता है वह बहुत फल प्राप्त करता है, चतुर्वर्ग फल ।”

भक्तगण सभी श्रीरामकृष्ण के श्रीमुख से दानधर्म की यह कथा एक मन से सुन रहे हैं ।

सुरेन्द्र—मैं अच्छा ध्यान नहीं कर पाता । बीच-बीच में ‘मॉ मॉ’ कहता हूँ । और सोते समय ‘मॉ मॉ’ कहते कहते सो जाता हूँ ।

श्रीरामकृष्ण—ऐसा होने से ही काफी है ! स्मरण मनन तो है न ?

“ मनोयोग और कर्मयोग । पूजा, तीर्थ, जीव सेवा आदि तथा गुरु के उपदेश के अनुसार कर्म करने का नाम है कर्मयोग । जनक आदि जो कर्म करते थे, उसका नाम भी कर्मयोग है । योगी लोग जो स्मरण-मनन करते हैं उनका नाम है मनोयोग ।

“ फिर काली मन्दिर में जाकर सोचता हूँ ‘मॉ, मन भी तो तुम हो !’ इसीलिए शुद्ध मन, शुद्ध बुद्धि, शुद्ध आत्मा एक ही चीज़ है । ”

सन्ध्या हो रही है । अनेक भक्त श्रीरामकृष्ण को प्रणाम कर घर लौट रहे हैं ।

श्रीरामकृष्ण पश्चिम के बरामदे में गए हैं । भवनाथ और मास्टर साथ हैं ।

श्रीरामकृष्ण—( भवनाथ के प्रति ) तू इतनी देर देर में क्यों आता है ?

भवनाथ ( हँसकर )—जी पन्द्रह दिनों के बाद दर्शन करता हूँ । उस दिन आपने स्वयं ही रास्ते में दर्शन दिया । इसलिए फिर नहीं आया ।

श्रीरामकृष्ण—यह कैसी बात ? रे ! केवल दर्शन से क्या होता है ? स्पर्शन, वार्तालाप ये सब भी तो चाहिए ।

( ४ )

गिरिश आदि भक्तों के साथ

प्रेमानन्द में ।

सायंकाल हुआ । धीरे धीरे मन्दिर में आरती का शब्द सुनाई दे रहा है । आज फाल्गुन की शुक्ला अष्टमी तिथि; ६-७ दिनों के बाद पूर्णिमा के दिन होली महोत्सव होगा ।

देवमन्दिर का चूड़ा, प्रांगण, बगीचा, वृक्षों का ऊपर का भाग चन्द्र किरण में मनोहर रूप धारण किए हुए है । गंगाजी इस समय उत्तर की ओर बह रही हैं, चांदनी में चमक रही हैं, मानो आनन्द से मन्दिर के किनारे से उत्तर की ओर प्रवाहित हो रही हों । श्रीरामकृष्ण अपने कमरे में छोटी खटिया पर बैठकर जुपचाप जगन्माता का चिन्तन कर रहे हैं ।

उत्सव के बाद अभी तक दो एक भक्त रह गये हैं । नरेन्द्र पहले ही चले गये हैं ।

आरती समाप्त हुई । श्रीरामकृष्ण भाव विभोर होकर दक्षिण पूर्व के लम्बे बरामदे पर धीरे धीरे टहल रहे हैं । श्रीरामकृष्ण एकाएक मास्टर को सम्बोधित कर कह रहे हैं, “अहा, नरेन्द्र का क्या ही गाना है !”



मास्टर—जी, 'घने अन्धकार में,' वह गाना ?

श्रीरामकृष्ण—हाँ, उस गाने का बहुत गम्भीर मतलब है। मेरे मन को मानो अभी तक खींचकर रखा है।

मास्टर—जी, हाँ।

श्रीरामकृष्ण—अन्धकार में ध्यान, यह तंत्र का मत है। उस समय सूर्य का आलोक कहाँ है ?

श्रीगिरिश घोष आकर खड़े हुये। श्रीरामकृष्ण गाना गा रहे हैं।

संगीत—( भावार्थ )

“ओ रे ! क्या मेरी माँ काली है ? ओ रे ! कालरूपी दिगम्बरी हृदय को आलोकित करती है।”

श्रीरामकृष्ण मतवाले होकर खड़े खड़े गिरिश के शरीर पर हाथ रखकर गाना गा रहे हैं

संगीत—“गया, गंगा प्रभास, काशी, कांची आदि कौन चाहता है”—इत्यादि

संगीत—( भावार्थ )

“इस बार मैं ठीक समझ गया हूँ; अच्छे भाव वाले से भाव सीखा है। माँ, जिस देश में रात्रि नहीं है, उस देश का एक आदमी पाया हूँ; क्या दिन और क्या शाम—मैं कुछ भी नहीं जानता हूँ ! नूपुर में ताल मिलाकर उस ताल का एक गाना सीखा है; वह ताल ताधिम ताधिम' १२ से बज रहा है। मेरी नाँद खुल गई है, क्या मैं फिर सेता

हूँ, योग-याग में मैं जाग रहा हूँ ! माँ, योग निद्रा तुझे देकर मैंने नींद को सुला दिया है। प्रसाद कहता है, मैंने भुक्ति और मुक्ति इन-दोनों को सिर पर रखा है। काली ही ब्रह्म है इस भर्म को जानकर मैंने धर्म और अधर्म दोनों को त्याग दिया है।”

गिरीश को देखते देखते मानो श्रीरामकृष्ण के भाव का उल्लास और भी बढ़ रहा है। वे खड़े खड़े फिर गा रहे हैं—

संगीत—मैंने अभय पद में प्राणों को सौंप दिया है—आदि ॥

श्रीरामकृष्ण—भाव में मस्त होकर फिर गा रहे हैं—(भावार्थ) मैं देह को संसार रूपी बाजार में बेचकर श्रीदुर्गा नाम खरीद लाया हूँ।

(गिरीश आदि भक्तों के प्रति)—

भावार्थ—भक्ति से शरीर भर गया, ज्ञान नष्ट हो गया।

“उस ज्ञान का अर्थ है बाहर का ज्ञान। तत्त्वज्ञान, ब्रह्म ज्ञान यही सब चाहिए।

“भक्ति ही सार है। सकाम भक्ति भी है और निष्काम भक्ति भी। शुद्धा भक्ति अहेतुकी भक्ति—यह भी है। केशव सेन आदि अहेतुकी भक्ति नहीं जानते थे। कोई कामना नहीं, केवल ईश्वर के चरण-कमलों में भक्ति !

“एक और है—उर्जिता भक्ति। मानो भक्ति उमड़ रही है। भाव में हँसता नाचता गाता है, जैसे चैतन्य देव। राम ने लक्ष्मण से कहा, ‘भाई, जहाँ पर उर्जिता भक्ति हो, वहीं पर जानो, मैं स्वयं मौजूद हूँ।’

श्रीरामकृष्ण क्या अपनी स्थिति का इशारा कर रहे हैं ? क्या श्रीरामकृष्ण चैतन्य देव की तरह अवतार हैं ? जीव को भक्ति सिखाने के लिए अवतीर्ण हुए हैं ?

गिरीश—आपकी कृपा होने से ही सब कुछ होता है। मैं क्या था, क्या हुआ हूँ !

श्रीरामकृष्ण—हाँ जी, तुम्हारा संस्कार था, इसीलिए हो रहा है। समय हुए बिना कुछ नहीं होता। जब रोग अच्छा होने को हुआ, तो वैद्य ने कहा, 'इस पत्ते को काली मिर्च के साथ पीसकर खाना।' उसके बाद रोग दूर हो गया। काली मिर्च के साथ दवा खाकर अच्छा हुआ या यों ही गेग ठीक हो गया कौन कह सकता है ?

"लक्ष्मण ने लव कुश से कहा, 'तुम वच्चे हो, श्रीरामचन्द्र को नहीं जानते। उनके पद स्पर्श से अहिल्या पत्थर से मानवी बन गई।' लव कुश बोले, 'महाराज, हम सब जानते हैं, सब सुना है। पत्थर से जो मानवी बनी, यह मुनि का वचन था। गौतम मुनि ने कहा था, कि त्रेतायुग में श्रीरामचन्द्र उसी आश्रम के पास होकर जायेंगे, उनके चरण-स्पर्श से तुम फिर मानवी बन जाओगी;' सो अब राम के गुण से बनी या मुनि के वचन से, कौन कह सकता है ?

"सब ईश्वर की इच्छा से हो रहा है। यहाँ पर यदि तुम्हें चैतन्य प्राप्त हो, तो मुझे निमित्त मात्र जानना। चन्द्रा मामा सभी का मामा हैं। ईश्वर की इच्छा से सब कुछ हो रहा है।

गिरीश (हँसते हुए)—ईश्वर की इच्छा से न। मैं भी तो यही कह रहा हूँ। (सभी की हँसी।)

श्रीरामकृष्ण (गिरिश के प्रति)—सरल बनने पर ईश्वर का शीघ्र ही लाभ होता है। जानते हो कितनों को जान नहीं होता?—  
(१) जिसका मन टेढ़ा, सरल नहीं है। (२) जिसे दृष्टादृष्ट का रोग है। (३) जो संशयात्मा है।

श्रीरामकृष्ण नृत्यगोपाल की भावावस्था की प्रशंसा कर रहे हैं।

अभी तक तीन-चार भक्त उस दक्षिण पूर्व वाले लम्बे बरामदे में श्रीरामकृष्ण के पास खड़े हैं और सब कुछ सुन रहे हैं। श्रीरामकृष्ण परमहंस की स्थिति का वर्णन कर रहे हैं। कह रहे हैं, परमहंस को सदा यही बोध होता है कि—ईश्वर सत्य है शेष सभी अनित्य। हंस में जल से दूध को अलग निकाल लेने की शक्ति है। दूध और जल यदि मिला हुआ रहे तो उनकी जिह्वा में एक प्रकार का खट्टा रस रहता है; उस रस के द्वारा दूध अलग, जल अलग हो जाता है। परमहंस के मुख में भी वही खट्टा रस है, प्रेमाभक्ति। प्रेमाभक्ति रहने से ही नित्य अनित्य का विवेक होता है, ईश्वर की अनुभूति होती है, ईश्वर का दर्शन होता है।

## परिच्छेद २

### गिरीश के मकान पर

( १ )

#### जीन-भक्ति-समन्वय कथा ।

श्रीरामकृष्ण गिरीश घोष के बसुपाढावाले मकान में भक्तों के साथ बैठकर ईश्वर सम्बन्धी वार्तालाप कर रहे हैं । दिन के ३ बजे का समय है । मास्टर ने आकर भूमिष्ठ हो प्रणाम किया । आज बुधवार है—शुक्ला एकादशी—२५ फरवरी १८८५ ई०। गत रविवार को दक्षिणेश्वर मन्दिर में श्रीरामकृष्ण का जन्ममहोत्सव हो गया है । आज श्रीरामकृष्ण गिरीश के घर होकर स्टार थिएटर में 'वृषकेतु' नाटक देखने जायेंगे ।

श्रीरामकृष्ण थोड़ी देर पहले ही पधारे हैं । काम-काज समाप्त करके आने में मास्टर को थोड़ा विलम्ब हुआ । उन्होंने आकर ही देखा, श्रीरामकृष्ण उत्साह के साथ ब्रह्मज्ञान और भक्तितत्व के समन्वय की चर्चा कर रहे हैं ।

श्रीरामकृष्ण ( गिरीश आदि भक्तों के प्रति )—जाग्रत, स्वप्न और सुषुप्ति—जीव की ये तीन स्थितियाँ होती हैं ।

“ जो लोग ज्ञान का विचार करते हैं; वे तीनों स्थितियों को उड़ा देते हैं । वे कहते हैं कि ब्रह्म तीनों स्थितियों से परे है, स्थूल, सूक्ष्म, कारण—तीनों शरीरों से परे है । सत्व, रज, तम—तीनों गुणों से परे

है। सभी माया है, जैसे दर्पण में परछाई पड़ती है, प्रातिविम्ब कोई वस्तु नहीं है। ब्रह्म ही वस्तु है बाकी सब अवस्तु।

“ब्रह्मज्ञानी और भी कहते हैं, देहात्म-बुद्धि रहने से ही दो डीखते हैं। परछाई भी सत्य प्रतीत होती है। वह बुद्धि लुप्त होने पर ‘सोऽहम्’ ‘मैं ही वह ब्रह्म हूँ’ यह अनुभूति होती है।”

एक भक्त—तो फिर क्या हम सब बुद्धि-विचार का मार्ग ग्रहण करें ?

श्रीरामकृष्ण—विचार पथ भी है,—वेदान्तवादियों का पथ। और एक पथ है,—भक्ति पथ। भक्त यदि ब्रह्मज्ञान के लिए व्याकुल होकर रोता है, तो वह उसे भी प्राप्त कर लेता है। ज्ञान योग और भक्तियोग।

“दोनों पथों से ब्रह्मज्ञान हो सकता है; कोई कोई ब्रह्मज्ञान के बाद भी भक्ति लेकर रहते हैं—लोक-शिक्षा के लिए, जैसे अवतार आदि !

“देहात्म बुद्धि, ‘मैं’ बुद्धि आसानी से नहीं जाती। उनकी कृपा से समाधिस्थ होने पर जाती है—निर्विकल्प समाधि, जड़ समाधि।

“समाधि के बाद अवतार आदि का मैं” फिर लौट आता है—विद्या का ‘मैं’ भक्त का ‘मैं’। इस विद्या के ‘मैं’ से लोक-शिक्षा होती है। शंकराचार्य ने विद्या के ‘मैं’ को रखा था।

“चैतन्य देव इसी ‘मैं’ द्वारा भक्ति का आस्वादन करते थे, भक्ति-भक्त लेकर रहते थे। ईश्वर की बातें करते थे, नाम संकीर्तन करते थे।

“‘मैं’ तो सरलता से नहीं जाता, इसीलिए भक्त जाग्रत, स्वप्न आदि स्थितियों को उड़ा नहीं देते। सभी स्थितियों को मानते हैं, सत्त्व-रज-तम तीन गुण भी मानते हैं। भक्त देखता है वे ही चोवीस तत्व बने हुए हैं। फिर देखो साकार चिन्मय रूप में वे दर्शन देते हैं।

“भक्त विद्या माया की शरण लेता है। साधु संग, तीर्थ, ज्ञान, भक्ति, वैराग्य—इन सब की शरण लेकर रहता है। वह कहता है—यदि ‘मैं’ सरलता से चला न जाय, तो रहे साला ‘दास’ बनकर, ‘भक्त’ बनकर।

“भक्त का भी एकाकार ज्ञान होता है। वह देखता है, ईश्वर के आतिरिक्त और कुछ भी नहीं है। स्वप्न की तरह नहीं कहता, परन्तु कहता है, वे ही ये सब बने हुए हैं। मोम के बगीचे में सभी कुछ मोम का है, परन्तु हैं अनेक रूप में।

“परन्तु पक्की भक्ति होने पर इस प्रकार बोध होता है। अधिक पित्त जमने पर पीला रोग होता है। तब मनुष्य देखता है कि सभी पीले हैं। श्रीमती राधा ने शामसुन्दर का चिन्तन करते करते सभी श्याममय देखा और अपने को भी श्याम समझने लगीं। सीसा यदि अधिक दिन धारे के तालाब में रहे तो वह भी पारा बन जाता है। ‘कुमुड’ कीड़े को सोचते सोचते झींगुर निश्चल हो जाता है, हिलता नहीं, अन्त में ‘कुमुड’ कीड़ा ही बन जाता है। भक्त भी उनका चिन्तन करते करते अहश्न्य बन जाता है। फिर देखता है ‘वह ही मैं हूँ, मैं ही वह हूँ।’

“झींगुर जब कुमुड कीड़ा बन जाता है, तब सब कुछ हो गया। सभी मुक्ति होती है।

“जब तक उन्होंने मैं पन को रखा, तब तक एक भाव का सहारा लेकर उन्हें पुकारना पड़ता है—शान्त, दास्य, वात्सल्य—ये सब ।

“मैं दासी भाव में एक वर्ष तक था—ब्रह्ममयी की दासी । औरतों का कपड़ा ओढ़ना आदि यह सब करता था, फिर नथ भी पहनता था । औरतों के भाव में रहने से काम पर विजय प्राप्त होती है ।

“उसी आद्याशक्ति की पूजा करनी होती है, उन्हें प्रसन्न करना होता है । वे ही औरतों का रूप धारण करके वर्तमान हैं; इसीलिए मेरा मातृभाव है ।

“मातृभाव अति शुद्ध भाव है । तन्त्र में वामाचार की बात भी है, परन्तु वह ठीक नहीं; उससे पतन होता है । भोग रखने से ही भय है ।

“मातृभाव मानो निर्जला एकादशी है; किसी भोग की गन्ध नहीं है । इसका है फलमूल खाकर एकादशी; और तीसरा पूरी मिठाई खाकर एकादशी । मेरी निर्जला एकादशी है, मैंने मातृभाव से सोलह वर्ष की कुमारी की पूजा की थी । देखा स्तन मातृस्तन है, योनि मातृयोनि है ।

‘यह मातृभाव—साधना की अन्तिम बात है । ‘तुम मों हो, मैं तुम्हारा लड़का हूँ ।’ यही अन्तिम बात है ।

“सन्यासी की निर्जला एकादशी है; यदि सन्यासी भोग रखता है, तभी भय है । कामिनी कांचन भोग हैं । जैसे थूक कर फिर उसी थूक को चाट लेना । रुपये पैसे, मान, इज्जत, इन्द्रियसुख—ये सब भोग हैं । सन्यासी का स्त्री भक्त के साथ बैठना या वार्तालाप करना भी ठीक नहीं



हैं—अपनी भी हानि और दूसरों की भी हानि। दूसरे लोगों की शिक्षा नहीं होती। सन्यासी का शरीरधारण लोक-शिक्षा के लिए है।

“औरतों के साथ बैठना या अधिक देर तक वार्तालाप करना—इसे भी रमण कहा है। रमण आठ प्रकार के हैं। कोई औरतों की बातें सुन रहा है, सुनते सुनते आनन्द हो रहा है,—यह एक प्रकार का रमण है। औरतों की बात कह रहा है (कीर्तन में) यह एक प्रकार का रमण है, औरतों के साथ एकान्त में गुप्तचुप बातचीत कर रहा है—यह एक प्रकार का रमण है, औरतों की कोई चीज़ पास रख ली है, आनन्द हो रहा है—वह एक प्रकार है; स्पर्श करना भी एक प्रकार है, इसीलिए, गुरुपत्नी यदि युवती हो तो पादस्पर्श नहीं करना चाहिए। सन्यासियों के ये सब नियम हैं।

“संसारियों की अलग बात हैं, दो एक पुत्र होने पर भाई बहन के तरह रहे। उनका अन्य सात प्रकार के रमण से उतना दोष नहीं है।

“गृहस्थ के ऋण हैं। देवऋण, पितृऋण, ऋषिऋण; फिर स्त्री ऋण भी है, एक दो बच्चे होना और सती हो तो उसका प्रतिपालन करना।

“संसागी लोग समझ नहीं सकते कि कौन अच्छी स्त्री है और कौन सराव स्त्री; कौन विद्याशक्ति और कौन आविद्या शक्ति; जो अच्छी स्त्री है—विद्या शक्ति, उसमें काम, क्रोध, आदि कम होता है, नींद कम होती है। जो विद्याशक्ति है उसमें स्नेह, दया, भक्ति, लज्जा आदि होते हैं। वह सभी की सेवा करती है, वात्सल्य भाव से; और पति की भगवान् में भक्ति बढ़ाने का यत्न करती है। अधिक खर्च नहीं करती, कहीं पति को अधिक श्रम न करना पड़े, कहीं ईश्वर के चिन्तन में विघ्न न हो।

“फिर मर्दानों स्त्रियों के भी लक्षण हैं। सखाव लक्षण—टेढ़ी, दूधी हुई आंखें, चिल्ली जैसी आंखें, हड्डियाँ उभरी हुई, गाय के बछड़े जैसे गाल।”

गिरीश—हमारे उद्धार का उपाय क्या है ?

श्रीरामकृष्ण—भक्ति ही सार है। फिर भक्ति का सत्व, भक्ति का रज, भक्ति का तम भी है।

“भक्ति का सत्व है दीन हीन भाव, भक्ति का तम मानो ढाका पड़ने का भाव, मैं उनका काम कर रहा हूँ, मुझे फिर पाप कैसा है ? तुम मेरी अपनी मौं हो, दर्शन देना ही होगा।

गिरीश (हँसते हुए)—भक्ति का तम आप ही तो सिरांत हैं।

श्रीरामकृष्ण (हँसते हुए)—परन्तु उनका दर्शन करने का लक्षण है, समाधि होती है। समाधि पाँच प्रकार की है ? १—चींटी की गति, महावायु उठती है चींटी की तरह। २—मछली की गति। ३—तिर्यक् गति। ४—पक्षी की गति—जिस प्रकार पक्षी एक शाखा से दूसरी शाखा पर जाता है। ५—कपि की तरह, बन्दर की गति, मानो महावायु कूदकर माथे पर उठ गई और समाधि हो गई।

“और भी दो प्रकार की समाधि है। १—स्थित समाधि, एकदम बाह्य शून्य; बहुत देर तक, सम्भव है—कई दिनों तक रहे। और दूसरी—उन्मना समाधि, एकाएक मन को चारों ओर से ऊपर लेकर ईश्वर में लगा देना।

(मास्टर के प्रति) “तुमने यह समझा है ?”

मास्टर—जी हाँ ।

गिरीश—क्या साधना द्वारा इन्हें प्राप्त किया जा सकता है ?

श्रीरामकृष्ण—लोगों ने अनेक प्रकार से उन्हें प्राप्त किया है । किसी ने अनेक तपस्या साधन-भजन करके प्राप्त किया है, साधन सिद्ध । कोई जन्म से सिद्ध हैं, जैसे नारद, शुकदेव आदि । इन्हें कहते हैं नित्य-सिद्ध । दूसरे हैं एकाएक सिद्ध, जिन्होंने एकाएक प्राप्त कर लिया है । पहले कोई आशा न थी । फिर कुछ उदाहरण ऐसे भी हैं कि लोगों ने ईश्वर की कृपा से स्वप्न में ही ईश्वर-प्राप्ति कर ली ।

( २ )

गिरीश का शान्तभाव; कलि में शूद्र की भक्ति और मुक्ति ।

श्रीरामकृष्ण—और कुछ लोग हैं स्वप्नसिद्ध और कृपासिद्ध । यह कहकर श्रीरामकृष्ण भाव में विभोर होकर गाना गा रहे हैं ।

संगीत—भावार्थ

“क्या इयामारूपी धन को सभी लोग प्राप्त करते हैं ! अवृक्ष मन नहीं समझता है, यह क्या बात है, इत्यादि ।”

श्रीरामकृष्ण थोड़ी देर भावाविष्ट हैं । गिरीश आदि भक्तगण सामने बैठे हैं । कुछ दिन पूर्व स्टार थिएटर में गिरीश ने अनेक बातें बताई थीं; इस समय शान्त भाव है ।

श्रीरामकृष्ण ( गिरीश के प्रति )—तुम्हारा यह भाव बहुत अच्छा है—शान्तभाव । मैं से इसीलिए कहा था, ‘मैं, उसे शान्त कर दो, मुझे ऐसा वैसा न करे ।’

गिरिश (मास्टर के प्रति)—न जाने किसने मेरी जीभ को दबाकर पकड़ लिया है, मुझे बात करने नहीं दे रहा है।

श्रीरामकृष्ण अभी भी भावमग्न हैं, अन्तर्मुग्न। बाहर के व्यक्ति, वस्तु, धीरे-धीरे मानो सभी को भूलते जा रहे हैं। जग स्वस्थ होकर मन को उतार रहे हैं। भक्तों को फिर देख रहे हैं। (मास्टर को देखकर) ये सब वहाँ पर (दक्षिणेश्वर में) जाते हैं,—जाते हैं तो जायें, माँ सब कुछ जानती हैं। (पड़ोसी बालक के प्रति)—हाँ जी। तुम क्या समझते हो? मनुष्य का क्या कर्तव्य है।

सभी चुप हैं। क्या श्रीरामकृष्ण कह रहे हैं कि ईश्वर की प्राप्ति ही जीवन का उद्देश्य है?

(नारायण के प्रति)—क्या तू पास होना नहीं चाहता? अरे सुन, जो पाशमुक्त हो जाता है वह शिव बन जाता है और जो पाशबद्ध रहता है वह जीव है।

श्रीरामकृष्ण अभी भावमग्न हैं। पास ही ग्लास में जल रखा था, उन्होंने उसका पान किया। वे अपने आप कह रहे हैं, ‘कहाँ, भाव में तो मैंने जल पी लिया!’

अभी सायंकाल नहीं हुआ। श्रीरामकृष्ण गिरिश के भाई श्री० अतुल के साथ बातचीत कर रहे हैं। अतुल भक्तों के साथ सामने ही बैठे हैं। एक ब्राह्मण पड़ोसी भी बैठे हैं। अतुल हाईकोर्ट में वकील हैं।

श्रीरामकृष्ण (अतुल के प्रति)—आप लोगों से यही कहता हूँ, आप दोनों करें, संसार धर्म भी करें और जिससे भक्ति हो वह भी करें।

ब्राह्मण पड़ोसी—क्या ब्राह्मण न होने पर मनुष्य सिद्ध होता है ?

श्रीरामकृष्ण—क्यों ? कलियुग में शूद्र की भक्ति की कथायें हैं।  
दावरी, सईदास, गुहक चण्डाल,—ये सब हैं।

नारायण ( हँसते हुए )—ब्राह्मण शूद्र सब एक हैं।

ब्राह्मण—क्या एक जन्म में होता है ?

श्रीरामकृष्ण—उनकी दया होने पर क्या नहीं होता ! हजार वर्ष के अन्धकारपूर्ण कमरे में बत्ती लाने पर क्या थोड़ा थोड़ा करके अन्धकार चला जाता है ? एकदम रोशनी हो जाती है।

( अतुल के प्रति ) “तीव्र वैराग्य चाहिए—जैसी नंगी तलवार !  
ऐसा वैराग्य होने पर स्वजन काले सोंप जैसे लगते हैं, घर कुँआ सा प्रतीत होता है।

“और अन्तर से व्याकुल होकर उन्हें पुकारना चाहिए। अन्तर की पुकार वे अवश्य सुनेंगे।”

सब चुपचाप हैं। श्रीरामकृष्ण ने जो कुछ कहा, एकाग्र चित्त से सुनकर सभी उस पर चिन्तन कर रहे हैं।

श्रीरामकृष्ण ( अतुल के प्रति )—क्यों ? वैसी दृढ़ता नहीं होती—  
व्याकुलता ?

अतुल—मन कहीं ईश्वर में रह पाता है ?

श्रीरामकृष्ण—अभ्यास योग ! प्रति दिन उन्हें पुकारने का अभ्यास करना चाहिए। एक दिन में नहीं होता। रोज पुकारते पुकारते व्याकुलता आजाती है।

“ रात दिन केवल विषय-कर्म करने पर व्याकुलता कैसे आयेगी ? यद्वा मल्लिक शुरू शुरू में ईश्वर की बातें अच्छी तरह सुनता था, स्वयं भी कहता था। आजकल अब उतना नहीं कहता। रात दिन चापलूसों को लेकर बैठा रहता है, केवल विषय की बातें ! ”

सायंकाल हुआ। कमरे में बत्ती जलाई गई है। श्रीरामकृष्ण देवताओं के नाम ले रहे हैं, गाना गा रहे हैं और प्रार्थना कर रहे हैं।

कह रहे हैं, ‘हरि बोल’ ‘हरि बोल’ ‘हरि बोल’; फिर ‘राम’ ‘राम’ ‘राम’; फिर ‘नित्य लीलामयी’, ‘ओ माँ ! उपाय बता दे माँ !’ ‘शरणागत’ ‘शरणागत’ ‘शरणागत’।

गिरिश को व्यस्त देखकर श्रीरामकृष्ण थोड़ी देर चुप रहे। तेजचन्द्र से कह रहे हैं, ‘तू ज़रा पास आकर बैठ।’

तेजचन्द्र पास बैठे। थोड़ी देर बाद मास्टर से कान में कह रहे हैं, ‘मुझे जाना है।’

श्रीरामकृष्ण (मास्टर के प्रति)—क्या कह रहा है ?

मास्टर—घर जाना है—यही कह रहा है।

श्रीरामकृष्ण—उन्हें इतना क्यों चाहता हूँ ? वे निर्मल पात्र हैं—विषय बुद्धि प्रविष्ट नहीं हुई है। विषय बुद्धि रहने पर उपदेशों को धारण :

नहीं कर सकते। नये बर्तन में दूध रखा जा सकता है, दही के बर्तन में दूध रखने से खराब हो जाता है।

“जिस बर्तन में लहसुन घोला हो, उस बर्तन को चाहे हजार बार धो डालो, लहसुन की गन्ध नहीं जाती!”

( ३ )

श्रीरामकृष्ण स्टार थिएटर में,—वृषकेतु नाटक; नरेन्द्र  
आदि के साथ।

श्रीरामकृष्ण वृषकेतु नाटक देखेंगे। बीडन स्ट्रीट पर जहाँ बाद में मनोमोहन थिएटर हुआ, पहले वहाँ स्टार थिएटर था। श्रीरामकृष्ण थिएटर में आकर बाक्स में दक्षिण की ओर मुँह करके बैठे। मास्टर आदि भक्तगण पास ही बैठे हैं।

श्रीरामकृष्ण (मास्टर के प्रति)—नरेन्द्र आया है?

मास्टर—जी हाँ!

अभिनय हो रहा है। कर्ण और पद्मावती ने आरी को दोनों ओर से पकड़कर वृषकेतु का बलिदान किया। पद्मावती ने रोते रोते मांस कों पकाया। वृद्ध ब्राह्मण अतिथि आनन्द मनाते हुए कर्ण से कह रहे हैं, “अब आओ, हम एक साथ बैठकर पका हुआ मांस खायें।” कर्ण कह रहे हैं, “यह मुझसे न होगा। पुत्र का मांस खा न सकूंगा।”

एक भक्त ने सहानुभूति प्रकट करके धीरे से आर्तनाद किया। श्रीरामकृष्ण ने भी दुःख प्रकट किया।

खेल समाप्त होने पर श्रीरामकृष्ण रंगमंच के विश्राम गृह में आकर उपस्थित हुए। गिरिश, नरेन्द्र आदि भक्तगण बैठे हैं। श्रीरामकृष्ण कमरे में जाकर नरेन्द्र के पास खड़े हुए और बोले, “मैं आया हू।”

श्रीरामकृष्ण बैठे हैं। अभी वाद्यों का शब्द सुना जा रहा है।

श्रीरामकृष्ण (भक्तों के प्रति)—यह वाजा सुनकर मुझे आनन्द हो रहा है। वहाँ पर (दक्षिणेश्वर में) शहनाई बजती थी, मैं भावमग्न हो जाता था। एक साधु मेरी स्थिति देखकर कहा करता था,—‘ये सब ब्रह्मज्ञान के लक्षण हैं।’

कन्सर्ट बन्द होने पर श्रीरामकृष्ण फिर बात कर रहे हैं।

श्रीरामकृष्ण (गिरिश के प्रति)—यह तुम्हारा थिएटर है या तुम लोगों का ?

गिरिश—जी, हम लोगों का।

श्रीरामकृष्ण—‘हम लोगों का’ शब्द ही अच्छा है। ‘मेरा’ कहना ठीक नहीं। कोई कोई कहता है ‘मैं खुद आया हूँ।’ ये सब बातें हीन बुद्धि अहंकारी लोग कहते हैं।

नरेन्द्र—सभी कुछ थिएटर है।

श्रीरामकृष्ण—हाँ, हाँ, ठीक। परन्तु कहीं विद्या का खेल है, कहीं आविद्या का।

नरेन्द्र—सभी विद्या के खेल हैं।

श्रीरामकृष्ण—हाँ, हाँ, परन्तु यह तो ब्रह्मज्ञान से होता है। भक्ति और भक्त के लिए दोनों ही हैं, विद्या माया और आविद्या माया। तू ज़रा गाना गा।



नरेन्द्र गाना गा रहे हैं—

संगीत—भावार्थ

चिदानन्द समुद्र के जल में प्रेमानन्द की लहरें हैं। अहा! महाभाव में रास लीला की क्या ही माधुरी है! नाना प्रकार के विलास आनन्द प्रसंग, कितना ही नई नई भाव-तरंगें, नए नए रूप धारण कर डूब रही हैं, उठ रही हैं और तरह तरह के खेल कर रही हैं। महायोग में सभी एकाकार बन गए। देश, काल की पृथक्ता तथा भेदाभेद मिट गया और मेरी आशा पूर्ण हुई। मेरी सभी आकाक्षाएँ मिट गईं। अब हे मन, आनन्द में मस्त होकर, दोनों हाथ उठाकर 'हरि हरि' बोल।

नरेन्द्र जब गा रहे हैं, 'महा योग में सब एकाकार हो गए,'—तो श्रीरामकृष्ण कह रहे हैं, 'यह ब्रह्मज्ञान से होता है। तू जो कह रहा था,—सभी विद्या है।'

नरेन्द्र जब गा रहे हैं, 'हे मन! आनन्द में मस्त होकर दोनों हाथ उठाकर 'हरि हरि' बोल'—तो श्रीरामकृष्ण नरेन्द्र से कह रहे हैं, 'इसे दो बार कह।'

संगति समाप्त होने पर फिर भक्तों के साथ वार्तालाप हो रहा है।

गिरिश—देवेन्द्र बाबू नहीं आये हैं। वे अभिमान करके कहते हैं, 'हमारे अन्दर तो कुछ सार नहीं है, हम आकर क्या करेंगे!'

श्रीरामकृष्ण (विस्मित होकर)—अहाँ, पहले तो वे वैसी बातें नहीं करते थे?

श्रीरामकृष्ण जलपान कर रहे हैं, नरेन्द्र को भी कुछ खाने को दिया।

यतीन देव (श्रीरामकृष्ण के प्रति)—आप ‘नरेन्द्र खाओ’ ‘नरेन्द्र खाओ’ कह रहे हैं, और हम लोग क्या कहीं से बहकर आय है!

यतीन को श्रीरामकृष्ण बहुत चाहते थे। वे दक्षिणेश्वर में जाकर बीच-बीच में दर्शन करते हैं। कभी-कभी रात भी वहीं बिताते हैं। वह शोभा बाजार के राजाओं के घर का (राधाकान्त देव के घर का) लड़का है।

श्रीरामकृष्ण (नरेन्द्र के प्रति हँसते हुए)—देख, यतीन तेरी ही बात कर रहा है।

श्रीरामकृष्ण ने हँसते-हँसते यतीन की ठुड़ी पकड़ कर प्यार करते हुए कहा, “वहाँ जाना, जाकर खाना।” यानि ‘दक्षिणेश्वर में जाना।’ श्रीरामकृष्ण फिर ‘विवाह विभ्राट’ नाटक का अभिनय देखेंगे। बाक्स में जाकर बैठे। नौकरानी की बात सुनकर हँसने लगे।

थोड़ी देर सुनकर उनका मन दूसरी ओर गया। मास्टर के साथ धीरे-धीरे बात कर रहे हैं।

श्रीरामकृष्ण (मास्टर के प्रति)—अच्छा, गिरीश घोष जो कह रहा है (यानि अवतार) क्या वह सत्य है?

मास्टर—जी, ठीक बात है। नहीं तो सभी के मन में क्यों लग रही है।



‘क्या सम्पूर्ण रूप से जाती है?’ गिरिश ने भी इसीलिए मन ही मन प्रेम कोप किया है। जाते समय गिरिश श्रीरामकृष्ण से कुछ कह रहे हैं।

गिरिश (श्रीरामकृष्ण के प्रति)—लहसुन की गन्ध क्या जायगी?

श्रीरामकृष्ण—जायगी।

गिरिश—तो आप कह रहे हैं—जायेगी?

श्रीरामकृष्ण—फटोरी में अगर लहसुन की गन्ध आ रही हो तो उसे आँच पर रख देने से गन्ध चली जाती है और वर्तन शुद्ध हो जाता है।

“जो कहता है ‘मेरा नहीं होगा,’ उसका नहीं होता। मुक्ति का अभिमान करने वाला मुक्त ही हो जाता है और बद्ध-अभिमानि बद्ध ही रह जाता है। जो जोर से कहता है ‘मैं मुक्त हूँ,’ वह मुक्त ही हो जाता है! पर जो दिनरात कहता है ‘मैं बद्ध हूँ,’ वह बद्ध ही हो जाता है।”

## परिच्छेद ३

### श्रीरामकृष्ण तथा भक्तियोग

( १ )

दक्षिणेश्वर में भक्तों के संग में ।

श्रीरामकृष्ण कमरे में छोटी खाट पर समाधिमग्न बैठे हुए हैं । भक्त सब फर्श पर बैठे हुए टकटकी लगाये उन्हें देख रहे हैं । महिमाचरण, रामदत्त, मनमोहन, नवाई चैतन्य, मारटर आदि कितने ही लोग बैठे हुए हैं । आज होली है, महाप्रभु श्रीचैतन्य देव का जन्म दिन है ।, रविवार, १ मार्च, १८८५ ।

भक्तगण एकटक देख रहे हैं । श्रीरामकृष्ण की समाधि छूटी । इस समय भी भाव पूर्ण मात्रा में है । श्रीरामकृष्ण महिमाचरण से कह रहे हैं—“ बाबू हरिभक्ति की कोई कथा—”

महिमाचरण—आराधितो यदि हरिस्तपसा ततः किम् । नाराधितो यदि हरिस्तपसा ततः किम् ॥ अन्तर्बहिर्यदि हरिस्तपसा ततः किम् । नान्तर्बहिर्यदि हरिस्तपसा ततः किम् ॥ विरम विरम ब्रह्मन् किं तप-  
न्यासु वत्स । व्रज व्रज द्विज शत्रि शंकरं ज्ञानसिन्धुम् ॥ लभ लभ-  
हरिभक्तिं वैष्णवोक्तां सुपक्वाम् । भव-निगड-निबन्धच्छेदनीं कर्तरी च ॥

नारद-पञ्चरात्र में है कि नारद जब तपस्या कर रहे थे, यह देव वाणी उसी समय हुई थी ।

श्रीरामकृष्ण—जीवकोटि और ईश्वरकोटि, दो हैं। जीवकोटि की भक्ति वैधी भक्ति है। इतने उपचार से पूजा की जायगी, इतना जप और इतना पुरश्चरण किया जायगा, इस वैधी भक्ति के बाद हे ज्ञान। इसके बाद है लय। इस लय के बाद फिर जीव नहीं लौटता।

“ईश्वरकोटि की और बात है—जैसे अनुलोम और विलोम। ‘मेति-नेति’ करके वह छत पर पहुँचकर जन्म देखता है, तो छत जिन चीजों की बनी हुई है—चूना, सुरखी और ईंटों की—सीढ़ी भी उन्हीं चीजों की बनी हुई है, तब वह चाहे तो छत में रह जाय, चाहे चढ़ना-उतरना जारी रखे ? वह दोनों ही कर सकता है।

“शुकदेव समाधिस्थ थे। निर्विकल्प समाधि—जड़ समाधि हो गई थी। भगवान् ने नारद को भेजा, परीक्षित को भागवत सुनाना था। उधर शुकदेव जड़ की तरह बाह्य चेतना से रहित बैठे हुए थे। तब नारद वीणा बजाते हुए श्रीभगवान् के रूप का चार श्लोकों में वर्णन गाने लगे। जब वे पहला श्लोक गा रहे थे, तब शुकदेव को रोमांच हुआ। क्रमशः आँसू बहने लगे। भीतर—हृदय में—चिन्मयस्वरूप के दर्शन करने लगे। जड़ समाधि के पश्चात् फिर रूप के दर्शन भी हुए। शुकदेव ईश्वरकोटि के थे।

“हनुमान ने साकार और निराकार, दोनों के दर्शन कर लेने के पश्चात् श्रीराम की मूर्ति पर अपनी निष्ठा रखी थी। वह श्रीराम की मूर्ति सच्चिदानन्द की मूर्ति है।

“प्रह्लाद कभी तो ‘सोऽहम्’ देखते थे और कभी दासभाव में रहते थे। भक्ति न लें तो क्या लेकर रहें ? इसीलिए सेव्य और सेवक

का भाव लेना पड़ता है,—तुम प्रभु हो, मैं दास—यह भाव, हरि सा स्वादन के लिए। रस-रसिकों का यह भाव है—हे ईश्वर, तुम रस हो, मैं रसिक हूँ।

“भक्ति के ‘मैं’ में, विद्या के ‘मैं’ में तथा बालक के ‘मैं’ में दोष नहीं। शंकराचार्य ने विद्या का ‘मैं’ रखा था लोक-शिक्षा के लिए। बालक के ‘मैं’ में दृढ़ता नहीं है। बालक गुणातीत है—वह किसी गुण के वश नहीं। अभी अभी वह गुस्सा हो गया। थोड़ी ही देर में कहीं कुछ नहीं। देखते ही देखते उसने खेलने के लिए धौंदा बनाया, फिर तुल्य ही उसे भूल भी गया। अभी तो खेलने वाले साथियों को वह प्यार कर रहा है, फिर कुछ दिनों के लिए अगर उन्हें न देखा तो सब भूल भी गया। बालक सत्त्व, रज और तम किसी गुण के वश नहीं है।

“तुम भगवान हो, मैं भक्त हूँ, यह भक्तों का भाव है,—यह ‘मैं’ भक्ति का ‘मैं’ है। लोग भक्ति का ‘मैं’ क्यों रखते हैं? इसका कुछ अर्थ है। ‘मैं’ मिटने का तो है ही नहीं, तो ‘मैं’ दास बना हुआ पड़ा रहे—‘भक्त का मैं’ होकर।

“लास विचार करो, पर ‘मैं’ नहीं जाता। ‘मैं’ कुम्भ का स्वरूप है, ओर ब्रह्म है समुद्र, चारों ओर जल राशि। कुम्भ के भीतर भी जल है, बाहर भी जल। जब तक कुम्भ है, ‘मैं’ और ‘तुम’ हैं, तब तक तुम भगवान हो, मैं भक्त हूँ। तुम प्रभु हो, मैं दास हूँ; यह भी है। विचार चाहे लास करो, परन्तु इसे छोड़ने की शक्ति नहीं। कुम्भ अगर न रहे, तो और बात है।”

( २ )

## नरेन्द्र के प्रति सन्यास का उपदेश ।

नरेन्द्र आये और उन्होंने प्रणाम करके आसन ग्रहण किया । श्रीरामकृष्ण नरेन्द्र से बातचीत कर रहे हैं । बातचीत करते हुए फर्श पर आकर बैठे । फर्श पर चटाई बिछी हुई है । इतने में कमरा भी आदमियों से भर गया है । भक्तगण भी हैं और बाहर के आदमी भी अये हुए हैं ।

श्रीरामकृष्ण (नरेन्द्र से)—तेरी तबीयत अच्छी है न ? सुना है, तू गिरीश घोष के यहाँ प्रायः जाया करता है ?

नरेन्द्र—जी हाँ, कभी कभी जाया करता हूँ ।

इधर कुछ महीनों से श्रीरामकृष्ण के पास गिरीश आया जाया करते हैं । श्रीरामकृष्ण कहते हैं, गिरीश का विश्वास इतना ज़बरदस्त है कि पकड़ में नहीं आता । उन्हें जैसा विश्वास है, वैसा ही अनुराग भी है । घर में सदा ही श्रीरामकृष्ण की चिन्ता में मस्त रहा करते हैं । नरेन्द्र प्रायः वहाँ जाते हैं । हरिपद, देवेन्द्र तथा और भी कई भक्त प्रायः उनके यहाँ जाया करते हैं । गिरीश उनके साथ श्रीरामकृष्ण की ही चर्चा किया करते हैं । गिरीश संसारी हैं, इधर श्रीरामकृष्ण देखते हैं, नरेन्द्र संसार में न रहेंगे,—वे कामिनी-कांचन-त्यागी होंगे, अतएव नरेन्द्र से कह रहे हैं—

श्रीरामकृष्ण— तू गिरीश घोष के यहाँ क्या बहुत जाया करता है ?



“परन्तु लहसुन के कटारे को चाहे जितना धोओ, कुछ न कुछ बू तो रहेगी ही। ये लड़के शुद्ध आधार हैं, कामिनी और कांचन का स्पर्श अभी उन्होंने नहीं किया; बहुत दिनों तक कामिनी और कांचन का उपभोग करने पर लहसुन की तरह बू आने लगती है।

“जैसे कौए का काटा हुआ आम। देवता पर चढ़ ही नहीं सकता, अपने खाने में भी सन्देह है। जैसे नई हण्डी और दही जमाई हण्डी—दही जमाई हण्डी में दूध रखते हुए डर लगता है। अक्सर दूध खराब हो जाता है।

“वे एक दूसरे दर्जे के हैं। उन्हें योग भी है और भोग भी। जैसा भाव रावण का था—नाग-कन्याओं और देव-कन्याओं को हथियाना चाहता था, उधर राम की प्राप्ति की भी आशा रखता था।

“असुर सब अनेक प्रकार के भोग भी करते हैं और नारायण के पाने की भी इच्छा रखते हैं।”

नरेन्द्र—गिरीश घोष ने पहले का संग छोड़ दिया है।

श्रीरामकृष्ण—बूढ़ा बैल बधिया बनाया गया है। मैं बर्दवान में देखा था, एक बधिया एक गाय के पीछे लगा हुआ था। देखकर मैंने पूछा, यह कैसा?—यह तो बधिया है। तब गाड़ीवान ने कहा—महाराज, बड़ा हो जाने पर यह बधिया किया गया था। इसीलिए पहले के संस्कार नहीं गए।

“एक जगह अनेक सन्यासी बैठे हुए थे। उधर से एक औरत निकली। सब के सब ईश्वर-चिन्तन कर रहे थे। उनमें से एक ने ज़रा

नजर तिरछी करके उसे देख लिया। तीन लड़के हो जाने के बाद उसने सन्यास लिया था।

“एक फटोरे में अगर लहसुन पीसकर घोल दिया जाय, तो क्या लहसुन की बू जाती है? इमली के पेड़ में क्या कभी आम फलते हैं? यह हो सकता है कि अगर विभूति का बल किसी को हुआ, तो वह इमली में भी आम लगा देता है, परन्तु क्या विभूति सभी के पास रहती है?

“संसारी आदमियों को अवसर कहों? एक ने एक भागवत-पाठी पण्डित चाहा था। उसके मित्र ने कहा—एक बड़ा अच्छा भागवती पण्डित है, परन्तु कुछ अड़चन है। वह यह कि उसे खुद अपने घर की खेती का काम संभालना पड़ता है, उसके चार हल चलते हैं और आठ बैल हैं। सदा उसे अपने काम की देख रेख करनी पड़ती है। इसलिए अवकाश नहीं है। जिसे पण्डित की जरूरत थी, उसने कहा, मुझे इस तरह के भागवती पण्डित की जरूरत नहीं है, जिसे अवकाश ही न हो। हल और बैल वाले भागवती पण्डित की तलाश मैं नहीं करता, मैं तो ऐसा पण्डित चाहता हूँ जो मुझे भागवत सुना सके।

“एक राजा रोज़ भागवत सुनता था, पाठ समाप्त करके पण्डित जी रोज़ कहते थे, महाराज, आप समझे? राजा भी रोज़ कहता, पहले तुम खुद समझो। पण्डित घर जाकर रोज़ सोचता था,—राजा ऐसी बात क्यों कहता है कि पहले तुम खुद समझो? वह पण्डित भजन-पूजन भी करता था, क्रमशः उसे होश हुआ। तब उसने देखा, ईश्वर का पादपद्म ही सार वस्तु है और सब मिथ्या। संसार से विरक्त होकर वह

निकल गया। एक आदमी को उसने राजा के पास इतना कहने के लिए भेज दिया कि 'राजा, अब वह समझ गया है।'

“परन्तु क्या मैं इन्हें घृणा करता हूँ ? नहीं, तब मैं ब्रह्मज्ञान की दृष्टि से देखता हूँ ! वहीं सब कुछ हुए हैं—सब नारायण हैं। सब योनियों को मातृयोनि मानता हूँ, तब वेदया और सती-लक्ष्मी में कोई भेद नहीं देख पड़ता।

“क्या कहूँ, देखता हूँ, सब के सब मटर की दाल के ग्राहक हैं। कामिनी और कांचन नहीं छोड़ना चाहते। आदमी स्त्रियों के रूप पर मग्न हो जाते हैं, रुपये और ऐश्वर्य का लालच करते हैं, परन्तु यह नहीं जानते कि ईश्वर के रूप का दर्शन करने पर ब्रह्मपद भी तुच्छ हो जाता है।

“रवण से किसी ने कहा था, तुम इतने रूप बदलकर तो सीता के पास जाते हो, परन्तु श्रीगामचन्द्र का रूप क्यों नहीं धारण करते ? रावण ने कहा,—राम का रूप हृदय में एक बार भी देख लेने पर रम्भा और तिलोत्तमा चिता की सारु जान पड़ती हैं। ब्रह्मपद भी तुच्छ हो जाता है—पराई स्त्री की तो बात ही दूर रही।

“सब के सब मटर की दाल के ग्राहक हैं। शुद्ध आधार के हुए बिना ईश्वर पर शुद्ध भक्ति नहीं होती—एक लक्ष्य नहीं रहता, कितनी ही ओर मन दौड़ता फिरता है।

(मनोमोहन से) “तुम गुस्सा करो और चाहे जो करो, राखाल से मैंने कहा, तू अमर ईश्वर के लिए गंगा में डूब कर मर जाय, तो यह

बात मैं सुन लूँगा, परन्तु तू किसीकी गुलामी करता है, ऐसी बात न सुनूँ। नेपाल की एक लड़की आई थी। इसराज बजाकर उसने बहुत अच्छा गाया। भजन गाती थी। किसी ने पूछा, क्या तुम्हारा विवाह हो गया है? उसने कहा—अब और किसकी दासी बनूँ—एक ईश्वर की दासी हूँ।

“कामिनी और कांचन के भीतर रहकर कैसे कोई सिद्ध हो? वहाँ अनासक्त होना बहुत ही मुश्किल है। एक ओर बीबी का गुलाम, दूसरी ओर रुपये का गुलाम, तीसरी ओर मालिक का गुलाम—उसकी नौकरी बजानी पड़ती है।

“एक फकीर जंगल में कुटी बनाकर रहता था। तब अकबरशाह दिल्ली के बादशाह थे। फकीर के पास बहुत से आदमी आया जाया करते थे। अतिथि-सत्कार की उसे बड़ी इच्छा हुई। एक दिन उसने सोचा, बिना रुपये-पैसे के अतिथि-सत्कार कैसे हो सकता है? इसलिए एक बार अकबर शाह के दरवार में चले। साधु फकीर के लिए सब जगह द्वार खुला रहता है। जब फकीर वहाँ पहुँचा, तब अकबर शाह नमाज़ पढ़ रहे थे। फकीर मसजिद में उसी जगह पर जाकर बैठ गया। उसने सुना कि नमाज़ पूरी करके अकबर शाह खुदा से कह रहे थे, ऐ खुदा, मुझे तू दौलतमन्द कर, खुश रख तथा और भी इसी तरह की कितनी ही ग्वाहिशें पूरी करने के इरादे से खुदा से दुआएँ माँगते थे। उसी समय फकीर ने वहाँ से उठ जाना चाहा। अकबर शाह ने बैठने के लिए इशारा किया। नमाज़ पूरी करके बादशाह ने आकर पूछा, आप बैठे थे,—फिर चले कैसे? फकीर ने कहा, यह शाहंशाह के सुनने लायक बात नहीं है, मैं जाता हूँ। बादशाह के ज़िद करने पर फकीर ने कहा,—मेरे यहाँ बहुत

से आदमी आया करते हैं, इसीलिए मैं कुछ रुपये माँगने आया था। अकबर ने पूछा, तो आप चले क्यों जा रहे हैं? फकीर ने कहा, मैंने देखा, तुम भी दौलत के कंगाल हो, ओर सोचा कि यह भी तो फकीर ही है, फकीर से क्या माँगूँ? माँगना ही है तो खुदा से ही माँगूंगा।”

नरेन्द्र—गिरिश घोष इस समय बस ऐसी ही चिन्ताएँ करते हैं।

### श्रीरामकृष्ण की सत्वगुण की अवस्था ।

श्रीरामकृष्ण—यह तो बहुत ही अच्छा है; परन्तु इतनी गालियाँ क्यों दिया करता है? मेरी वह अवस्था नहीं है। जब बिजली गिरती है, तब मोटी चीजें उतना नहीं हिलती, परन्तु झरोखे की झंझरियाँ हिल जाती हैं। मेरी वह अवस्था नहीं है, सत्वगुण की अवस्था में शोर-गुल नहीं सहा जाता। हृदय इसीलिए चला गया, मैंने उसे नहीं रखा। पिछले दिनों में बड़ी बढ़ाचढ़ी करने लगा था। मुझे गालियाँ देता था, हल्ला मचाता था।

“गिरिश घोष जो कुछ कहता है, वह तेरे साथ कहीं कुछ मिला भी?”

नरेन्द्र—मैंने कुछ कहा नहीं, वही कहा करते हैं, उन्हें अवतार पर विश्वास है। मैंने कुछ कहा नहीं।

श्रीरामकृष्ण—परन्तु खूब विश्वास है, देखा है न?

भक्तगण एक दृष्टि से देख रहे हैं। श्रीरामकृष्ण नीचे ही चटाई पर बैठे हैं। पास मास्टर हैं, सामने नरेन्द्र, चारों ओर भक्त-मण्डली।

श्रीरामकृष्ण कुछ देर चुप रहकर एक दृष्टि से नरेन्द्र को देख रहे हैं।

कुछ देर बाद नरेन्द्र से कहा, भैया, कामिनी और कांचन को बिना छूटे कुछ न होगा। कहते ही कहते श्रीरामकृष्ण भावमग्न हो गए! दृष्टि करुणा से मिली हुई सस्नेह हो रही है। साथ ही भाव में मस्त होकर गाने लगे—

“ बात करते हुए भी मुझे भय होता है, और कुछ नहीं बोलता तो भी भय होता है। मेरे हृदय में यह सन्देह है कि कहीं तुम्हारे जैसे धन को मैं खो न बैठूँ। हम जानते हैं, तेरा मन जैसा है, तुझे हम वैसा ही मन्त्र देंगे, फिर तो तेरा मन तेरे पास है ही। हमलोग जिस मन्त्र के बल से विपत्तियों से त्राण पाते हैं, उसी मन्त्र से दूसरों को भी उत्तीर्ण कर देते हैं। ”

श्रीरामकृष्ण को जैसे भय हो रहा हो कि नरेन्द्र किसी दूसरे का हो गया। नरेन्द्र आँखों में आँसू भरे हुए देख रहे हैं।

बाहर के एक भक्त श्रीरामकृष्ण के दर्शनों के लिए आये हुए थे। वे भी पास बैठे हुए सब कुछ देख सुन रहे थे।

भक्त—महाराज, कामिनी और कांचन का अगर त्याग ही करना है तो गृहस्थ फिर कहाँ जाय ?

श्रीरामकृष्ण—तुम गृहस्थी करो न ! हम लोगों के बीच में एक ऐसी ही बात हो गई।

महिमाचरण चुपचाप बैठे हुए हैं।

श्रीरामकृष्ण ( महिमा से )—बढ़ जाओ और भी आगे बढ़ जाओ। चन्दन की लकड़ी मिलेगी, और भी आगे बढ़ जाओ, चांदी की खान मिलेगी, और भी आगे बढ़ जाओ, सोने की खान पाओगे, और भी आगे बढ़ो तो हीरे और मणि मिलेंगे; बढ़ जाओ।

महिमा—पर जी खींचता रहता हैं, आगे बढ़ने देता ही नहीं।

श्रीरामकृष्ण ( हँसकर )—क्यों, लगाम काट दो। उनके नाम के प्रभाव से काट डालो। उनके नाम के प्रभाव से कालपाश भी छिन्न हो जाता है।

पिता के निधन के बाद से संसार में नरेन्द्र को बड़ा कष्ट हो रहा है। उन पर कई आफतें गुजर चुकीं। बीच-बीच में श्रीरामकृष्ण नरेन्द्र को देख रहे हैं। श्रीरामकृष्ण कहते हैं, तू चिकित्सक तो नहीं बना?—  
“ शतमारी भवेद्वैद्यः सहस्रमारी चिकित्सकः। ” ( सब हैंसते हैं। )

श्रीरामकृष्ण का शायद यह अर्थ है कि नरेन्द्र इतनी ही उम्र में बहुत कुछ देख चुका—सुख और दुःख के साथ उसका बहुत परिचय हो चुका।

नरेन्द्र ज़रा मुस्कराकर रह गये।

( ३ )

गृहस्थों के प्रति अभयदान।

नवाई चैतन्य गा रहे हैं। भक्तगण बैठे हुए हैं। श्रीरामकृष्ण छोटी साट्ट पर बैठे हुए हैं। एकाएक उठे। कमरे के बाहर गए। भक्त सब बैठे

ही रहे। गाना हो रहा है। मास्टर श्रीरामकृष्ण के साथ साथ गए। श्रीराम-कृष्ण पक्के आंगन से होकर काली मन्दिर की ओर जा रहे हैं। पहले श्रीराधाकान्त के मन्दिर में गए। भूमिष्ठ होकर प्रणाम किया। उन्हें प्रणाम करते हुए देख मास्टर ने भी प्रणाम किया। श्रीरामकृष्ण के सामने वाली थाली में अवीर रखा हुआ था। आज होली है, श्रीरामकृष्ण भूले नहीं। थाली से अवीर लेकर श्रीराधाकान्तजी पर चढ़ाया। फिर उन्हें प्रणाम किया।

अब काली मन्दिर जा रहे हैं। पहले सातों सीढ़ियों पर चढ़कर चबूतरे पर खड़े हुए, माता को प्रणाम किया, फिर मन्दिर में गए। माता पर अवीर चढ़ाया। प्रणाम करके काली मन्दिर से लौट रहे हैं। काली मन्दिर के चबूतरे पर मूर्ति के सामने खड़े होकर मास्टर से उन्होंने कहा, बाबू-राम को तुम क्यों नहीं ले आए ?

श्रीरामकृष्ण फिर आंगन से कमरे की ओर जा रहे हैं। साथ में मास्टर हैं और अवीर की दूसरी थाली हाथ में लिए हुए आ रहे हैं। कमरे में आकर श्रीरामकृष्ण ने सब चित्रों पर अवीर चढ़ाया,—दो एक चित्रों को छोड़कर—उनमें एक उनका अपना चित्र था और दूसरी ईशु की तस्वीर। अब आप वरामदे में आए। कमरे में घुसते ही जो वरामदे का भाग है, वहीं नरेन्द्र बैठे हुए हैं। किसी किसी भक्त के साथ उनकी बातचीत हो रही है। श्रीरामकृष्ण ने नरेन्द्र पर अवीर छोड़ा। कमरे में आप लौट रहे थे, उसी समय मास्टर भी जा रहे थे, आपने मास्टर पर भी अवीर छोड़ा।

कमरे में जितने भक्त थे, सब पर आपने अवीर डाला। सब के सब प्रणाम करने लगे।



दिन का पिछला पहर हो चला। भक्तगण इधर उधर घूमने लगे। श्रीरामकृष्ण मास्टर से धीरे-धीरे बातचीत करने लगे। पास कोई नहीं है। बालक भक्तों की बात कह रहे हैं। कह रहे हैं,—“अच्छा, सब तो कहते हैं कि ध्यान खूब होता है, परन्तु पलटू का ध्यान क्यों नहीं होता।

“नरेन्द्र के लिए तुम्हारे मन में क्या विचार उठता है? बड़ा सरल है; परन्तु उस पर संसार की बड़ी बड़ी आफतें गुजर चुकी हैं, इसीलिए कुछ दबा हुआ है। यह भाव रहेगा भी नहीं।”

श्रीरामकृष्ण रह रहकर जगमगे में चले जाते हैं। नरेन्द्र एक वेदान्तवादी से विचार कर रहे हैं।

क्रमशः भक्तगण फिर इकट्ठे हो रहे हैं। महिमाचरण से अब पाठ करने के लिए कहा गया। वे महा-निर्वाण तन्त्र के तृतीय उल्लास में लिखी हुई ब्रह्म की स्तुतियों कह रहे हैं—

“हृदयकमलमध्ये निर्विशेषं निरीहं  
हरिहरविधिवेद्यं योगमिध्यं नगम्यम् ।  
जननमरणभीतिभ्रांशि सच्चित्स्वरूपं  
सकलभुवनबीजं ब्रह्मचैतन्यमिदं ।”

और भी दो एक स्तुतियाँ कहकर महिमाचरण श्रीशङ्कराचार्य की स्तुति कर रहे हैं। उसमें संसार-कूप और संसार-गहनता की बात है। महिमाचरण स्वयं ससारी और भक्त हैं।

“हे चन्द्रचूड़ मदनान्तक शूलपाणे  
स्थाणो गिरिंश गिरिजेश महेश शंभो ।

भूतेश भीतिभयसूदन मामनाथं  
संसार-दुःख-गहनाजगदीश रक्ष ॥  
हे पावती-हृदयवल्लभ चन्द्रमौले  
भूताधिप प्रमथनाथ गिरीशजाप  
हे वामदेव भव रुद्र पिनाकपाणे,  
संसार-दुःख-गहनाजगदीश रक्ष ॥”

श्रीरामकृष्ण ( महिमा से )—संसार कूप है, संसार गहन है, यह सब क्यों कहते हो ? पहले पहल इस तरह कहा जाता है । उन्हें पकड़ने पर फिर क्या भय है ? तब यह संसार मौन की कुटिया हो जाती है । मैं खाता-पीता हूँ और आनन्द करता हूँ ।

“ भय क्या है ? उन्हें पकड़ो । कांटों का जंगल है, तो क्या हुआ ? जूते पहनकर उसे पार कर जाओ । भय क्या है ? जो पाला छू लेता है, क्या वह भी कभी चोर हो सकता है ?

“ राजा जनक दो तलवारें चलाते थे । एक जान की और दूसरी कर्म की । पक्के सिलाही को किसी का डर नहीं रहता ।”

इसी तरह की ईश्वरी बातें हो रही हैं । श्रीरामकृष्ण अपनी छोटी चारपाई पर बैठे हुए हैं । चारपाई की वगल में मास्टर बैठे हैं ।

श्रीरामकृष्ण ( मास्टर से )—उसने जो कुछ कहा है, उसीने उसे खींच रखा है ।

श्रीरामकृष्ण महिमाचरण की बातें कह रहे हैं । नवाई चैतन्य तथा अन्य भक्त फिर माने लगे । अब श्रीरामकृष्ण उनमें मिल गए और भावमग्न होकर संकीर्तन की मण्डली में नृत्य करने लगे ।

कीर्तन हो जाने पर श्रीरामकृष्ण ने कहा, “यही इतना काम हुआ, और सब मिथ्या था। प्रेम और भाक्ति, यही वस्तु है और सब अवस्तु।”

( ४ )

गुह्य कथा ।

दिन का पिछला पहर हो गया। श्रीरामकृष्ण पञ्चवटी गए हुए हैं। मास्टर से विनोद की बातें पूछते हैं। विनोद मास्टर के स्कूल में पढ़ते थे। ईश्वर का चिन्तन करते हुए कभी कभी विनोद को भावावेश हो जाता है। इसीलिए श्रीरामकृष्ण उन्हें प्यार करते हैं।

अब श्रीरामकृष्ण मास्टर से बातचीत करते हुए कमरे की ओर लौट रहे हैं। बकुलतले के घाट के पास आकर उन्होंने कहा—“अच्छा, यह जो कोई कोई (मुझे) अवतार कहते हैं, इस पर तुम्हारा क्या विचार है?”

बातचीत करते हुए श्रीरामकृष्ण अपने कमरे में आ गए। चट्टी उतार कर उसी छोटी चारपाई पर बैठ गए। चारपाई के पूर्व ओर एक पांवपोश रखा हुआ है। मास्टर उसी पर बैठे हुए बातचीत कर रहे हैं। श्रीरामकृष्ण ने वही बात फिर पूछी। दूसरे भक्त कुछ दूर बैठे हुए हैं। ये सब बातें उनकी समझ में नहीं आईं।

श्रीरामकृष्ण—तुम क्या कहते हो ?

मास्टर—जी, मुझे भी यही जान पड़ता है, जैसे चैतन्यदेव थे।

श्रीरामकृष्ण—पूर्व या अंश या कला !—तौल कर कहो ।

मास्टर—जी, तौल मेरी समझ में नहीं आती । इतना कह सकता हूँ, भगवान् ही शक्ति अवतीर्ण हुई है । वे तो आप में हैं ही ।

श्रीरामकृष्ण—हाँ, चैतन्यदेव ने शक्ति के लिए प्रार्थना की थी ।

श्रीरामकृष्ण कुछ देर चुप रहे । फिर कहा—परन्तु वेष्णुभुज थे ।

मास्टर सोच रहे हैं, चैतन्यदेव को षष्ठभुज स्वरूप में उनके भक्तों ने देखा था जरूर, परन्तु श्रीरामकृष्ण ने किस उद्देश्य से इसकी चर्चा की ?

भक्तगण पास ही कमरे में बैठे हुए हैं । नरेन्द्र विचार कर रहे हैं । राम ( दत्त ) बीमारी से उठ कर ही आए हैं, वे भी नरेन्द्र के साथ घोर तर्क कर रहे हैं ।

श्रीरामकृष्ण ( मास्टर से )—मुझे ये सब विचार अच्छे नहीं लगते । ( राम से ) वन्द करो—एक तो तुम बीमार थे । अच्छा, धीरे-धीरे । ( मास्टर से ) मुझे यह सब नहीं अच्छा लगता । मैं रोता था और कहता था—‘ माँ, यह कहता है—ऐसा नहीं, ऐसा है, दूसरा कुछ और बतलाता है । सत्य क्या है, तू मुझे बतला दे । ’

# परिच्छेद ४

## भक्तों के प्रति उपदेश

### ( १ )

राखाल, भवनाथ, नरेन्द्र, बाबूराम ।

श्रीरामकृष्ण भक्तों के साथ आनन्दपूर्वक बैठे हुए हैं। बाबूराम, छोटे नरेन्द्र, पल्लू, हरिपद, मोहिनीमोहन आदि भक्त फर्श पर बैठे हुए हैं। एक ब्राह्मण युवक दो तीन दिन से श्रीरामकृष्ण के पास हैं, वे भी बैठे हुए हैं। आज शनिवार है, ७ मार्च १८८५, दिन के तीन बजे का समय होगा। चैत की कृष्णा सप्तमी है।

श्रीमाताजी भी आज कल नौबतखाने पर रहती हैं—श्रीरामकृष्ण की सेवा के लिए। मोहिनीमोहन के साथ उनकी स्त्री, नवीन बाबू की माँ, गाढ़ी पर आई हुई हैं। ओगते नौबतखाने में श्रीमाताजी के दर्शन कर वहीं पर रह गईं। भक्तों के जग हट जाने पर श्रीरामकृष्ण को आकर प्रणाम करेंगी। श्रीरामकृष्ण छोटी खाट पर बैठे हुए भक्त बालकों को देख रहे हैं और आनन्द में मग्न हो रहे हैं।

राखाल इस समय दक्षिणेश्वर में नहीं रहते। कई महीने बलराम के साथ वृन्दावन में थे; वहाँ से लौटकर इस समय घर पर रहते हैं।

श्रीरामकृष्ण ( सहाय्य )—राखाल इस समय पेन्शन ले रहा है। वृन्दावन से लौटकर घर पर रहता है। घर में उसकी स्त्री है। परन्तु उसने कहा है,—हजार रुपया तनखाह देने पर भी नौकरी न करूँगा।

“यहाँ लेटा हुआ कहता था, तुम्हें भी देखकर जी को प्रसन्नता नहीं होती; उसकी ऐसी एक अवस्था हुई थी।

“भवनाथ ने विवाह किया है; परन्तु रात भर स्त्री के साथ धर्म की ही चर्चा करता है। दोनों ईश्वरी प्रसंग लेकर रहते हैं। मैंने कहा, अपनी स्त्री से कुछ आमोद-प्रमोद भी किया कर, तब गुस्से में आकर उसने कहा था;—हम लोग भी आमोद-प्रमोद लेकर रहेंगे?

(भक्तों से) “परन्तु नरेन्द्र के लिए मुझे जितनी व्याकुलता हुई थी, उतनी उसके (छोटे नरेन्द्र के) लिए नहीं हुई।

(हरिपद से) “क्या तू गिरिश घोष के यहाँ जाया करता है?”

हरिपद—हमारे घर के पास ही उनका घर है। प्रायः जाया करता हूँ।

श्रीरामकृष्ण—क्या नरेन्द्र भी जाता है?

हरिपद—हाँ, कभी कभी तो देखता हूँ।

श्रीरामकृष्ण—गिरिश घोष जो कुछ (मेरे अवतारत्व के सम्बन्ध में) कहता है, उस पर उसकी क्या राय है?

हरिपद—नरेन्द्र तर्क में हार गए हैं।

श्रीरामकृष्ण—नहीं, उसने (नरेन्द्र ने) कहा, गिरिश घोष को जब इतना विश्वास है, तो उस पर मैं कुछ क्यों कहूँ?

जज अनुकूल मुखोपाध्याय के जामाता के भाई आए हुए हैं।

श्रीरामकृष्ण—तुम नरेन्द्र को जानते हो?

जामाता के भाई—जी हाँ, नरेन्द्र बुद्धिमान लड़का है।

श्रीरामकृष्ण ( भक्तों से )—ये अच्छे आदमी हैं, जब इन्हीं के नरेन्द्र की तारीफ की। उस दिन नरेन्द्र आया था। त्रैलोक्य के साथ उस दिन उसने गाया भी; परन्तु उस दिन गाना अलौना लग रहा था।

श्रीरामकृष्ण बाबूराम की ओर देखकर बातचीत कर रहे हैं। मास्टर जिस स्कूल में पढ़ाते हैं बाबूराम उसी स्कूल की प्रवेशिका कक्षा में पढ़ते हैं।

श्रीरामकृष्ण ( बाबूराम से )—तेरी पुस्तकें कहाँ हैं? तू लिखे पढ़ेगा या नहीं? ( मास्टर से ) वह दोनों ओर संभालना चाहता है।

“बड़ा कठिन मार्ग है। उन्हें ज़रा सा समझ लेने से होगा क्या? वशिष्ठ कितने बड़े थे, उन्हें भी पुत्रों के लिए शोक हुआ था। लक्ष्मण ने उन्हें शोक करते हुए देख आश्चर्य में आकर राम से पूछा। राम ने कहा, भाई, इसमें आश्चर्य क्या है? जिसे ज्ञान है, उसे अज्ञान भी है। भाई, तुम ज्ञान और अज्ञान दोनों को पार कर जाओ। पैर में काँटा लगता है, तो एक और काँटा खोज लाना पड़ता है। उसी काँटे से पहला काँटा निकाला जाता है, फिर दोनों ही काँटे फेंक दिये जाते हैं। इसीलिए अज्ञानरूपी काँटे को निकालने के लिए ज्ञानरूपी काँटे का संग्रह करना पड़ता है; फिर ज्ञान और अज्ञान के पार जाया जाता है।”

बाबूराम ( हँस कर )—मैं यही चाहता हूँ।

श्रीरामकृष्ण ( सहास्य )—अरे दोनों ओर रक्षा करने से क्या वह बचाव होती है? उसे अगर तू चाहता है, तो चला आ निकल कर!

बाबूराम ( हँस कर )—आप ले आइये।

श्रीरामकृष्ण ( मास्टर के प्रति )—राखाल रहता था, वह बात और थी—उसमें उसके बाप की भी स्वीकृति थी। पर इन लड़कों के रहने पर तो गढ़बढ़ होगा।

( बाबूराम से ) “ तू कमजोर है ! तुज में हिम्मत कम है ! देख तो छोटा नरेन्द्र कैसे कहता है, मैं जब आऊँगा, तब एकदम चला आऊँगा। ”

अब श्रीरामकृष्ण भक्त बालकों के बीच में चटाई पर आकर बैठे। मास्टर उनके पास बैठे हुए हैं।

श्रीरामकृष्ण ( मास्टर से )—मैं कामिनी-कांचन-त्यागी खोज रहा हूँ। सोचता हूँ, यह काम शायद रह जायगा। सब के सब कोई न कोई अड़ंगा लगा देते हैं।

“ एक भूत अपना साथी खोज रहा था। शनि या मंगलवार को अपघात मृत्यु होने पर मनुष्य भूत होता है। इसलिए जब कभी वह भूत देखता कि कोई छत पर से गिर कर बेसुध हो गया है, तब वहाँ वह यह सोचकर दौड़ा हुआ जाता कि इसकी अपघात मृत्यु हुई, अब यह भूत होकर मेरा साथी होगा; परन्तु उसका ऐसा दुर्भाग्य कि सब के सब वच जाते थे ! उसे कोई साथी नहीं मिलता था। इसी तरह देखो न राखाल भी ‘ बीबी-बीबी ’ कर रहा है, कहता है, मेरी बीबी का क्या होगा। नरेन्द्र की छाती पर मैंने हाथ रखा तो वह बेहोश हो गया और चिछाया, अजी यह तुम मेरा क्या कर रहे हो ? मेरे बाप- माँ जो हैं।

“ मुझे उन्होंने इस अवस्था में क्यों रखा है ? चैतन्यदेव ने सन्यास धारण किया, इसलिए कि सब लोग प्रणाम करेंगे; जो लोग एक बार प्रणाम करेंगे, उनका उद्धार हो जायगा। ”



श्रीरामकृष्ण के लिए मोहिनीमोहन बाँस की टोकरी में सन्देश लाए हैं।

श्रीरामकृष्ण—ये सन्देश कौन लाया है ?

बाबूराम ने मोहिनीमोहन की ओर उंगलों उठाकर इशारा किया।

श्रीरामकृष्ण ने प्रणव का उच्चारण करके सन्देशों को छुआ और उसमें से थोड़ा सा ग्रहण करके प्रसाद कर दिया। फिर भक्तों को थोड़ा थोड़ा बाँटने लगे। छोटे नरेन्द्र को, और भी दो एक भक्त बालकों को खुद खिला रहे हैं !

श्रीरामकृष्ण ( मास्टर से )—इसका एक अर्थ है। शुद्धात्माओं के भीतर नारायण का प्रकाश अधिक है। कामागपुकूर में जब मैं जाता था, तब वहाँ किसी किसी लड़क को खुद खिला देता था। चीने शाँखारी कहता था ये हमें क्यों नहीं खिलाते ? मैं किस तरह खिलाता ? वे दुराचारी जो थे। भला उन्हें कौन खिलाएगा ?

( २ )

सन्ध्यापासना तथा गंगास्नान ।

शुद्धात्मा भक्तों को प्राप्त कर श्रीरामकृष्ण आनन्द में मग्न हो रहे हैं। अपनी छोटी साट पर बैठ हुए कीर्तन गाने वाली के नाज नसरे दिखा-दिखा कर उन्हें हँसा रहे हैं। कीर्तन गाने वाली सज-धज कर अपने साथियों के साथ गा रही हैं। वह हाथ में रंगीन रुमाल लिये हुए खड़ी है; बीच बीच में खामने का ढोंग कर रही है और नथ उठाकर

थूक रही है। गाते समय अगर किसी विशिष्ट मनुष्य का आना होता है, तो वह गाते हुए ही उसकी अवयर्थना के लिए, 'आइये-बैठिये' आदि शब्दों का प्रयोग करती है। फिर कभी कभी हाथ का कपड़ा हटा कर बाजू और अनन्त दिखाती है।

उनका यह अभिनय देखकर भक्तगण ठहाका मारकर हँस रहे हैं। पलटू तो हँसते हँसते लोटपोट हो रहे हैं। श्रीरामकृष्ण पलटू की ओर देखकर मास्टर से कह रहे हैं,—“बच्चा है न, इसीलिए लोटपोट हुआ जा रहा है। (पलटू से, हँसकर) ये सब बातें अपने बाप से न कहना। तो फिर जो कुछ लगन (मेरे पास आने के लिए) है, वह न रह जायगी। एक तो ऐसे ही वे लोग इंग्लिशमैन हैं !

(भक्तों से) “वहुतों तो सन्ध्योपासना करते हुए ही दुनिया भर की बातें करते हैं, परन्तु बातचीत करने की मनाही है, इसलिए ओठ दबाये हुए ही इशारा करते हैं। यह ले आओ—वह ले आओ—ऊँ—ऊँ—हूँ—हूँ—यही सब किया करते हैं। (सब हँसते हैं।)

“और कोई कोई ऐसे हैं कि माला जपते हुए ही मछलीवाली से मछली का मोल-तोल करते हैं। जप करते हुए कभी उंगली से इशारा करके बतला देते हैं कि वह मछली निकाल। जितना हिसाब है सब उसी समय होता है। (सब हँसते हैं।)

“स्त्रियाँ गंगा नहाने के लिए आती है, तो उस समय ईश्वर की चिन्ता करना तो दूर रहा उसी समय दुनिया भर की बातें करने लग जाती हैं। पूछती है, तुम्हारे लड़के का विवाह हुआ, तुम्हारे कौन कौन

से गहने दिये ! 'अमुक को कठिन बीमारी है' 'अमुक आदमी अपनी समुगल से आया या नहीं', 'अमुक आदमी लड़की देखने गया था वह खूब देगा और खर्च भी खूब करेगा,' हमारा हरीश मुहमे इतना हिला हुआ है कि मुझे छोड़ कर एक क्षण भी नहीं रह सकता', 'मों, मैं इतने दिनों तक इसलिए नहीं आ सकी कि अमुक की लड़की के 'देखुआ' आये थे—अब की बार विवाह पक्का होनेवाला था, इसलिए मुझे फुरसत नहीं मिली।'

“देखो न, कहाँ तो गंगा नहाने के लिए आई हैं, और कहाँ जानेवा भर की बातें !”

श्रीरामकृष्ण छोटे नरेन्द्र को एक दृष्टि से देख रहे हैं। देखते ही देखते समाधिमग्न हो गये। भक्तगण निर्निमेष नयनों से वह समाधिचित्र देख रहे हैं। इतना हँसी-मजाक हो रहा था, सब बन्द हो गया, जैसे कमरे में एक भी आदमी न हो। श्रीरामकृष्ण का शरीर निःस्पन्द है, दृष्टि स्थिर है। हाथ जोड़कर चित्रवत् बैठे हुए हैं।

कुछ देर बाद समाधि छुटी। श्रीरामकृष्ण की वायु स्थिर हो गई। अब उन्होंने एक लम्बी सांस छोड़ी। कमशः मन बाह्य संसार में आरहा है। भक्तों की ओर वे देख रहे हैं।

अब भी भावमग्न है। अब भक्तों को सम्बोधित करके, किसे क्या होगा, किसकी कैसी अवस्था है, संक्षेप में कह रहे हैं।

श्रीरामकृष्ण (छोटे नरेन्द्र से)—तुझे देखने के लिए मैं व्याकुल हो रहा था। तेरी बन जायगी। कमी कमी आया कर। अच्छा, तू क्या चाहता है ? ज्ञान या भक्ति ?

छोटे नरेन्द्र—सिर्फ भक्ति ।

श्रीरामकृष्ण—बिना जाने तू किसकी भक्ति करेगा ? (मास्टर को दिखा कर, सहास्य) इन्हें अगर तू जाने ही नहीं, तो इनकी भक्ति कैसे कर सकेगा ? (मास्टर से) परन्तु शुद्धात्मा ने जब कहा है कि सिर्फ भक्ति चाहिए तो इसका अर्थ भी अवश्य है। आप ही आप भक्ति का आना बिना संस्कार के नहीं होता। यह प्रेमाभक्ति का लक्षण है। ज्ञान-भक्ति है विचार के बाद होने वाली भक्ति ।

(छोटे नरेन्द्र से) “देखूँ तेरी देह, कुर्ता उतार तो ज़रा, छाती खुब चौड़ी है—तो काम सिद्ध है। कभी कभी आना।”

श्रीरामकृष्ण अब भी भावस्थ हैं। दूसरे भक्तों में हर एक को सम्बोधित करके स्नेहपूर्वक कह रहे हैं ।

(पलटू से) “तेरी भी मनोकामना सिद्ध होगी; परन्तु कुछ समय लगेगा ।

(बाबूराम से) “तुझे इसलिए नहीं स्वीचता हूँ कि अन्त में कहीं गुलगपाड़ा न मच जाय। (मोहिनीमोहन से) और तुम्हारे बारे में सब कुछ ठीक ही है। केवल थोड़ी कसर बाकी है। जब वह भी पूर्ण हो जायगी तब कुछ शेष न रह जायगा। न कर्तव्य, न कर्म, और न खुद संसार ही। क्यों, सभी कुछ से छुटकारा पा जाना अच्छा है ?”

यह कहकर उनकी ओर सरनेह एक निगाह से देख रहे हैं, जैसे उनके अन्तरतम प्रदेश के सब भाव देख रहे हों। कुछ देर बाद श्रीरामकृष्ण ने फिर कहा—“भागवत पाण्डित को एक पाश देकर ईश्वर रख देते

हैं,—नहीं तो भागवत फिर कौन सुनावे ! रख देते हैं लोक-शिक्षा के लिए, माता ने इसीलिए संसार में रखा है । ”

अब ब्राह्मण युवक से कह रहे हैं—

श्रीरामकृष्ण ( युवक से ) तुम ज्ञान की चर्चा छोड़ो,—भक्ति लो—भक्ति ही सार है ! आज क्या तुम्हें तीन दिन हो गये ?

ब्राह्मण युवक ( हाथ जोड़कर )—जी हाँ ।

श्रीरामकृष्ण—विश्वास करो—उन पर निर्भरता लाओ—तो तुम्हें कुछ भी न करना होगा—माँ काली सब कुछ कर लेंगी ।

“ सदा दरवाजे तक ही ज्ञान की पहुँच है । भक्ति घर के भीतर भी जाती है ।

“ शुद्धात्मा निर्लिप्त होते हैं । उनमें ( ईश्वर में ) विद्या और अविद्या, दोनों हैं परन्तु वे निर्लिप्त हैं । वायु में कभी सुगंध मिलती है, कभी दुर्गंध; परन्तु वायु निर्लिप्त है । व्यासदेव यमुना पार कर रहे थे । वहाँ गोपियों भी थीं । वे भी पार जाना चाहती थीं,—दही, दूध और मक्खन बेचने के लिए । वहाँ नाव न थी, सब सोचने लगीं, कैसे पार जायें । इसी समय व्यासदेव ने कहा, मझे बड़ी भूल लगी है । तब गोपियाँ उन्हें, दही, दूध, मक्खन, सब खिलाने लगीं । व्यासदेव लगभग सब साफ कर गये ।

“ फिर व्यासदेव ने यमुना से कहा—यमुने, अगर मैंने कुछ भी नहीं खाया, तो तुम्हारा जल दू भागाँ में बट जाय, बीच से राह हो-

जाय और हमलोग निकल जायें। ऐसा ही हुआ। यमुना के दो भाग हो गये, उस पार जाने की राह बीच से बन गई। उसी रास्ते से गोपियों के साथ व्यासदेव पार हो गये।

“मैंने नहीं साया, इसका अर्थ यह है कि मैं वही शुद्धात्मा हूँ; शुद्धात्मा निर्लिप्त है, प्रकृति के परे है। उसे न भूख है, न प्यास, न जन्म है, न मृत्यु; वह अजर, अमर और सुखरुचि है।

“जिसे यह ब्रह्मज्ञान हुआ हो, वह जीवनन्मुक्त है। वह ठीक समझता है कि आत्मा अलग है और देह अलग। ईश्वर के दर्शन करने पर फिर देहात्म बुद्धि नहीं रह जाती। दोनों अलग अलग हैं। जैसे नारियल का पानी सूख जाने पर भीतर का गोला और ऊपर का खोपड़ा अलग अलग हो जाते हैं। आत्मा भी उसी गोले की तरह मानो देह के भीतर खदखड़ाती हो। उसी तरह विषय-बुद्धि-रूपी पानी के सूख जाने पर आत्मज्ञान होता है। तब आत्मा एक अलग चीज जान पड़ती है और देह एक अलग चीज। कच्ची सुपारी, कच्चे बादाम के भीतर का गूदा ये छिलके से अलग नहीं किये जा सकते।

“परन्तु जब पकी अवस्था होती है, तब सुपारी और बादाम छिलके से अलग हो जाते हैं। पकी अवस्था में रस सूख जाता है। ब्रह्मज्ञान के होने पर विषय-रस सूख जाता है।

“परन्तु वह ज्ञान होना बड़ा कठिन है। कहने से ही किसी को ब्रह्मज्ञान नहीं हो जाता। कोई ज्ञान होने का ढोंग करता है। (हँसकर)-

एक आदमी बहुत झूठ बोलता था। इधर यह भी कहता था कि मुझे ब्रह्मज्ञान हो गया है। किसी दूसरे के तिरस्कार करने पर उसने कहा—  
 क्यों जी, संसार तो स्वप्नवत् है ही, अतएव सब अगर भ्रमिया हो गया तो सच बात ही कहाँ से सही होगी? झूठ भी झूठ है और सच भी झूठ ही है!” (सब हैंसते हैं।)

( ३ )

### अवतार लीला तथा योगमाया आद्या-शक्ति ।

श्रीरामकृष्ण भक्तों के साथ फर्श पर चटाई पर बैठे हुए हैं। भक्तों से कह रहे हैं, मेरे पैरों में जूरा हाथ तो फेर दो। भक्तगण उनके पैर दाब रहे हैं। (मास्टर से हँस कर) “इसके (पैर दाबने के) बहुत से अर्थ हैं।”

फिर अपने हृदय पर हाथ रखकर कह रहे हैं, इसके (अपने को) भीतर अगर कुछ है तो (सेवा करने पर) अज्ञान, आविद्या, सब दूर हो जायेंगे।

एकाएक श्रीरामकृष्ण गम्भीर हो गए, जैसे कोई गूढ़ विषय कहने वाले हों।

श्रीरामकृष्ण (मास्टर से)—यहाँ दूसरा कोई आदमी नहीं है। उस दिन यहाँ हरीश था—मैंने देखा,—गिलाफ को (देह को)\* छोड़

\*श्रीरामकृष्ण की देह।

कर सच्चिदानन्द बाहर हो आया; निकल कर उसने कहा,—हर एक युग में मैं ही अवतार कहलाता हूँ। तब मैंने सोचा, यह मेरी ही कोई कल्पना होगी। फिर चुपचाप देखने लगा।—तब मैंने देखा, वह स्वयं कह रहा है, ‘शक्ति की आराधना चैतन्य को भी करनी पड़ी थी।’

सब भक्त आश्चर्यचकित होकर सुन रहे हैं। कोई कोई सोच रहे हैं, क्या सच्चिदानन्द भगवान् श्रीरामकृष्ण का रूप धारण कर हमारे पास बैठे हैं? भगवान् क्या फिर अवतीर्ण हुए हैं? श्रीरामकृष्ण ने मास्टर से कहा—“मैंने देखा, इस समय पूर्ण आविर्भाव है, परन्तु ऐश्वर्य सत्त्व गुण का है।”

(मास्टर से) “अभी अभी मैं माँ से कह रहा था, माँ, अब मुझसे बका नहीं जाता और कह रहा था, एक बार लू देने पर ही जैसे आदमी को चैतन्य हो। योगमाया की महिमा भी ऐसी है कि वह गोरख-धन्धे में डाल देती है। वृन्दावन की लीला के समय योगमाया ने गिरह लगा दी। उसी के बल से मुञ्जोल ने श्रीकृष्ण से श्रीमती को मिला दिया था। जो आद्याशक्ति हैं, उस योगमाया में एक आकर्षण शक्ति है। मैंने उसी शक्ति का आरोप किया था।

“अच्छा जो लोग आते हैं, उन्हें कुछ होता है?”

मास्टर—जी हाँ, होता क्यों नहीं?

श्रीरामकृष्ण—तुम्हें मालूम कैसे हुआ?

मास्टर (सहास्य)—सब कहते हैं, उनके पस जो जाते हैं, वे लौटते नहीं।



श्रीरामकृष्ण (सहास्य)—एक बड़ा मेंढक माटियाले साँप के पाले पड़ा था। साँप न उसे निगल सकता था, न छोड़ सकता था। मेंढक भी आफत में पड़ा; लगातार पुकार रहा था और साँप की भी जान आफत में थी। परन्तु वह मेंढक अगर गोखुरा साँप के पाले पड़ता तो दो ही एक पुकार में उसे ठण्डा हो जाना पड़ता !

(सब हँसते हैं।)

(किशोर भक्तों से) “तुम लोग त्रैलोक्य की पुस्तक—भक्ति-चैतन्यचन्द्रिका—पढ़ना। उससे एक किताब माँग लेना। उसमें चैतन्य की बड़ी अच्छी बातें लिखी हैं।”

एक भक्त—क्या वे देंगे ?

श्रीरामकृष्ण (सहास्य)—क्यों, खेत में अगर बहुत सी ककड़ियाँ हुई हों, तो मालिक दो तीन मुफ्त ही दे सकता है। (सब हँसते हैं।) मुफ्त देगा क्यों नहीं,—तू कहता क्या है ?

(पल्टू से) “यहाँ एक बार आना !”

पल्टू—हो सका तो आऊँगा।

श्रीरामकृष्ण—मैं कलकत्ते में जहाँ जाऊँ, वहाँ तु जायगा या नहीं।

पल्टू—जाऊँगा; कोशिश करूँगा।

श्रीरामकृष्ण—यह पटवारी बुद्धि है।

पल्टू—‘कोशिश करूँगा’, यह अगर न कहूँ तो बात झूठ हो सकती है।

श्रीरामकृष्ण ( मास्टर से )—इनकी बातें को मैं झूठ में शामिल नहीं करता, क्योंकि वे स्वाधीन नहीं हैं ।

( हरिपद से ) “ महेन्द्र मुखर्जी क्यों नहीं आता ? ”

हरिपद—मैं ठीक ठीक नहीं कह सकता ।

मास्टर ( सहास्य )—वे ज्ञानयोग कर रहे हैं ।

श्रीरामकृष्ण—नहीं, उस दिन प्रह्लाद-चरित्र दिखाने के लिए उसने गाढ़ी भेजने के लिए कहा था, परन्तु फिर भेज नहीं सका, शायद इसीलिए आता भी नहीं ।

मास्टर—एक दिन महिमा चक्रवर्ती से मुलाकात हुई थी, बातचीत भी हुई थी । जान पड़ता है, वहीं आया जाया करते है ।

श्रीरामकृष्ण—क्यों महिमा तो भक्तों की बातें भी करता है । वह तो कहता भी है खूब—‘ नाराधितो यदि हरिस्तपसा ततः किम् । ’

मास्टर ( हँसकर )—आप कहलाते हैं, इसीलिए वह कहता है ।

श्रीयुत गिरिश घोष श्रीरामकृष्ण के पास पहले पहल आने जाने लगे हैं । आजकल वे सदा श्रीरामकृष्ण की ही बातों में रहते हैं ।

हरि—गिरिश घोष आजकल कितनी ही तरह के दर्शन करते हैं । यहाँ से लौटने पर सर्वदा ईश्वरी भाव में रहते हैं ।

श्रीरामकृष्ण—यह हो सकता है, गंगा के पास जाओ तो कितनी ही तरह की चीजें देख पड़ती हैं—नाव, जहाज—कितनी चीज ।

हरि—गिरीश घोष कहते हैं, 'अब सिर्फ कर्म लेकर रहूँगा, सुबह को घड़ी देखकर दवात-कलम लेकर बैठूँगा और दिन भर वही काम (पुस्तकें लिखना) किया करूँगा।' इस तरह कहते हैं, पर कर नहीं सकते। हमलोग जाते हैं तो बस यहीं की बातें किया करते हैं। आपने नरेन्द्र को भेजने के लिए कहा था; गिरीश बाबू ने कहा, नरेन्द्र को किराये की गाड़ी कर दूँगा।

पाँच बजे हैं, छोटे नरेन्द्र घर जा रहे हैं। श्रीरामकृष्ण उत्तर-पूर्व वाले लम्बे बरामदे में खड़े हुए एकान्त में उन्हें अनेक प्रकार के उपदेश दे रहे हैं। कुछ देर बाद प्रणाम कर वे बिदा हुए और भी कितने ही भक्तों ने बिदाई ली।

श्रीरामकृष्ण छोटी खाट पर बैठे हुए मोहिनीमोहन से बातचीत कर रहे हैं। लड़के के गुजर जाने पर उनकी स्त्री एक तरह से पागल सी हो गई है। कभी रोती है, कभी हँसती है। श्रीरामकृष्ण के पास आकर बहुत कुछ शान्त हो जाती है।

श्रीरामकृष्ण—तुम्हारी स्त्री इस समय कैसी है ?

मोहिनी—यहाँ आने ही से शान्त हो जाती हैं, वहाँ तो कभी कभी बड़ा उत्पात मचाती हैं, अभी उस दिन मरने पर तुली हुई थी।

श्रीरामकृष्ण सुनकर कुछ देर सोचते रहे। मोहिनीमोहन ने विनय पूर्वक कहा, आप दो एक बातें बता दीजिए।

श्रीरामकृष्ण—मोजन न पकवाना। इससे सिर और भी गरम हो जाता है और साथ-साथ आदमी रस्ते रहना।

( ४ )

## श्रीरामकृष्ण की अद्भुत सन्यासावस्था ।

शाम हो गई, श्रीठाकुर-मन्दिर में आरती के लिए तैयारी हो रही है। श्रीरामकृष्ण के कमरे में दिया जला दिया गया और धूनी भी दी जा चुकी। श्रीरामकृष्ण छोटी चारपाई पर बैठे हुए जगन्माता को प्रणाम कर मधुर स्वर से उनका नाम ले रहे हैं। कमरे में और कोई नहीं है, सिर्फ मास्टर बैठे हुए हैं।

श्रीरामकृष्ण उठे। मास्टर भी खड़े हो गये। श्रीरामकृष्ण ने कमरे के पश्चिम और उत्तर के दरवाजों को दिखाकर उन्हें बन्द कर देने के लिए कहा। मास्टर दरवाजे बन्द कर बरामदे में श्रीरामकृष्ण के पास आकर खड़े हुए।

श्रीरामकृष्ण ने कहा, अब मैं काली मन्दिर जाऊँगा। यह कहकर मास्टर का हाथ पकड़ उनके सहारे कालीमन्दिर के सामने मन्दिर के चबूतरे पर जाकर बैठे। बैठने के पहले कह रहे हैं—“तुम उसे बुला लो।” मास्टर ने बाबूराम को बुला दिया।

श्रीरामकृष्ण कालीजी के दर्शन कर उस बड़े आंगन से होकर अपने कमरे की ओर लौट रहे हैं। मुख से ‘मों! मों! राजराजेश्वरी!’ कहते जा रहे हैं।

कमरे में आकर अपनी छोटी चारपाई पर बैठ गए।

श्रीरामकृष्ण की एक विचित्र अवस्था है। किसी धातु की वस्तु को छू नहीं सकते। उन्होंने कहा था, 'माँ, अब ऐश्वर्य की बातें शायद मन से बिलकुल हटा रही हैं। अब वे केले के पत्ते में भोजन करते हैं। मिट्टी के बरतन में पानी पीते हैं। गड्डा नहीं छू सकते। इसीलिए भक्तों से मिट्टी का बर्तन ले आने के लिए कहा था। गड्डा में चा-याली में हाथ लगाने से हाथ में झुनझुनी सी चढ़ जाती है, दर्द होने लगता है,—जैसे सिद्धी मछली का कोंटा चुभ गया हो।

प्रसन्न कुछ बर्तन ले आये हैं, परन्तु वे बहुत छोटे हैं। श्रीरामकृष्ण हँसकर कह रहे हैं, "ये बर्तन बहुत छोटे हैं। लड़का बड़ा अच्छा है। मेरे कहने पर मेरे सामने नंगा होकर खड़ा हो गया ! कैसा लड़कपन है !"

बेलघर के तारक एक मित्र के साथ आये। श्रीरामकृष्ण छोटी चारपाई पर बैठे हुए हैं, कमरे में दिया जल रहा है। मास्टर तथा वो एक और भक्त बैठे हुए हैं।

तारक ने विवाह किया है। उनके माँ-बाप उन्हें श्रीरामकृष्ण के पास आने नहीं देते। कलकत्ते के बहूबाजार के पास उनके घर वाले किराये के मकान में रहते हैं, तारक भी वहीं रहा करते हैं। तारक को श्रीरामकृष्ण चाहते भी बहुत हैं। उनके साथ का लड़का ज़रा तमोगुणी-जान पड़ता है। धर्म-विषय और श्रीरामकृष्ण के सम्बन्ध में उसका कुछ व्यंग भाव-सा है। तारक की उम्र अन्दाज़न बीस साल की होगी। तारक ने भूमिष्ठ हो श्रीरामकृष्ण को प्रणाम किया।

श्रीरामकृष्ण ( तारक के मित्र से )—ज़रा मन्दिर देख लो न ।

मित्र—यह सब देखा हुआ है ।

श्रीरामकृष्ण—अच्छा, तारक यहाँ आता है । क्या यह बुरा है ?

मित्र—यह तो आप ही जानें ।

श्रीरामकृष्ण—ये ( मास्टर ) हेडमास्टर हैं ।

मित्र—ओः ।

श्रीरामकृष्ण तारक से कुशल प्रश्न पूछ रहे हैं और उनसे बहुत सी बातें कर रहे हैं । अनेक प्रकार की बात करके तारक ने बिदा होना चाहा । श्रीरामकृष्ण उन्हें अनेक विषयों में सावधान कर रहे हैं ।

श्रीरामकृष्ण ( तारक से )—साधो ! सावधान रहो । कामिनी और कांचन से सावधान रहो । स्त्री की माया में एक बार भी डूब गये तो डभड़ने का सम्भावना नहीं है । विशालाक्षी नदी का भौंवर है, जो एक बार भी फँसा वह फिर नहीं निकल सकता और यहाँ कभी कभी आना ।

तारक—घर-वाले नहीं आने देते ।

एक भक्त—अगर किसी की माँ कहे कि तू दक्षिणेश्वर न जाया कर, और कसम रखाए कि जो तू वहाँ जाय, तो तू मेरा खून पिये तो?—

श्रीरामकृष्ण—जो ऐसी बात कहे, वह माँ नहीं है,—वह अविद्या की मूर्ति है । उस माँ की बात अगर न मानी जाय तो कोई दोष नहीं । वह माँ ईश्वर-प्राप्ति के मार्ग में विघ्न डालती है । ईश्वर के लिए गुरुजनों की बात का उल्लंघन किया जाय, तो इसमें कोई दोष नहीं होता । भरत ने राम के लिए कैकेयी की बात नहीं मानी ।

“गोपियों ने श्रीकृष्ण दर्शन के लिए पाति की मनाई नहीं सुनी । प्रह्लाद ने ईश्वर के लिए बाप की बात पर ध्यान नहीं दिया । बलि ने ईश्वर की प्रीति के लिए अपने गुरु शुक्राचार्य की बात नहीं सुनी । विभीषण ने राम को पाने के लिए अपने बड़े भाई रावण की बातों पर ध्यान नहीं दिया ।

“परन्तु ‘ईश्वर के मार्ग पर न जाना’ इस बात को छोड़ और सब बातें मानो ।”

‘देखूँ तो तेरा हाथ ।’ यह कह कर श्रीरामकृष्ण तारक के हाथ का वजन परख रहे हैं । कुछ देर बाद कह रहे हैं—“कुछ (बाधा) है, परन्तु वह न रह जायगी । उनसे ज़रा प्रार्थना करना, और यहाँ कभी कभी आना—वह दूर हो जायगी । क्या कलकत्ते के बहूबाज़ार में तूने मकान किराए से लिया है ?”

तारक—जी, मैंने नहीं लिया, उन लोगों ने लिया है ।

श्रीरामकृष्ण (हँसकर)—उन लोगों ने लिया है या तूने ? बाध के दूर से न ? (श्रीरामकृष्ण कामिनी को बाध कह रहे हैं ।)

तारक प्रणाम करके बिदा हुए । श्रीरामकृष्ण छोटी खाट पर बैठे हुए हैं,—तारक के लिए सोच रहे हों । एकाएक मास्टर से कहने लगे,—उन लोगों के लिए मैं इतना व्याकुल क्यों होता हूँ ?

मास्टर चुपचाप बैठे हुए हैं, जैसे उत्तर सोच रहे हों ।

श्रीरामकृष्ण फिर पछ रहे हैं, और कहते हैं—‘कहो जी ।’

इधर मोहिनीमोहन की स्त्री श्रीरामकृष्ण के कमरे में आकर उन्हें प्रणाम करके एक ओर बैठी हुई हैं। श्रीरामकृष्ण तारक के साथी की बात मास्टर से कह रहे हैं।

श्रीरामकृष्ण—तारक क्यों उसे अपने साथ ले आया?

मास्टर—रास्ते में साथ के विचार से ले आया होगा। दूर तक चलना पड़ता है।

इस बात के बीच में श्रीरामकृष्ण एकाएक मोहिनीमोहन की स्त्री से कहने लगे—“अपघात मृत्यु के होने पर स्त्री प्रेतनी होती है। सावधान रहना ! मन को समझाना। इतना देख सुनकर भी अन्त में क्या यह चाहती हो ?”

मोहिनीमोहन अब विदा होने लगे। श्रीरामकृष्ण को भूमिष्ठ होकर प्रणाम कर रहे हैं। उनकी स्त्री ने भी प्रणाम किया। श्रीरामकृष्ण अपने कमरे के उत्तर तरफ वाले दरवाजे के पास आकर खड़े हुए। मोहिनीमोहन की पत्नी कपड़े से सिर ढाँककर श्रीरामकृष्ण से कुछ कह रही है।

श्रीरामकृष्ण—यहाँ रहोगी ?

पत्नी—कुछ दिन यहाँ आकर रहूँगी, नौबतखाने में मौँ हैं; उनके पास।

श्रीरामकृष्ण—अच्छा तो है, परन्तु तुम मरने की बात जो कहती हो, इसी से भय होता है और गंगाजी भी पास ही है !



## परिच्छेद ५

### बलराम बसु के घर में

( १ )

#### श्रीरामकृष्ण तथा त्याग का पराकाष्ठा ।

आज फाल्गुन की कृष्णा दशमी है, बुधवार, ११ मार्च, १८८५ । आज दस वजे के लगभग दक्षिणेश्वर से आकर बलराम बसु के यहाँ श्रीरामकृष्ण ने जगन्नाथजी का प्रसाद ग्रहण किया । उनके साथ, लाटू आदि भक्त भी हैं ।

बलराम के यहाँ श्रीरामकृष्ण अक्सर आते हैं । कलकत्ते में वही एक तरह से उनका प्रधान केन्द्र है । आज बलराम का घर श्रीरामकृष्ण का प्रधान कार्य-क्षेत्र हो रहा है । उस समय मधुर नृत्य और कोमल कण्ठ से, ईश्वर प्रेम की उस सरल वाणी को सुनकर कितने ही भक्त व्याकर्षित हो रहे हैं !

श्रीरामकृष्ण दक्षिणेश्वर के काली मन्दिर में बैठे हुए गेते हैं, अपने अन्तरंगों को देखने के लिए व्याकुल हो जाते हैं—माँ, उसे बड़ी भक्ति है, उसे तुम खींच लो; माँ, उमे यहाँ ले आओ, अगर वह न आ सके तो माँ, मुझे ही वहाँ ले चलो, मैं उसे देख लूँ ।’ इसीलिए श्रीरामकृष्ण बलराम के यहाँ दौड़ आते हैं । लोगों से कहा करते हैं, बलराम के यहाँ

श्रीजगन्नाथजी की सेवा होती है, उसका अन्न बढ़ा शुद्ध है। जब आते हैं तब बलराम से न्योता देने के लिए कहते हैं; कहते हैं—‘जाओ, नरेन्द्र को, भवनाथ को, राखाल को न्योता दे आओ, इन्हें खिलाने से नारायण को खिल ना होता है। ये ऐसे वैसे नहीं हैं, ये ईश्वरांश से पैदा हुए हैं। इन्हें खिलाने पर तुम्हारा बहुत कल्याण होगा।’

बलराम के ही यहाँ गिरीश घोष के साथ पहले पहल बैठकर बात-चीत हुई थी। यहीं रथ के समय कीर्तनानन्द हुआ करता है। यहीं कितने ही बार प्रेम का दरबार लगा और आनन्द की हाट जमी।

मास्टर पास ही के विद्यालय में पढ़ाते हैं। उन्होंने सुना है, आज दस बजे श्रीरामकृष्ण बलराम के यहाँ आएँगे। बीच में पढ़ाई से अवकाश मिलने पर दोपहर के समय वे वहाँ गये। श्रीरामकृष्ण को प्रणाम किया। श्रीरामकृष्ण भोजन के बाद बैठक खाने में ज़रा विश्राम कर रहे हैं। बीच बीच में थैली से मसाला निकालकर खा रहे हैं। कुछ कम उम्रवाले लड़के उन्हें चारों ओर से घेरे हुए हैं।

श्रीरामकृष्ण (सस्नेह)—तुम यहाँ आये, स्कूल नहीं है?

मास्टर—स्कूल से आ रहा हूँ। इस समय वहाँ विशेष काम नहीं है। एक भक्त नहीं महाराज, स्कूल से भाग आए हैं। (सब हँसते हैं।)

श्रीरामकृष्ण कुछ चिन्तित से हो रहे हैं। फिर मास्टर को पास बैठाकर अनेक प्रकार की बातें करने लगे। कहा,—“मेरा गमछा ज़रा निचोड़ तो दो, और कुर्ता धूप में डाल दो, पैर झनझना रहा है। क्या

उस पर जग हाथ फेर दे सकोगे ?” मास्टर सेवा करना नहीं जानते, इसीलिए श्रीरामकृष्ण उन्हें सेवा करना सिखा रहे हैं। मास्टर हकपकाकर एक एक करके वे सब काम कर रहे हैं। फिर वे पैरों पर हाथ फेरने लगे। श्रीरामकृष्ण उन्हें उपदेश दे रहे हैं।

श्रीरामकृष्ण (मास्टर से)—क्यों जी, कुछ दिनों से लगातार मुझे ऐसा क्यों हो रहा है। वातु के किसी वरतन को मैं छू नहीं सकता। एक बार कटोरे में हाथ लगाया तो ऐसा हो गया जैसे सिंगी मछली ने हाथ में कौंटा मार दिया हो। हाथ में झुनझुनी सी चढ़ गई और दर्द होने लगा। गडुए को बिना छुए तो काम चल ही नहीं सकता, इस ख्याल से मैंने सोचा, जरा गमछे से ठक्कर तो देखूँ, उठा सकता हूँ या नहीं। यह सोचकर ज्यों ही उसे छुआ कि हाथ में झुनझुनी चढ़ गई और बहुत दर्द होने लगा। अन्त में माता से प्रार्थना की, माँ, अब ऐसा काम न करेगा, अब की बार माँ क्षमा करो।’

(मास्टर से) “क्यों जी, छोटा नरेन्द्र आया जाया करता है, घर वाले क्या कुछ कहेंगे? विलकुल शुद्ध है, अभी स्त्री संग कर्म नहीं किया।”

मास्टर—और उच्च आश्रम है।

श्रीरामकृष्ण—हाँ, और कहता है, ईश्वरी बातें एक बार सुन लेने से मुझे याद रहती हैं। कहता है, लड़कपन में मैं रोया करता था, ईश्वर दर्शन नहीं दे रहे हैं इसलिए।

मास्टर के साथ छोटे नरेन्द्र के सम्बन्ध में बहुत सी बातें हुई। इस समय भक्तों में से किसी ने कहा, मास्टर महाशय, क्या आप स्कूल नहीं आयेंगे ?

श्रीरामकृष्ण—क्या बजा है ?

भक्त—एक बजने को दस मिनट है।

श्रीरामकृष्ण (मास्टर से)—तुम जाओ, तुम्हें देर हो रही है। एक तो काम छोड़कर आये हो। (लाटू से) राखाल कहाँ है ?

लाटू—घर चला गया है।

श्रीरामकृष्ण—मुझसे मुलाकात बिना किये ही ?

( २ )

अवतारवाद तथा श्रीरामकृष्ण ।

स्कूल की छुट्टी हो जानेपर मास्टर ने आकर देखा, श्रीरामकृष्ण बलराम के बैठक खाने में भक्तों के साथ बैठे हुए हैं। मुख पर हास्य की रेखा है और वही हास्य भक्तों के मुख पर भी प्रतिबिम्बित हो रहा है। मास्टर को लौटकर आते हुए देख, उनके प्रणाम करने के पश्चात्, श्रीरामकृष्ण ने उन्हें अपने पास बैठने का इशारा किया। श्रीयुत गिरीश घोष, सुरेश मित्र, बलराम, लाटू, चुर्चीलाल आदि भक्त उपस्थित है।

श्रीरामकृष्ण (गिरीश से)—तुम एक बार नरेन्द्र के साथ विचार करके देखना कि वह क्या कहता है।

गिरिश (हंसकर) — नरेन्द्र कहता है, ईश्वर अनन्त है। जो कुछ हमलोग देखते या सुनते हैं—वस्तु या व्यक्ति—सब उनके अंश है। इतना भी कहने का हमें अधिकार नहीं है। Infinity (अनन्तकाल) जिसका स्वरूप है, उसका फिर अंश कैसे हो सकता है? अंश नहीं होता।

श्रीरामकृष्ण—ईश्वर अनन्त हों अथवा कितने ही बड़े हों, वे अगर चाहें तो उनके भीतर का सार पदार्थ आदमी के भीतर से प्रकट हो सकता है और होता भी है। वे अवतार लेते हैं, यह उपमा के द्वारा नहीं समझाया जा सकता है। इसका अनुभव होना चाहिए। इसे प्रत्यक्ष करना चाहिए। उपमा के द्वारा कुछ आभास मात्र मिलता है। गौ का सींग अगर कोई छू ले, तो गौ को ही छूना हुआ, पैर या पूँछ के छूने पर भी छूना ही है; परन्तु हमारे लिए गौ के भीतर का सार भाग दूध है। वह दूध उसके स्तनों से निकलता है। उसी तरह प्रेम और भक्ति की शिक्षा देने के लिए ईश्वर मनुष्य की देह धारण करके समय समय पर आते हैं।

गिरिश—नरेन्द्र कहता है, उनकी सम्पूर्ण धारणा क्या कभी हो सकती है? वे अनन्त हैं।

श्रीरामकृष्ण (गिरिश से)—ईश्वर की सब धारणा कर भी कौन सकता है? न उनका कोई बड़ा अंश न कोई छोटा अंश सम्पूर्ण धारणा में लाया जा सकता है, और सम्पूर्ण धारणा करने की जरूरत ही क्या है? उन्हें प्रत्यक्ष कर लेने ही से काम बन गया। उनके अवतार को देखने ही से उन्हें देखना हो गया। अगर कोई गंगा जी के पास जाकर

गंगाजल का स्पर्श करता है तो वह कहता है मैं गंगा जी के दर्शन कर आया। उसे हरिद्वार से गंगासागर तक की गंगा का स्पर्श नहीं करना पड़ता।  
( सब हँसते हैं । )

“तुम्हारे पैर अगर मैं छू लूं, तो तुम्हें ही छूना हुआ। ( हास्य । )

“अगर समुद्र के पास जाकर कुछ पानी छू लो तो समुद्र का ही स्पर्श करना होता है। अशितत्त्व सब जगह है, परन्तु लकड़ी में ज्यादा है।”

गिरिश ( हँसते हुए )—जहाँ मुझे आग मिलेगी मुझे उसी जगह से जरूरत है।

श्रीरामकृष्ण ( हँसते हुए )—अशितत्त्व लकड़ी में ज्यादा है। अगर तुम ईश्वर की खोज करते हो तो आदमी में खोजो। आदमी में उनका प्रकाश अधिक होता है। जिस आदमी में उर्जिता भक्ति देखोगे—देखोगे उसमें प्रेम और भक्ति, दोनों उमड़ रहे हैं—ईश्वर के लिए वह पागल हो रहा है—उनके प्रेम में मस्त घूमता है—उस मनुष्य में, निश्चयपूर्वक समझो कि वे अवतीर्ण हो चुके हैं।

( मास्टर को देखकर ) “वे तो हैं ही, परन्तु कहीं उनकी शक्ति का प्रकाश अधिक है, कहीं कम। अवतारों में उनकी शक्ति का प्रकाश अधिक है। वही शक्ति कभी कभी पूर्ण भाव से रहती है। अवतार शक्ति का ही होता है।”

गिरिश—नरेन्द्र कहता है, वे अवाङ्मनसगोचरम् हैं।

श्रीरामकृष्ण—नहीं; इस मन से गोचर तो नहीं हैं, परन्तु वे शुद्ध मन के गोचर अवश्य हैं। इस बुद्धि के गोचर नहीं, परन्तु शुद्ध बुद्धि के

गोचर हैं। कामिनी और कांचन पर से आसक्ति गई नहीं कि शुद्ध मन और शुद्ध बुद्धि की उत्पात्ति हुई। तब शुद्ध मन और शुद्ध बुद्धि दोनों एक कहलाते हैं। वे उस शुद्ध मन से दीप्त पड़ते हैं। क्या ऋषि और मुनियों ने उनके दर्शन नहीं किए ? उन लोगों ने चैतन्य के द्वारा चैतन्य का साक्षात्कार किया था।

गिरीश ( हँसकर )—नरेन्द्र तर्क में मुझ से परास्त हो गया है।

श्रीरामकृष्ण—नहीं, उसने मुझ से कहा है, गिरीश घोष आदमी को अवतार कहकर जब इतना विश्वास करता है, तो इस पर मैं और क्या कहता ? इस तरह के विश्वास पर कुछ कहना भी न चाहिए।

गिरीश ( सहास्य )—महाराज ! हम लोग तो अनर्गल बातें कर रहे हैं, और मास्टर चुपचाप बैठे हुए हैं—ज़रा भी जवान नहीं हिलाते। महाराज ! ये क्या सोचते हैं ?

श्रीरामकृष्ण ( हँसते हुए )—ज्यादा बकवाद करनेवाला, ज्यादा चुप्पी साधने वाला, कान में तुलसी खोंसने वाला आदमी, बड़ा लम्बा धूँघट काढ़ने वाली स्त्री, कई वाले तालाब का पानी, इनकी गणना अनर्थकारियों में है। ( सब हँसते हैं। ) ( हँसकर ) परन्तु ये ऐसे नहीं हैं, ये गम्भीर प्रकृति के हैं। ( सब हँसते हैं। )

श्रीरामकृष्ण ने जिन्हें अनर्थकारियों में गिनाया, उनके लिए वहाँ उन्होंने एक पद कहा था।

गिरीश—महाराज ! वह पद आपने कैसे कहा ?

श्रीरामकृष्ण—इन आदमियों से सचेत रहना चाहिए। पहले तो वह है जो ज्यादा बकता हो—अनाप शनाप; फिर चुपचाप बैठा रहने वाला—जिसके मन की थाह मिलती ही नहीं—गोताखोर भी मिट्टी न छू पाए; फिर कान में तुलसी के दल खोंसने वाला, कान में इस-लिए तुलसी खोंस लेता है कि लोग समझें, यह बड़ा भक्त है। लम्बा घूंघट काढ़ने वाली औरत, लम्बा घूंघट देखकर आदमी सोचते हैं कि यह बड़ी सती है, परन्तु बात ऐसी नहीं है; और काई वाले तालाब के पानी में नहाने से ही सन्निपात हो जाता है।

चुर्चालाल—इनके (मास्टर के) नाम पर एक बात फैली है। छोटा नरेन्द्र, बाबूराम, इनके विद्यार्थी हैं। नारायण, पल्लू, पूर्ण, तेजचन्द्र—ये भी इनके विद्यार्थी हैं। बात फैली है कि ये उन्हें यहाँ ले आते हैं, और इस तरह उसका लिखना-पढ़ना मिट्टी में मिल रहा है! इन पर लोग दोषारोपण कर रहे हैं।

श्रीरामकृष्ण—उनकी बात पर विश्वास कौन करेगा?

इस तरह बातें हो रही थीं, इतने में नारायण आए और उन्होंने श्रीरामकृष्ण को प्रणाम किया। नारायण का रंग गोरा, उम्र १७-१८, साल की है, स्कूल में पढ़ते हैं, श्रीरामकृष्ण इन्हें बहुत प्यार करते हैं। इन्हें देखने और खिलाने को वे सदा ही व्याकुल रहा करते हैं। इनके लिए दक्षिणेश्वर में बैठे हुए रोते भी हैं। नारायण को वे साक्षात् नारायण देखते हैं।

गिरिश (नारायण को देखकर)—किसने तुम्हें खबर दी? देखते हैं, मास्टर ने सब को साफ कर दिया!

(सब हँसते हैं।)



श्रीरामकृष्ण (हँसते हुए)—बैठो ! चुपचाप बैठो ! इन्हें (मास्टर को) लोग दोष दे रहे हैं।

फिर नरेन्द्र की बात चली।

एक भक्त—अब उतना क्यों नहीं आते ?

श्रीरामकृष्ण—अन्न की चिन्ता भी बढ़ी विकट होती है, बड़ों बड़ों की अकृ उस समय काम नहीं देती।

बलराम—शिव गुह के घराने के अन्नदा गुह के पास नरेन्द्र का आना जाना खूब है।

श्रीरामकृष्ण—हाँ, एक आफिस वाले के यहाँ, नरेन्द्र, अन्नदा, ये लोग जाया करते हैं। वहाँ सब मिलकर ब्राह्म समाज करते हैं।

एक भक्त—उनका (आफिस वाले का) नाम तारापद था।

बलराम (हँसते हुए)—कुछ ब्राह्मण कहते हैं, अन्नदा गुह बड़ा अहंकारी है।

श्रीरामकृष्ण—ब्राह्मणों की इन सब बातों पर ध्यान ही नहीं देना चाहिए। उनका हाल तो जानते ही हो, जो नहीं देता वह बदमाश हो जाता है और जो देता है वह अच्छा। (सब हँसते हैं।) अन्नदा को मैं जानता हूँ, वह अच्छा आदमी है।

( ३ )

भक्तों के साथ भजनानन्द में।

श्रीरामकृष्ण की गाना सुनने की इच्छा है। बलराम के बैठक-रूम के कमरे में आदमी भरे हैं। सब के सब उनकी ओर ताक रहे हैं, उनकी वाणी सुनने के लिए।

श्रीरामकृष्ण की इच्छा-पूर्ति के लिए तागपद गाने लगे—

“केशव कुरु करुणा दीने कुञ्ज-काननचारी ।

माधव मनमोहन मोहन-मुरली-धारी ।” इत्यादि

श्रीरामकृष्ण ( गिरीश से )—अहा, बड़ा अच्छा गाना है ' सब गानों की रचना तुम्हीं ने की है ?

भक्त—जी हाँ, 'चैतन्यलीला' के सब गाने इन्हींके बनाए हुए हैं ।

श्रीरामकृष्ण ( गिरीश से )—यह गाना उतरा भी खूब है ।

( गाने वाले के प्रति ) “ नितार्ई का गाना आता है ? ”

फिर गाना होने लगा, नित्यानन्द ने गाया था—

“किशोरी का प्रेम अगर तुझे लेना है तो चला आ, ... प्रेम का ज्वार बहा जा रहा है । अरे, वह प्रेम शत धाराओं में बह रहा है, जो जितना चाहता है, उसे उतना ही मिलता है । प्रेम की किशोरी, स्वयं इच्छा करके प्रेम बितरण कर रही है । राधा के प्रेम में तुम भी ' जय कृष्ण जय कृष्ण ' कहो । उस प्रेम से प्राण मस्त हो जाते हैं, उसकी तरंगों पर प्राण नाचते लगते हैं । राधा के प्रेम से ' जय कृष्ण जय कृष्ण ' कहता हुआ तू चला आ । ”

फिर गौरांग का गाना होने लगा,—

“ किसके भाव में आकर गौरांग के वेश में तुमने प्राणों को शर्तिल कर दिया ? प्रेम के सागर में तृप्तान आ गया है, अब कुल की मर्यादा न रह जायगी । ब्रज में गोपाल का वेश धारण कर तुमने गौँँ

चराई थी, बंसी बजाकर गोपियों का मन मुग्ध कर लिया था, गोवर्द्धन धारण कर वृन्दावन की रक्षा की थी, गोपियों के मान करने पर तुम उनके पेरों पड़े थे—औंसुओं से तुम्हारा चन्द्रानन प्लावित हो गया था ।”

सब मास्टर से गाने के लिए अनुरोध कर रहे हैं। मास्टर स्वभाव के कुछ लजीले हैं, वे धीमे शब्दों में माफी माँगने लगे।

गिरीश ( श्रीरामकृष्ण से, हँसकर )—महाराज, मास्टर किसी तरह नहीं गा रहे हैं।

श्रीरामकृष्ण ( विरक्ति के स्वर में )—वह स्कूल में भले ही दाँत दिखाए, मुँह खोले, पर गाने में ही उसे दुनिया भर की लज्जा सवार हो जाती है।

मास्टर चुपचाप बैठे रहे।

श्रीयुत सुरेश मित्र कुछ दूर बैठे थे। श्रीरामकृष्ण उन्हें सस्नेह देखकर श्रीयुत गिरीश की ओर इशारा करके हँसते हुए कह रहे हैं—

श्रीरामकृष्ण ( सहास्य )—तुम्हीं नहीं, ये ( गिरीश ) तुम से भी बड़े चढ़े हैं।

सुरेश ( हँसते हुए )— जी हाँ, मेरे बड़े भाई हैं।

( सब हँसते हैं। )

गिरीश ( श्रीरामकृष्ण से )—अच्छा महाराज, बचपन में मैंने न कुछ पढ़ा, न लिखा, फिर भी लोग मुझे विद्वान् कहते हैं।

श्रीरामकृष्ण—महिमा चक्रवर्ती ने शास्त्रावलोकन खूब किया है—  
आधार भी उच्च है। (मास्टर से) क्यों जी?

मास्टर—जी हाँ।

गिरीश—क्या? विद्या? यह बहुत देख चुका हूँ, अब इसके  
चक्रमे में नहीं आता।

श्रीरामकृष्ण (हँसते हुए)—यहाँ का भाव क्या है, जानते हो?  
‘पुस्तक और शास्त्र ये सब केवल ईश्वर के पास पहुँचने का मार्ग  
ही बताते हैं। मार्ग—उपाय के समझ लेने पर फिर पुस्तकों और  
शास्त्रों की क्या जरूरत है? तब स्वयं अपना काम करना चाहिए।

“एक आदमी को एक चिट्ठी मिली। उसको उसके किसी आत्मीय  
ने कुछ चीजें भेजने के लिए लिखा था। जब चीजों के खरीदने का  
समय आया, तब चिट्ठी की तलाश करने पर भी वह नहीं मिल रही थी।  
मकान-मालिक ने बड़ी उत्सुकता के साथ खोजना शुरू किया। बड़ी देर  
तक कई आदमियों ने मिलकर खोजा। अन्त में वह चिट्ठी मिल गई  
तब उसे हृद् से ज्यादा आनन्द हुआ। मालिक ने बड़ी उत्सुकता के साथ  
चिट्ठी अपने हाथ में ले ली, और उसमें जो कुछ लिखा हुआ था, पढ़ने  
लगा, लिखा था—पाँच सेर सन्देश भेजियेगा, एक थोती, तथा कुछ  
अन्य चीजें—न जाने क्या क्या। तब फिर चिट्ठी की कोई जरूरत न  
रही, चिट्ठी फेंककर सन्देश, कपड़े तथा और और चीजों की व्यवस्था  
करने को वह चल दिया। चिट्ठी की जरूरत तो तभी तक थी, जब तक  
सन्देश, कपड़े आदि के विषय में ज्ञान नहीं हुआ था। इसके बाद  
प्राप्ति की चेष्टा हुई।

“शास्त्रों में तो उनके पाने के उपायों की ही बातें मिलेंगी : परन्तु खजरे लेकर काम करना चाहिए। तभी तो वस्तु लाभ होगा।”

“केवल पाण्डित्य से क्या होगा ? बहुत से श्लोक और बहुत से शास्त्र पण्डितों के समझे हुए हो सकते हैं, परन्तु संसार पर जिसकी आसक्ति है, मन ही मन कामिनी और कांचन पर जिसका प्यार है, शास्त्रों पर उसकी धारणा नहीं हुई—उसका पढ़ना व्यर्थ है, पञ्चाङ्ग में लिखा है कि इस साल वर्षा खूब होगी, परन्तु पञ्चाङ्ग को दाबने पर एक बूंद भी पानी नहीं निकलता, मला एक बूंद भी तो गिरती, परन्तु उतना भी नहीं गिरता ! (सब हँसते हैं।)

गिरिश (सहास्य)—महाराज, पञ्चाङ्ग को दाबने पर एक बूंद भी पानी नहीं गिरता ? (सब हँसते हैं।)

श्रीरामकृष्ण (सहास्य)—पण्डित खूब लम्बी लम्बी बातें तो करते हैं, परन्तु उनकी नजर कहाँ है ?—कामिनी और कांचन पर,—देश, सुख, रुपये पर।

“गीध बहुत ऊँचे उड़ता है, परन्तु उसकी नजर मरघट पर ही रहती है। (हास्य।) वह बस मुर्दे की लश ही खोजता रहता है—कहाँ है मरघट और कहाँ है मरा हुआ बैल !

(गिरिश से) “नरेन्द्र बहुत अच्छा है, गाने-बजाने में,—पढ़ने-लिखने में,—सब बातों में पक्का है, इधर जितेन्द्रिय भी है, विवेक और वैराग्य भी है, सत्यवादी भी है। उसमें बहुत से गुण हैं।

(मास्टर से) “क्यों जी ! कैसा है, अच्छा है न खूब ?”

मास्टर—जी हाँ, बहुत अच्छा है।

श्रीरामकृष्ण (मास्टर से, अकेले में)—देखो, उसमें (गिरीश में)  
अनुराग खूब है, और विश्वास भी है।

मास्टर आश्चर्य में आकर एक दृष्टि से गिरीश को देख रहे हैं।  
गिरीश कुछ ही दिनों से श्रीरामकृष्ण के पास आने लगे हैं; परन्तु मास्टर  
ने देखा, श्रीरामकृष्ण से मानो उनका बहुत दिनों का परिचय हो—  
जैसे वे कोई परम आत्मीय हों—जैसे एक ही सूत में पिरोये हुए मणियों  
में से एक हों।

नारायण ने कहा, महाराज, क्या गाना न होगा ?

श्रीरामकृष्ण मधुर कण्ठ से माता का नाम और गुणगान करने लगे।

“आदरणीय झ्यामा माँ को यत्नपूर्वक हृदय में रखना। ऐ मन, तू  
देख और मैं देखूँ, कोई आँर जैसे न देखने पावे। कामादि को धोखा  
देकर, ऐ मन, आ, एकान्त में उनके दर्शन करें। रसना को हमलोग  
साथ रखेंगे, ताकि वह ‘मो माँ’ कहकर पुकारती रहे। जितने कुरुचि  
कुमन्त्री हैं, उन्हें पास भी न फटकन देना। ज्ञान के नेत्रों का पहरेदार  
बनाना और उन्हें सतर्क रहने के लिए हाशियार कर देना।”

श्रीरामकृष्ण त्रिताप पीड़ित संसारियों का भाव अपने पर आगेपितृ  
कर माता से अभिमानपूर्वक कह रहे हैं—

“मौं, आनन्दमयी होकर तुम मुझे निरानन्द न करना । तुम्हारे दोनों चरणों को छोड़ मेरा मन और कुछ भी नहीं जानता । मौं, मुझे यम बदमाश कहता है, मैं उसे क्या जवाब दूँ, तुम्हीं बता दो । मेरे मन की यह इच्छा थी कि ‘भवानी’ कहकर मैं भव से पार हो जाऊँ । तुम मुझे इस अछोर सागर में डुबो दोगी, यह विचार स्वप्न में भी मुझे न था । मैं दिन रात तुम्हारा दुर्गा नाम लिया करता हूँ, फिर भी मेरे इन असंख्य दुःखों का विनाश न हो पाया । ऐ हरसुन्दरि, अब की बार अंगरे मै मरा, तो समझ लेना कि तुम्हारा यह दुर्गा नमः फिर कोई न लेगा ।”

फिर आप नित्यानन्दमयी के ब्रह्मानन्द के स्वरूप का कीर्तन करने लगे—

“तुम शिव के साथ सदा ही आनन्द में मग्न हो रही हो । कितने ही रंग दिखा रही हो । मौं, सुधा पान करके लहखड़ाती हुई भी तुम गिर नहीं पड़ती ।”

भक्तगण निःस्तब्ध भाव से गाना सुन रहे हैं । वे टकटकी लगाकर श्रीरामकृष्ण की इस आत्माविस्मृत प्रमत्त अवस्था का अवलोकन कर रहे हैं ।

गाना समाप्त हो गया । श्रीरामकृष्ण कह रहे हैं—“आज मेरा गाना अच्छा नहीं हुआ । जुकाम हो गया है ।”

( ४ )

श्रीरामकृष्ण की प्रार्थना ।

सन्ध्या हो आई है । समुद्र के वक्षःस्थल पर,—जहाँ अनन्त की नील छाया पड़ रही है, घने जंगलों में, आसमान को छूनेवाले पर्वतों की

चेटियों पर, हवा से काँपती हुई नदी के तट पर, दिगन्त के छोर तक फैले हुए ग्रान्तर में साधारण मानव का सहज ही भावान्तर हो जाता है। यह सूर्य जो संसार को आलोकित कर रहा था, कहाँ गया ? बालक भी सोच रहा है तथा सोच रहे हैं बालक-स्वभाव महापुरुष। सन्ध्या हो गई। कैसा आश्चर्य है ! किसने ऐसा किया ? चिड़ियों ढालियों पर बैठी हुई चहक रही हैं, मनुष्यों में जिन्हें चैतन्य हो गया है, वे भी उस आदि कवि—कारण के कारण पुरुषोत्तम—का नाम ले रहे हैं।

बातचीत करते हुए सन्ध्या हो गई। भक्तों में जो जिस आसन पर बैठा था, वह उसी पर बैठ रहा। श्रीरामकृष्ण मधुर नाम ले रहे हैं। सब लोग उत्सुकता से दत्तचित्त हो सुन रहे हैं। इस तरह का मधुर नाम उन लोगों ने कभी नहीं सुना, मानो सुधावृष्टि हो रही है। इस तरह प्रेम से भरे हुए बालक का 'माँ-माँ' कहकर पुकारना उन लोगों ने कभी नहीं सुना। आकाश, पर्वत, महासागर, बन, इन सबको देखने की अब क्या जरूरत है ? गौ के सींग, पैर और शरीर के दूसरे अंगों को देखने की अब क्या जरूरत है ? श्रीरामकृष्ण ने गौ के जिन स्तनों की बात कही है, इस कमरे में हम वही तो नहीं देख रहे हैं ? सब के अशान्त मन को कैसे शान्ति मिली ? निरानन्द का संसार आनन्द की धारा में कैसे प्लावित हो गया ? भक्तों को आनन्द-मग्न और शान्तिपूर्ण क्यों देख रहा हूँ ? ये प्रेमिक सन्यासी क्या सुन्दर रूपधारी अनन्त ईश्वर हैं ? दूध के पिपासुओं को क्या यहीं दूध मिल सकेगा ? अवतार हों या कोई भी हों, मन तो इन्हींके श्रीचरणों में बिक गया, अब और कहीं जाने की शक्ति नहीं रही। इन्हीं को अपने जीवन का



ध्रुवतारा बना लिया है। देखूँ तो सही, इनके हृदय सरोवर में वे आदि पुरुष किस तरह प्रतिबिम्बित हो रहे हैं।

भक्तों में से कोई कोई इस तरह की चिन्ता कर रहे हैं और श्रीरामकृष्ण के श्रीमुख से निकले हुए हरि का नाम और देवी का नाम सुन सुन कर कृतार्थ हो रहे हैं। नामगुण कीर्तन के पश्चात् श्रीरामकृष्ण प्रार्थना करने लगे; मानो साक्षात् भगवान् प्रेम का शरीर धारण कर जीवों को शिक्षा दे रहे हैं कि कैसे प्रार्थना करनी चाहिए। कहा—“माँ, मैं तुम्हारी शरण में हूँ—शरणागत हूँ ! माँ मैं देह-सुख नहीं चाहता, आणियादि अष्ट सिद्धियाँ नहीं चाहता, केवल यह कहता हूँ कि तुम्हारे पादपद्मों में शुद्धा भक्ति हो—निष्काम, अमला, अहेतुकी भक्ति। और माँ, जैसे तुम्हारी भुवनमोहिनी माया में मुग्ध न होऊँ—जैसे तुम्हारी माया के संसार के कामिनी-कांचन पर कभी प्यार न हो। माँ, तुम्हारे सिवा मेरे और कोई नहीं है। मैं भजनहीन हूँ, साधनाहीन हूँ, ज्ञानहीन हूँ, भक्तिहीन हूँ, कृपा करके अपने श्रीपाद-पद्मों में मुझे भक्ति दो।”

मणि सोच रहे हैं—तीनों काल में जो उनका नाम ले रहे हैं—जिसके श्रीमुख से निकली हुई नामगङ्गा तैल धारा की भाँति निरवच्छिन्ना है, फिर उसके लिए संध्या-वन्दना का क्या प्रयोजन है? मणि ने बाद में समझा कि लोक-शिक्षा के लिए ही श्रीरामकृष्ण ने मानव शरीर धारण किया है—“हरि ने स्वयं ही आकर योगी के वेश में नाम का संकीर्तन किया।”

गिरीश ने श्रीरामकृष्ण को न्योता दिया। उसी रात के समय जाना है।

श्रीरामकृष्ण—रात न होगी?

गिरीश—नहीं, आप जब चाहें, जाइये। मुझे आज थिएटर जाना होगा, उन लोगों में लडाई हो रही है, उसका निपटारा करना है।

( ५ )

### श्रीरामकृष्ण का अद्भुत भावावेश ।

गिरीश का न्योता है, रात ही को जाना होगा। इस समय रात के ९ बजे है। श्रीरामकृष्ण को खिलाने के लिए वलराम भी भोजन का प्रबन्ध करा रहे थे। कहीं वलराम को कष्ट न हो, इसलिए श्रीरामकृष्ण ने गिरीश के यहाँ जाते समय वलराम से कहा—“वलराम, तुम भी भोजन भेजवा देना।”

दुमंजले से नीचे उतरते हुए श्रीरामकृष्ण भगवद्भावना में मस्त हो रहे थे, जैसे मतवाला। साथ में नारायण हैं और मास्टर। पीछे राम, चुन्नी आदि कितने ही हैं। एक भक्त पूछ रहे हैं, साथ कौन जायगा? श्रीरामकृष्ण ने कहा, किसी एक के जाने ही से काम हो जायगा। उतरते हुए ही विभोर हो रहे हैं। नारायण हाथ पकड़ने के लिए बड़े कि कहीं गिर न जाय। श्रीरामकृष्ण को इससे विरक्ति सी हुई। कुछ देर बाद नारायण से उन्होंने स्नेहपूर्ण स्वर में कहा—“हाथ पकड़ने पर लोग मतवाला समझेंगे, मैं खुद चला जाऊँगा।”

बोस पाड़े का तिराहा पार कर रहे हैं—कुछ ही दूर पर गिरीश का घर है। इतने शीघ्र क्यों जा रहे हैं। भक्त सब पीछे रह जाते हैं।

हृदय में एक अद्भुत दिव्यभाव का आवेश हो रहा है। वेदों में जिन्हें वाणी और मन से परे कहा है, उन्हीं की चिन्ता करते हुए श्रीरामकृष्ण पागल की तरह लड़खड़ाते हुए चले जा रहे हैं। अभी कुछ ही समय हुआ होगा, उन्होंने बलराम के यहाँ कहा था, वे वाणी और मन से परे नहीं हैं, वे शुद्ध बुद्धि और शुद्ध आत्मा के गोचर हैं; शायद वे उस परम पुरुष का साक्षात्कार कर रहे हैं। क्या यही देख रहे हैं—जो कुछ है सो तू ही है।

नरेन्द्र आ रहे है। श्रीरामकृष्ण नरेन्द्र के लिए पागल रहते हैं। नरेन्द्र सामने आए, परन्तु श्रीरामकृष्ण कुछ बोल न सके। लोग इसी को 'भाव' कहते हैं; क्या श्रीगौरांग को भी ऐसा ही होता था ?

कौन इस भावावस्था को समझेगा ? गिरिश के घर में जानेवाली गली के सामने श्रीरामकृष्ण आए। भक्त सब साथ हैं। अब आप नरेन्द्र से बोले।

श्रीरामकृष्ण (नरेन्द्र से)—क्यों भैया, अच्छे हो न ? मैं इस समय कुछ बोल नहीं सका।

श्रीरामकृष्ण के अक्षर-अक्षर में करुणा भरी हुई है। तब भी वे गिरिश के दरवाजे पर नहीं पहुँचे थे।

श्रीरामकृष्ण एकाएक खड़े हो गए। नरेन्द्र की ओर देखकर बोले—एक बात है, एक तो यह (देह) है और एक वह (संसार)।

जीव और संसार। वे ही जाने कि भाव में वे यह सब क्या देख रहे थे। अवाक् होकर क्या देख रहे हैं ! दो ही एक बात वे कह

सके थे—जैसे वेद वाक्य या देववाणी। अथवा जैसे कोई समुद्र के तट पर खड़ा हुआ, अनन्त तरंगमालाओं से उठते हुए अनाहत नाद की दो ही एक ध्वनि सुनता है, उसी तरह उस अनन्त ज्ञानराशि से निकले हुए दो ही एक शब्द श्रीरामकृष्ण के पास खड़े हुए भक्तों ने सुने।

( ६ )

### नित्यगोपाल से वार्तालाप ।

गिरिश दरवाजे पर से श्रीरामकृष्ण को ले जाने के लिए आये हैं। श्रीरामकृष्ण के भक्तों के साथ, बिल्कुल नजदीक आ जाने पर गिरिश दण्ड की तरह श्रीरामकृष्ण के पैरों पर गिर पड़े। आज्ञा पाकर उठे, श्रीरामकृष्ण की पदधूलि ली और उन्हें अपने साथ दुमंजले के बैठकखाने में ले जाकर बैठाया। भक्तों ने भी आसन ग्रहण किया। उन्हींके पास बैठकर उनका वचनामृत पान करने की इच्छा है।

आसन ग्रहण करते हुए श्रीरामकृष्ण ने देखा, एक संवादपत्र पड़ा हुआ था। संवादपत्र में विषयी मनुष्यों की बातें रहती हैं—दूसरों की चर्चा—दूसरों की निन्दा, यही सब रहता है, अतएव श्रीरामकृष्ण की दृष्टि में वह अपवित्र है; उन्होंने उसे हटा देने के लिए इशारा किया। कागज के हटाने के बाद उन्होंने आसन ग्रहण किया।

नित्य गोपाल ने प्रणाम किया।

श्रीरामकृष्ण ( नित्य गोपाल से )—वहाँ?—

नित्यगोपाल—जी हाँ, दक्षिणेश्वर में नहीं जा सका, शरीर अस्वस्थ था, दर्द है।

श्रीरामकृष्ण—कैसा है तू ?

नित्य—अच्छा नहीं रहता।

श्रीरामकृष्ण—मन को कुछ निम्रस्तर पर लाना।

नित्यगोपाल—आदमी अच्छा नहीं लगता। कितनी ही, बातें लोग कहा करते हैं—कभी कभी मुझे भय हाता है। कभी कभी साहस भी गूब होता है।

श्रीरामकृष्ण—होगा क्यों नहीं ? तेरे साथ रहता कौन है ?

नित्यगोपाल—तारक\* हमारे साथ रहता है। उसे भी कभी कभी जी नहीं चाहता।

श्रीरामकृष्ण—नागा कहता था, उसके मठ में एक सिद्ध था, वह आस्मान की ओर नज़र उठाये हुए चला जाता था। परन्तु उसका एक साथी चढ़ जाने से उसे बड़ा दुःख हुआ, वह अधीर हो गया।

कहते ही कहते श्रीरामकृष्ण का भाव परिवर्तन हो गया। किसी एक भाव में वे निर्वाक् हो गये। कुछ देर बाद कह रहे हैं—“तू आया है ? मैं भी आया हूँ।” यह बात कौन समझेगा ! क्या यही देवभाषा है ?

\* श्री. तारकनाथ गोपाल—स्वामी शिवानन्दजी।

( ७ )

## अवतार के सम्बन्ध में विचार।

कितने ही भक्त आये हुए हैं। श्रीरामकृष्ण के पास बैठे हुए हैं। नरेन्द्र, गिरीश, राम, हरिपद, चुर्ची, बलराम, मास्टर—कितने ही हैं।

नरेन्द्र नहीं मानते कि मनुष्य की देह में कभी अवतार हो सकता है। इधर गिरीश को ज्वलन्त विश्वास है कि प्रत्येक युग में ईश्वर का अवतार होता है,—वे मनुष्य की देह धारण करके संसार में आते हैं। श्रीरामकृष्ण की बड़ी इच्छा है कि इस सम्बन्ध में दोनों विचार करें। श्रीरामकृष्ण गिरीश से कह रहे—तुम दोनों ज़रा अंग्रेजी में विचार करो, मैं सुनूँगा।

विचार आरम्भ हुआ। अंग्रेजी में न होकर बंगला में ही होने लगा—बीच-बीच में अंग्रेजी के दो एक शब्द निकल जाते थे। नरेन्द्र ने कहा,—ईश्वर अनन्त है, उनकी धारणा करना क्या हम लोगों की शक्ति का काम है? वे सबके भीतर हैं, केवल किसी एक के ही भीतर वे आये हैं, ऐसी बात नहीं।

श्रीरामकृष्ण (सस्नेह)—इसका जो मत है, वही मेरा भी है। वे सब जगह हैं; परन्तु इतनी बात है कि शक्ति की विशेषता है। कहीं तो अविद्या शक्ति का प्रकाश है, कहीं विद्या शक्ति का। किसी आधार में शक्ति अधिक है, किसी में कम, इसीलिए सब आदमी समान नहीं हैं।

राम—इस तरह के वृथा तर्क से क्या फायदा है?

श्रीरामकृष्ण—नहीं, नहीं; इसका एक स्वास अर्थ है।

गिरीश—तुम्हें कैसे मालूम हुआ कि वे देह धारण करके नहीं आते ?

नरेन्द्र—वे अवाडमनसोऽगोचरम् हैं।

श्रीरामकृष्ण—नहीं वे शुद्ध-बुद्धि गोचर हैं। शुद्ध बुद्धि और शुद्ध आत्मा, ये एक ही वस्तु हैं। ऋषियों ने शुद्ध बुद्धि और शुद्ध आत्मा के द्वारा शुद्ध-आत्मा का साक्षात्कार किया था।

गिरीश ( नरेन्द्र से )—मनुष्य में उनका अवतार न हो तो समझाए फिर कौन ? मनुष्य को ज्ञान-भक्ति देने के लिए वे देह धारण करते हैं। नहीं तो शिक्षा कौन देगा ?

नरेन्द्र—क्यों ? वे अन्तर में रहकर समझावेंगे।

श्रीरामकृष्ण ( सस्नेह )—हाँ, हाँ, अन्तर्यामी के रूप से वे समझावेंगे।

फिर घोर तर्क ठन गया। Infinity ( अनन्त ) के अंश किस तरह होंगे, हेमिल्टन क्या कहते हैं—हर्वर्ट स्पेन्सर क्या कहते हैं, टेन्डल, इक्सली क्या कह गए हैं, ये सब बातें होने लगीं।

श्रीरामकृष्ण ( मास्टर से )—देखो, यह सब मुझे अच्छा नहीं लगता !—मैं सब वही देख रहा हूँ, विचार अब इस पर क्या करूँ ? देख रहा हूँ—वही सब है, सब कुछ वही हुए हैं। यह भी है, और वह भी।

एक अवस्था में अखण्ड में मन और बुद्धि खो जाती है, नरेन्द्र को देख-कर मेरा मन अखण्ड में लीन हो जाता है। (गिरिश से) इसके बारे में तेरी क्या राय है ?

गिरिश (हँसते हुए)—आप यह मुझ से क्यों पूछते हैं ? इतने ही को छोड़ मानो और सब कुछ में जानता हूँ ! (सब हँसने लगे।)

श्रीरामकृष्ण—दो श्रेणी बिना उतरे हुए मुख से बोला नहीं जाता।

“वेदान्त—शंकर ने जो कुछ समझाया है, वह भी है और रामानुज का विशिष्टाद्वैतवाद भी है।”

नरेन्द्र—विशिष्टाद्वैतवाद क्या है ?

श्रीरामकृष्ण (नरेन्द्र से)—विशिष्टाद्वैतवाद रामानुज का मत है। यानि जीव-जगत्-विशिष्ट ब्रह्म। सब मिलाकर एक।

“जैसे एक बेल। एक ने उसके खोपड़े को अलग, बीजों को अलग और गूदे को अलग कर लिया था। फिर यह समझने की जरूरत हुई कि बेल वजन में कितना था। तब सिर्फ गूदा तौलने पर बेल का वजन कैसे पूरा उतर सकता था ? क्योंकि पूरा वजन समझना है तो खोपड़ा, बीज और गूदा, तीनों ही एक साथ लेने होंगे। खोपड़े और बीजों को निकालकर गूदे को ही असल चीज लोग समझते हैं। फिर विचार करके देखो—जिस वस्तु का गूदा है, उसी का खोपड़ा भी है और उसीके बीज भी। पहले नेति नेति करके जान पड़ता है, जीव नेति, जगत् नेति इस तरह का विचार करना चाहिए, ब्रह्म ही वस्तु है और सब अवस्तु, फिर यह अनुभव होता है—जिसका गूदा है, खोपड़ा और



बीज भी उसके हैं; जिसे ब्रह्म कहते हो, उसीसे जीव और जगत् भी हुए हैं। जिसकी नित्यता है, लीला भी उसी की है। इसीलिए रामानुज कहते थे, जीव-जगत्-विशिष्ट ब्रह्म। इसे ही विशिष्टाद्वतवाद कहते हैं।

( ८ )

**इश्वर-दर्शन; अवतार प्रत्यक्ष सिद्ध ।**

श्रीरामकृष्ण ( मास्टर से )—मैं यह प्रत्यक्ष देख रहा हूँ, विचार अब और क्या करना है? मैं देख रहा हूँ, वही सब कुछ हुए हैं—वही जीव और जगत् हुए हैं।

“परन्तु चैतन्य के हुए बिना चैतन्य को कोई जान नहीं सकता। विचार तो तभी तक है जब तक उन्हें कोई पा नहीं लेता। सिर्फ जबानी जमाखर्च से काम न होगा, मैं देख रहा हूँ, वही सब कुछ हुए हैं। उनकी कृपा से चैतन्य लाभ करना चाहिए। चैतन्य लाभ करने पर समाधि होती है, कभी कभी देह भी भूल जाती है, कामिनी और कांचन पर आसक्ति नहीं रह जाती।—ईश्वरी बातों के सिवा और कुछ नहीं सुहाता, विषय की बातें सुनकर कष्ट होता है।”

“चैतन्य प्राप्त करके ही मनुष्य चैतन्य को जान सकता है।”

श्रीरामकृष्ण मास्टर से कह रहे हैं—

( मास्टर से ) “मैंने देखा है, विचार करने पर एक तरह का ज्ञान होता है, और ध्यान करने पर लोग एक दूसरी तरह उन्हें समझते हैं। और वे जब सुद-दिखा देते हैं तब वह एक और हैं।

“वे जब खुद दिखाते हैं कि अवतार इस प्रकार होता है, वे जब अपनी मनुष्य लीला समझा देते हैं, तब विचार करने की जरूरत नहीं रह जाती; किसी के समझाने की जरूरत नहीं रहती। किस तरह—जानते हो?—जैसे अंधेरे कमरे के भीतर दियासलाई चिमने से एकाएक उजाला हो जाता है। उसी तरह एकाएक वे अगर उजाला दे दें, तो सब सन्देह आप मिट जाते हैं। इस तरह विचार करके उन्हें कौन जान सकता है?”

श्रीरामकृष्ण ने नरेन्द्र को पास बुलाकर बैठाया और कुछ प्रश्न करते हुए बड़े ही प्यार से बातचीत आरम्भ की।

नरेन्द्र (श्रीरामकृष्ण से)—तीन चार दिन तो मैंने काली का ध्यान किया, परन्तु कहाँ मुझे तो कहीं कुछ नहीं हुआ।

श्रीरामकृष्ण—धीरे धीरे होगा। काली और कांड नहीं, जो ब्रह्म है, वही काली भी है। काली आद्याशक्ति है। जब वे निष्क्रिय रहती हैं, तब उन्हें ब्रह्म कहते हैं और जब वे सृष्टि, स्थिति और प्रलय करती हैं, तब उन्हें शक्ति कहते हैं, काली कहते हैं। जिनमें तुम ब्रह्म कह रहे हो, उन्हें ही मैं काली कहता हूँ।

“ब्रह्म और काली अभेद है। जैसे अग्नि और उसकी दाहिका शक्ति। अग्नि को सोचते ही उसकी दाहिका शक्ति की चिन्ता की जाती है। काली के मानने पर ब्रह्म को मानना पड़ता है और ब्रह्म को मानने पर काली को।

“ब्रह्म और शक्ति अभेद हैं, मैं उन्हें ही शक्ति—काली कहता हूँ।”

अब रात हो रही है। गिरीश हरिपद से कह रहे हैं। भाई एक गाढ़ी अगर ला दो तो बड़ा उपकार मानूँ—थिएटर जाना है।

श्रीरामकृष्ण (हँसकर)—देसना, कहीं भूल न जाना।

(सब हँसते हैं।)

हरिपद (हँस कर)—मैं लाने के लिए जा रहा हूँ, तो ले क्यों आऊँगा ?

गिरीश—आपको छोड़कर भी थिएटर जाना पड़ रहा है।

श्रीरामकृष्ण—नहीं दोनों तरफ की रक्षा करनी चाहिए। राजा जनक दोनों बचाकर—संसार तथा ईश्वर—दूध का कटोरा खाली किया करते थे।

(सब हँसते हैं।)

गिरीश—सोचता हूँ, थिएटर को उन लड़कों के हाथ में छोड़ दूँ।

श्रीरामकृष्ण—नहीं नहीं यह अच्छा है। बहुतों का इससे उपकार हो रहा है।

नरेन्द्र (धीमे स्वर में)—यह (गिरीश) अभी तो ईश्वर और अवतार की बात कर रहे थे, अब इन्हें थिएटर घसीट रहा है !

(९)

**ईश्वरदर्शन तथा विचार-मार्ग ।**

श्रीरामकृष्ण नरेन्द्र को अपने पास बैठाकर एक दृष्टि से उन्हें देख रहे हैं। एकाएक वे उनके पास और सरक कर बैठे। नरेन्द्र अवतार

नहीं मानते तो इससे क्या ? श्रीरामकृष्ण का प्यार मानो और उछल पड़ा। नरेन्द्र की देह पर, हाथ फेरते हुए कह रहे हैं—“(राधे,) तुमने मान किया तो क्या हुआ, हम लोग भी तुम्हारे मान में तुम्हारे साथ ही हैं।

(नरेन्द्र से) “जब तक विचार है, तब तक वे नहीं मिले। तुम लोग विचार कर रहे थे, मुझे अच्छा नहीं लग रहा था।

“जहाँ न्योता रहता है, वहाँ शब्द तभी तक सुन पड़ता है जब तक लोग भोजन करने के लिए बैठते नहीं। तरकारी और पूड़ियाँ आई नहीं कि बारह आने गुलगपाड़ा घट जाता है। (सब हँसते हैं।) दूसरी चीजें ज्यों ज्यों आती हैं, त्यों त्यों आवाज घटती जाती है। वही आया कि बस सपासप आवाज रह गई। फिर भोजन हो जाने पर निद्रा।

“जितना ही ईश्वर की ओर बढ़ोगे, विचार उतना ही घटता जायगा। उन्हें पा लेने पर फिर शब्द या विचार नहीं रह जाते। तब रह जाती है निद्रा—समाधि।”

यह कहकर नरेन्द्र की देह पर हाथ फेरते हुए स्नेह कर रहे हैं और ‘हरिः ॐ, हरिः ॐ, हरिः ॐ’ कह रहे हैं।

वैसा क्यों कह रहे तथा कर रहे हैं ! क्या श्रीरामकृष्ण नरेन्द्र के अन्दर नारायण का साक्षात् दर्शन कर रहे हैं ! क्या यही मनुष्य में ईश्वर दर्शन है ! बड़ी आश्चर्य की बात है ! देखते ही देखते श्रीरामकृष्ण का बाह्यज्ञान विलीन होने लगा। बहिर्जगत् का होश बिलकुल जाता

रहा। शायद यही अर्द्धबाह्य दशा है, जो चैतन्यदेव को हुई थी। अन्ध भी नरेन्द्र के पैर पर श्रीरामकृष्ण का हाथ पड़ा हुआ है—जैसे कि छल से नारायण का पैर दबा रहे हैं—फिर देह पर हाथ फेर रहे हैं। परमात्मा जाने, इस तरह श्रीरामकृष्ण नरेन्द्र को नारायण मानकर उनकी सेवा कर रहे थे या उनमें शक्ति का संचार कर रहे थे।

देखते ही देखते और भी भावान्तर होने लगा। नरेन्द्र के आगे हाथ जोड़कर कह रहे हैं, “एक गाना गा तो मैं अच्छा हो जाऊँगा,—उठूँगा कैसे!—गौरांग के प्रेम में पूरे मतवाले (ऐ नितार्ई)—”

कुछ देर के लिए वे फिर चित्रवत् हो निर्वाक् रह गये। भावावेश में मस्त होकर फिर कहने लगे—“सम्हाल कर, राधे,—यमुना में गिर जायगी—कृष्ण प्रेमोन्मादिनी भाव में विभोर हो गयी।”

फिर कह रहे हैं—“सखी! वह वन कितनी दूर है जहाँ मेरे श्यामसुन्दर हैं? (श्रीकृष्ण के अंग से सुगन्ध निकल रही है) अब मैं चल नहीं सकती।”

इस समय संसार भूल गया है,—किसी की याद नहीं है,—नरेन्द्र सामने हैं, परन्तु उनकी भी याद नहीं है,—कहाँ वे बैठे हैं, इसका कुछ भी ज्ञान नहीं है! इस समय प्राण मानो ईश्वर में लीन हो गये हैं।—  
“मद्गतान्तरात्मा!”

“गौरांग के प्रेम में मस्त!” यह कहते हुए हुंकार देकर श्रीरामकृष्ण एकाएक उठकर खड़े हो गये। फिर बैठकर कहने लगे—“वह एक

उजाला आ रहा है, मैं देख रहा हूँ,—परन्तु किस तरफ से आ रहा है, अभी तक कुछ समझ में नहीं आता । ”

अब नरेन्द्र गाने लगे—“ दर्शन देकर तुमने मेरे सब दुःख दूर कर दिए । मेरे प्राणों को मुग्ध कर दिया । सतलोक तुम्हें पाकर शोक भूल जाता है—फिर हम जैसे दीनहीन की बात ही क्या है । ”

गाना सुनते हुए श्रीरामकृष्ण का बाहरी संसार का ज्ञान छूटता जा रहा है । फिर अँखिं बन्द हो गई, देह निःस्पन्द हो गई,—श्रीरामकृष्ण समाधिमग्न हो गये ।

समाधि छूटने पर कह रहे हैं—“ मुझे कौन ले जायगा ? ” चालक जैसे साथी के बिना चारों ओर अंधेरा देखता है, यह वही भाव है ।

रात ज्यादा हो गई है । फागुन की कृष्णा दशमी है । रात अंधेरी है । श्रीरामकृष्ण दक्षिणेश्वर-कालीमंदिर जायेंगे । गाड़ी पर बैठे ।

भक्त सब गाड़ी के पास खड़े हुए हैं । श्रीरामकृष्ण को वे बड़ी सावधानी से गाड़ी पर चढ़ा रहे हैं । इस समय भी श्रीरामकृष्ण भावोन्मत्त हो रहे हैं ।

गाड़ी चली गई । भक्तगण अपने अपने घर जा रहे हैं ।

## परिच्छेद ६

### कलकत्ते में श्रीरामकृष्ण

( १ )

बलराम के घर में भक्तों के साथ ।

दिन के तीन बज चुके हैं। चैत का महीना, धूप कढ़ाके की पट्ट रही है। श्रीरामकृष्ण दो एक भक्तों के साथ बलराम के बैठकखाने में बैठे हुए मास्टर से वार्तालाप कर रहे हैं।

आज ६ अप्रैल, १८८५, कृष्णा सप्तमी है। श्रीरामकृष्ण कलकत्ते में भक्तों के यहाँ आए हुए हैं। वहाँ वे अपने सांगोपागों को देखेंगे और नीमू गोस्वामी की गली में देवेन्द्र के यहाँ जायेंगे।

श्रीरामकृष्ण ईश्वर के प्रेम में दिनरात मतवाले रहते हैं। सदा ही भाववेश या समाधि होती रहती है। बाहरी संसार में मन बिलकुल नहीं है। केवल अन्तरंग भक्त जब तक स्वयं को पहचान न सकें, तब तक उनके लिए श्रीरामकृष्ण को व्याकुल ही समझिये,—जैसे माता-पिता अक्षम बालक के लिए रहते हैं और उसे आदर्श बनाने के लिए सदैव ही चिन्तित रहा करते हैं, या जैसे चिड़िया अपने बच्चों का पालनपोषण करने के लिए व्याकुल रहती है।

श्रीरामकृष्ण (मास्टर से)—मैंने कह दिया था कि तीन वजे आऊँगा, इसीलिए आना पड़ा। परन्तु थूप बड़ी तेज है।

मास्टर—जी हाँ, आपको तो बड़ा कष्ट हुआ होगा।

भक्तगण श्रीरामकृष्ण को पंखा झल रहे हैं।

श्रीरामकृष्ण—छोटे नरेन और बाबूगम के लिए मैं आया। पूर्ण को तुम क्यों नहीं लेते आए ?

मास्टर—सभा में वह नहीं आना चाहता। उसे भय होता है, आप पाँच आदमियों के बीच तारीफ करते हैं, कहीं उसके घरवालों को न मालूम हो जाय।

श्रीरामकृष्ण—हाँ, यह तो ठीक है; अगर मैं कह भी डालता तो अब न कहूँगा। अच्छा, पूर्ण को तुम धर्म की शिक्षा दे रहे हो, यह बड़ा अच्छा है।

मास्टर—विद्यासागर की पुस्तक में भी यही बात है कि ईश्वर को हृदय और मन से प्यार करो। इसकी शिक्षा देने से लड़कों के अभिभावक अगर नाराज हों तो किया क्या जाय ?

श्रीरामकृष्ण—इनकी पुस्तकों में बातें तो बहुत हैं, परन्तु जिन लोगों ने पुस्तकें लिखी हैं, वे खुद धाँपना नहीं कर सके। साधु-संग करने पर कही धाँपना होती है। यथार्थ त्यागी साधु अगर उपदेश देता है तो लोगों पर उसका असर ज्यादा पड़ता है। केवल पण्डितों की लिखी पुस्तकें



पढ़कर या उनके उपदेश सुनकर उतनी धारणा नहीं होती। जिसके पास ही गुड़ के घड़े रखे हों, वह अगर रोगी को उपदेश दे कि गुड़ न खाना तो रोगी उसकी बात उतनी नहीं मानता। अच्छा, पूर्ण की अवस्था कैसी देख रहे हो? क्या उसे भावावेश होता है?

मास्टर—भाव की अवस्था बाहर से तो मुझे विशेष नहीं दीख पड़ती। एक दिन आपकी वह बात मैंने उससे कही थी।

श्रीरामकृष्ण—कौनसी बात?

मास्टर—आपने कहा था—छोटा आधार भावावेश को सम्हाल नहीं सकता, आधार अगर बड़ा हुआ तो उसके भीतर तो भाव खूब होता है, परन्तु बाहर उसके लक्षण जाहिर नहीं होने पाते। जैसा आपने कहा था,—बड़े तालाब में हाथी के उतर जाने पर कुछ भी समझ में नहीं आता, परन्तु वह अगर किसी गड़ही में उतर जाय तो उथल पुथल मचा देता है, पानी की हिलोरें तट पर पछाड़ खा खाकर गिरने लगती हैं।

श्रीरामकृष्ण—बाहर उसका भावावेश नहीं दिखेगा, उसका स्वभाव कुछ दूसरा ही है, और और लक्षण तो सब अच्छे हैं, न?

मास्टर—आँखें खूब उज्ज्वल तथा विशाल हैं।

श्रीरामकृष्ण—केवल आँखों के उज्ज्वल होने ही से नहीं हो जाता। ईश्वर-भाव वाली आँखें और होती हैं। अच्छा तुमने उससे क्या पूछा था?—उसके (श्रीरामकृष्ण से साक्षात् होने के) बाद उसे कैसा लगा?

मास्टर—जी हाँ, बातें हुई थीं। वह चार पाँच दिन से कह रहा है, ईश्वर की चिन्ता करने पर, उनका नाम लेने पर, आँखों में आँसू आ जाते हैं,—रोमांच हो जाता है।

श्रीरामकृष्ण—तो फिर और क्या चाहिए ?

श्रीरामकृष्ण और मास्टर चुप है। कुछ देर बाद मास्टर बोले—  
वह खड़ा है—

श्रीरामकृष्ण—कोन ?

मास्टर—पूर्ण—जान पड़ता है, अपने घर के दरवाजे के पास खड़ा है, हममें से कोई जाय तो वह दौड़कर हम लोगों को प्रणाम कर ले।

श्रीरामकृष्ण—आ हा— !

श्रीरामकृष्ण तकिये के सहारे विश्राम कर रहे हैं। मास्टर के साथ एक बारह साल का लड़का आया हुआ है। मास्टर के स्कूल में पढ़ता है, नाम है क्षीरोद। मास्टर कहते हैं, यह बड़ा अच्छा लड़का है, ईश्वर के नाम से इसे बड़ा आनन्द होता है।

श्रीरामकृष्ण ( सहास्य )—आँखें तो हिरन ऐसी हैं।

लड़के ने श्रीरामकृष्ण के पैरों पर हाथ रख कर भूमिष्ठ हो प्रणाम किया और बड़े भक्ति-भाव से श्रीरामकृष्ण की पदसेवा करने लगा। श्रीरामकृष्ण भक्तों के सम्बन्ध में वार्तालाप करने लगे।

श्रीरामकृष्ण ( मास्टर से )—राखाल घर में है। उसका भी शरीर अच्छा नहीं है, उसके फोड़ा हुआ है। मैंने सुना है, उसे एक लड़का होगा।

पलटू और विनोद सामने बैठे हुए हैं ।

श्रीरामकृष्ण ( पलटू से, सहास्य )—तू ने अपने बाप से क्या कहा ? ( मास्टर से ) सुना, इसने यहाँ आने की बात पर अपने बाप को जवाब दे दिया । ( पलटू से ) क्यों रे, क्या कहा ?

पलटू—मैंने कहा, हाँ मैं उनके पास जाया करता हूँ, तो यह कौन सा बुरा काम है ? ( श्रीरामकृष्ण और मास्टर हँसे । ) अगर जरूरत होगी तो और भी इसी तरह की सुनाऊँगा ।

श्रीरामकृष्ण ( सहास्य, मास्टर से )—नहीं, क्यों जी, इतनी भी कहीं बढ़ा चढ़ी होती है ?

मास्टर—जी नहीं, इतनी बढ़ा चढ़ी अच्छी नहीं ।

( श्रीरामकृष्ण हँसते हैं । )

श्रीरामकृष्ण ( विनोद से )—तू कैसा है ? वहाँ तू नहीं गया ?

विनोद—जी, जा रहा था, फिर डर के मारे नहीं गया । शरीर भी कुछ अस्वस्थ है !

श्रीरामकृष्ण—वहाँ चल तो सही, वहाँ की हवा अच्छी है, चंगा हो जायगा ।

छोटे नरेन आए । श्रीरामकृष्ण मुँह धोने के लिए जा रहे थे । छोटे नरेन अंगौछा लेकर श्रीरामकृष्ण को पानी देने के लिए गये । साथ में मास्टर भी हैं । छोटे नेन्द्र पश्चिम वाले बरामदे के उत्तर कोने में श्रीरामकृष्ण के हाथ-पैर धो रहे हैं, पास ही मास्टर भी खड़े हैं ।

श्रीरामकृष्ण—बड़ी कढ़ी घूप है।

मास्टर—जी हाँ।

श्रीरामकृष्ण—तुम किस तरह वहाँ रहते हो! ऊपर वाले कमरे में गरमी नहीं होती!

मास्टर—जी हाँ, बड़ी गरमी होती है।

श्रीरामकृष्ण—एक तो तुम्हागी स्त्री को मस्तिष्क की बीमारी है, उसे ठंढे में रखा करो।

मास्टर—जी हाँ, उसे नचि के कमरे में सोने के लिए कह दिया है।

श्रीरामकृष्ण बैठक खाने में फिर आकर बैठे। मास्टर से पूछ रहे हैं—तुम इस रविवार को क्यों नहीं गये?

मास्टर—जी, घर में भी तो कोई नहीं है। तिस पर (स्त्री को) मस्तिष्क की बीमारी है। देखने वाला कोई नहीं था।

श्रीरामकृष्ण गाढ़ी पर नीचू गोस्वामी की गली से होकर देवेन्द्र के यहाँ जा रहे हैं। साथ में छोटे नरेन्द्र, मास्टर और भी दो एक भक्त हैं। श्रीरामकृष्ण पूर्ण की बात कर रहे हैं। पूर्ण के लिए वे व्याकुल हैं।

श्रीरामकृष्ण (मास्टर से)—बहुत बड़ा आधार है। नहीं तो अपने लिए जप कैसे कर लेता! उसे तो ये सब बातें मालूम हैं ही नहीं।

मास्टर और भक्तगण आश्चर्य भाव से सुन रहे हैं, श्रीरामकृष्ण ने पूर्ण के लिए बीजमन्त्र का जप किया।

श्रीरामकृष्ण—आज उसे ले आते, लाये क्यों नहीं?

छोटे नरेन्द्र को हँसते हुए देसकर श्रीरामकृष्ण भी हँस रहे हैं और भक्तगण भी हँस रहे हैं। श्रीरामकृष्ण आनन्दपूर्वक छोटे नरेन्द्र की ओर संकेत करके मास्टर से कह रहे हैं—देखो-देखो, किस तरह हँस रहा है, जैसे कुछ भी नहीं जानता, परन्तु उसके मन के भीतर जमीन, जोरू, रुपया कुछ नहीं है, तीनों में से एक भी उसके मन में नहीं है। मन से कामिनी और कांचन के बिलकुल गये बिना कभी ईश्वरलाम नहीं होता।

श्रीरामकृष्ण देवेन्द्र के यहाँ जा रहे हैं। दक्षिणेश्वर में देवेन्द्र से एक दिन आप कह रहे थे, इच्छा होती है एक दिन तुम्हारे यहाँ जाऊँ। देवेन्द्र ने कहा था, मैं आप से यही कहने के लिए आया था, इसी रविवार को जाना होगा। श्रीरामकृष्ण ने कहा, परन्तु तुम्हारी आमदनी कम है, ज्यादा आश्मियों को न्योता न देना, और गाड़ी का किराया भी बहुत ज्यादा है। देवेन्द्र ने कहा था, आमदनी कम है तो क्या हुआ ? 'ऋणं कृत्वा घृतं पिवेत' (ऋण करके भी घी पीना चाहिए)। श्रीरामकृष्ण यह सुनकर हँसने लगे। हँसी रुकती ही न थी।

कुछ देर बाद घर पहुँचकर श्रीरामकृष्ण ने कहा—देवेन्द्र, मेरे लिए भोजन बहुत थोड़ा बनवाना—मेरा स्वास्थ्य ठीक नहीं है।

( २ )

**कामिनी-कांचन त्याग तथा ब्रह्मानन्द।**

श्रीरामकृष्ण देवेन्द्र के बैठक खाने में भक्त मण्डली में बैठे हुए हैं। बैठकखाना एक मंजले पर है। सन्ध्या हो गई। कमरे में

दिया जल रहा है। छोटे नरेन्द्र, राम, मास्टर, गिरीश, देवेन्द्र, अश्वय, उपेन्द्र इत्यादि बहुत से भक्त पास बैठे हुए हैं। श्रीरामकृष्ण एक बालक भक्त को देखकर आनन्द में मग्न हो रहे हैं। उसी के सम्बन्ध में भक्तों से कह रहे हैं—

“इसमें जमीन, रुपया, स्त्री तीना में से एक भी नहीं है जिस से यह इस संसार में बँध जाय। इन तीनों में से एक पर भी मन को रखने से परमात्मा पर मन नहीं जाता, मन का योग नहीं होता। इसने कुछ देखा भी था। (भक्त से) क्यों रे, बता तो, क्या देखा था तू ने?”

भक्त (हँसकर)—मैंने देखा, विद्या के कुछ ढेर पड़े हुए हैं। कोई कोई उसके ऊपर बैठे हुए हैं, कोई उससे कुछ दूर पर।

श्रीरामकृष्ण—संसारी मनुष्यों की यही दशा है, जो ईश्वर को भूले हुए हैं, इसीलिए उसके मन से सब छूटा जा रहा है। कामिनी और कांचन से मन अगर हट जाय तो फिर चिन्ता ही क्या है?

“उः! कितने आश्चर्य की बात है! मेरा तो यह भाव बहुत कुछ जप और ध्यान करने पर दूर हुआ था। एकदम इतनी जल्दी इसका यह भाव दूर कैसे हो गया! काम का नाश हो जाना क्या कुछ साधारण बात है! छः महीने के बाद मेरी छाती में कुछ ऐसा होने लगा था कि पेड़ के नीचे पड़ा हुआ मैं रो रोकर माँ से कहने लगा था—माँ, अगर कुछ बुरा हुआ तो मैं गले में छुरी मार लूँगा।

(भक्तों से) “कामिनी और कांचन ये दोनों अगर मन से दूर हो गए तो फिर बाकी ही क्या रहा? तब तो बस ब्रह्मानन्द ही है।”

शांति उस समय पहले ही पहल श्रीरामकृष्ण के पास आने जाने लगे थे। वे उस समय विद्यासागर कालेज में बी० ए० के प्रथम वर्ष में थे। श्रीरामकृष्ण अब उनकी बात कर रहे हैं।

श्रीरामकृष्ण ( भक्तों से )—वह जो लड़का आया करता है, कुछ दिन के लिए, देखता हूँ, रुपये की ओर उसका मन कभी कभी चला जाया करेगा; परन्तु कुछ लोगों का मन, देखता हूँ, उधर बिल्कुल नहीं जायगा। कुछ लड़के विवाह करेंगे ही नहीं।

भक्तगण चुपचाप सुन रहे हैं।

श्रीरामकृष्ण ( भक्तों से )—मन से कामिनी और कांचन के गए बिना अवतार को पहचानना मुश्किल है। किसी ने बैंगन वाले से हीरे का मोल पूछा था। उसने कहा, 'मैं इसके बदले में ९ सेर बैंगन दे सकूँगा। इससे ज्यादा एक भी नहीं।'।

( सब हँसते हैं, छोटे नरेन्द्र जोर से हँसते हैं। )

श्रीरामकृष्ण ने देखा, छोटे नरेन्द्र बात का मर्म बहुत जल्द समझ गए।

श्रीरामकृष्ण—इसकी बुद्धि कितनी सूक्ष्म है ! नागा इसी तरह बहुत जल्द समझ जाता था—गीता, भागवत में जहाँ जो कुछ है, वह समझ लेता था।

“वचपन से ही कामिनी और कांचन का त्याग, यह बड़े आश्चर्य की बात है ! परन्तु ऐसा बहुत कम आदमियों में होता है। नहीं तो

पत्थर का मारा आम जैसे,—न ठाकुरजी की सेवा में आता है, न कोई मनुष्य ही खाने की हिम्मत करता है।

“पहले निर्विचार पाप करके फिर बुढ़ापे में ईश्वर का नाम लेना, यह बुराई की अपेक्षा अच्छा है।

“अमुक मालिक की माँ बहुत बड़े घर की लड़की है। वेइयाओं की बात पर उसने पूछा, उनका क्या किसी तरह उद्धार न होगा? स्वयं पहले उसने बहुत तरह के काम किए थे—इसीलिए उसने पूछा। मैंने कहा, हाँ, होगा अगर आन्तरिक प्रेरणा से व्याकुल होकर वे रोवें और कहें, ऐसा काम अब मैं न करूँगी। केवल हरिनाम करने से क्या होगा? हृदय से व्याकुल होकर रोना चाहिए।”

( ३ )

कीर्तनानन्द में श्रीरामकृष्ण ।

अब ढोल करताल लेकर कीर्तनिया संकीर्तन कर रहा है—

“मैंने यह क्या देखा ! केशव भारती की कुटी में, एक अपूर्व ज्योति—श्रीगौरांग की मूर्ति मैंने देखी ! उनके दोनों नेत्रों से शत शत धाराओं में प्रेम बह रहा है। इत्यादि ”

श्रीरामकृष्ण को गाना सुनते सुनते भावावेश हो रहा है। कीर्तनिया श्रीकृष्ण के विरह की मारी गोपियों का वर्णन कर रहा है। व्रज की गोपियाँ माधवी कुंजों में श्रीकृष्ण को खोज रही हैं।



“री माधवी ! मेरे माधव को निकाल दे ! मेरे माधव को मुझे देकर, बिना दामों ही तू मुझे खरीद ले । जल जिस तरह मछलियों का जीवन है, उसी तरह माधव भी मेरे जीवन हैं । इत्यादि ”

श्रीरामकृष्ण बीच में बात जोड़ रहे हैं—मथुरा कितनी दूर है—जहाँ मेरा प्राणबल्लभ है ।

श्रीरामकृष्ण समाधिमग्न हैं, देह निश्चल हो रही है । बड़ी देर से स्थिर हैं ।

कुछ देर बाद आपकी प्राकृत अवस्था हुई । परन्तु भाववेष अब भी है । इसी अवस्था में भक्तों की बात कह रहे हैं । बीच-बीच में माता से बातचीत भी कर रहे हैं ।

श्रीरामकृष्ण ( भावस्थ )—मों, उसे अपनी ओर खींच लो, मैं अब अधिक उसकी चिन्ता नहीं कर सकता । ( मास्टर से ) मेरा मन तुम्हारे सम्बन्धी की ओर कुछ सिंचा हुआ है ।

( गिराई के प्रति ) “तुम गाली गलौज बहुत करते हो, खैर, यह सब निकल जाना ही अच्छा है । किसी को ज्यादा बकवाद करने का रोग भी होता है । जितना ही बाहर निकल जाय, उतना ही अच्छा है ।

“उपाधि-नाश के समय में ही शब्द होता है । काठ जलाते समय चटाचट शब्द होता है । सब जल जाने पर फिर शब्द नहीं होता ।

“तुम दिन पर दिन शुद्ध होओगे । दिन दिन तुम्हारी उन्नति होगी । लोगों को देखकर आश्चर्य होगा । मैं ज्यादा न आ सकूँगा, पर, इससे क्या, तुम्हारी ऐसे ही बन जायगी ।”

श्रीरामकृष्ण का भाव और भी गहरा होने लगा। फिर माता के साथ बात चीत कर रहे हैं, “मॉ, जो खुद अच्छा है, उसे अच्छा करना कौन सी बड़ी बात है? मॉ, मरे को मार कर क्या होगा? जो पैर जमाये खड़ा है, उसे अगर मार सको तो तुम्हारी महिमा है।”

श्रीरामकृष्ण कुछ स्थिर होकर कुछ ऊँचे स्वर में कह रहे हैं,—  
“मैं दाक्षिणेश्वर से आ रहा हूँ, मॉ, मैं अब जाता हूँ।”

जैसे एक छोटा लड़का दूर से माता की आवाज़ सुनकर जवाब दे रहा है। श्रीरामकृष्ण की देह फिर निःस्पन्द हो गई, समाधिमग्न होकर बैठे हुए हैं। भक्तगण अनिमेष लोचनों से चुपचाप देख रहे हैं।

श्रीरामकृष्ण भावावेश में फिर कह रहे हैं—‘मैं अब पूड़ी न खाऊँगा।’ पड़ोस के दो एक गोस्वामी आये थे, वे चले गये।

(४)

भक्तों के संग में।

श्रीरामकृष्ण भक्तों के साथ आनन्दपूर्वक वार्तालाप कर रहे हैं। चैत का महीना, गरमी ज़ोरों की पड़ रही है। देवेन्द्र कुल्फी-बाफ बनवाकर श्रीरामकृष्ण और भक्तों को दे रहे हैं। भक्तों को कुल्फी खाकर प्रसन्नता हो रही है। मणि धीरे धीरे कह रहे हैं—‘Encore! Encore!’ (अर्थात् कुल्फी और दो), सब लोग हँस रहे हैं। कुल्फी देखकर श्रीरामकृष्ण को बिलकुल बच्चे की तरह आनन्द हो रहा है।

श्रीरामकृष्ण—कीर्तन तो बड़ा अच्छा हुआ। गोपियों की दशा का वर्णन अच्छा किया,—‘री माधवी ! मेरे माधव को दे।’ यह गोपियों के प्रेमोन्माद की अवस्था है। कितना आश्चर्य है ! कृष्ण के लिए सब पागल हो रही थीं !

एक भक्त एक दूसरे की ओर इशारा करके कह रहे हैं, इनका सखी भाव है—गोपी भाव। राम ने कहा, इनके भीतर दोनों भाव हैं। मधुर भाव भी है और ज्ञान का कठोर भाव भी है।

श्रीरामकृष्ण—क्यों जी ?

ॐ !मकृष्ण अब सुग्रेन्द्र की बातचीत करने लगे।

राम—मैंने खबर भेजी थी, परन्तु नहीं आया, न जाने क्यों ?

श्रीरामकृष्ण—काम से लौटने पर थक जाता है।

एक भक्त—रामबाबू आपकी बात लिख रहे हैं।

श्रीरामकृष्ण ( सहास्य )—क्या लिखा है ?

भक्त—‘ परमहंस की भक्ति ’ विषय पर उन्होंने लिखा है।

श्रीरामकृष्ण—तो फिर क्या, राम की खूब प्रसिद्धि होगी।

गिरिश ( सहास्य )—इसलिए कि वह आपका चेला है ?

श्रीरामकृष्ण—मेरे चेला चेला कोई नहीं, मैं तो राम का दासानु-  
दास हूँ।

पड़ोस के कोई कोई आए थे, परन्तु उन्हें देखकर श्रीरामकृष्ण को प्रसन्नता नहीं हुई। श्रीरामकृष्ण ने एक बार कहा, यह कैसा मुहल्ला है ? यहाँ देखता हूँ, कोई नहीं है। °

देवेन्द्र अब श्रीरामकृष्ण को कमरे के अन्दर लिए जा रहे हैं । वहाँ श्रीरामकृष्ण के जलपान का बन्दोबस्त किया गया है । श्रीरामकृष्ण भीतर गए ।

श्रीरामकृष्ण प्रसन्नतापूर्वक घर के भीतर से वापस आए और बैठकखाने में फिर बैठे । भक्तगण पास बैठे हुए हैं । उपेन्द्र और अक्षय श्रीरामकृष्ण की दोनों ओर बैठे हुए उनकी चरणसेवा कर रहे हैं । श्रीरामकृष्ण देवेन्द्र के यहाँ की औरतों की बातें कह रहे हैं,—

“औरतें बड़ी अच्छी हैं, देहात की हैं न ! बड़ी भक्ति है ।”

फिर आपआपे ही में मस्त होकर गाने लगे । कई गाने उन्होंने गाये ।

( १ ) आदमी जब तक सहज ( सीधा ) नहीं हो जाता तब तक सहज को वह प्राप्त भी नहीं कर सकता ।

( २ ) दरवेश ! तू सड़ा रह, मैं तेरे स्वरूप को ज़रा देख लूँ ।

( ३ ) एक ऐसे भाव का फकीर आया है जो हिन्दुओं का देवता और मुसलमानों का पीर है ।

गिरिश प्रणाम करके बिदा हो गये । श्रीरामकृष्ण ने भी गिरिश को नमस्कार किया ।

देवेन्द्र आदि भक्तों ने श्रीरामकृष्ण को गाढ़ी पर चढ़ा दिया ।

देवेन्द्र ने बैठकखाने के दक्षिण ओर आंगन में आकर देखा, उनके मुहल्ले का एक आदमी उस समय भी सो रहा था । उन्होंने उसे जगाया । आँखें मलते हुए उठकर उसने पूछा—क्या परमहंस देव आये ?

रुह लेगे ठहाका नरकर हँसने लगे। यह आदर्मी श्रीरामकृष्ण को देखने के लिए उनसे पहले आया था। गरमी लगने के कारण, आंगन में तख्त पर चटाई बिछाकर आगम से सो गया था।

श्रीरामकृष्ण दक्षिणेश्वर जा रहे थे। गाड़ी पर मास्टर से आनन्द-पूर्वक कह रहे हैं,—“मैंने नूतन कुन्नी लाई। तुम जब दक्षिणेश्वर आना तो चार पाँच कुन्नीयाँ लेते आना।” श्रीरामकृष्ण मास्टर से फिर कह रहे हैं,—“इस समय इन्हीं कुछ बालकों की ओर मन खिंचता है,—छोटें नरेन्द्र, पूर्ण और तुम्हारे सम्बन्धी की ओर।

मास्टर—द्विज की ओर ?

श्रीरामकृष्ण—नहीं, द्विज तो हैं ही, उससे बड़ा जो हैं, उसकी ओर।

मास्टर—अच्छा,—।

श्रीरामकृष्ण आनन्द से गाड़ी पर जा रहे हैं।



## परिच्छेद ७

### श्रीरामकृष्ण का महाभाव

( १ )

#### नित्य-लीला योग ।

श्रीरामकृष्ण कलकत्ते में भक्तों के साथ बलराम के बैठकखाने में बैठे हुए हैं । गिरिश, मास्टर और बलराम हैं, धीरे-धीरे छोटे नरेन्द्र, पल्लू, द्विज, पूर्ण, महेन्द्र मुखर्जी, आदि कितने ही भक्त आए । ब्राह्मसमाज के त्रैलोक्य सान्याल और जयगोपाल सेन भी आए हैं । स्त्री भक्तों में भी बहुत सी स्त्रियाँ आई हुई हैं । वे चिक की आड़ में बैठी हुई श्रीरामकृष्ण के दर्शन कर रही हैं । मोहिनी की स्त्री भी आई हुई हैं—लड़के के गुजर जाने पर इनकी पागल जैसी अवस्था हो गई है । वे तथा उनकी तरह शोकसन्तप्त और भी कितनी ही स्त्रियाँ आई हुई हैं,—उन्हें विश्वास है कि श्रीरामकृष्ण के पास अवश्य ही शान्ति मिलेगी ।

१२ अप्रैल १८८५ । दिन के तीन बजे होंगे ।

मास्टर ने आकर देखा, श्रीरामकृष्ण भक्तों के साथ बैठे हुए अपनी साधना और आध्यात्मिक अवस्था की बातें कह रहे हैं । मास्टर ने आकर श्रीरामकृष्ण को भूमिष्ठ हो प्रणाम किया और उनकी आज्ञा पाकर उनके पास बैठ गए ।

श्रीरामकृष्ण ( भक्तों से )—उस समय—साधना के समय—ध्यान करता हुआ मैं देखता था, एक आदमी हाथ में त्रिशूल लिए हुए मेरे पास बैठा रहता था। मुझे डगता था, अगर मैं ईश्वर के चरणकमलों में मन न लगाऊँ तो वह वहाँ त्रिशूल भोंक देगा। मन ठीक अगर न रहा तो छाती में घाव हो जाने का डर था।

“कभी मैं ऐसी अवस्था कर देती थी कि नित्य से उतरकर मन लीला में आ जाता था और कभी लीला से नित्य पर चढ़ जाता था।

“जब मन लीला में उतर आता था, तब कभी कभी दिन रात मैं सीताराम की चिन्ता किया करता था। और सदा मुझे सीताराम के रूप भी दीख पड़ते थे,—रामलाल को ( अष्ट धातुओं से बनी हुई राम की एक छोटी सी मूर्ति ) लिये सदा मैं घूमता था, कभी उसे नहलाता था, कभी खिलाता था। मैं कभी कभी राधाकृष्ण के भाव में रहता था। उन रूपों के सदा दर्शन भी होते थे। कभी फिर गौरांग के भाव में रहता था। यह दो भावों का मेल था—पुरुष और प्रकृति के भावों का। इस अवस्था में सदा ही गौरांग के दर्शन होते थे। फिर यह अवस्था बदल गई। तब लीला को छोड़कर मन नित्य में चढ़ गया। सहजन के पत्ते और तुलसी के दल, सब एक जान पड़ने लगे। फिर ईश्वरी रूप देखना अच्छा नहीं लगा। मैंने कहा, ‘तुम्हारे से तो विच्छेद हो जाता है।’ तब मैंने उनसे अपना मन निकाल लिया। कमरे में देवी देवताओं की जितनी तस्वीरें थीं, सब हटा दीं। केवल उस अखण्ड सच्चिदानन्द—उस आदि पुरुष की चिन्ता करने लगा। स्वयं दासी भाव से रहने लगा—पुरुष की दासी।

“मैंने सब तरह की साधनाएँ की हैं। साधना तीन तरह की है, सात्विक, राजसिक और तामसिक। सात्विक साधना में उन्हें व्याकुल होकर पुष्टा जाता है अथवा केवल उनका नाम मात्र लिया जाता है। कोई दूसरी फलाकांक्ष नहीं रहती। राजसिक साधना में अनेक तरह की क्रियाएँ करनी पड़ती हैं,—इतनी बार पश्र्मण करना चाहिए, इतने तीर्थ करने होंगे, पंचतप करना होगा, पादुओपचारों में पूजा करनी होगी, यह सब। तामसिक साधना तमोगुण का आश्रय लेकर की जाती है। जय काली ! क्या, तू दर्शन न देगी ?—यः देव, मने मे छुी मार लूँगा, अगर तू दर्शन न देगी। इस साधना में जुद्धाचार नहीं है, जैसे तंत्रोक्त साधना।

“उस अवस्था में—साधनावस्था में—बड़े विचित्र विचित्र दर्शन होते थे। आत्मा का रमण मैंने प्रत्यक्ष किया। मेरी ही तरह का एक आदमी मेरी देह में समा गया। और पटपत्रों के हर एक पत्र में वह रमण करने लगा। उर्हों पत्र मूँट्टे हुए थे, उसके रमण के साथ ही हर एक पत्र खुलकर ऊर्द्धमुख हो जाने लगा। इस तरह मलाधार, स्वाधिष्ठान, मणीपुर, अनाहत, विशुद्ध और आज्ञा सब पत्र खिल गये। और मैंने प्रत्यक्ष देखा, उनके मुख जो नीचे थे, ऊपर हो गये।

“साधना के समय ध्यान करता हुआ मैं अपने पर दीपाशिसा के भाव का आरोप करता था,—जब हवा नहीं रहती है तब वह बिलकुल नहीं हिलती,—इसी भाव का आरोप करता था।

“ध्यान के गम्भीर होने पर बाहरी ज्ञान का नाश हो जाता है। एक व्याध पक्षी मारने के लिए निशाना साध रहा था। उसके पास ही



से वर-वराती गाड़ी-घोड़े, वाजे-कहार, बड़ी देर तक जाते रहे, परन्तु उसे कुछ भी होश न था। वह नहीं समझ सका कि पास से वारात कब निकल गई।

“एक आदमी अकेला एक तालाब के किनारे मछली मारने के लिए बैठा था। बड़ी देर के बाद बंसी का शोला हिला, कभी-कभी वह पानी में कुछ डूब भी जाता था, तब उसने बंसी को झपटे के साथ खींचने की कोशिश की। इसी समय किसी राहगीर ने आकर उससे पूछा, महाशय, अमुक बैनर्जी का घर कहा है, क्या आप बतला सकेंगे? उत्तर कुछ भी न मिला। यह आदमी उस समय बंसी खींचने की ताक में था। पथिक ने बार बार उच्च स्वर से कहा, महाशय, अमुक बैनर्जी का घर क्या आप बतला सकेंगे? उधर उस आदमी को होश था ही नहीं, उसका हाथ काँप रहा था, बस शोले पर उसकी निगाह थी। तब पथिक नाराज हो, वहाँ से चला गया। वह जब बड़ी दूर चला गया, तब इधर शोला बिलकुल डूब गया और उस आदमी ने झट बंसी खींचकर मछली को जमीन पर ला गिराया। तब अंगौछे से मुँह पोंछकर पथिक को ऊँची आवाज लगाकर उसने बुझाया—एजी, सुनो—सुनो। पथिक लौटना नहीं चाहता था, कई बार के पुकारने पर वह आया। आते ही उसने कहा, क्यों महाशय, अब क्यों आप बुलाते हैं? तब उसने पूछा—तुम मृग से क्या कह रहे थे? पथिक ने कहा, उस समय इतनी दफा पूछा और अब पूछते हो, क्या कहा था? उसने कहा, उस समय शोला डूब रहा था, इसलिए मैंने कुछ सुना ही नहीं।

“ ध्यान में इस तरह की एकाग्रता होती है, उस समय और कुछ भी नहीं दीख पड़ता, न कुछ सुन पड़ता है। कोई झू भी ले तो समझ में नहीं आता। देह पर से साँप चला जाता है और कुछ पता नहीं चल पाता। जो ध्यान करता है, न वह समझ सकता है और न साँप।

“ ध्यान के गहरे होने पर इन्द्रियों के कुल काम बन्द हो जाते हैं। मन बहिर्मुख नहीं रहता, जैसे घर का बाहरी दरवाजा बन्द हो जाय। इन्द्रियों के विषय पाँच हैं—रूप, रस, गन्ध, स्पर्श, ध्वनि—ये बाहर पड़े रहते हैं।

‘ ध्यान के समय पहले पहल इन्द्रियों के सब विषय नामने आते हैं—ध्यान के गम्भीर होने पर वे फिर नहीं आते—सब बाहर पड़े रहते हैं। ध्यान करते समय, मुझे कितने ही प्रकार के दर्शन होते थे। मैंने प्रत्यक्ष देखा, सामने रुपये की ढेरी थी। शाल था, एक थाली में सन्देश थे और दो औरते थीं, उनकी नाक में नथ थी। तब मैंने मन से पूछा,—‘मन तू क्या चाहता है? क्या तू कुछ भोग करना चाहता है?’ मन ने कहा, ‘नहीं, मैं कुछ भी नहीं चाहता, ईश्वर के पादपद्मों को छोड़ मैं और कुछ नहीं चाहता।’ स्त्रियों का भीतर-बाहर, सब मुझे दाँख पड़ने लगा,—जैसे शीशे की आलमारियों की कुल चीजें बाहर से दीख पड़ती हैं। उनके भीतर मैंने देखा—मल, मूत्र, विषा, कफ, लार, आँते, यही सब। ”

श्रीयुत गिरिश कभी-कभी कहते थे, श्रीरामकृष्ण का नाम लेकर बीमारी अच्छी किया करूँगा।

श्रीरामकृष्ण ( गिरीश आदि भक्तों से )—जो हीन बुद्धि के हैं, वे ही सिद्धियाँ चाहते हैं,—बीमारी अच्छी करना, मुकद्दमा जिताना, पानी के ऊपर से पैदल जले जाना, यह सब। जो शुद्ध भक्त हैं, वे ईश्वर के पादपद्मों को छोड़कर और कुछ नहीं चाहते। हृदय ने एक दिन कहा, 'मामा, माँ से कुछ शक्ति की प्रार्थना करो—कुछ सिद्धि माँगो।' मेरा बालक का स्वभाव,—काली मन्दिर में जप करते समय माँ से मैंने कहा,—माँ, हृदय कुछ शक्ति और सिद्धि माँगने के लिए कहता है। उसी समय माँ ने दिखलाया,—एक बूढ़ी वेश्या, उम्र चालीस की होगी, सामने से आकर मेरी ओर पीछा करके पाखाना फिरने लगी। माँ ने दिखलाया, विभूति इसी बूढ़ी वेश्या की विष्ठा है। तब मैं हृदय के पास जाकर उसे बकने लगा। कहा,—तू ने क्यों मुझे ऐसी बात सिखलाई? तेरे लिए ही तो मुझे ऐसा हुआ।

“जिनमें कुछ विभूतियाँ रहती हैं, उन्हें ही प्रतिष्ठा, सम्मान, यह सब मिलता है। ब्रह्मों की इच्छा होती है, मैं गुरुआई करूँ,—पाँच आदमी मुझे मानें,—शिष्य सेवा करें,—लोग कहेंगे, गुरुचरण के भाई का समय आजकल निहायत अच्छा है,—कितने ही लोग आतं जाते हैं,—चेलचपाटे भी बहुत से हो गए हैं,—घर में चीजों का ढेर लग रहा है।—कितनी चाजें लोग ला लाकर दे रहे हैं,—वह चाहे, तो उसमें ऐसी शक्ति आजाती है कि कितने ही आदमियों को खिला दे।

“गुरुआई और वेश्यपन दोनों एक हैं—खाक रुपया-पैसा, लोक-सम्मान, शरीर की सेवा,—इन सब के लिए अपने को बेचना!—जिस

शरीर, मन और आत्मा के द्वारा ईश्वर की प्राप्ति होती है, उसी शरीर, मन और आत्मा को जरा सी वस्तु के लिए इस तरह कर रखना अच्छा नहीं। एक ने कहा था, सावी का यह बड़ा अच्छा समय चल रहा है— इस समय उसकी पाँचों उँगलियों धी में हैं,— एक कमरा उसने किंग्ज से लिया है,—गोबर,—कंटे,—चारपाई, ये सब अब उसके हैं, चाँच बासन भी हो गए हैं, बिस्तरा, चटाई, तकिया, सब कुछ है,—कितने ही आदमी उसके बस में हैं,—आते जाते रहते हैं। यानि सारी अब बेइया हो गई है, इसी लिए उसके सुख की इति नहीं होती। पहले वह किसी भले आदमी के यहाँ दासी थी; अब बेइया हो गई है ! जग सी वस्तु के लिए अपना सर्व नाश कर डाला !

### ब्रह्मज्ञान तथा अभेद बुद्धि ।

“साधना के समय ध्यान करते करते मैं और भी बहुत कुछ देखता था। बेल के पेड़ के नीचे ध्यान कर रहा था, पाप-पुरुष आकर कितने ही तरह के लोभ दिखाने लगा। लड़ाकू गोरे का रूप धारण करके आया था। रुपया, मान, रमणसुख, बहुत कुछ उसने देना चाहा। मैं माँ को पुकारने लगा। बड़ी गुप्त बात है। माँ ने दर्शन दिये, तब मैंने कहा, माँ, इसे काट डालो। माता का वह रूप, भुवन मोहन रूप याद आ रहा है। कृष्णमयी\* का स्वरूप।—परन्तु दृष्टि के नर्तन के साथ ही मानो ससार हिल रहा है।”

\* कृष्णमयी—बलराम की बालिका कन्या ।

श्रीरामकृष्ण चुप हो रहे। कुछ देर बाद फिर कह रहे हैं—“और भी बहुत कुछ है, न जाने कौन मुँह दबा लेता है, कहने नहीं देता !

“सहजन के पत्ते और तुलसी दल एक जान पड़ते थे। भेद-बुद्धि उन्होंने दूर कर दी थी। बट के नीचे मैं ध्यान कर रहा था, उसने दिखाया, एक दाढ़ी वाला मुसलमान (महम्मद) तश्तरी में भात लेकर सामने आया। तश्तरी से म्लेच्छों को खिलाकर मुझे भी कुछ दे गया। माँ ने दिखाया—एक के सिवा दो नहीं हैं। सच्चिदानन्द ही अनेक रूपों से विचर रहे हैं। जीव, जगत्, सब कुछ वही हुए हैं। अन्न भी वही हुए हैं।

(गिरिश, मास्टर आदि से) “मेरा बालक-स्वभाव है। हृदय ने कहा, मामा, माँ से कुछ शक्ति के लिए कहो,—बस मैं भी माँ से कहने के लिए चल दिया। ऐसी अवस्था में उसने रक्खा है कि जो व्यक्ति पास रहेगा, उसकी बात माननी ही पड़ती है। छोटा बच्चा जैसे कोई पास न रहने से सब कुछ अन्धकार ही देखता है, मुझे भी वेशा ही होता था। हृदय जब पास न रहता था, तब जान पड़ता था कि अब जान निकलने ही को है। यह देखो, वही भाव आ रहा है। बातें कहते ही कहते मन उर्दीस हो रहा है।”

यह कहते ही कहते श्रीरामकृष्ण को भावावेश होने लगा। देश और काल का ज्ञान मिटा जा रहा है। बड़ी मुश्किल से भाव संवाण की चेष्टा कर रहे हैं। भावावेश में कह रहे हैं—“अब भी तुम लोगों को देख रहा हूँ,—परन्तु यह भासित होता है कि मानो सदा ही तुम

लोग इस तरह बैठे हुए हो,—कब आए हो, कहाँ से आए, यह कुछ याद नहीं।”

श्रीरामकृष्ण कुछ देर स्थिर रहे। कुछ प्रकृतिस्थ होकर कह रहे हैं, पानी पीऊँगा। समाधि भंग के पश्चात् मन को उतारने के लिए यह बात प्रायः कहा करते हैं। गिरीश अभी नए आये हैं, वे नहीं जानते, इसलिए पानी ले आने के लिए चले। श्रीरामकृष्ण मना कर रहे हैं, कहाँ नहीं जी अभी पानी न पी सकूँगा।

श्रीरामकृष्ण और भक्तगण कुछ देर तक चुप हैं। अब श्रीरामकृष्ण बोले—

श्रीरामकृष्ण (मास्टर से)—क्यों जी, मैंने क्या अपराध किया जो ये सब गुप्त बातें कह दीं।

मास्टर क्या कहते? वे चुप हैं, तब श्रीरामकृष्ण स्वयं बोले—  
“नहीं अपराध क्यों होगा? मैंने तुम में श्रद्धा उत्पन्न होने के लिए कहा है।” कुछ देर बाद जैसे बड़ी प्रार्थना के साथ कह रहे हैं—उनके (पूर्ण आदि के) साथ क्या मुलाकात करा दोगे?

मास्टर (संकुचित होकर)—जी, इसी समय खबर भेजता हूँ।

श्रीरामकृष्ण (आग्रह से)—वहीं छोर मिल रहा है।

इसका यह अर्थ है—पूर्ण श्रीरामकृष्ण का सब से पीछे का भक्त है—अन्तिम छोर है, उसके बाद फिर कोई नहीं।

( २ )

## श्रीरामकृष्ण का महाभाव ।

गिरिश और मास्टर आदि के पास श्रीरामकृष्ण अपने महाभाव की अवस्था का वर्णन कर रहे हैं ।

श्रीरामकृष्ण ( भक्तों से )—उस अवस्था के बाद आनन्द भी जितना है उसके पहले कष्ट भी उतना ही है । महाभाव ईश्वर का भाव है । वह इस शरीर और मन को ढाँवाँडोल कर देता है, जैसे एक बड़ा हाथी कुटिया में समा गया हो । कुटिया ढाँवाँडोल हो जाती है—कभी वह नष्ट भी हो जाती है ।

“ ईश्वर के लिए जो विरहामि होती है, वह बहुत साधारण नहीं होती । इस अवस्था के होने पर रूप सनातन जिस पेड़ के नीचे बैठे रहते थे, कहते हैं उस पेड़ की पत्तियों भी झुलस जाया करती थीं । इस अवस्था में मैं तीन दिन तक अचेत पड़ा रहा था । हिलडुल भी नहीं सकता था, एक ही जगह पर पड़ा रहता था । जब होश आया तब ब्राह्मणी ( श्रीरामकृष्ण की आचार्या ) मुझे पकड़ कर नहलाने के लिए ले गई; परन्तु हाथ से देह छूने की हिम्मत न थी—देह मोटी चादर से ढँकी रहती थी । उसी चादर पर से मुझे पकड़ कर ब्राह्मणी ले गई थी । देह में जो मिट्टी लगी हुई थी, वह जल गई थी ।

“ जब वह अवस्था आती थी तब मेरुमज्जा के भीतर से जैसे कोई, हल चला देता था । ‘अब जी गया, अब जी गया’ यही रट लगी रहती थी । परन्तु उसके बाद फिर बड़ा आनन्द होता था । ”

भक्तमण्डली आश्चर्यचकित होकर ये बातें सुन रही है।

श्रीरामकृष्ण ( गिरीश से )—तुम्हारे लिए इतने की जरूरत नहीं। मेरा भाव केवल उदाहरण के लिए है। तुम लोग अनेक बातें लेकर रहते हो, मैं सिर्फ एक को ही लेकर। मुझे ईश्वर को छोड़ और कुछ नहीं अच्छा लगता। उनकी इच्छा। ( सहास्य ) एक डाल वाला पेड़ भी है और पाँच डालियों का पेड़ भी है। ( सब हँसते हैं। )

“मेरी अवस्था उदाहरण के लिए है। तुम लोग संसार-धर्म का पालन करो, अनासक्त होकर। कीच लग जायगी, परन्तु उसे ‘पाँकाल’ मछली की तरह झाड़ डाला करो। कलंक के सागर में तैरो, फिर भी देह में कलंक न छू जायगा।

गिरीश—आपका भी तो विवाह हो गया है। ( हास्य )

श्रीरामकृष्ण (सहास्य)—संस्कार के लिए विवाह करना पड़ता है। परन्तु मैं संसारिक जीवन कैसे व्यतीत कर सकता ? ईश्वर-दर्शन के लिए मेरी व्याकुलता इतनी तीव्र थी कि जब जब मेरे गले में जनेऊ डाल दिया जाता था, वह आप ही गिर जाता था।—मैं सम्हाल नहीं सकता था। एक मत में है—शुक्रदेव का विवाह संस्कार के लिए हुआ था। एक कन्या भी शायद हुई थी।

( सब हँसते हैं। )

“कामिनी और कांचन ही संसार है—ईश्वर को भुला देता है।”

गिरीश—कामिनी और कांचन छोड़े, तब न ?

श्रीरामकृष्ण—उनसे व्याकुल होकर प्रार्थना करो, विवेक के लिए प्रार्थना करो। ईश्वर ही सत्य हैं और सब अनित्य। इसी को विवेक



कहते हैं। छत्ते से पानी छान लेना चाहिए, इस तरह उसका मैल एक तरफ पड़ा रहता है, अच्छा जल एक तरफ आ जाता है। तुम लोग उन्हें जानकर संसार करना। यही विद्या का संसार कहलाता है।

“देखो न, स्त्रियों में कितनी मोहिनी शक्ति है—तिस पर अविद्यारूपिणी स्त्रियों पुरुषों को मानो एक बेवकूफ पदार्थ बना देती हैं। जब देखता हूँ, स्त्री-पुरुष एक साथ बैठे हुए हैं तब सोचता हूँ, अहा ! ये बिलकुल ही गए ! (मास्टर की ओर देख कर) हारू इतना अच्छा लड़का है, परन्तु वह प्रेतनी के हाथों पड़ा है ! लाख कहो—‘अरे मेरे हारू, तुम कहाँ गये—हारू, तुम कहाँ गये !’ कहाँ है हारू ! लोगों ने देखा चलकर, हारू बट के नीचे चुपचाप बैठे हुए हैं, न वह रूप है, न वह तेज, न वह आनन्द ! बट की प्रेतनी हारू पर सवार है !

“बीबी अगर कहे, ज़रा चले तो जाओ, बस आप उठ कर खड़े हो गये; अगर कहा—बैठो, तो कहने भर की देर होती है, आप बैठ गये !

“एक उम्मीदवार बड़े बाबू के पास जाते जाते हैरान हो गया। काम किसी तरह न मिला। बाबू आफिस के बड़े बाबू थे। वे कहते हैं, अभी जगह खाली नहीं है, मिलते रहना। इस तरह बहुत समय कट गया। उम्मीदवार हताश हो गया। वह अपने एक मित्र से अपना दुःख रो रहा था। मित्र ने कहा, तू भी अकू का दुश्मन ही है !—अरे उसके पास क्यों दौड़ धूप कर रहा है ? गुलाबजान के पास जा, उससे सिफा-रिश करा, तो काम हो जायगा। गुलाबजान बड़े बाबू की रखेली है।

उम्मीदवार उससे मिला, कहा,—मों, तुम्हारे बिना किये न होगा—मे वही विपत्ति में पड़ गया हूँ। ब्राह्मण का बच्चा हूँ, कहीं मारा मारा फिल्लें ! मों, बहुत दिनों से कामकाज कुछ नहीं मिला, लड़कें बच्चे भूखों मर रहे हैं, तुम्हारे एक बार के कहने ही से मेरा मनोरथ सिद्ध हो जायगा।' गुलाबजान ने उस ब्राह्मण से पूछा, बेटा, किससे कहना होगा ? उम्मीदवार ने कहा, बड़े बाबू से ज़रा आप कह दें तो मुझे जरूर काम मिल जाय। गुलाबजान ने कहा, मैं आज ही बड़े बाबू से कहकर सब ठीक करा दूँगी। दूसरे दिन सुबह को उम्मीदवार के पास आदमी जाकर हाज़िर हुआ। उसने कहा, आप आज ही से बड़े बाबू के आफिस जाया कीजिये। बड़े बाबू ने साहब से कहा, 'ये बड़े ही योग्य है, इन्हें काम पर मैंने रख लिया है, आफिस का काम ये वही तत्परता के साथ कर सकेंगे।'

“इसी कामिनी और कांचन पर सब लोग लड़ू हैं। परन्तु मुझे यह बिल्कुल नहीं सुहाता। सच कहता हूँ, राम दुहाई, ईश्वर को छोड़ मैं और कुछ नहीं जानता।”

( ३ )

**सत्य बोलना कलियुग की तपस्या है।**

एक भक्त—महागज, सुना है कि एक नया सम्प्रदाय “नव हुड़ोल” शुरू हुआ है ! ललित चटर्जी उसका एक सदस्य है।

श्रीरामकृष्ण—इस संसार में भिन्न भिन्न मत और मार्ग हैं, परन्तु यह सब उसी एक ईश्वर तक पहुँचने के अलग अलग रास्ते हैं; पर आश्चर्य यह है कि हर एक मनुष्य यही सोचता है कि केवल उसी का मत ठीक है; सिर्फ उसी की घड़ी ठीक समय बताती है।

गिरीश (एम० से)—तुम जानते हो कि इसके बारे में पोप का क्या कहना है ?

“जिस प्रकार हर एक मनुष्य यह समझता है कि उसी की घड़ी ठीक चलती है वैसे ही उसकी धारणा अपने धर्म के बारे में भी होती है यद्यपि मार्ग अलग अलग होते हैं।”

मास्टर (एम० से)—इसका क्या अर्थ है ?

एम०—हर एक व्यक्ति सोचता है कि उसी की घड़ी ठीक समय बताती है, परन्तु यथार्थ बात यह है कि भिन्न-भिन्न घड़ियाँ एक ही समय नहीं बताती।

श्रीरामकृष्ण—परन्तु घड़ियाँ चाहे जितनी ग़लत क्यों न हों, सूरज कभी ग़लती नहीं करता है। मनुष्य को अपनी घड़ी सूरज से मिला लेनी चाहिए।

एक भक्त—महाराज, अमुक व्यक्ति झूठ बोलता है।

---

It is with our judgments as with our watches,  
None goes just alike, yet each believes his own - Pope.

श्रीरामकृष्ण—सत्य बोलना कलियुग की तपस्या है, इस जीवन में अन्य साधनाओं का अभ्यास करना कठिन है, परन्तु सत्य पर दृढ़ रहने से मनुष्य ईश्वर को प्राप्त कर लेता है। गोस्वामी तुलसीदास जी ने कहा भी है—

‘सत्य कथा, ईश्वराधीनता तथा परस्त्री को मातृ रूप से देखना ये महान् गुण हैं। अगर इनसे हरि न मिले तो तुलसी को झूठा समझो।’

“केशव सेन ने अपने पिता का कर्जा अपने ऊपर ले लिया। कोई और होता तो साफ इन्कार कर जाता। मैं जोड़ारोंको मैं देवेन्द्र के समाज में गया और वहाँ देखा कि केशव मन्त्र पर बैठा ध्यान कर रहा है। उस समय वह तरुण अवस्था का था। उसे देख कर मैंने मथुरा बाबू से कहा, ‘यहाँ और जितने लोग ध्यान धारणा कर रहे हैं उन सब में इसी तरुण युवक की ‘पतवार’ पानी के नीचे बैठ गई है। मछली मानो काटिया में मुँह लगाने लगी।’

“एक आदमी था—उसका नाम मैं नहीं बताऊँगा। वह दस हजार रुपयों के लिए अदालत में झूठ बोल गया। मुकदमा जीतने के लिए उसने काली माँ के पास मुझसे एक भेंट चढ़वाई। मुझसे बोला, ‘पिताजी, कृपा करके यह भेंट माँ को चढ़ा दीजिएगा। बालक के समान विश्वास करके मैंने वह भेंट चढ़ा दी।’

भक्त—तो सचमुच वह बड़ा अच्छा आदमी रहा होगा ?

श्रीरामकृष्ण—नहीं, बात ऐसी थी कि उसकी मुझ में इतनी श्रद्धा थी कि वह जानता था कि यदि मैं माता के पास भेंट चढ़ाऊँगा तो माँ उसकी प्रार्थना अवश्य स्वीकार कर लेगी।

ललित बाबू का संकेत करते हुए श्रीरामकृष्ण ने कहा, “क्या अहंकार पर विजय प्राप्त कर लेना सरल बात है? ऐसे लोग बहुत कम हैं, जो अहंकार से रहित हों। हाँ! बलराम ऐसा है। (एक भक्त की ओर इशारा करके) और देखो यह दूसरा है। इनके स्थान पर कोई और होता तो घमण्ड के मारे फूल जाता। बाल में कंधी करके माँग निकालता तथा अनेक प्रकार के तमोगुण उसमें प्रकट हो जाते। अपनी विद्वत्ता पर उसे घमण्ड हो जाता। उस मोटे ब्राह्मण में (प्राणकृष्ण की ओर संकेत करके) अब भी अहंभाव का कुछ लेश है। (एम० से) महिम-चक्रवर्ती ने बहुत से ग्रंथ पढ़े हैं न?

एम०—हाँ महाराज, उसने बहुत कुछ पढ़ा है।

श्रीरामकृष्ण (मुसकराकर)—मेरी इच्छा है कि उसकी और गिराई की भेंट हो जाती। तब हम लोग उनके वादविवाद का थोड़ा मजा देखते।

गिराई (मुसकराते हुए)—क्या वह ऐसा नहीं कहता कि साधना के द्वारा सभी लोग भगवान् श्रीकृष्ण के सदृश हो सकते हैं?

श्रीरामकृष्ण—नहीं, बिल्कुल वैसी बात नहीं, मगर हाँ कुछ कुछ ठीक है।

भक्त—महाराज, क्या सब श्रीकृष्ण के सदृश हो सकते हैं?

श्रीरामकृष्ण—ईश्वर का अवतार अथवा जिसमें अवतार के कुछ चिह्न होते हैं उसे ईश्वर-कोटि कहते हैं। साधारण मनुष्य को जीव या

जीव-कोटि कहते हैं। साधना के बल पर जीव-कोटि ईश्वरानुभव कर सकता है, परन्तु समाधि के बाद वे इस जगत् में फिर नहीं लौटते।

“ईश्वर-कोटि मानो एक राजा के लड़के के सदृश होता है। उसके पास मानो सात-मंजिला महल के प्रत्येक कमरे की चाबी रहती है, वह सातों मंजिलों पर चढ़ सकता है और इच्छानुसार नीचे उतर भी सकता है। जीव-कोटि एक मामूली अफसर के समान होता है। वह उस महल के कुछ ही कमरों में प्रवेश कर सकता है; उतना ही उसका क्षेत्र है।

“जनक ज्ञानी थे। उन्होंने ज्ञान की उपलब्धि साधना द्वारा की। परन्तु शुकदेव तो ज्ञान की मूर्ति ही थे।”

गिरीश—ओह, ऐसी बात है महाराज ?

श्रीरामकृष्ण—शुकदेव ने साधना के द्वारा ज्ञान प्राप्त नहीं किया।

“शुकदेव के समान नारद को भी ब्रह्मज्ञान था, परन्तु वे लोगों के शिक्षणार्थ अपने में भक्ति को भी बनाए रखे। प्रह्लाद की कभी कभी यह धारणा होती थी, ‘मैं ही ईश्वर हूँ—सोऽहम्।’ कभी अपने को ईश्वर का दास समझते थे और कभी उसका बालक। हनुमान की भी यही दशा थी।

“ऐसी उच्च अवस्था की चेष्टा सब लोग चाहे भले ही करें, परन्तु उसे सब प्राप्त नहीं कर सकते। कुछ बॉस पोले होते हैं और कुछ अधिक ठोस।”

( ४ )

## कामिनी-कांचन तथा तीव्र वैराग्य

एक भक्त—आपके ये सब भाव तो उदाहरण के लिए हैं, तो हम लोगों को क्या करना होगा ?

श्रीरामकृष्ण—ईश्वर-प्राप्ति के लिए तीव्र वैराग्य चाहिए। ईश्वर के मार्ग का जिसे विरोधी समझो, उसे उसी वक्त छोड़ दो। पीछे छोड़ देंगे, यह सोचकर उसे रखना उचित नहीं। कामिनी और कांचन ईश्वर के मार्ग के विरोधी हैं; उनसे मन को हटा लेना चाहिए।

“ धीमे तिताले पर चलते रहने से न बनेगा। एक आदमी गमछा कन्धे पर रखे नहाने जा रहा था। उसकी स्त्री बोली, तुम किसी काम के नहीं हो, उम्र बढ़ रही है, अब भी यह सब तुम न छोड़ सके। मुझे छोड़ कर तुम एक दिन भी नहीं रह सकते, परन्तु अमुक को देखो, वह कितना त्यागी है।

पति—क्यों उसने क्या किया ?

स्त्री—उसकी सोलह स्त्रियाँ हैं, उसने एक एक करके सब को छोड़ दिया। तुम कभी त्याग न कर सकोगे।

पति—एक-एक करके त्याग ! अरी पगली, वह त्याग हरगिज़ न कर सकेगा। जो त्याग करता है, वह क्या कभी ज़रा-ज़रा-सा त्याग करता है ?

स्त्री ( हँसकर )—फिर भी वह तुमसे अच्छा है।

पति—अरी, तू नहीं समझी । वह क्या त्याग करेगा ? त्याग में कहेगा, यह देस मैं चला ।

“ तीव्र वैराग्य यह है । ज्यों ही विवेक आया कि उसी वक्त उसने त्याग किया । गमछा कन्धे पर डाले हुए ही वह चला गया । संसार का काम ठीक कर जाने के लिए भी नहीं आया । घर की ओर एक बार मुड़कर उसने देखा भी नहीं ।

“ जो त्याग करेगा, उसमें मन का बल खूब होना चाहिए । डाका मारने का भाव, डाका डालने से पहले डाकू जिस तरह किया करते हैं—मारो, लूटो, काटो ।

“ तुम लोग और क्या करोगे ?—उनकी भक्ति तथा कुछ प्रेम प्राप्त कर दिन पार करते रहना । कृष्ण के चले जाने पर यशोदा पागल की भाँति श्रीमती के पास गई । उन्हें दुःखित देखकर श्रीमती ने आद्याशक्ति के रूप से उन्हें दर्शन दिया । कहा, ‘मों मुझसे वर की प्रार्थना करो ।’ यशोदा ने कहा, ‘अब और क्या वर लूँ ! यह कहो कि मन वाणी और कर्म से श्रीकृष्ण की सेवा कर सकूँ । इन आँखों से उसके भक्तों के दर्शन हों, जहाँ जहाँ उसने लीला की है, ये पैर वहाँ वहाँ जा सकें, ये हाथ उसकी और उसके भक्तों की सेवा करें, सब इन्द्रिया उसीके काम में लगी रहें ।”

यह कहते कहते श्रीरामकृष्ण को भावावेश हो रहा है । एकाएक आप ही आप कह रहे हैं—‘संहारमूर्ति काली या नित्यकाली !’



बड़े कष्ट से श्रीरामकृष्ण ने भाव का वेग रोका। उन्होंने कुछ पानी पिया। यशोदा की बात फिर कहने जा रहे हैं कि महेन्द्र मुखर्जी आ पहुँचे। ये तथा उनके छोटे भाई श्रीयुत प्रिय मुखर्जी अभी थोड़े ही दिनों से श्रीरामकृष्ण के पास आने जाने लगे हैं। महेन्द्र की मैदा की कल है तथा अन्य व्यवसाय भी हैं। इनके भाई इञ्जीनियर का काम करते थे। इनका काम कर्मचारी सँभालते हैं, इन्हें यथेष्ट अवकाश है। महेन्द्र की उम्र छत्तीस-सैंतीस की होगी और इनके भाई की उम्र चौत्तीस-पैंतीस की। ये केदेटी मौजे में रहते हैं। कलकत्ते के बाग-बाजार में भी इनका एक मकान है। वहीं सब लोग रहते हैं। इनके साथ एक नवयुवक आया जाया करते हैं, भक्त हैं, नाम हरि है। हरि का विवाह तो हो चुका है, परन्तु श्रीरामकृष्ण पर ये बड़ी भक्ति रखते हैं। महेन्द्र बहुत दिनों से दक्षिणेश्वर नहीं गये। हरि भी नहीं गये,—आज आये हैं। महेन्द्र ने भूमिष्ठ होकर श्रीरामकृष्ण को प्रणाम किया। हरि ने भी प्रणाम किया।

श्रीरामकृष्ण—क्यों जी, इतने दिनों तक दक्षिणेश्वर क्यों नहीं आये?

महेन्द्र—जी, मैं केदेटी गया था, कलकत्ते में नहीं था।

श्रीरामकृष्ण—क्यों जी, न तो तुम्हारे लड़के-बच्चे हैं, न किसी की नौकरी करते हो, फिर भी तुम्हें अवकाश नहीं रहता!

भक्त सब चुप हैं। महेन्द्र का चेहरा उतर गया।

श्रीरामकृष्ण (महेन्द्र से)—तुम से मैं इसलिए कहता हूँ कि तुम सरल और उदार हो—ईश्वर पर तुम्हारी भक्ति है।

महेन्द्र—जी, आप तो मेरे भले के लिए ही कह रहे हैं।

श्रीरामकृष्ण (सहास्य)—और यहाँ आकर कुछ पूजा भी नहीं चढ़ानी पड़ती। यदु की माँ ने इस पर कहा—‘दूसरे साधु—वस लाओ, लाओ’ किया करते हैं। बाबा, तुममें यह बात नहीं है। त्रिपयी आदमियों का जी ही निकल आता है अगर उन्हें गॉठ का पैसा खर्च करना पड़ता है। एक जगह नाटक हो रहा था। एक आदमी को बैठकर सुनने की बड़ी इच्छा थी। उसने झोंककर देखा, तो उसे मालूम हुआ कि यदि कोई बैठ कर देखना चाहता है, तो उससे टिकट के दाम लिये जाते हैं, फिर क्या था—वहाँ से चलता बना। एक दूसरी जगह नाटक हो रहा था, वह वहाँ गया। पूछने पर मालूम हुआ, वहाँ टिकट नहीं लगता। वहाँ बड़ी भीड़ थी। वह दोनों हाथों से भीड़ हटाकर बीच महफिल में पहुँचा। वहाँ अच्छी तरह जमकर मूँछों पर ताव दे-देकर सुनने लगा। (सब हँसते हैं।)

“और तुम्हारे लड़के बच्चे भी नहीं हैं कि कहें, मन दूसरी ओर चला जायगा। एक डिप्टी है, आठ सौ तनख्वाह पाता है। केशव सेन के यहाँ नाटक देखने गया था। मैं भी गया था। मेरे साथ राखाल तथा और भी कई आदमी गये थे। मैं जहाँ नाटक देखने के लिए बैठा था, वहीं मेरी बगल में वे लोग भी बैठे हुए थे। उस समय राखाल उठकर ज़रा कहीं बाहर गया। डिप्टी साहब वहीं आकर डट गये और राखाल की जगह पर उसने अपने छोटे बच्चों को बैठा दिया। मैंने कहा, यहाँ मत बैठाइये मेरी ऐसी अवस्था है कि जो कोई जैसा कहेगा, मुझे करना होगा; इसीलिए मैंने राखाल को वहाँ बैठाया था। जब तक नाटक हुआ, डिप्टी

बराबर अपने बच्चे से बातचीत करता रहा। उसने एकवार भी थिएटर नहीं देखा और मैंने सुना है वह बीबी का गुलाम है। उसके इशारे पर उठता-बैठता है, और एक नकवैठे बन्दर की शक्ल के बच्चे के लिए..... तुम ध्यान धारणा करते हो न ? ”

महेन्द्र—जी कुछ कुछ करता हूँ।

श्रीरामकृष्ण—कभी कभी आया करो।

महेन्द्र ( सहास्य )—जी, कहाँ कैसी गिरह पड़ी हुई है, आप जानते ही हैं। ज़रा देखियेगा।

श्रीरामकृष्ण ( हँसकर )—पहले आया तो करो।—तब तो दाव-डूब कर देखूँगा कहाँ गिरह है—कहाँ क्या है? तुम आते क्यों नहीं।

महेन्द्र—महाराज, आज कल काम से फुरसत नहीं मिलती। तिसपर कभी कभी केदेवरी के मकान का इन्तजाम करना पड़ता है।

श्रीरामकृष्ण ( महेन्द्र से, भक्तों की ओर इशारे से बतलाकर )—

“क्या इनके घर-द्वार नहीं है? या काम काज नहीं है? ये किस तरह आया करते हैं ?

( हरि से ) “तू क्यों नहीं आता ? तेरी बीबी आई है न ? ”

हरि—जी नहीं।

श्रीरामकृष्ण—तो तू क्यों भूल गया ?

हरि—जी, मैं बीमार हो गया था।

श्रीरामकृष्ण (भक्तों से)—हों दुबला तो हो गया है। इसे भक्ति तो कम है नहीं, भक्ति की दौड़ का हाल फिर क्या पूछना !—उत्पाती भक्ति है। (हँस रहे हैं।)

श्रीरामकृष्ण एक भक्त की स्त्री को 'हावी की माँ' कहकर पुकारते थे। 'हावी की माँ' के भाई आये हुए हैं, कालेज में पढ़ते हैं, उम्र कोई बीस साल की होगी। वे क्रीकेट खेलने के लिए जाएंगे, इसलिए उठें, उनके साथ उनके छोटे भाई भी उठें, ये भी श्रीरामकृष्ण के भक्त हैं। कुछ देर बाद द्विज के लौट आने पर श्रीरामकृष्ण ने पूछा—तू नहीं गया?

किसी भक्त ने कहा, ये गाना सुनेंगे, इसीलिए चले आये हैं। आज ब्राह्म भक्त श्री त्रैलोक्य का गाना होगा। पलटू भी आ गये। श्रीरामकृष्ण कहते हैं—कौन—अरे! पलटू?

एक और नवयुवक भक्त आये। इनका नाम पूर्ण है। श्रीरामकृष्ण के कई बार बुलवाने से तो ये आये हैं। घरवाले इन्हें आने ही नहीं देते थे। मास्टर जिस स्कूल में पढ़ाते हैं, ये वहीं पाँचवीं कक्षा में पढ़ते हैं। इन्होंने श्रीरामकृष्ण को भूमिष्ठ हो प्रणाम किया। श्रीरामकृष्ण उन्हें अपने पास बैठाकर धीरे धीरे बात चीत कर रहे हैं। मास्टर पास बैठे हुए हैं। दूसरे भक्त दूसरे ही विचार में डूबे हैं। गिरिश एक ओर बैठे हुए केशव-चरित पढ़ रहे हैं।

श्रीरामकृष्ण (पूर्ण से)—यहाँ आया करो।

गिरिश (मास्टर से)—यह डढ़का कौन है?

मास्टर ( विरक्ति भाव से )—लड़का है और कौन है ?

गिरीश—लड़का है यह तो देख ही रहा हूँ ।

मास्टर डरे कि चार आदमी जान गये और लड़के के घर तक खबर फैली तो उनके हक में अच्छा न होगा, और इससे मास्टर पर भी दोषा-गेपण होता है । इसीलिए बच्चे के साथ श्रीरामकृष्ण धीरे-धीरे बात-चीत कर रहे हैं ।

श्रीरामकृष्ण—जो कुछ मैंने बतलाया था, सब करते जाना ।

बच्चा—जी हाँ ।

श्रीरामकृष्ण—स्वप्न में कुछ देखते हो ?—अग्नि-शिखा, जलती हुई मशाल—सुहागिन स्त्री—स्मशान ?—यह सब देखना बहुत अच्छा है ।

बच्चा—आपको देखा है, आप बैठे हुए कुछ कह रहे थे ।

श्रीरामकृष्ण—क्या ?—उपदेश ?—अच्छा क्या सुना, एक कहो तो ज़रा ।

बच्चा—याद नहीं है ।

श्रीरामकृष्ण—नहीं याद है तो न सही, यह बहुत अच्छा है । तुम्हारी उन्नति होगी । मुझ पर आकर्षण है न ?

कुछ देर बाद श्रीरामकृष्ण कह रहे हैं—“क्या वहाँ नहीं जाओगे ?” यानि दक्षिणेश्वर में । बच्चा कह रहा है, मैं यह नहीं कहता ।

श्रीरामकृष्ण—क्यों ? वहाँ तुम्हारा कोई आत्मीय है न ?

बच्चा—जी हाँ, परन्तु वहाँ जाने की सुविधा नहीं है ।

गिरीश केशव-चरित पढ़ रहे हैं। ब्राह्म समाज के श्रीयुत त्रैलोक्य ने यह पुस्तक लिखी है। इसमें लिखा है, पहले परमहंस देव संसार से विरक्त थे, परन्तु केशव से मिलने के बाद उन्होंने अपना मत बदल दिया है। अब परमहंस देव कहते हैं कि संसार में भी धर्म होता है। इसे पढ़कर किसी किसी भक्त ने श्रीरामकृष्ण से यह बात कही है। भक्तों की इच्छा है कि त्रैलोक्य के साथ इस विषय पर बातचीत हो। श्रीरामकृष्ण को पुस्तक पढ़कर यह बात सुनाई गई थी।

गिरीश के हाथ में पुस्तक देखकर श्रीरामकृष्ण गिरीश, मास्टर, राम तथा दूसरे भक्तों से कह रहे हैं—“वे लोग वही लेकर हैं, इसी लिए संसार-संसार रट रहे हैं। कामिनी और कांचन के भीतर हैं न! उन्हें पा लेने पर ऐसी बात नहीं निकलती। ईश्वर का आनन्द मिल जाता है तब संसार तो काकविष्टावत् जान पड़ता है। मैं पहले सब से किनारा-कशी कर गया था।—विषयी लोगों का साथ तो छोड़ा, बीच में भक्तों का सङ्ग भी छोड़ दिया था। देखा, सब पटापट कूच कर जाते हैं (मर जाते हैं) और यह सुनकर मेरा कलेजा दहलता था—इस समय कुछ कुछ तो आदमियों में रहता भी हूँ।

(५)

**संकीर्तन के आनन्द में।**

गिरीश घर चले गये। फिर आये।

श्रीयुत जयगोपाल सेन के साथ त्रैलोक्य आ गये। उन्होंने श्रीराम-कृष्ण को प्रणाम करके आसन ग्रहण किया। श्रीरामकृष्ण उनसे कुशल-

प्रश्न कर रहे हैं। छोटे नरेन्द्र ने आकर भूमिष्ठ हो प्रणाम किया। श्रीरामकृष्ण ने कहा, क्यों रे, तू शनिवार को तो फिर नहीं आया? अब त्रैलोक्य का गाना होगा।

श्रीरामकृष्ण—अहा! उस दिन तुमने आनन्दमयी माता का गाना गाया, कितना सुन्दर गाना था!—और सब आदमियों के गाने अलोने लगते हैं। उस दिन नरेन्द्र का गाना भी अच्छा नहीं लगा। ज़रा वही गाना गाओ।

त्रैलोक्य गा रहे हैं—‘जय शचीनन्दन’!

श्रीरामकृष्ण मुँह धोने के लिए जा रहे हैं। स्त्रियों चिक के पास व्याकुल भाव से बैठी हुई थीं। उनके पास श्रीरामकृष्ण दर्शन देने के लिए जायेंगे। त्रैलोक्य का गाना हो रहा है।

श्रीरामकृष्ण कमरे में लौटकर त्रैलोक्य से कह रहे हैं,—ज़रा आनन्दमयी का गाना गाओ तो। त्रैलोक्य गा रहे हैं,—

“माता, मनुष्य-सन्तानों पर तुम्हारी कितनी प्रीति है! जब इसकी याद आती है, तब आँखों से प्रेम की धारा बह चलती है। मैं जन्म से ही तुम्हारे श्रीचरणों में अपराधी हूँ, फिर भी तुम मेरे मुख की ओर प्रेम पूर्ण नेत्रों से देखकर मधुर स्वर से पुकार रही हो। जब यह बात याद आती है, तब दोनों नेत्रों से प्रेम की धारा बह चलती है। तुम्हारे प्रेम का भार अब मुझ से ढोया नहीं जाता। जी विकल हो कर रो उठता है, तुम्हारे स्नेह को देखकर हृदय विदीर्ण है जाता हो। माँ, तुम्हारे श्रीचरणों में मैं शरणागत हूँ।”

गाना सुनते ही छोटे नरेन्द्र गम्भीर ध्यान में मग्न हो रहे हैं,—  
शरीर काष्ठवत् जान पड़ता है। श्रीरामकृष्ण मास्टर से कह रहे हैं, देखो  
देखो, कितना गम्भीर ध्यान है। बाहरी संसार का ज्ञान बिलकुल नहीं रहा।

गाना समाप्त हो गया। श्रीरामकृष्ण ने त्रैलोक्य से ‘दे मों पागल  
करे’ गाने के लिए कहा। राम ने कहा, कुछ हरिनाम होना चाहिए।  
त्रैलोक्य गा रहे हैं, ‘मन एक बार हरि कहो।’

मास्टर धीरे धीरे कह रहे हैं—‘निताई-गौर तुम दोनों भाई भाई’  
यह गाना सुनने की श्रीरामकृष्ण की भी इच्छा है। त्रैलोक्य के साथ भक्त  
गण भी मिलकर गा रहे हैं। श्रीरामकृष्ण भी साथ गाने लगे। यह गाना  
समाप्त होने पर दूसरा गाना शुरू किया गया।—“हरि नाम लेते हुए  
जिनकी आँखों से आँसू वह चलते हैं, वे दोनों भाई आये हैं। जो मार  
सहकर भी प्रेमदान देने के लिए तैयार रहते हैं, वे दोनों भाई आये हैं।”

इसके बाद श्रीरामकृष्ण ने स्वयं गाना गाया—“श्रीगौरांग के  
प्रेम प्रवाह से नदिया में उथल पुथल मची हुई है।”

श्रीरामकृष्ण ने फिर गाया—“हरि नाम लेता हुआ यह कौन  
जा रहा है? ऐ माधार्ई, तू ज़रूर देख तो आ।”

गाना हो जाने पर छोटे नरेन्द्र बिश्वा हुए।

श्रीरामकृष्ण—तू अपने माँ-बाप पर खूब भक्ति किया कर। परन्तु  
वे अगर ईश्वर के मार्ग में रोड़े अटकावें, तो उनकी बातें न मानना।  
खूब दृढ़ता रखना—बह बाप नहीं साला है, अगर ईश्वर के मार्ग में  
विघ्न खड़ा करता है।



छोटे नरेन्द्र—न जाने क्यों, मुझे भय नहीं होता।

गिराई घर से लौट आये। श्रीरामकृष्ण त्रैलोक्य से परिचय करा रहे हैं। कह रहे हैं—तुम लोग कुछ वार्त्तालाप करो। दोनों में कुछ बात-चाँत हो जाने पर, त्रैलोक्य से कह रहे हैं, ज़रा वही गाना एक बार और—“जय शचीनन्दन।”

त्रैलोक्य गाने लगे। (भाव यह है।)

“हे शचीनन्दन, गुणाकर गौरांग, तुम पारस-पत्थर हो। भाव रस के सागर हो। तुम्हारी मूर्ति कितनी सुन्दर है! और कनक की आभामयी मनोहर आँखें! मृणाल-निन्दित, आजानु लम्बित, प्रेम-प्रसारित तुम्हारे कर-युगल भी कितने सुकुमार हैं। रुचिर बदन-कमल प्रेम-रस से भरा, छलकता हुआ, सुन्दर केश, चारु गण्डस्थल भी कितने सुन्दर हैं!—तुम्हारे ईश्वर प्रेम की विकल अवस्था से सर्वाङ्ग कितना आकर्षक हो रहा है! तुम महाभाव-मण्डित हो, हरि-रसरजित हो रहे हो, आनन्द से तुम्हारा सर्वाङ्ग पुलकित हो रहा है। प्रमत्त मातङ्ग की तरह, ऐ हेमकान्ति, तुम्हारे अङ्ग आवेश-विभोर हो रहे हैं—अनुराग से भरे हुए हैं। तुम हरि-गुण-गायक हो, अलोक सामान्य हो, भक्ति-सिन्धु के श्रीचैतन्य हो। अहा! ‘भाई’ कहकर चाण्डाल को भी तुम प्रेमपूर्वक हृदय से लगा लेते हो, दोनों बाहुओं को उठा कर हरि-नाम कीर्तन करते हुए तुम्हारी आँखों से अविरल आँसुओं की धारा बह चलती है। ‘मेरे जीवन-धन वे कहाँ हैं,’ कहकर जब तुम रोड़न करते हो,—उस समय महास्वेद होता है।—कम्पन होता है,—हुंकार के साथ गर्जना होती है। पुलकित और रोमांचित होकर तुम्हारा सुन्दर शरीर धूलि-लुण्ठित हो जाता है। ऐ हरि-लीला-

रम-निकेतन ! ऐ भक्ति-रस-प्रस्रवण ! दीन-जन बान्धव ऐ बङ्ग-गौरव !  
प्रेम-शशिधर ऐ श्री चैतन्य ! तुम धन्य हो—तुम धन्य हो !”

‘मेरे जीवन-धन वे कहों हैं, कह कर तुम रोदन करते हो,’ यह  
सुनकर श्रीरामकृष्ण भावावेश में आकर खड़े हो गए,—बिलकुल बाह्य  
ज्ञान जाता रहा !

जब कुछ प्राकृत दशा हुई तब वे त्रैलोक्य से विनयपूर्वक कहने  
लगे—एक वा वह गाना भी—‘क्या देखा मैंने केशव भारती के कुटीर  
में !’ त्रैलोक्य ने वह गाना भी गाया ।

गाना समाप्त हो गया । सन्ध्या हो आई । श्रीरामकृष्ण अब भी  
भक्तों के साथ बैठे हुए हैं ।

श्रीरामकृष्ण ( राम से )—बाजा नहीं है । अगर अच्छा बाजा  
रहा तो गाना खूब जमता है । ( हँसकर ) बलराम का बन्दोबस्त क्या है,  
जानते हो ?—ब्राह्मण की गौ !—जो साथ तो कम, पर दूध दे सेरों !  
( सब हँसते हैं । ) बलराम का भाव है—आप लोग खूब गाइये बजाइये !  
( सब हँसते हैं । )

( ६ )

श्रीरामकृष्ण तथा विद्या का संसार ।

सन्ध्या हो गई है । बलगाम के बैठकखाने और बरामदे में चिराम  
जल गये । श्रीरामकृष्ण जगन्माता को प्रणाम करके उंगलियों पर बीज  
१०

मंत्र का जप कर मधुर स्वर से नाम ले रहे हैं। भक्तगण चांगों ओर बैठे हैं। वे मधुर नाम सुन रहे हैं। गिरिश, मास्टर, बलराम, त्रैलोक्य तथा अन्य दूसरे बहुत से भक्त अब भी बैठे हैं। “केशव-वर्ति” ग्रन्थ में संसार के लिए श्रीरामकृष्ण के मत-परिवर्तन की जो बात लिखी है, त्रैलोक्य के सामने वह प्रसंग उठाने के लिए भक्तों ने निश्चय किया। गिरिश ने श्रीगणेश किया।

वे त्रैलोक्य से कह रहे हैं,—“आपने जो यह लिखा है कि संसार के सम्बन्ध में इनका (श्रीरामकृष्ण का) मत बदल गया है, वास्तव में बात वैसी नहीं, इनका मत परिवर्तित नहीं हुआ है।”

श्रीरामकृष्ण (त्रैलोक्य और दूसरे भक्तों से)—ईश्वर का आनन्द भिड़ने पर फिर संसार नहीं सुहाता। ईश्वर का आनन्द मिल गया तो संसार अलौकिक जान पड़ता है। जाल के भिड़ने पर फिर जनात अच्छी नहीं लगती।

त्रैलोक्य—जो लोग सांसारिक हैं, मैंने उनकी बात लिखी है। जो लोग त्यागी हैं, मैं उनकी बात नहीं कहता।

श्रीरामकृष्ण—ये सब तुम लोगों की कौसी बातें हैं? जो लोग ‘संसार में धर्म’ की रट लगाते हैं, वे लोग एक बार अगर ईश्वर का आनन्द पा जायें, तो उन्हें कुछ भी नहीं सुहाता। कामों के लिए जो इदना होती है, वह भी घट जाती है। क्रमशः आनन्द जितना बढ़ता जाता है, उतना ही वे काम करने से थक जाते हैं,—केवल उस आनन्द की ही स्तुति में रूढ़ हैं। कहीं ईश्वरानन्द और कहीं विषयानन्द और

रमणानन्द ! एक बार ईश्वर के आनन्द का स्वाद पा जाने पर फिर मनुष्य उसी आनन्द की खोज के लिए तुल जाता है, संसार रहे, चाहे जाय ।

“प्यास के मारे चातक की छाती फटी जाती है, सातों सागर, सारी नदियाँ तथा कुल तालाब पानी से भरे रहते हैं, फिर भी वह उनका जल नहीं पीता । स्वाति की बूंदों के लिए चोंच फैलाये रहता है । स्वाति की बूंदों को छोड़ उसके लिए और सब पानी धूल है ।

“कहते हैं, दोनों ओर बचाकर चलेंगे । दुअन्नी भर शराब पीकर आदमी दोनों तरफ की रक्षा चाहे करलें, परन्तु कसकर शराब पी ले तो कैसे रक्षा हो सकेगी !

“ईश्वर का आनन्द पा जाने पर फिर कुछ और अच्छा नहीं लगता । तब कामिनी और कांचन की बात हृदय में चोट कर जाती है । ( श्रीरामकृष्ण कीर्तन के स्वर में कह रहे हैं )—‘दूसरे आदमियों की और और बातें तो अब अच्छी ही नहीं लगती ।’ जब ईश्वर के लिए मनुष्य पागल होता है तब रुपया पैसा कुछ अच्छा नहीं लगता ।

त्रैलोक्य—संसार में रहना है तो धन का भी तो संचय चाहिए । दान-ध्यान आदि संसार में लगे ही रहते हैं ।

श्रीरामकृष्ण—व्या ! पहले धन का संचय करके फिर ईश्वर ! और दान-ध्यान-दया भी कितनी ! अपनी लड़की के विवाह में तो हजारों रुपयों का खर्च—और पड़ोसी, भूखों मरता है, उसे मुट्ठी भर अन्न देते कलेजा चिर जाता है ! संसारी मनुष्य दान भी बड़े हिसाब से करते हैं ।

लोग खाने को नहीं पाते—तो क्या हुआ, साले मरे या बचे,—मैं अपने मेरे घरवाले सब अच्छे रहे बस हो गया। सब जीवों पर दया, उनव जवानी जमाखर्च है।

ब्रैलोक्य—संसार में अच्छे आदमी भी तो हैं,—गुण्डर्गक विद्या निधि चैतन्यदेव के शिष्य थे। ये संसार में ही तो थे।

श्रीरामकृष्ण—उसके गले तक जगत् आ गई थी। अगर थोड़ी सी और पी ली होती तो फिर संसार में नहीं रह सकता था।

ब्रैलोक्य चुप हो गये। मास्टर गिरिज्ञ से अंकले में कह रहे हैं:—तो इन्होंने जो कुछ लिखा है, वह ठीक नहीं है।

गिरिज्ञ—तो आपने जो कुछ लिखा है, इस सम्बन्ध में, वह ठीक नहीं है ! क्यों ?

ब्रैलोक्य—नहीं क्यों ? क्या ये यह नहीं मानते कि संसार में धर्म होता है ?

श्रीरामकृष्ण—होता है, परन्तु जान लाभ के पश्चात् संसार में रहना चाहिए,—ईश्वर को प्राप्त करके तब रहना चाहिए। तब 'कलंक' के समुद्र में तैरने रहने पर भी कलंक देह में नहीं छू जाता। फिर वह क्रीच के भीतर रहनेवाली मछली की तरह रह सकता है। ईश्वरलाभ के बाद जो संसार है, वह विद्या का संसार है। उसमें कामिनी और कांचन का स्थान नहीं है। है केवल भक्ति, भक्त और भगवान्। मेरे भी स्त्री है,—घर में लोटा-थाली भी है,—बुरु और लुच्छू को भोजन भी दे दिया जाता है,

और फिर जब 'हावी की माँ' और ये लोग आते हैं, तब इन लोगों के लिए भी सोचता हूँ।

( ७ )

श्रीरामकृष्ण तथा अवतार-तत्त्व ।

एक भक्त (त्रैलोक्य से)—आपकी पुस्तक में मैंने देखा, आप अवतार नहीं मानते। यह चैतन्यदेव के प्रसंग में पाया।

त्रैलोक्य—उन्होंने स्वयं प्रतिवाद किया है। पुरी में जब अद्वैत और उनके दूसरे भक्त उन्हें ही भगवान् कहकर गाने लगे, तब गाना सुनकर चैतन्यदेव ने अपने घर के दरवाजे बन्द कर लिये थे। ईश्वर के ऐश्वर्य की इति नहीं है। ये जैसा कहते हैं, भक्त भगवान् का बैठक-स्थाना है, और बात भी यही जँचती है। बैठकस्थाना खूब सजाया हुआ है, तो क्या उसके अतिरिक्त उनके और कोई ऐश्वर्य नहीं है ?

गिरिश—ये कहते हैं, प्रेम ही ईश्वर का सारांश है। जिस आदमी के भीतर से प्रेम का आविर्भाव होता है, हमें उसी की ज़रूरत है। ये कहते हैं, गौ का दूध उसके स्तनों से आता है। अतएव हमें स्तनों की ज़रूरत है। गौ के दूसरे अंगों की आवश्यकता नहीं,—उसके पैरों या सींगों की ज़रूरत नहीं।

त्रैलोक्य—उनका प्रेम-दुग्ध अनन्त मार्गों से होकर निकलता है !—उनमें अनन्त शक्ति है।

गिरिश—उस प्रेम के सामने और दूसरी कौन सी शक्ति ठह-  
सकती है ?

त्रैलोक्य—परन्तु फिर भी यदि उस सर्वशक्तिशाली ईश्वर की  
इच्छा हो तो सब कुछ हो सकता है। सब कुछ उसके हाथ में है।

गिरिश—और सब शक्तियाँ तो उनकी हैं,—परन्तु अविद्या शक्ति ?

त्रैलोक्य—अविद्या भी कोई वस्तु है ! वह तो अभावमात्र है।  
जैसे अंधेरे में उजाले का अभाव। इस में कोई शक नहीं कि हम प्रेम  
को बहुत बड़ा मानते हैं। पर साथ ही वह ईश्वर के लिए केवल एक  
चूँद के समान है; यद्यपि हमारे लिए समुद्रतुल्य। पर यदि तुम यह कहो  
कि ईश्वर के सम्बन्ध में प्रेम अन्तिम शब्द है, तब तो तुम ईश्वर को  
सीमित कर देते हो।

श्रीरामकृष्ण ( त्रैलोक्य तथा दूसरे भक्तों से )—हाँ, हाँ, यह ठीक  
है; परन्तु थोड़ी सी शराब के पीने पर जब हमें काफी नशा हो जाता  
है, तो शराबवाले की दुकान में कितनी शराब है, इसके जानने की हमें  
क्या ज़रूरत ? अनन्त शक्ति की खबर से हमें क्या काम ?

गिरिश ( त्रैलोक्य से )—आप अवतार मानते हैं ?

त्रैलोक्य—भक्त में ही भगवान् अवतीर्ण होते हैं, अनन्त शक्ति  
का आविर्भाव नहीं होता,—न हो सकता है ! ऐसा किसी भी मनुष्य  
में नहीं हो सकता।

गिरिश—यदि अपने बच्चों को 'ब्रह्मगोपाल' कहकर पूजा की जा  
सकती है, तो क्या महापुरुष को ईश्वर कहकर पूजा नहीं की जा सकती ?

श्रीरामकृष्ण (त्रैलोक्य से)—अनन्त को लेकर क्यों माथापच्ची कर रहे हो ? तुम्हें छूने के लिए क्या तुम्हारे कुल शरीर को छूना होगा ? अगर गंगा स्नान करना है तो क्या हरिद्वार से गंगासागर तक गंगा को छू जाना चाहिए ? 'मैं' मरा कि जंजाल दूर हुआ । जब तक 'मैं' है, तभी तक भेद-बुद्धि रहती है । 'मैं' के जाने पर क्या रहता है यह कोई नहीं कह सकता,—मुँह से यह बात नहीं कही जा सकती । जो कुछ है, वस वही है । तब, कुछ प्रकाश यहाँ हुआ है और बचा-खुचा वहाँ,—यह कुछ मुँह से नहीं कहा जाता । सच्चिदानन्द सागर है । उसके भीतर 'मैं' घट है । जब तक घट है तब तक पानी के दो भाग हो रहे हैं । एक भाग घट के भीतर है, एक बाहर । घट फूट जाने पर एक ही पानी है ! यह भी नहीं कहा जा सकता—कहे कौन ?

विचार हो जाने पर श्रीरामकृष्ण त्रैलोक्य के साथ मधुर शब्दों में वार्तालाप कर रहे हैं ।

श्रीरामकृष्ण—तुम तो आनन्द में हो ?

त्रैलोक्य—कहाँ ? यहाँ से उठा नहीं कि फिर ज्यों का त्यों । इस समय अच्छी ईश्वर की उद्दीपना हो रही है ।

श्रीरामकृष्ण—जूते पहने रहो तो कॉटों के बन में कोई भय नहीं रहता । 'ईश्वर ही सत्य है और सब अनित्य', इस बोध के रहने पर कामिनी और कांचन का फिर कोई भय नहीं रह जाता ।

त्रैलोक्य को जलपान कराने के लिए बलराम उन्हें दूसरे कमरे में ले गये । श्रीरामकृष्ण त्रैलोक्य और उनके मत के लोगों की अवस्था भक्तों से कह रहे हैं । रात के ९ बजे होंगे ।



श्रीरामकृष्ण ( गिरिश, मणि और दूसरे भक्तों से )—ये कैसे हं, जानते हो ? कुएँ के एक मेंढक ने यह नहीं देखा कि पृथ्वी कितनी बड़ी है; वह बस कुओं पहचानता है। इसीलिए वह यह विश्वास हरगिज नहीं करता कि पृथ्वी भी कोई चीज़ है। ईश्वर के आनन्द का पता नहीं मिला, इसीलिए संसार, संसार रट रहा है।

( गिरिश से ) “ उनके साथ क्यों बकते हो ? वे दोनों में है। ईश्वर के आनन्द का स्वाद जब तक नहीं मिलता, तब तक उसकी बातें समझ में नहीं आतीं। पांच साल के लड़के को क्या कोई रमणसुख समझा सकता है ! विषयी लोग जो ईश्वर ईश्वर रटते हैं, वह सुनी हुई बात है। जैसे घर की बड़ी दीदी और चाची को आपस में लड़ाई करते हुए देखकर बच्चे उनसे सीखते हैं—‘ मेरे लिए भगवान् हैं ’—‘ तुझे भगवान् की कसम है । ’

“ खैर, उनका दोष कुछ नहीं है। क्या सब लोग कभी उस अखण्ड सच्चिदानन्द को प्राप्त कर सकते हैं ? श्रीरामचन्द्र को सिर्फ बारह ऋषियों ने समझा था, सब उन्हें नहीं समझ सके। कोई साधारण मनुष्य सोचते हैं—कोई साधु समझते हैं,—दो ही चार आदमी उन्हें अवतार जान सकते हैं।

“ जिसके पास जितनी पूँजी है, उतना ही दाम वह एक चीज़ के लिए खर्च करता है। एक बाबू ने अपने नौकर से कहा, यह हीरा तू बाजार में ले जा, लौटकर मुझे बतलाना, कि कौन कितनी कीमत देता है। पहले बैंगनवाले के पास जाना। नौकर पहले बैंगनवाले के

पास गया। बैंगनवाले ने उसे उलट-पुलट कर देखा और कहा, भाई उसके बदले नौ सेर बैंगन मैं दे सकता हूँ। नौकर ने कहा, भाई ज़रा बढ़ो, भला दस सेर तो दो। उसने कहा, मैं बाजार-दर से ज्यादा कह चुका। इतने में पट जाय तो दे दो। तब नौकर ने हँसते हुए हीरा लौटाकर बाबू से कहा, बैंगनवाला नौ सेर से एक भी बैंगन अधिक नहीं देना चाहता। उसने कहा, मैं बाजार दर से ज्यादा कह चुका।

“बाबू ने हँसकर कहा, अच्छा अदकी बार कपड़ेवाले के पास ले जा। बैंगनवाला तो बैंगनों में पड़ा रहता है, वह और कहाँ तक समझेगा। कपड़ेवाले की पूँजी कुछ ज्यादा है, देखें ज़रा—वह क्या कहता है। नौकर कपड़ेवाले के पास गया और कहा, क्योंजी, यह चीज़ लोगे? क्या दे सकोगे? कपड़ेवाले ने कहा, हाँ, चीज़ तो अच्छी है, इससे स्त्रियों का कोई जेवर बन जायगा। भाई, मैं नौ सौ रुपया दे सकता हूँ। नौकर ने कहा, भाई, कुछ और बढ़ो, तो छोड़ भी दें। अच्छा हजार तो पूरा कर दो। कपड़ेवाले ने कहा, अब कुछ न कहो, मैंने बाजार-दर से ज्यादा कह दिया है। नौ सौ रुपए से अधिक एक भी रुपया मैं न दूँगा। नौकर लौटकर मालिक के पास हँसते हुए पहुँचा और कहा, कपड़ेवाला कहता है—‘नौ सौ से एक कौड़ी भी ज्यादा न दूँगा।’ उसने यह भी कहा कि मैंने बाजार-दर से कीमत ज्यादा कह दी। तब उसके मालिक ने हँसते हुए कहा, अब जौहरी के पास जाओ, देखे, वह क्या कहता है। नौकर जौहरी के पास गया। जौहरी ने ज़रा देसकर ही एकदम कहा—‘एक लाख दूँगा।’

“ संसार में इन लोगों का धर्म-धर्म चिह्नाना उसी तरह है, जैसे किसी मकान के सब दरवाजे तो बन्द हों और छत के छेद से ज़रा सी रोशनी आ रही हो। सिर पर छत के रहने पर क्या कोई सूर्य को देख सकता है ? ज़रा सा उजाला आया भी तो क्या हुआ ? कामिनी-कांचन छत है। छत को गिराये बिना उस दशा में सूर्य को देखना मुश्किल है। संसारी आदमी मानो घरों में कैद है।

“ अवतार आदि ईश्वर-कोटि हैं। वे खुली जगहों में घूम रहे हैं। वे कभी संसार में नहीं बँधते,—पकड़ में नहीं आते। उनका ‘मैं’ संसारियों का-सा भद्दा ‘मैं’ नहीं है। संसारियों का अहंकार,—संसारियों का ‘मैं’ उसी तरह है, जैसे चारों ओर से चार दीवार और ऊपर छत हो। बाहर की कोई वस्तु नज़र नहीं आती। अवतार पुरुषों का ‘मैं’ बारीक ‘मैं’ है। इस ‘मैं’ के भीतर से सदा ही ईश्वर दिखलाई देते हैं। जैसे एक आदमी चार दीवार के एक किनारे पर खड़ा हुआ है, और दीवार के दोनों ओर खुला हुआ खूब लम्बा चौड़ा मैदान पड़ा हुआ है, उस चार-दीवार में एक जगह एक छेद है, जिससे दोनों ओर साफ नज़र दौढ़ जाती है। छेद अगर कुछ बड़ा हुआ तो इधर-उधर आना-जाना भी हो सकता है। अवतार पुरुषों का ‘मैं’ वही छेदवाली चार-दीवार है। चार-दीवार के इधर रहने पर भी वही लम्बा मैदान दिखलाई देता है—इसका अर्थ यह है कि शरीर धारण करने पर भी वे सदा योग में रहते हैं। फिर अगर इच्छा हुई तो बड़े छेद के उधर जाकर समाधिमग्न भी हो जाते हैं और छेद बड़ा रहा तो

---

आना जाना जारी भी रख सकते हैं। समाधिमग्न होने पर भी उतर कर आ सकते हैं।”

भक्त-मण्डली विस्मय और बड़ी लगन के साथ चुपचाप अवतार-तत्त्व सुन रही है।

## परिच्छेद ८

बलराम तथा गिरीश के मकान में

( १ )

भक्तों के संग में ।

शुक्रवार, वैशाख शुक्ल दशमी, २४ अप्रैल, १८८५। श्रीरामकृष्ण आज कलकत्ता आये हुए हैं। मास्टर ने दिन के एक बजे के लगभग बलराम के बैठकखाने में जाकर देखा, श्रीरामकृष्ण निद्रा में हैं। दो एक भक्त पास ही विश्राम कर रहे हैं।

मास्टर एक पंखा लेकर धीरे-धीरे हवा करने लगे, श्रीरामकृष्ण की नींद छूटी। ढीली-देह वे उठकर बैठ गए। मास्टर ने भूमिष्ठ हो उन्हें प्रणाम किया और उनकी पदधूलि ली।

श्रीरामकृष्ण ( मास्टर से, सस्नेह )—अच्छे हो ? न जानने क्यों, मेरे गले की गिलटी फूल गई है, पिछली रात से दर्द होता है। क्यों जी, यह कैसे अच्छी हो ? ( चिन्तित होकर ) आम की खट्टी तरकारी बनी थी, और भी कई चीजें बनी थीं, थोड़ी थोड़ी सी सब चीजें मैंने खाईं। ( मास्टर से ) तुम्हारी स्त्री कैसी है ? उस दिन उसे देखा था, बहुत कमजोर है। कोई ठंडी चीज़ थोड़ी-थोड़ी सी दिया करा।

मास्टर—जी, कच्चा नारियल दिया कल्ले ?

श्रीरामकृष्ण—हाँ, मिथी का शरबत पिलाना अच्छा है।

मास्टर—मैं रविवार से घर चला गया।

श्रीरामकृष्ण—अच्छा किया। घर रहने में तुम्हें मुर्झाता है; बाँ भी है, तुम्हें संसार का काम ज़ादा न देखना होगा।

बातचीत करते हुए श्रीरामकृष्ण का मुँह सूखने लगा। तब वे बालक की तरह पूछने लगे—(मास्टर से) मेरा मुँह सूख रहा है, क्या सभी का मुँह सूख रहा है?

मास्टर—योगीन्द्र बाबू, क्या आप का भी मुँह सूख रहा है?

योगीन्द्र—नहीं, इन्हें गरमी लगी होगी।

एँडेदा के योगीन्द्र श्रीरामकृष्ण के एक अन्तरंग त्यागी भक्त हैं। श्रीरामकृष्ण शिथिल भाव से बैठे हुए हैं। भक्तों में कोई कोई हँस रहे हैं।

श्रीरामकृष्ण—मैं मानो दूध पिलाने के लिए बैठा हूँ। (सब हँसते हैं।) अच्छा, मुँह सूख रहा है, मैं नासपाती या जमरूल\* खाऊँ?

बाबूराम—हाँ वही ठीक है। मैं जमरूल ले आऊँ?

श्रीरामकृष्ण—धूप में अब न जा।

मास्टर पंखा झल रहे थे।

श्रीरामकृष्ण—तुम बड़ी देर से तो—

मास्टर—जी मुझे कोई नष्ट नहीं हो रहा है।

---

\* एक प्रकार का फल।

श्रीरामकृष्ण ( सस्नेह )—नहीं हो रहा है ?

मास्टर पास ही के एक स्कूल में पढ़ाते हैं। वे एक बजे, पढ़ाने से ज़रा देर के लिए अवसर लेकर आये हैं। अब स्कूल में फिर जाने के लिए उठे। श्रीरामकृष्ण की पाद वन्दना की।

श्रीरामकृष्ण ( मास्टर से )—इसी समय जाओगे ?

एक भक्त—स्कूल की छुट्टी अभी नहीं हुई। ये बीच में ही चले आए थे।

श्रीरामकृष्ण ( हँसते हुए )—जैसे गृहिणी,—सात-आठ बच्चे पैदा कर चुकी—संसार में रात दिन काम पढ़ता है,—परन्तु उसी समय के भीतर एकएक बार आकर पति की सेवा कर जाती है।

( सब हँसते हैं। )

## ( २ )

चार बज जाने पर स्कूल की छुट्टी हो गई। बलराम बाबू के बाहरवाले कमरे में मास्टर ने आकर देखा, श्रीरामकृष्ण प्रसन्नतापूर्वक बैठे हैं। समाचार पाकर भक्त मण्डली घीरे-घीरे एकत्रित हो रही है। छोटे-नरेन्द्र और राम आ गए हैं। नरेन्द्र आए हैं। मास्टर ने प्रणाम कर आसन ग्रहण किया। कमरे के भीतर से बलराम ने थाली में मोहनभोग भेज दिया है, इसलिए कि श्रीरामकृष्ण के गले में गिलटी पड़ गई है!—वे कड़ा भोजन न कर सकेंगे।

श्रीरामकृष्ण ( मोहनभोग दंखर, नरेन्द्र से )—अरे माल आया है—माल-माल ! खा-खा !  
( सब हँसते हैं । )

दिन ढलने लगा । श्रीरामकृष्ण गिरिश के घर जायगे । वहाँ आज उत्सव है । श्रीरामकृष्ण वलराम के दुमंजले के कमरे से उतर रहे हैं । साथ मास्टर हैं, पछि और भी दो एक भक्त है । ज्योती के पास आकर उन्होंने एक यू० पी० के भिक्षुक को गाते हुए देखा । रामनाम सुनकर श्रीरामकृष्ण खड़े हो गए । देखते ही देखते मन अन्तर्मुख होने लगा । इसी भाव में कुछ देर खड़े रहे । मास्टर से कहा, इसका स्वर बढ़ा अच्छा है । एक भक्त ने भिक्षुक को चार पैसे दिये ।

श्रीरामकृष्ण बोंसपाड़ा की गली में घुसे । हँसते हुए मास्टर से पूछा, “क्यों जी, क्या कहता है ?—‘ परमहंस-फौज ’ आ रही है ? सारे कहते क्या हैं । ”  
( सब हँसते हैं । )

( ३ )

अवतार तथा सिद्ध पुरुष में भेद ।

श्रीरामकृष्ण गिरिश के घर पधारे । गिरिश ने और भी बहुत से भक्तों को उस उत्सव में बुलाया था । बहुत से लोग आए थे । श्रीराम-कृष्ण जब आए तो सब लोगों ने उठकर उनका स्वागत किया । मुसकराते हुए उन्होंने अपना आसन ग्रहण किया । भक्त लोग उनको घेर कर बैठ गए । गिरिश, महिमाचरण, राम, भवनाथ, बाबूराम, नरेन्द्र, योगेन,



छोटे नरेन चुर्ची, बलराम, एम० महाशय तथा अन्य भक्तगण श्रीराम-कृष्ण के साथ बलराम के ही मकान से आए थे।

श्रीरामकृष्ण ( माहिम से )—मैंने गिरीश से तुम्हारे बार म बात-चीत की थी, 'वह बहुत गहरा है; तुम सिर्फ घुटने तक हो।' अच्छा, देखें तो भला जो मैंने कहा वह ठीक है कि नहीं। मैं चाहता हूँ कि तुम दोनों में बहस हो। पर देखो आपस में समझौता न कर लेना !  
( सब हँसते हैं । )

गिरीश और माहिमाचरण में वाद विवाद होने लगा। थोड़ी देर में राम ने कहा, "अब काफी हो गया। आइए, अब हम लोगों का कीर्तन हो।"

श्रीरामकृष्ण ( राम से )—नहीं नहीं, इस वाद विवाद में बड़ा अर्थ है। ये लोग इंग्लिश मैन हैं। मैं सुनना चाहता हूँ कि ये क्या कहते हैं।

"माहिमाचरण कहते थे कि साधना के द्वारा प्रत्येक व्यक्ति श्रीकृष्ण हो सकता है। पर गिरीश कहते थे कि श्रीकृष्ण ईश्वर के अवतार थे और कोई मनुष्य चाहे कितनी भी साधना करे वह कभी अवतार नहीं हो सकता।"

माहिम—तुम समझे मैं क्या कहता हूँ ? मैं उदाहरण देकर तुम्हें समझाता हूँ। एक वेल का वृक्ष आम का वृक्ष बन सकता है, केवल यदि उसमें कुछ वाधायें हटा दी जायें। और यह योगाभ्यास द्वारा सम्भव है।

गिरीश—तुम चाहे जो कुछ कहो, परन्तु ऐसा न तो योग द्वारा हो सकता है और न किसी और ही तरह से। केवल भगवान् श्रीकृष्ण ही कृष्ण हो सकते हैं। यदि किसी व्यक्ति में किसी दूसरे व्यक्ति के समस्त भाव हैं, उदाहरणार्थ श्रीराधा के, तो वह व्यक्ति श्रीराधा के सिवाय और कोई हो ही नहीं सकता। वह स्वयं श्रीराधा ही है। इसी प्रकार यदि किसी व्यक्ति में मैं श्रीकृष्ण के समस्त भाव देखूँ तो मैं यही निष्कर्ष निकालूँगा कि मैं साक्षात् श्रीकृष्ण ही को देख रहा हूँ।

इसके बाद महिमाचरण बहस में कुछ ढीले पड़ गए और अन्त में उन्हें गिरीश का ही मत मान लेना पड़ा।

महिम (गिरीश से)—हाँ, दोनों मत ठीक हैं। ईश्वर ने जान मार्ग बनाया है और भक्तिमार्ग भी। (श्रीरामकृष्ण की ओर संकेत करके) जैसा आप कहते हैं भिन्न भिन्न पन्थों से अन्त में सब मनुष्य एक ही ध्येय को पहुँच जाते हैं।

श्रीरामकृष्ण (महिम के प्रति)—देखा तुमने? जो मैंने कहा था वही ठीक निकला।

महिम—हाँ महाराज! जैसा आप कहते हैं, दोनों मार्ग ठीक हैं।

श्रीरामकृष्ण (गिरीश की ओर संकेत करके)—तुमने देखा नहीं इसका विश्वास कितना गहरा है। वह अपना जलपान करना भी भूल गया। यदि तुम उसका मत स्वीकार न करते तो कुत्ते की तरह वह तुम्हारा गला फाड़ डालता। लेकिन खैर हम लोगों को इस वाद-  
११

विवाद में आनन्द आ गया। तुम लोगों ने भी एक दूसरे को जान लिया है और मुझे भी कई बातें मालूम हो गई।

( ४ )

कीर्तनानन्द में ।

इतने में गवैये लोग आ पहुँच और वे लोग कमरे के बीच में बैठ गए। प्रमुख गवैया श्रीरामकृष्ण की ओर देख रहा था कि वे उस से कीर्तन करने का संकेत करें। श्रीरामकृष्ण ने उसे आज्ञा दे दी।

राम ( श्रीरामकृष्ण से )—कृपया उन्हें बता दीजिए कि वे क्या गावें।

श्रीरामकृष्ण—मैं क्या बताऊँ ! ( कुछ सोचकर ) अच्छा, उनसे कहो कि पूर्व राग ( श्रीराधाकृष्ण मिलन ) गावें।

गवैए ने गाना शुरू किया।

“ मेरा गोरा ( गौरांग ) मेरा सर्वस्व जो मनुष्यों में रत्न है, श्री-राधा का नाम उच्चारण करते ही रोने लगाता है, जमीन पर लोटने लगता है—असीम प्रेम से युक्त हो पुनः पुनः उसी का नाम जपता है। उसकी प्रेमपूर्ण आँखों से आँसुओं की धारा बह चलती है। वह जमीन पर फिर लोटने लगता है। और उसका नाम उच्चारण करते करते बेहोश हो जाता है। उसे रोमाञ्च हो जाता है। उसके मुँह से केवल एक ही शब्द निकलता है। वसु कहते हैं, गौरांग इतने व्याकुल क्यों हैं। ”

कीर्तन जारी रहा ।

राधा कृष्ण से यमुना के किनारे कदम्ब के नीचे मिल चुकी हैं ।

उनकी सखियों अब उनकी मानसिक और शारीरिक अवस्था का वर्णन करती हैं ।

“प्रत्येक क्षण कितने ही दफे वह कमर के भीतर और बाहर जाती हैं, कैसे बेचैन हैं, लम्बी लम्बी साँसें भरती हैं और वही एकटक कदम्ब की ओर दृष्टि लगी है । शंका उत्पन्न होती है—क्या वह अपने बड़े बूढ़ों के डर से भयभीत है अथवा उन्हें कोई विकार हो गया है—कैसी व्याकुल है वह । उन्हें अपने वस्त्रों का भी ध्यान नहीं है । उनके आभूषण इधर उधर गिर गये हैं । शरीर कम्पायमान हो रहा है और खेद तो यह है कि अभी वह इतनी अल्पवयस्क हैं । ये एक राजकुमारी रही हैं और किसी की पत्नी भी हैं; ऐसा क्या है जिसके लिए ये लाल-यित हैं । उनके मन में क्या है—हमें कुछ समझ नहीं आता । हमें तो इतना ही प्रतीत होता है कि वे चन्द्रमा को पकड़ने के लिए हाथ बढ़ा रही हैं । चण्डीदास कहते हैं—‘राधा कृष्ण के जाल में फँस गई हैं ।’

कीर्तन जारी है ।

राधा की सखियाँ उनसे कह रही हैं:—

“ऐ सुकुमारि चन्द्रवदनि राधा, हमें यह तो बताओ तुम्हें कौन सी व्यथा है । तुम्हारा मन क्यों, और कहाँ घूम रहा है । तुम ज़मीन क्यों कुरेद रही हो । हमें बताओ तो सही तुम्हारा यह सुकुमार फूल

सा मुखड़ा क्यों कुम्हला गया है। उसकी कान्ति क्यों फीकी पड़ गई है। उसमें साँवलापन कैसे आ गया है। तुम्हारी लाल चुँद्री भी जमीन पर गिर पड़ी है। साखि राधा, देखो तो तुम्हारी आँखें रोते रोते लाल हो गई हैं। तुम्हारा कमल सा मुखड़ा कुम्हला गया है। बताओ तो सही तुम्हें कौन सा दर्द है और देखो तो हमारे हृदय भी तो दुःख से विदीर्ण हुये जा रहे हैं।”

राधा अपनी सखियों से कहती है—मैं कृष्ण का मुखड़ा देखने के लिए छटपटा रही हूँ।

गवँये ने फिर गाया।

“कृष्ण की बोंसुरी सुनते ही राधा बावली हो गई थी। वह अपनी सखियों से कहती है कि वह कौन जादूगर है जो उस कदम्ब-कुञ्ज में रहता है। उसकी बन्सी की ध्वनि एकाएक मेरे कान में पड़ती है और हृत्तंत्री को झंकार देती है। हमारी आत्मा को मानो भेद जाती है। हमारा धर्म न जाने कहाँ भूल जाता है और मैं बावली हो जाती हूँ। इस व्यथित मन और वृषित आँखों से मुझे सोंस भी तो लेते नहीं बनती। कैसा जादू है उसकी बंसुरी में जिस की ध्वनि मेरी आत्मा तक को हिला देती है। वह मेरी दृष्टि के बाहर है इस से मेरा हृदय बैठा जाता है। मैं घर पर कैसे ठहर सकती हूँ। मेरी आत्मा उसके लिए छटपटा रही है, कितना दर्द होता है। उसकी एक झलक—बस एक झलक पाने के लिए मैं छटपटा रही हूँ। उद्धव कहते हैं, ‘लेकिन राधा, जानती हो उसे एकदफ़े देख लेने पर फिर तुम क्या जीवित रह सकती हो?’

गवैया गाता रहा ।

“राधा का हृदय कृष्ण की एक झलक के लिए व्याकुल है । वह अपनी सखियों से कहती है, ‘पहले बार मैंने उनकी वसंती की ध्वनि कदम्ब कुञ्ज से आती हुई सुनी और दूसरे दिन राजगवंधे ने भी आकर उसका संदेश दिया—मेरी आत्मा तो मचल उठी । दसों दिन ऐसी प्यारी सखि, तुमने उनका दिव्य नाम हमारे सामने लिया । आह ! कैसा मधुर, कैसा मीठा, कैसा सरस है वह पुण्य नाम—कृष्ण । कितने ही विद्वान् लोगों ने भी मुझसे उनके अगणित गुणों का वर्णन किया लेकिन हाथ में क्या करूँ । मैं एक सीधी सादी बालिका हूँ, और फिर घर में बड़े बूढ़े भी तो हैं । मैं क्या करूँ, मेरे उस प्राण सर्वस्व के लिए मेरा प्रेम बढ़ता जा रहा है । उसके बिना मैं एक क्षण भी कैसे रह सकती हूँ । लेकिन अब इतने समय के बाद क्या मुझे अब यही दिखेगा कि उनके बिना देखे ही अब मुझे मर जाना होगा—ये दुखिया आँखियाँ अब खुली रह जायँगी, ऐ सखि, कोई ऐसा उपाय तो बताओ जिससे मैं एकदफ़ तो उन्हें देख लूँ । एक ही बार सही ।”

श्रीरामकृष्ण ने जैसे ही यह वाक्य सुना—“आह कैसा मधुर, कैसा मीठा, कैसा सरस है वह पुण्यनाम—कृष्ण ” वे अधिक बैठे नहीं रह सके । वे खड़े हो गये और बाह्यशून्य हो उन्हें गहरी समाधि लग गई । छोटे नरेन उनकी दहिनी ओर खड़े हो गये । श्रीरामकृष्ण जब किंचित् प्रकृतिस्थ हुए तो उन्होंने बड़े मधुर स्वर में श्रीकृष्ण का नाम उच्चारण किया । उनकी आँखों से प्रेमाश्रु बहने लगे और वे फिर बैठ गये ।

गवैये का गाना जारी रहा। राधा की एक सखी विशाखा दौड़ कर जाती है और श्रीकृष्ण का एक चित्र ले आती है और उसे राधा की आँखों के सामने कर देती है। राधा कहती हैं, मैं उन्हीं का चित्र देख रही हूँ जिन्हें मैंने जमुना के किनारे देखा था। तभी से मेरी यह दशा हो गई है। फिर वह कह रही हैं:—

“मैं उन्हीं का चित्र देख रही हूँ जिन्हें मैंने कालिन्दी के तट पर देखा था। जिनका नाम विशाखा ने लिया है वह वही हैं जिनका यह चित्र है। जिसने वॉसुरी बजाई थी वही मेरे प्राणों का प्यारा है। राज-गवैये उनका गुणगान मुझसे कर चुके हैं। उन्होंने मेरे हृदय पर जाङ्ग कर दिया है। यह और कोई नहीं, ...व...ही...है।” यह कहते ही राधा बेहोश हो गई। थोड़ी देर बाद जब उनकी सखियों उन्हें होश में लाई तो उनके मुँह से यही निकला, ‘सखियों, मुझे उन्हीं को दिखा दो। जिनकी जलक मैंने अपनी आत्मा में देखी है।’ सखियों ने वादा किया, ‘अच्छा, जरूर दिखा देंगी।’

अब श्रीरामकृष्ण नरेन्द्र तथा अन्य भक्तों के साथ बड़े ऊँचे स्वर में कीर्तन गान करने लगे। उन्होंने गाया—

“देसों, वे दानों भाई आ गये हँ जो हरि का नाम लेते लेते रोने लगते हैं।”

उन्होंने फिर कहा—

“और देसों, श्रीगोराङ्ग के प्रेम के कारण समस्त नदिया (श्रीगोराङ्ग का निवासस्थान) सुम रहा है।”

इतना कह कर फिर श्रीरामकृष्ण समाधि-मग्न हो गए। समाधि उतरने पर वे अपने आसन पर बैठ गए। 'एम०' की ओर देख कर उन्होंने कहा, मुझे स्मरण नहीं कि मैं पहले किस ओर मुँह करके बैठा था। फिर वे भक्तों से बातचीत करने लगे।

## ( ५ )

श्रीरामकृष्ण तथा नरेन्द्र । हाजरा की कथा ।

नरेन्द्र ( श्रीरामकृष्ण से )—हाजरा अब भला आदमी हो गया है।

श्रीरामकृष्ण—तुम नहीं जानते कि लोग ऐसे भी होते हैं जिनके मुँह में तो राम नाम रहता है लेकिन बगल में लुरी होती है।

नरेन्द्र—महाराज, इस बात में मैं आप से सहमत नहीं हूँ। मैंने स्वयं उससे उन बातों की जाँच की। जिनके बारे में लोग शिक्षायत करते हैं, पर उसने साफ़ इन्कार किया।

श्रीरामकृष्ण—वह भक्ति में जस्तर दृढ़ है। थोड़ा बहुत जप भी करता है, लेकिन कभी कभी उसका व्यवहार विचित्र होता है। गार्दा वाले का भाड़ा नहीं देता।

नरेन्द्र—महाराज, नहीं ऐसी बात नहीं है। वह कहता था उसने दे दिया है।

श्रीरामकृष्ण—उसके पास पैसा कहाँ से आया ?

नरेन्द्र—रामलाल अथवा और किसी ने दिया होगा।



श्रीरामकृष्ण—क्या तुमने उससे सब बातें विस्तारपूर्वक पूछी थीं ? एकवार मैंने जगदम्बा से प्रार्थना की थी, ‘मौं ! यदि हाजरा ढोंगी है, तो बड़ी कृपा होगी यदि तुम यहाँ से उसे हटा दो ।’ उसके बाद मैंने हाजरा से कह भी दिया था कि मैंने तुम्हारे बारे में मौं से ऐसी प्रार्थना की है। थोड़े दिनों बाद वह फिर आया और मुझसे कहा, ‘देखिये, मैं तो अब भी यहाँ बना हूँ। (श्रीरामकृष्ण तथा सब अन्य हँसे।) लेकिन शीघ्र ही कुछ दिनों बाद उसने यहाँ आना बन्द कर दिया।

“हाजरा की बेचारी मौं ने मेरे पास रामलाल द्वारा कहलाया कि मैं हाजरा से कह दूँ कि वह कभी कभी जाकर अपनी बूढ़ी मौं को देख आया करे। वह बेचारी करीब करीब अन्धी ही थी और रोती रहती थी। मैंने हाजरा को तरह तरह से समझाया कि वह जाकर देख आया करे। मैंने उससे कहा, ‘देखो तुम्हारी मौं वृद्ध है, कम से कम उसे एक बार जाकर तो देख आओ।’ लेकिन मेरे कहने पर भी वह नहीं गया। अन्त में वह बेचारी बुढ़िया रोते रोते मर गई।”

नरेन्द्र—पर इस बार वह घर जायगा।

श्रीरामकृष्ण—हाँ, हाँ, मुझे मालूम है वह घर जायगा। वह बड़ा ५ है, धूर्त है, तुम उसे नहीं जानते। गोपाल कहता था कि हाजरा सीती में कुछ दिन रहा था। लोग उसके लिए घी लाते थे, चावल लाते थे और भी तरह तरह की खाद्य सामग्री उसे लाकर दते थे, पर उसकी उद्दण्डता तो देखो कि वह उन लोगों से कह देता था, मैं ऐसा मोटा

चावल नहीं खा सकता। मुझे ऐसा सगव घी नहीं चाहिए। भाटपारा का ईशान भी उसके साथ गया था। उसने ईशान से कहा, 'झोत्र के लिए पानी ले आओ। इससे वहाँ के और ब्राह्मण उसने बहुत नाराज हो गए थे।

नरेन्द्र—मैंने उससे वह बात पूछी थी। वह कहता था, ईशान बाबू मेरे लिए खुद पानी लाए थे। और इतना ही नहीं, वह कहता था कि भाटपारा के बहुत से ब्राह्मण लोग भी उसकी इज्जत और श्रद्धा करते हैं।

श्रीरामकृष्ण (मुसकुराते हुए)—वह सब उसकी जप और तपस्या का फल था। जानते हो मनुष्य की शारीरिक बनावट भी उसके चरित्र पर अपना बहुत प्रभाव डालती है। नाटा कद और शरीर में इधर उधर गड्डे या कूबड़ अच्छे लक्षण नहीं हैं। जिन लोगों के ऐसे लक्षण होते हैं उन्हें आध्यात्मिक ज्ञान प्राप्त करने को बहुत समय लगता है।

भवनाथ—खैर महाराज, जाने दीजिए इन बातों को।

श्रीरामकृष्ण—नहीं मुझे ग़लत न समझना। (नरेन्द्र से) तुम कहते हो कि तुम्हें लोगों की पहचान है, इसीलिए यह सब तुम्हें बता रहा हूँ। जानते हो हाजरा ऐसे लोगों को मैं किस दृष्टि से देखता हूँ ?

“जिस प्रकार ईश्वर सत्पुरुषों के रूप में अवतार लेता है उसी प्रकार वह धोखेबाज़ और दुष्टों के रूप में भी अवतीर्ण होता है। (महिमा-चरण से) क्यों तुम्हारी क्या राय है ? वैसे तो सभी ईश्वर हैं।

महिम—हाँ महाराज, सभी ईश्वर हैं ।

( ६ )

गोपी प्रेम ।

गिरिशि ( श्रीरामकृष्ण से )—महाराज, एकांगी प्रेम क्या चीज़ है ?

श्रीरामकृष्ण—इसका अर्थ है केवल एक ओर से प्रेम । उदाहरणार्थ, पानी बतक को ढूँढ़ने नहीं जाता वरन् बतक ही पानी को चाहती है । प्रेम और भी कई प्रकार के होते हैं जैसे ‘साधारण’ ‘समंजस’ और ‘समर्थ’ । पहला जो ‘साधारण’ प्रेम है उसमें प्रेमी केवल अपना ही सुख देखता है । वह इस बात की चिन्ता नहीं करता कि दूसरे व्यक्ति को भी उससे सुख है अथवा नहीं । इस प्रकार का प्रेम चन्द्रावली का श्रीकृष्ण के प्रति था । दूसरा प्रेम जो ‘सामञ्जस्य’ रूप होता है उसमें दोनों एक दूसरे के सुख के इच्छुक होते हैं । यह एक ऊँचे दर्जे का प्रेम है, परन्तु तीसरा प्रेम सब से उच्च है । इस ‘समर्थ’ प्रेम में प्रेमी अपनी प्रेमिका से कहता है, ‘तुम सुखी रहो, मुझे चाहे कुछ भी हो ।’ राधा में यह प्रेम विद्यमान था । श्रीकृष्ण के सुख में ही उन्हें सुख था । गोपियों ने भी यह उच्चावस्था प्राप्त की थी ।

“जानते हो गोपियों कौन थीं ? श्रीरामचन्द्रजी उस घने जंगल में घूमते थे जिसमें सात हजार ऋषि रहते थे । वे सब श्रीरामजी को देखने के लिए बड़े उत्सुक थे । उन्होंने उन सब पर एक दिव्य दृष्टि डाल दी । कुछ पुराणों का कथन है कि ब्रह्म में यही सब ऋषि वृन्दावन में गोपियों के रूप में अवतरण हुये ।

एक भक्त—महाराज, अन्तरंग किसे कहते हैं ।

श्रीरामकृष्ण—मैं एक उदाहरण देकर समझाता हूँ । एक सभा-मण्डप में भीतर भी खंभे होते हैं और बाहर भी । अन्तरंग भीतर वाले खंभों के सदृश है । जो सदैव गुरु के समीप रहते हैं वे अन्तरंग कहलाते हैं ।

(महिमाचरण से) “ज्ञानी अपने लिए न तो ईश्वर का रूप चाहता है न अवतार ही । श्रीरामचन्द्रजी जब वन में घूम रहे थे तो उन्होंने कुछ ऋषियों को देखा । ऋषियों ने बड़े स्नेह से उनका अपने आश्रम में स्वागत किया और कहा, प्रभो, आज तुम्हारे दर्शन प्राप्त करके हमारा जीवन कृतकृत्य हो गया लेकिन हम जानते हैं कि तुम दशरथ के पुत्र हो । भरद्वाज तथा अन्य ऋषि आप को ईश्वरी अवतार कहते हैं, पर हमारा वह दृष्टिकोण नहीं है । हम तो निर्गुण, निराकार सच्चिदानन्द का ध्यान करते हैं ।’ श्रीराम यह सुनकर प्रसन्न हुये और मुसकरा दिये ।

“ओह ! मुझे भी कैसी कैसी मानसिक परिस्थितियों में से होकर गुज़रना पड़ा । मेरा मन कभी कभी निराकार परमेश्वर में लीन हो जाता था । कितने ही दिन मैंने इस अवस्था में बिताये । मैंने भक्ति और भक्त का भी त्याग कर दिया था । मैं जड़वत् हो गया था । मुझे अपने सिर तक का ध्यान नहीं था । मैं मरणासन्न हो गया था । तब तो मैंने रामलाल की चार्ची\* को अपने पास रखने का सोचा था । मैंने अपने कमरे से सभी चित्रों को हटाने के लिए कह दिया । जब मुझे बाह्य ज्ञान प्राप्त हुआ,

और जब मेरा मन उस अवस्था से उतर कर साधारण अवस्था पर आ गया तो मुझे ऐसा अनुभव हुआ कि मानो एक डूबते हुए मनुष्य के समान मेरा दम घुट रहा हो। अन्त में मैंने अपने मन में कहा, 'मैं तो लोगों का अपने पास रहना भी नहीं सह सकता हूँ। फिर मैं जीवित कैसे हूँगा? तब मेरा मन एक बार फिर भक्ति और भक्त की ओर झुक गया। मैं लोगों से यही लगातार पूछता था कि मुझे क्या हो गया है। भोलानाथ\* ने मुझ से कहा, 'आपकी इस मानसिक स्थिति का वर्णन महाभारत में है।' समाधि अवस्था से उतरने के बाद फिर भला मनुष्य कैसे रह सकता है। निश्चय ही उसे ईश्वर भक्ति की आवश्यकता होती है तथा ईश्वर भक्तों का संग। नहीं तो वह अपना मन किस बात में लगावेगा।

महिमाचरण (श्रीरामकृष्ण से) — महाराज, क्या कोई व्यक्ति समाधि की अवस्था से फिर साधारण सांसारिक अवस्था पर आ सकता है।

श्रीरामकृष्ण (महिम-से-धीरे से) — मैं तुम्हें एकान्त में समझाऊँगा। केवल तुम्हीं इस योग्य हो कि तुम से कहा जाय।

"कुवर सिंह ने भी मुझ से यही प्रश्न किया था। तुम जानते हो कि जीव और ईश्वर में बड़ा अन्तर है। उपासना तथा तपस्या द्वारा एक जीव से अधिक समाधि अवस्था प्राप्त कर सकता है। लेकिन फिर वह उस अवस्था से वापस नहीं आ सकता। परन्तु जो ईश्वर का अवतार होता है वह समाधि अवस्था से नीचे उतर भी सकता है। उदाहरणार्थ

\* दक्षिणेश्वर-मन्दिर के एक मुन्शी।

जीव उसी प्रकार का है जैसे किसी राजा के यहाँ एक अफसर। वह राजा के सात मंजिला महल में अधिक से अधिक बाहर के दरबार तक जा सकता है। परन्तु राजा के लड़के की पहुँच सातों मंजिलों तक होती है, और वह बाहर भी जा सकता है। यह बात हर एक आदमी कहता है कि समाधि की अवस्था से फिर कोई लौट नहीं सकता, अगर ऐसी बात है तो शंकर तथा रामानुज जैसे महात्माओं के बारे में तुम क्या कहोगे। उन्होंने 'विद्या का मैं' रखा था।

महिम—हाँ, यह बात सचमुच ठीक है; नहीं तो वे इतने बड़े ग्रन्थ कैसे लिख सकते थे।

श्रीरामकृष्ण—और देखो, प्रह्लाद, नागद तथा हनुमान जैसे ऋषियों के भी उदाहरण हैं।

उन्होंने भी समाधि प्राप्त कर चुकने के बाद भक्ति रखी थी।

महिम—हाँ महाराज, यह बात ठीक है।

श्रीरामकृष्ण—बहुत से लोग ऐसे होते हैं कि वे दार्शनिक बहस-मुवाहसे में ही पड़े रहते हैं और अपने को बहुत बड़ा समझते हैं। शायद वे थोड़ा बहुत वेदान्त भी जान लेते हैं, परन्तु यदि किसी मनुष्य में सच्चा ज्ञान है तो उसमें अहंकार नहीं हो सकता, अर्थात् समाधि अवस्था में यदि मनुष्य ईश्वर से एक रूप हो जाय तो उसमें अहंकार नहीं रह जाता। समाधि के बिना सच्चा ज्ञान असम्भव है। समाधि में मनुष्य ईश्वर से एक हो जाता है। फिर उसमें अहंकार नहीं रह जाता।

“जानते हो यह किस प्रकार से होता है ? देखो जैसे दो पहर को सूरज बिलकुल ठीक सिर पर होता है। उस समय यदि तुम अपने चारों ओर देखो तो तुम्हें अपनी परछाई नहीं दिखाई देगी। इसी प्रकार तुममें ज्ञान अथवा समाधि प्राप्त कर लेने के बाद अहंकार की परछाई नहीं रह जाती है।

“परन्तु यदि तुम किसी में सत्य ज्ञान प्राप्ति के बाद भी अहंकार का भास देखो तो समझ लो कि या तो यह ‘विद्या का मैं’ है अथवा ‘भक्ति का मैं’ है अथवा ‘दास मैं;’ ‘वह अविद्या का मैं’ नहीं होता।

“फिर यह भी समझ लो कि ज्ञान और भक्ति दोनों समानान्तर मार्ग हैं। इनमें से तुम किसी का भी अनुसरण करो, अन्त में पहुँचोगे ईश्वर को ही। ज्ञानी ईश्वर को एक दृष्टि से देखता है और भक्त दूसरी से। ज्ञानी का ईश्वर तेजोमय होता है और भक्त का रसमय।

भवनाथ श्रीरामकृष्ण के पास ही बैठे यह सब बातें सुन रहे थे।

भवनाथ (श्रीरामकृष्ण से)—महाराज, क्या मैं एक प्रश्न पूछूँ ? ‘चण्डी’ को मैं ठीक से नहीं समझ सका। उसमें ऐसा लिखा है कि जगदम्बा सब जीवों का संहार करती हैं—इसका क्या अर्थ है।

श्रीरामकृष्ण—यह सब उनकी लीला है। यह विचार मेरे मन में भी आया करता था, पर बाद में मैं समझ गया कि यह सब माया है। उत्पत्ति और संहार ईश्वर की माया है।

गिरिश श्रीरामकृष्ण तथा अन्य भक्तों को ऊपर छत पर ले गए जहाँ भोजन परोसा गया। आकाश में अच्छी चाँदनी छिटकी हुई थी। सब

भक्त अपने अपने स्थान पर बैठ गए। उन सबके सामने श्रीरामकृष्ण एक आसन पर बैठे। सब लोग बड़े प्रसन्नचित्त थे। श्रीरामकृष्ण नरेन्द्र को देखकर अत्यन्त प्रसन्न हुए। वह उनके सामने की पंक्ति में बैठे। थोड़ी थोड़ी देर में श्रीरामकृष्ण उनसे पूछते जाते थे, 'कहो क्या हाल है—आनन्द से होने दो।' श्रीरामकृष्ण भोजन कर ही रहे थे कि बीच में से उठकर वे नरेन्द्र के पास आए और अपनी थाली में से कुछ तरबूज का शरबत और दही लेकर उनको दिया और बड़े मधुर शब्दों में उनसे कहा, 'लो, यह खा लो।' इसके बाद वे फिर अपने आसन पर चले गए।



## परिच्छेद ९

### नरेन्द्र आदि भक्तों से उपदेश

( १ )

#### नरेन्द्र तथा हाजरा महाशय ।

श्रीरामकृष्ण बलराम के दुमंजले के बैठकस्थान में भक्तों के बीच में प्रसन्नतापूर्वक बैठे हुए उनसे वार्तालाप कर रहे हैं । नरेन्द्र, मास्टर, भवनाथ, पूर्ण, पल्लू, छोटे नरेन, गिरिश, रामबाबू, द्विज, विनोद आदि बहुत से भक्त चारों ओर से घेरकर बैठे हुए हैं ।

आज शनिवार है । दिन के तीन बजे होंगे । वैशाख की कृष्ण दशमी है । ९ मई, १८८५ ।

बलराम घर में नहीं हैं । शरीर अस्वस्थ होने के कारण वायुपरिवर्तन के लिए मुँगेर गये हुए हैं । उनकी बड़ी कन्या ने श्रीरामकृष्ण और भक्तों को बुलाकर महोत्सव किया है । भोजन के पश्चात् श्रीरामकृष्ण जरा विश्राम कर रहे हैं ।

श्रीरामकृष्ण मास्टर से बार बार पूछ रहे हैं, 'बताओ तो सही, क्या मैं उदार हूँ ?' भवनाथ ने हँसकर कहा, 'ये और क्या कहेंगे, चुप रहने के सिवा ?'

एक यू० पी० का भिक्षुक गाने के लिए आया। भक्तों ने दो गाने सुने। गाने नरेन्द्र को अच्छे लगे। उन्होंने गाने वाले से कहा और गाओ।

श्रीरामकृष्ण—बस बस, अब रहने दो, ऐसे कहा हैं ?—(नरेन्द्र से)—कह तो दिया तू ने !

भक्त (हँस कर)—महाराज, आप को इसने अमीर समझा है। आप तक्रिये के सहारे बैठे हुए हैं न—(सब हँसते हैं।)

श्रीरामकृष्ण (सहास्य)—यह भी तो सोच सकता है कि बीमार हैं।

हाजरा के अहंकार की बात होने लगी। किसी कारण से दक्षिणेश्वर के काली-मन्दिर से हाजरा को चला आना पड़ा था।

नरेन्द्र—हाजरा अब मानता है कि उसे अहंकार हुआ था।

श्रीरामकृष्ण—इस बात पर विश्वास न करना। दक्षिणेश्वर में फिर से जाने के लिए उस तरह की बातें कह रहा होगा। (भक्तों से) नरेन्द्र केवल यही कहता है कि हाजरा मजहब का पक्का है।

नरेन्द्र—मैं अब भी कहता हूँ।

श्रीरामकृष्ण—क्या इतनी बात सुनने पर भी ?

नरेन्द्र—दोष कुछ ही हैं, परन्तु गुण उसमें बहुत से हैं।

श्रीरामकृष्ण—हाँ, निष्ठा है ।

“उसने मुझ से कहा—अभी तो मैं तुम्हें नहीं सुहाता, परन्तु पीछे से फिर मुझे खोजना होगा । श्रीरामपुर से अद्वैतवंश का एक गोस्वामी आया हुआ था । दक्षिणेश्वर में दो एक रात रहने की इच्छा थी । मैंने उसकी खातिर की और उससे रहने के लिए कहा । हाजरा ने कहा, इसे खर्जांची के पास भेज दो । उससे इस तरह कहने का मतलब यह था कि कहीं वह गोस्वामी कुछ मॉग बैठे तो हाजरा के हिस्से से ही न देना हो ! मैंने कहा—‘क्योंरे साला, उसे गोस्वामी समझ कर मैं तो लन्त्री दण्डवत करता हूँ और तू संसार में रहकर कामिनी और कौंचन लेकर तरह तरह के गुल खिलाकर, अब कुछ जप करके इतना अहंकार कर रहा है ?—तुझे लज्जा नहीं आती !’

“सतोगुण से ईश्वर मिलते हैं, रजोगुण और तमोगुण ईश्वर से अलग कर देते हैं । सतोगुण की उपमा सफेद रंग से दी गई है, रजोगुण की लाल और तमोगुण की काले से । मैंने एक दिन हाजरा से पूछा—‘तुम बताओ, किसमें कितना सतोगुण हुआ है ?’ उसने कहा, ‘नरेन्द्र को सोलह आना और मुझे एक रुपया दो आना ।’ मैंने अपने लिए पूछा, मुझ में कितना है ? उसने कहा, तुम्हारी तो ललाई अभी हट रही है,—तुम्हें बारह आना है । ( सब हँसे । )

“दक्षिणेश्वर में बैठकर हाजरा जप करता था और उसी के भीतर से दलाली की भी कोशिश करता था । घर में कुछ हजार रुपया कर्ज था—उस कर्ज के अदा करने की फिक्र में था । भोजन पकाने

वाले ब्राह्मणों के सम्बन्ध में उसने कहा था, इस तरह के आदमियों से क्या हम कभी बातचीत करते हैं।

“बात यह है कि थोड़ी भी कामना के रहते हुए ईश्वर को कोई या नहीं सकता। धर्म की गति सूक्ष्म है। सुई के छेद में सूत डाल रहे हो, परन्तु अगर ज़रा भी सूत उकसा हुआ हो तो छेद के भीतर कदापि नहीं जा सकता।

“तीस साल तक लोग माला फेरते रहते हैं, फिा भी कुछ नहीं होता—क्यों ?

“विषैला घाव होने पर कंड़े की आग से सेंका जाता है। साधारण दवा से आराम नहीं होता।

“कामना के रहते हुये चाहे जितनी साधना करो सिद्धि नहीं मिल सकती। परन्तु एक बात है, ईश्वर की कृपा होने पर, उनकी दया होने पर क्षण भर में सिद्धि मिलती है; जैसे हजार साल का अन्धेरा कमरा, एकाएक अगर कोई दिया ले जाता है तो क्षणभर में प्रकाशित हो जाता है।

“जैसे गरीब का लड़का बड़े आदमी की नज़र में पड़ गया हो। उसके साथ उसने अपनी लड़की का विवाह कर दिया। एक साथ ही गाड़ी-घोड़े, दास-दासी, माल-असबाब, घर-द्वार, सब कुछ हो गया।”

एक भक्त—महाराज, कृपा किस तरह होती है ?

श्रीरामकृष्ण—ईश्वर बाल स्वभाव हैं, जैसे कोई लड़का अपनी खोती के पछे में रत्न भरे बैठा हो। कितने ही आदमी रास्ते से चले जा

रहे हैं। उससे बहुतरे ख मोंग रहे हैं, परन्तु वह कपड़े में हाथ डाले हुए कहता है, नहीं मैं न दूँगा। पर किसी ने चाहा ही नहीं, अपने गस्ते चला जा रहा है! उसके पीछे दौड़कर वह उसकी खयं मुशामद करके उसे दे दिया।

“त्याग के बिना ईश्वर नहीं मिलते।

“मेरी बात कौन लेता है? मैं आदमी खोज रहा हूँ,—अपने भाव का आदमी। जिसे अच्छा भक्त देखता हूँ, उसके लिए सोचता हूँ कि वह शायद मेरा भाव ले सके। फिर देखता हूँ, वह एक दूसरे ढंग का हो जाता है।

“एक भूत अपना सार्थी खोज रहा था। जनिवार या मंगल को अपवात मृत्यु होने पर भूत होता है। भूत जब कभी देखना था कि जनिवार या मंगल को उसी तरह किसी की मृत्यु होने वाली है, तब उसके पास दौड़ जाता था। सोचता था, अब मुझे एक सार्थी मिला। परन्तु वह उसके पास गया नहीं कि वह आदमी उठकर बैठ जाता था। छत से गिर कर कोई बेहोश हुआ भी इसी तरह होश में आ जाता था।

“मथुरा बाबू को भावावेश हुआ। वे सदा मतवाले की तरह रहते थे—कोई काम न कर सकत थे। तब सब लोग कहने लगे, ‘इस तरह रहोगे तो जायदाद कौन सम्हालेगा? छोटे भट्ट चार्य (श्रीरामकृष्ण) ने ही, कोई यंत्र-मंत्र किया होगा।

“नरेन्द्र जब पहले पहल आया था, तब इसकी छाती पर हाथ रखते ही यह बेहोश हो गया। फिर होश में आकर रोते हुए कहते

लगा—‘अजी, मुझे तुमने ऐसा क्यों कर दिया ?—मेरे बाबूजी हैं—मेरी माँ जो हैं ।’ ‘मेरा-मेरा’ करना, यह अज्ञान से होता है ।

“गुरु ने शिष्य से कहा, संसार मिथ्या है, तू मेरे साथ निकल चल। शिष्य ने कहा, महाराज, ये सब मुझे इतना चाहते हैं—मेरे बाबूजी मेरी माँ, मेरी स्त्री—इन्हें छोड़कर मैं कैसे जाऊँ ? गुरु ने कहा, तू ‘मेरा-मेरा’ करता तो है, और कहता है कि ये सब प्यार करते हैं, परन्तु यह सब भूल है । मैं तुझे एक उपाय बतलता हूँ, उसे करके देख तो तू समझ जायगा कि ये लोग तुझे सचमुच प्यार करते हैं या इसमें दिखावट है । यह कहकर एक दवा उन्होंने उसके हाथ में दी और कहा, इसे खा लेना, खाने पर तू मुर्दे की तरह हो जायगा । तेरा ज्ञान नष्ट न होगा, तू सब देख-सुन सकेगा । फिर मेरे आने पर क्रमशः तेरी पहले की अवस्था हो जायगी ।

“शिष्य ने ठीक वैसा ही किया । घर में सब रोने लगे । उसकी माता, उसकी स्त्री, सब के सब उलटी पछाड़े खाने लगी । इसी समय एक ब्राह्मण ने आकर पूछा, यहाँ क्या हुआ है ? उन लोगों ने कहा, महाराज, इस लड़के को राम ले गए । ब्राह्मण ने उस मुर्दे का हाथ देखकर कहा, यह क्या—यह तो मरा नहीं है । मैं एक दवा देता हूँ, उसके खाने से यह अभी चंगा हो जायगा । उस समय दूधते हुए को जैसे सहारा मिल जाय,—घर वाले बड़े प्रसन्न हुए । तब ब्राह्मण ने कहा, परन्तु एक बात है, पहले एक दूसरे आदमी को दवा खानी पड़ेगी, फिर इसे । परन्तु पहले जो दवा खाये, उनकी मृत्यु अनिवार्य है । इसके तो अपने आदमी

बहुत है, कोई न कोई दवा अवश्य ही खा लेगा। इसकी मौ और इसकी स्त्री बहुत रो रही है, ये लंग तो अनायास ही दवा खा लेंगी।

“तब वे सब की सब रोना-धोना वन्द करके चुप हो रहीं। माता ने कहा, ऐं, यह इतना बड़ा परिवार, मैं अगर मर गई तो इन सब की देख-रेख के लिए कौन रहेगा?—यह कहकर वे सोचने-बिचारने लगी। उसकी स्त्री कुछ देर पहले रो रही थी—‘अरी मेरी दीदी, भुझे यह क्या हो गया—री—’ उसने कहा, अरे उन्हें जो होना था, सो तो हो चुका मेरे दो-तीन नाबालिग लड़के-बच्चे हैं, मैं अगर मर गई तो फिर इन्हें कौन देखेगा?

“शिष्य सब देख-सुन रहा था। वह उठकर सड़ा हो गया और कहा, गुरुजी, चलिए, आप के साथ चलता हूँ।

(सब हँसते हैं।)

“एक शिष्य और था। उसने अपने गुरु से कहा था, मेरी स्त्री मेरी बड़ी सेवा करती है, गुरुजी, मैं उसी के लिए संसार नहीं छोड़ सकता। वह शिष्य हठयोग करता था। गुरु ने उसे भी एक उपाय बतलाया। एकाएक उसके घर में खूब रोना-धोना मच गया। पड़ोस वालों ने आकर देखा, घर में आसन लगाकर हठ योगी बैठा हुआ था,—देह के पुर्जे पुर्जे टूट्टे हो गए थे। सबने समझा, उसके प्राण निकल गए हैं। स्त्री पछाड़ें चला रही थी—‘अरे, मेरे भाग्य में क्या यही लिखा था रे—हम अनाथों को छोड़ कर तुम कहाँ चले गए—राम—अरी मेरी दीदी री—ऐसा होगा

यह मैं नहीं जानती थी री—' इधर उसके आत्मीय और मित्र स्वाट ले आए। उसे घर से निकालने लगे।

“इसी समय एक अट्‌चन हुई। सब देह टेढ़ी हो जाने के कारण, लाश कोठरी के द्वार से निकलती न थी। तब एक पड़ोसी दौड़कर कटारी लेकर चौखट काटने लगा। स्त्री अधीर होकर रो रही थी। वह काटने की आवाज़ सुनकर दौड़ी हुई आई। रोते हुए उसने पूछा—‘यह क्या करते हो—दा—दा—’ उन लोगों ने कहा, ये नहीं निकलते इसलिए चौखट काट रहा हूँ। तब स्त्री ने कहा—‘अरे मेरे दादा—ऐसा काम न करो, मैं तो रौंढ अब हो ही गई हूँ! मेरे घर का सम्हालने वाला तो अब कोई रहा ही नहीं, कुछ नाबालिग बच्चे हैं, उन्हें पाल कर आदमी बनाना है! यह दरवाजा चला जायगा तो दूसरा होने का है ही नहीं, उन्हें जो होना था, सो तो हो ही चुका—उन्हीं के हाथ-पैर काट दो।’ तब हठयोगी उठ कर खड़ा हो गया। तब दवा का असर जाता रहा था। खड़ा होकर उसने कहा—‘क्यों री साली, हाथ-पैर कटाती है?’ यह कह कर घर छोड़ गुरु के पास चला गया। (सब हँसते हैं।)

“बड़ा ढोंग करके स्त्रियों रोती हैं। रोने की खबर मिलती है, तो पहले नथ खोल डालती हैं, फिर और और गहने। खोलकर सन्दुक के अन्दर ताला लगाकर सुगन्धित रख देती हैं। फिर पछाड़ खा खाकर रोती हैं—अरी दीदी—मेरा यह क्या हुआ री—”



( २ )

## अवतार का स्वरूप ।

नरेन्द्र—Proof ( प्रमाण ) के बिना कैसे विश्वास करूँ कि ईश्वर आदमी होकर आते हैं ?

गिरीश—विश्वास ही Sufficient proof ( यथेष्ट प्रमाण ) है।  
यइ वस्तु यई है, इसका क्या प्रमाण है ? विश्वास ही इसका प्रमाण है।

एक भक्त—External World ( बहिर्जगत् ) बाहर है, इस बात को क्या कोई Philosopher ( दार्शनिक ) prove ( प्रमाणित ) कर सका है ? केवल कहा है—Irresistible belief ( अनिवार्य विश्वास )।

गिरीश ( नरेन्द्र से )—ईश्वर सामने आने पर भी तो तुम विश्वास नहीं करोगे। यदि ईश्वर कहेंगे मैं ईश्वर हूँ, मनुष्य के शरीर में आया हुआ हूँ, तो तुम शायद कहोगे कि वे छूठ बोल रहे हैं—धोखा दे रहे हैं।

अब यह बात चली कि देवता अमर है।

नरेन्द्र—इसका प्रमाण क्या है ?

गिरीश—पर तुम्हारे सामने आने पर भी तो तुम विश्वास नहीं करोगे !

नरेन्द्र—अमर, अतीत काल में थे इसका प्रमाण भी तो चाहिए।

माणि पलटू से कुछ कह रहे हैं।

पलटू (नरेन्द्र से, हँसकर) —अमर के लिए अनादि की क्या जरूरत है। अमर होना है तो अनन्त होना चाहिए।

श्रीरामकृष्ण (सहास्य) —नरेन्द्र बक्रील का लड़का है, पलटू डिण्टी का लड़का है।

(सब हँसते हैं।)

सब कुछ देर चुप हो रहे।

योगीन्द्र (गिरीश आदि भक्तों से सहास्य) —नरेन्द्र की बातों में ये (श्रीरामकृष्ण) अब नहीं आते।

श्रीरामकृष्ण (हँसकर) —मैंने एक दिन कहा था, चातक आकाश के पानी के सिवा और पानी नहीं पीता। नरेन्द्र ने कहा, चातक यह पानी भी पीता है। तब माँ मैंने से कहा; माँ, ये सब बातें क्या झूठ हो गईं? मुझे बड़ी चिन्ता थी। एक दिन नरेन्द्र आया। कमरे के भीतर कुछ चिड़ियाँ उड़ रही थीं। देखकर उसने कहा, यही है—यही है! मैंने पूछा क्या? उसने कहा, यही चातक है। मैंने देखा, कुछ चिमगादड़ उड़ रहे थे! तभी से मैं उसकी बातों को ग्रहण नहीं करता।

(सब हँसते हैं।)

“यदुमल्लिक के बगीचे में नरेन्द्र ने कहा, तुम ईश्वर के रूप जितने देखते हो, सब तुम्हारे मन का भ्रम है। तब आश्चर्य में आकर मैंने उससे कहा, क्यों रे, वे बातचीत जा करते हैं। नरेन्द्र ने कहा, मनुष्य ऐसा ही सोचता है। तब माँ के पास आकर मैं रोने लगा। कहा, ‘माँ, यह

क्या हुआ ?—क्या सब झूठ है ? नरेन्द्र ऐसी बातें कहता है ।’ तब मैंने दिखलाया, चैतन्य—अखण्ड चैतन्य—चैतन्यमय रूप । और उन्होंने कहा—‘अगर ये बातें झूठ होंगी, तो ये सब मिलती किस तरह हैं ?’ तब मैंने नरेन्द्र से कहा—साला, तूने अविश्वास पैदा कर दिया था—तू साला अब यहाँ मत आना ।”

फिर विचार होने लगा । नरेन्द्र विचार कर रहे हैं । नरेन्द्र की उम्र इस समय बाईस वर्ष चार मास की है ।

नरेन्द्र ( गिरिश, मास्टर आदि से )—शास्त्रों पर भी कैसे विश्वास करूँ ? महानिर्वाण तंत्र एक बार तो कहता है, ब्रह्मज्ञान के बिना नरक होगा । फिर कहता है, पार्वती की उपासना को छोड़ और उपाय नहीं है । मनु संहिता में मनुजी कुछ लिखते हैं—वे उन्हीं की अपनी बातें हैं । Moses ( मोसेस ) लिखते हैं Pentateuch ( पेन्टेटचूच, )—उसमें भी उन्होंने अपनी ही मृत्यु का वर्णन लिखा है ।

“सांख्यदर्शन लिखते हैं, ‘ईश्वरासिद्धेः,’ ईश्वर हैं, यह कोई प्रमाणित नहीं कर सकता । फिर कहते हैं, वेद मानना चाहिए, वेद नित्य है ।

“इससे मैं यह नहीं कह रहा हूँ कि ये सब नहीं हैं । मैं समझ नहीं सकता, मुझे समझा दो ! शास्त्रों का अर्थ जिसके जी में जैसा आया उसने वैसा ही किया है । अब मैं किस किस का ग्रहण करूँ ? White light ( सफेद रोशनी ), red medium ( लाल शीशे ) के भीतर

से आती है तो लाल दीख पड़ती है और green medium ( हरे गीशे ) के भीतर से आती है तो हरी दीख पड़ती है ! ”

एक भक्त—गीता भगवान् की उक्ति है ।

श्रीरामकृष्ण—गीता सब शास्त्रों का सार है । सन्यासी के पास और चाहे कुछ न रहे, परन्तु एक छोटी सी गीता जरूर रहेगी ।

एक भक्त—गीता श्रीकृष्ण की उक्ति है ।

नरेन्द्र—श्रीकृष्ण की उक्ति है या दूसरे किसी की ।

श्रीरामकृष्ण निर्वाक् रहकर नरेन्द्र की ये सब बातें सुन रहे हैं ।

श्रीरामकृष्ण—ये सब अच्छी बातें हो रही हैं ।

“ शास्त्रों के दो अर्थ हैं, एक शब्दार्थ और दूसरा मर्मार्थ । ग्रहण, मर्मार्थ का ही करना चाहिए, जो अर्थ ईश्वर की वाणी के साथ मिलता हो । चिट्ठी की बातों में, और जिसने चिट्ठी लिखी है, उसकी बातों में बड़ा अन्तर है । शास्त्र हैं—चिट्ठी की बातें । ईश्वर की वाणी है—उनके मुख की बातें । मैं उस बात को ग्रहण नहीं करता जो माता की बात से नहीं मिलती ।

अब अवतार की बात होने लगी ।

नरेन्द्र—ईश्वर पर विश्वास होने से ही होगा । फिर वे कहां झूल रहे हैं, या क्या कर रहे हैं, इससे हमें क्या काम ? ब्रह्माण्ड अनन्त है और अवतार भी अनन्त हैं ।

नरेन्द्र की यह बात सुनकर श्रीरामकृष्ण ने हाथ जोड़ उन्ह-नमस्कार करके कहा—‘ अहा ! ’

मणि भवनाथ से कुछ कह रहे हैं।

भवनाथ—ये कहते हैं, हाथी को जब हमने नहीं देखा तो वह सुई के छेद के अन्दर से जा सकता है या नहीं, यह हमें कैसे विश्वास हो? ईश्वर को हम जानते नहीं, फिर वे आदमी के रूप में अवतार ले सकते हैं या नहीं किस तरह हम इसका विचार करके समझे?

श्रीरामकृष्ण—सब कुछ सम्भव है। वे जादू चला देते हैं। बाजी-गर गले में छुरी मार लेता है, उसे फिर निकाल लेता है। कंकड़ पत्थर ज्ञा जाता है।

( ३ )

श्रीरामकृष्ण तथा कर्म ।

भक्त—ब्राह्मसमाज के आदमी कहते हैं, संसार में कर्म करना ही अपना कर्तव्य है। इस कर्म के त्याग करने से कुछ न होगा।

गिरीश—मैंने देखा, 'सुलभसमाचार' में यही बात लिखी है। परन्तु ईश्वर को जानने के लिए जो कर्म हैं, वही किये पूरे नहीं हो पाते, तिस पर दूसरे कर्म !

श्रीरामकृष्ण जग मुस्करा कर मास्टर की ओर देख कर इशारा कर रहे हैं,—'वह जो कुछ कहता है, वही ठीक है।'

मास्टर समझ गये, कर्मकाण्ड बड़ा ही कठिन है।

पूर्ण आये हैं।

श्रीरामकृष्ण—किसने तुम्हें खबर दी ?

पूर्ण—शारदा ने ।

श्रीरामकृष्ण ( पास की स्त्री-भक्तों से )—इसे कुछ जलपान करने के लिए देना ।

अब नरेन्द्र का गाना होगा । श्रीरामकृष्ण तथा भक्तों की सुनने की इच्छा है । नरेन्द्र गा रहे हैं—

गाना । “ परवत पाथार । व्योमे जागो रुद्र उग्रत वाज । देव देव महादेव, कालकाल महाकाल, धर्मराज शंकर शिव तारो हर पाप ! ”

गाना । “ हे दीनों को शरण देने वाले ! तुम्हारा नाम बड़ा सुन्दर है ! ऐ प्राणों में रमण करनेवाले ! अमृत की धारा वह रही है, श्रवण शीतल हो जाते हैं । ”

गाना । “ जो विपत्ति और भय से परित्राण करने वाले है, ऐ मन, तुम उन्हें क्यों नहीं पुकारते ? मिथ्या भ्रम में पड़े हुए इस घोर संसार में बूझ रहे हो, यह बड़े दुःख की बात है ! ”

पलटू—यह गाना आप गाइयेगा ?

नरेन्द्र—कौन सा ?

पलटू—“ देखिले तोमारं सेई अतुल प्रेम-आनने ।

कि भय संसार शोक घोर विपद शासने ॥ ”

नरेन्द्र गा रहे हैं—

“देखिले तोमार सेई अतुल प्रेम-आनने ।  
 कि भय संसार शोक घोर विपद् शासने ॥  
 अरुण उदये आंधार जेमन जाय जगत छाड़िये ।  
 तेमनि देव तोमार ज्योति मंगलमय विराजिले ।  
 भगत हृदय बीतशोक तोमार मधुर सान्त्वने ॥  
 तोमार करुणा तोमार प्रेम हृदये प्रभु भाविले ।  
 उथले हृदये नयन वारि राखे के निवारिये ॥  
 जय करुणामय, जय करुणामय, तोमार प्रेम गाहिये ।  
 जाय यदि जाक प्राण तोमार कर्म साधने ॥”

मास्टर के अनुरोध से फिर गा रहे हैं । मास्टर और भक्तगण हाथ जोड़े हुए गाना सुन रहे हैं—

गाना । “ऐ मेरे मन ! हरि-रस मदिरा का पान करके तुम मत्त हो जाओ । पृथ्वी पर लोटते हुए तुम उनका नाम ले लेकर रोओ ।”

गाना । “आसमान थाली है, उसमें सूर्य और चन्द्र दिए जल रहे हैं, नक्षत्र मोतियों की तरह चमक रहे हैं । मलयानिल धूप है । पवन वमर हुला रहा है । वन-राजियों उसकी जीती जागती ज्योति हैं । हे भवसण्डन, यह तुम्हारी कैसी सुन्दर आरती हो रही है ! अनाहत नाद के द्वारा तुम्हारी भेरी बज रही है ।”

गाना । “उसी एक पुरुषपुरातन—निरंजन पर तुम अपने चित्त को समाहित करो ।”

नारायण के अनुरोध करने पर नरेन्द्र ने फिर गाया ।

माना । “ऐ हृदयरमा-माँ—प्राणों की पुतली ! आओ, तुम हृदय के आसन पर आसीन हो जाओ, मैं तुम्हें दृष्टि को वृत्त करता हुआ देखूँ। जन्म से ही मैं तुम्हारा मुँह जोह रहा हूँ। ऐ माँ, तुम जानती हो, मैं कितना दुःख भोग चुका हूँ। ऐ आनन्दमयी, एक बार तो हृदय-पद्म को विकसित करके वहाँ अपना प्रकाश दिखा दो।”

नरेन्द्र मन ही मन गा रहे हैं।

गाना । “माँ, तेरा अपरूप रूप घोर अँधेरे में चमक रहा है। इसी लिए गिरि-गुहाओं में योगी जन तुम्हारा ध्यान करते हैं।”

समाधि का यह संगीत सुनते ही श्रीरामकृष्ण समाधिमग्न हो गए ।

श्रीरामकृष्ण को भावावेश है। उत्तगास्य हो, दीवर के सहारे, पेर लटकाये हुए तक्रिये पर बैठे हुए हैं। चारों ओर भक्तगण बैठे हैं।

भावावेश में श्रीरामकृष्ण माता से बातें कर रहे हैं। कह रहे हैं—  
“भोजन करके इस वक्त चला जाऊँगा। तू आई? पोटली बाँधकर, जहाँ रहेगी वह घर ठीक करके तू आई है क्या ?

“अब मुझे कोई नहीं सुहाता ।

“माँ, गाना क्यों सुनूँ ? उससे तो मन कुछ बाहर चला जाता है !”

क्रमशः श्रीरामकृष्ण को वाह्य संसार का ज्ञान हो रहा है भक्तों की ओर देखकर उन्होंने कहा,—“हण्डी में पानी भरकर किसी को



उसमें मछलियों को रखते हुए देख पहले मुझे बड़ा आश्चर्य होता था। मैं सोचता था, ये लोग बड़े हत्यारे हैं, अन्त में इन मछलियों को मार डालेंगे। अवस्था जब बदलने लगी, तब मैंने देखा, यह शरीर ऊपर का ढक्कन है। न इसके रहने से कुछ बनता-बिगड़ता है, न जानं से।”

भवनाथ—तो क्या मनुष्यों की हिंसा की जा सकती है ? हत्या की जा सकती है ?

श्रीरामकृष्ण—हाँ, उस अवस्था में की जा सकती है। वह अवस्था सब की नहीं होती। वह ब्रह्मज्ञान की अवस्था है।

“दो एक स्तर उतरने पर भक्ति और भक्त अच्छे लगते हैं।

“ईश्वर में विद्या और अविद्या और दोनों हैं। यह विद्या-माया जीव को ईश्वर की ओर ले जाती है, अविद्या-माया ईश्वर से जीव को दूर बहका कर ले जाती है। विद्या की क्रीड़ा ज्ञान, भक्ति, दया और वैराग्य हैं। इनका आश्रय लेने पर मनुष्य ईश्वर के पास पहुँच सकता है।

“एक सीढ़ी और चढ़ने पर ईश्वर मिलते हैं—ब्रह्मज्ञान होता है। इस अवस्था में सच्चा ज्ञान होता है—तब वास्तव में समझ पड़ता है कि मैं ठीक देख रहा हूँ, वही सब कुछ हुए हैं। उस समय त्याग्य और ग्राह्य नहीं रहते ! किसी पर क्रोध करने की जगह नहीं रहती।

“मैं बगधी पर चला जा रहा था। एक जगह बरामदे के ऊपर देखा, दो वेद्याएँ खड़ी थीं। देखा—साक्षात् भगवती। देखकर मैंने प्रणाम किया।

“जब पहले पहल यह अवस्था हुई तब काली माई की न भै पूजा कर सका और न उन्हें भोग ही दे सका । हलधारी और हृदय ने कहा, खजुंजी कह रहा है—भट्टाचार्यजी भोग नहीं देंगे तो और कौन देगा ? उसने कटूक्ति की, यह सुनकर मैं हँसने लगा, मुझे क्रोध नहीं आया । यह ब्रह्मज्ञान प्राप्त करके फिर लीला का स्वाद लेते रहो । कोई साधु एक शहर में तमाशा देखता हुआ घूम रहा था । उसी समय एक दूसरे पश्चित्त साधु से भेंट हो गई । उसने पूछा, ‘तुम मौज से घूम रहे हो, तुम्हारा सामान कहाँ है ? उधर सामान लेकर कोई नौ दों ग्यारह तो नहीं हो गया ?’ पहले साधु ने कहा, ‘नहीं महाराज, पहले डेरे की तलाश करके, डेरा-डंडी वहाँ रखकर, ताला बन्द करके फिर शहर का ग-ढंग देखने के लिए निकला हूँ ।’ (सब हँसते हैं ।)

भवनाथ—यह बहुत उँची बात है ।

मणि (स्वगत)—ब्रह्मज्ञान के बाद लीला का स्वाद लेना,—समाधि के बाद नीचे उतरना !

श्रीरामकृष्ण (मास्टर अदि से)—अजी ! ब्रह्मज्ञान क्या ऐसे सहज ही हो जाता है ? मन का नाश बिना हुए नहीं होता । गुरु ने शिष्य से कहा था, तुम मुझे मन दो, मैं तुम्हें ज्ञान देता हूँ । नागा कहत था, अरे, मन इधर-उधर न लगाना चाहिए ।

“इस अवस्था में केवल ईश्वर की बातें सुहाती हैं और भक्तों का संग ।

( राम से ) “तुम तो डाक्टर हो, जब खून के साथ मिलकर एक हो जाती है, तभी दवा फायदा करती है—है न ? उसी तरह इस अवस्था में भीतर और बाहर ईश्वर ही ईश्वर हैं । वह देखेगा, वही देह, मन, प्राण और आत्मा है ।

“मन का नाश होने से ही ब्रह्मज्ञान की अवस्था होती है । मन का नाश होने ही से ‘अहं’ का नाश होता है,—उस ‘अहं’ का जो ‘मं, मे’ कर रहा है । यह अवस्था भक्ति के मार्ग से भी होती है और ज्ञान-मार्ग या विचार-मार्ग से भी । ‘नेति-नेति’ यानि यह सब माया है, स्वरूप नहीं, इस तरह का विचार ज्ञानी करते हैं । यह संसार ‘नेति-नेति’ माया है । संसार जब न रहा, तब बाकी रह गये कुछ जीव—‘मैं’ रूपी घट के भीतर ।

“सोचो कि पानी से भरे हुए दस घड़े हैं, उनमें सूर्य का बिम्ब पड़ रहा है । कितने सूर्य दिखाई देते हैं ? ”

भक्त—दस प्रतिबिम्ब; और एक यथार्थ सूर्य तो है ही ।

श्रीरामकृष्ण—सोचो, तुमने एक घड़ा फोड़ डाला, अब कितने सूर्य दीख पड़ते हैं ?

भक्त—नो, और एक सत्य सूर्य तो है ही ।

श्रीरामकृष्ण—नो घड़े फोड़ डाले गये । अब कितने सूर्य हैं ?

भक्त—एक प्रतिबिम्ब सूर्य और एक सत्य सूर्य ।

श्रीरामकृष्ण (गिरीश से)—उस रहे-सहे घट को भी फोड़ डालो, अब क्या रह जाता है ?

गिरीश—जी, वही सत्य सूर्य ।

श्रीरामकृष्ण—नहीं, क्या रहता है, वह कोई मुख से नहीं बत सकता । जो है, वही है । प्रतिविम्बों के बिना रहे, सत्य सूर्य है, यह बात मनुष्य कैसे जान सकता है ? समाधि के होने पर अहं तत्त्व का नाश हो जाता है । समाधिस्थ पुरुष उतरकर कह नहीं सकता कि उसने क्या देखा ।

( ४ )

ईश्वरदर्शन तथा व्याकुलता ।

सन्ध्या हुए बड़ी देर हो गई । बलराम के बैठकखाने में दिये जल रहे हैं । श्रीरामकृष्ण अब भी भावमग्न हैं । भावावेश में कह रहे हैं—

“यहाँ और कोई नहीं है, इसीलिए तुम लोगों से कह रहा हूँ, आन्तरिकता के साथ जो मनुष्य ईश्वर को जानना चाहेगा, उसका उद्देश अवश्य सफल होगा । जो व्याकुल है, ईश्वर के सिवा और कुछ नहीं चाहता, वही उन्हें अवश्य पावेगा ।

“यहाँ के जितने आदमी थे—जिन्हें-जिन्हें आना था, वे सब आ चुके । इसके बाद जो आएंगे वे बाहर के आदमी हैं । ऐसे लोग कभी कभी आ जाया करेंगे । मैं उन्हें बता दिया करूँगी कि तुम यह करो, वह करो, इस तरह ईश्वर को पुकारो आदि ।

“ईश्वर की ओर मन क्यों नहीं जाता ? ईश्वर से उनमें ( महा-  
माया में ) बल अधिक है । जज से उसके चपरासी में शक्ति ज्यादा है ।  
( सब हँसते हैं । )

“नारद से राम ने कहा, ‘नारद, तुम्हारी स्तुति से मुझे बड़ी-  
प्रसन्नता हुई है, तुम कोई वर लो ।’ नारद ने कहा, ‘राम ! यह करो,  
तुम्हारे पादपद्मों में मेरी श्रद्धा भक्ति रहे और तुम्हारी भुवन मोहिनी माया  
में न पड़ जाऊँ ।’ राम ने कहा, ‘तथास्तु, कोई वर और लो ।’ नारद ने  
कहा, ‘राम ! और कोई वर मुझे नहीं चाहिए ।’

“इस भुवन-मोहिनी माया में सभी मुग्ध हो रहे हैं । जो ईश्वर देह  
धारण करते हैं, वे भी मुग्ध हो जाते हैं । सीता के लिए राम कितना रोए  
थे । ‘पञ्चभूत के पिंजड़े में पड़ कर ब्रह्म को रोना पड़ता है ।’

“परन्तु एक बात है—ईश्वर जब चाहें तभी मुक्त हो सकते हैं ।”

भवनाथ—Guard ( गार्ड ) अपनी इच्छा से रेलगाड़ी के भीतर  
अपने कां कैद करता है । परन्तु वह जब चाहे तब उतर सकता है ।

श्रीरामकृष्ण—ईश्वर-कोटि—जैसे अवतार आदि—जब चाहें तब  
मुक्त हो सकते हैं । जो जीव कोटि हैं, वे नहीं हो सकते । जीव कामिनी  
और कांचन में बद्ध हैं । कमरे के द्वार और झरोखे स्कू ( पेंच ) से कसे  
दुए ह । कैसे निकल सकते हैं ?

भवनाथ ( सहास्य )—जैसे रेल के तीसरे दर्जे के मुसाफ़िर दा-  
वाजे में चाभी लगा देने पर फिर नहीं निकल सकते ।

गिरीश—जीव अगर इस तरह बँधा हुआ है तो उसके लिए कोई उपाय है ?

श्रीरामकृष्ण—हाँ, गुरु के रूप से ईश्वर अगर स्वयं ही माया-पाशों का छेदन करें तो फिर भय की कोई बात नहीं ।

## परिच्छेद १०

### राम के मकान में

( १ )

नित्य तथा लीला । साधना चाहिए ।

श्रीरामकृष्ण राम के यहाँ आए हुए हैं। उनके नीचे के बैठकखाने में भक्तों के साथ बैठे हुए हैं। मुख पर प्रसन्नता झलक रही है। आनन्द-पूर्वक भक्तों से बातचीत कर रहे हैं।

आज शनिवार है, जेठ की शुक्ला दशमी, २३ मई १८८५। शाम के पाँच बजे का समय है। श्रीरामकृष्ण के सामने महिमाचरण बैठे हैं। चाई ओर मास्टर हैं, चारों ओर पल्लू, भवनाथ, नृत्यगोपाल और हन-गोहन हैं। आते ही श्रीरामकृष्ण भक्तों के बारे में पूछने लगे।

श्रीरामकृष्ण ( मास्टर से )—छोटा नरेन नहीं आया !

कुछ देर बाद छोटे नरेन आ गए।

श्रीरामकृष्ण—वह नहीं आया ?

मास्टर—जी कौन ?

श्रीरामकृष्ण—किशोरी ?—गिरीश घोष नहीं आवेगा ?—और नरेन ?

कुछ देर बाद नरेन्द्र ने आकर प्रणाम किया ।

श्रीरामकृष्ण ( भक्तों से )—केदार ( चटर्जी ) अगर रहता तो खूब आनन्द आता । गिरिश घोष से उसकी खूब बनती है । ( माहिमा से सहास्य ) वह भी वही दात दुहता है ( यानि अवतार मानता है ) ।

कमरे में कीर्तन होने का बन्दोबस्त कर रक्खा गया है । कीर्तनिया हींयें जोड़कर श्रीरामकृष्ण से कह रहा है, आप आज्ञा दें तो कीर्तन आरम्भ हो ।

श्रीरामकृष्ण ने कहा, थोड़ा सा पानी पिऊँगा ।

पानी पीकर मसाले की थैली से आप ने कुछ मसाला निकाल कर खाया । मास्टर से थैली बन्द करने के लिए कहा ।

कीर्तन हो रहा है । खोल की आवाज़ से श्रीरामकृष्ण को भावावेश हो रहा है । गौरचन्द्रिका सुनते सुनते आप समाधिमग्न हो गये । पास ही नृत्यगोपाल थे, उसकी गोद पर श्रीरामकृष्ण ने अपने पैर फेंका दिये । नृत्यगोपाल भी भावावेश में रो रहे हैं । भक्तगण चुपचाप यह समाधि की अवस्था देख रहे हैं ।

कुछ प्रकृतिस्थ होकर श्रीरामकृष्ण वार्तालाप करने लगे ।

श्रीरामकृष्ण—नित्य से लीला और लीला से नित्य । ( नृत्यगोपाल से ) तेरा क्या भाव है ?

नृत्यगोपाल—दोनों अच्छे हैं ।

श्रीरामकृष्ण आँखें बन्द करके कह रहे हैं,—केवल इस तरह रहना क्या है । क्या आँखें बन्द कर लेने पर वे हैं और आँखें खोलने पर वे



नहीं है ? जिनकी नित्यता है, लीला भी उन्हीं की है; जिनकी लीला है, उन्हीं की नित्यता है ।

( महिमा से ) “ अजी, तुम्हें एक बात बतलाना है—

महिमाचरण—जी, दोनों ईश्वर की इच्छाएँ है ।

श्रीरामकृष्ण—कोई सात मंजले के ऊपर चढ़कर फिर उतर नहीं सकता, और कोई ऊपर चढ़कर नीचे उतर कर घूम फिर सकता है ।

“ उद्धव ने गोपियों से कहा था, तुम जिन्हें अपना कृष्ण बना रही हो, वे सर्वभूतों में हैं, वही जीव-जगत् हुए हैं ।

“ इसीलिए कहता हूँ, क्या आँखें बन्द करने से ही ध्यान होता है और आँखें खोलने से कुछ नहीं ?”

महिमा—एक प्रश्न है । जो भक्त हैं उन्हें भी किसी समय निर्वाण की आवश्यकता है ?

श्रीरामकृष्ण—निर्वाण चाहिए ही, ऐसी कोई बात नहीं । हम तरह भी है कि, कृष्ण भी नित्य हैं और भक्त भी नित्य हैं—चिन्मय श्याम,—चिन्मय धाम ।

“ जैसे जहाँ चन्द्र है, वही तारे भी हैं । कृष्ण भी नित्य हैं और भक्त भी नित्य हैं । तुम्हीं तो कहते हो—‘ अन्तर्बहिर्यदि हरिस्तपसा ततः किम् ’—और तुमसे तो मैंने कहा है कि जिस भक्त में विष्णु का अंश रहता है उसमें भक्ति का बीज नष्ट नहीं होता । मैं एक ज्ञानी (न्यांगटा)

के पंजे में फँस गया, उसने ग्यारह महीने तक वेदान्त सुनाया। परन्तु वह मुझ में भक्ति का बीज बिलकुल नष्ट नहीं कर सका। घूम फिर कर वही 'माँ-माँ' ! जब मैं गाता था तब (न्यांगटा) रोने लगता था। कहता था—अरे, यह क्या तूने सुनाया ! देखो, इतना बड़ा ज्ञानी भी रोने लगता था। (छोटे नेन्द्र आदि से) इतना समझ रखना, अलख लता का जल जब पेट में जाता है तो पेड़ होता ही है। भक्ति का बीज अगर पड़ गया, तो उससे क्रमशः पेड़ और फूल फल होते ही हैं।

“ ‘मूषलं कुलनाशनम्’ मूषल घिस कर जरा सा रह गया था। उस थोड़े से अंश से यदुवंश का ध्वंस हो गया। चाहे लाख ज्ञान और विचार करो, भक्ति का बीज अगर भीतर रहा, घूम फिर कर वही ‘भज राम—भज सीताराम’ । ”

भक्तगण चुपचाप सुन रहे हैं। श्रीरामकृष्ण हँसते हुए महिमा-चरण से कह रहे हैं—आपको क्या अच्छा लगता है ?

महिमाचरण (हँसकर)—कुछ भी नहीं, आम अच्छा लगता है।

श्रीरामकृष्ण (सहास्य)—अकेले अकेले ? न, आप भी खाओ और दूसरों को भी कुछ दो ?

महिमा (सहास्य)—देने की विशेष इच्छा तो नहीं है, अकेले खाया तो बुरा क्या है ?

श्रीरामकृष्ण—परन्तु मेरा भाव क्या है, जानते हो ?—क्या आँख खोलने ही से वे गायब हो जाते हैं ? मैं नित्यता ओर लीला दोनों



का हूँ।' मैंने कहा, 'निष्काम भाव से कर सको तो अच्छा हैं, पण्डित निष्काम कर्म करना बड़ा कठिन है, न जाने किस तर्फ से कामना निकल पड़ती है। तुमसे एक बात और पूछता हूँ, अगर ईश्वर तुम्हें मिल जाय तो क्या तुम उनसे कुछ स्कूल, अस्पताल, दवाखाने ये सब माँगने लगोगे ?

एक भक्त—महाराज, संसारियों के लिए क्या उपाय है ?

श्रीरामकृष्ण—साधु-संग—ईश्वर की बातें सुनना।

"संसारी मतवाले हो रहे हैं, कामिनी और कांचन में मत्त हैं। मतवाले को भात का पानी थोड़ा-थोड़ा सा पिलाते रहने पर वह अच्छा हो जाता है—उसे होश आ जाता है।

"और सद्गुरु के पास उपदेश लेना चाहिए। सद्गुरु के लक्षण हैं। जो काशी गया हो और काशी जिसने देखी हो, उसी से काशी की बातें सुननी चाहिए। केवल पण्डित होने से नहीं होता। जिसे यह बोध नहीं हुआ कि संसार आनित्य है, उससे उपदेश न लेना चाहिए। पण्डित में विवेक और वैराग्य के रहने पर ही वह उपदेश दे सकता है।

"सामाध्यायी ने कहा था, ईश्वर नीरस है। जो रसस्वरूप हैं, उन्हें बतलाता था नीरस ! जैसे किसी ने कहा था—मेरे मामा के यहाँ गोशाले में बहुत घोड़े हैं !" (सब हँसते हैं।)

"संसारी मतवाले हो रहे हैं। वे सदा सोचते हैं, मैं ही यह सब कर रहा हूँ, और घर-द्वार यह सब मेरा है। दाँत निकालकर कहता है—

‘इनके (स्त्री आदि के) लिए फिर क्या होगा?’ ‘मैं’ न रहूँगा तो इनके दिन कैसे कटेंगे। ‘मेरी’ स्त्री को और मेरे परिवार को कौन सम्हालेगा? राखाल ने कहा, मेरी स्त्री की फिर क्या दशा होगी?”

हरमोहन—राखाल ने ऐसी बात कही!

श्रीरामकृष्ण—इस तरह नहीं कहेगा तो क्या करेगा? जिसे ज्ञान है, उसे अज्ञान भी है। लक्ष्मण ने राम से कहा, भाई! बड़े आश्चर्य की बात है साक्षात् वशिष्ठ देव भी पुत्रों के शोक से विकल हो रहे हैं! राम ने कहा, भाई, जिसे ज्ञान है, उसे अज्ञान भी है। भाई! ज्ञान और अज्ञान के पार हो जाओ।

“जैसे किसी के पेर में एक काँटा लगा है। वह उस काँटे को निकालने के लिए एक और काँटा ले आता है। फिर उस काँटे से काँटा निकाल कर दोनों काँटें फेंक देता है। अज्ञान-काँटे को निकालने के लिए ज्ञान-काँटे की जरूरत होती है। फिर ज्ञान और अज्ञान दोनों काँटों को फेंक देने पर जो कुछ रह जाता है वह विज्ञान है। ईश्वर हैं, इसका आभास-मात्र लेकर उन्हें अच्छी तरह जानना पड़ता है, और उनसे खास तौर से बातचीत की जाती है, विज्ञान यह है। इसीलिए श्रीकृष्ण ने अर्जुन से कहा है, भाई, तीनों गुणों से पार हो जाओ।

“इस विज्ञान को प्राप्त करने के लिए विद्यामाया को अपनाना पड़ता है। ईश्वर सत्य है, संसार अनित्य है, यह विचार है, यानि विवेक और वेराग्य है। और उनके नामों और गुणों का कीर्तन, ध्यान, साधु-सङ्ग, प्रार्थना यही विद्यामाया के दायरे के अन्दर कहलाते हैं। विद्यामाया

जैसे छत की ऊपर वाली कुछ सीढ़ियाँ हैं और एक सीढ़ी उठने ही से छत है। (छत में उठने का अर्थ है ईश्वर लाभ।)

“विषयी लोग मतवाले हो रहे हैं। कामिनी और कांचन में मत हैं, होश नहीं। इसलिए तो इन लड़कों को मैं प्यार करता हूँ। उनमें कामिनी-कांचन का प्रवेश कभी नहीं हुआ। आधा अच्छा है, ईश्वर के पास पहुँच सकते हैं। संसारियों में काँटे चुनते ही चुनते सब साफ हो जाता है—मछली नहीं मिलती।

“संसारी लोग ओले की चोट साये हुए आम के सदृश होते हैं। यदि तुम उन आमों को ईश्वर को अर्पण करना चाहते हो तो उन्हें गङ्गाजल से धो कर शुद्ध कर लेना पड़ता है। परन्तु फिर भी ऐसे फल बहुत कम पूजा में चढ़ाये जाते हैं। परन्तु उन्हें यदि चढ़ाना ही पड़े तो ब्रह्मज्ञान के सहित, अर्थात् तुम्हें यह समझ लेना पड़ता है कि सब कुछ ईश्वर ही हुए हैं।”

श्रीयुत अश्विनी कुमार दत्त तथा श्रीयुत विहारी भादुड़ी के पुत्र के साथ एक थियोसफिस्ट आये हुए हैं। मुखर्जियों ने आकर श्रीराम-कृष्ण को प्रणाम किया। आँगन में संकीर्तन का आयोजन हो रहा है। ज्यों ही सोल बजा, श्रीरामकृष्ण घर छोड़कर आँगन में जा बैठे। साथ ही साथ भक्तगण भी उठ गए।

भवनाथ अश्विनी का पगिचय दे रहे हैं। श्रीरामकृष्ण ने अश्विनी की ओर इशारा करके मास्टर से कुछ कहा। मास्टर और अश्विनी में कुछ बातें होने लगीं। नरेन्द्र भी आँगन में आये। श्रीरामकृष्ण अश्विनी से कह रहे हैं इसी का नाम नरेन्द्र है।

## परिच्छेद ११

### श्रीरामकृष्ण तथा अहंकार का त्याग

( १ )

#### श्रीरामकृष्ण की ज्ञान तथा भक्ति की अवस्था

श्रीरामकृष्ण दक्षिणेश्वर के काली मन्दिर में उसी परिचित कमरे में विश्राम कर रहे हैं। आज शनिवार है, १३ जून १८८५, जेठ की शुक्ला प्रतिपदा, जेठ की संक्रान्ति। दिन के तीत बजे होंगे। श्रीरामकृष्ण भोजन के बाद चारपाई पर जरा विश्राम कर रहे हैं।

पण्डितजी फर्श पर चटाई पर बैठे हुए हैं। शोक से विह्वल एक ब्राह्मणी कमरे के उनर तगफवाले दरवाजे के पास खड़ी हुई है। किशोरी भी है। माष्टर ने आकर प्रणाम किया। साथ में द्विज आदि हैं। अस्तिल बाबू के पड़ोसी भी बैठे हुए हैं। उनके साथ आसाम का एक लड़का अभी पहले पहल आया हुआ है।

श्रीरामकृष्ण कुछ अस्वस्थ हैं। गले में गिलटी पड़ गई है, कुछ काम भी हो गया है। उनकी गले बीमारी बस यहीं से शुरू होती है।

ज्यादा गरमी पढ़ने के कारण मास्टर का भी शरीर अस्वस्थ रहता है। श्रीरामकृष्ण के दर्शनों के लिए वे इधर लगातार दक्षिणेश्वर नहीं आ सके।

श्रीरामकृष्ण—यह लो तुम तो आ गये। बड़ा अच्छा समय है।  
तुम कैसे हो ?

मास्टर—जी, पहले से अब कुछ अच्छा हूँ।

श्रीरामकृष्ण—बढ़ी गरमी पड़ रही है। कुछ कुछ बर्फ खाया करो।

“गरमी से मुझे भी बड़ा कष्ट मिल रहा है। गरमी में कुलफी बर्फ—यह सब बहुत खाया गया। इसीलिए गले में गिलटी पड़ गई है। गले से बढ़ी बदनू निकल रही है।

“मॉसे मैंने कहा, अच्छा कर दो, अब कुलफी बर्फ न खाऊँगा।

“इसके बाद यह भी कहा है कि बर्फ न खाऊँगा।

“मॉ से जब कि कह दिया है कि अब न खाऊँगा तो खाना अवश्य ही न होगा। परन्तु एकाएक भूल भी ऐसी हो जाती है।

“परन्तु जानते में भूल नहीं होने पाती। उस दिन गडुआ लेकर एक आदमी को झाऊतले की ओर आने के लिए मैंने कहा। उस समय वह जंगल गया था, इसलिए एक दूसरा आदमी ले आया। मैंने जंगल से आकर देखा, एक दूसरा धनि गडुआ लिए हुए खड़ा था। अब क्या करूँ ? हाथ में मिट्टी लगाये खड़ा रहा जबतक उसीने आकर पानी नहीं दिया।

माता के पादपद्मों में फूल चढ़ाकर जब मैं सब कुछ त्याग करने लगा तब कहा, मॉ, यह लो अपनी शुचिता और यह यह लो अशुचिता; यह लो अपना धर्म और यह लो अधर्म; यह लो अपना पाप और यह लो पुण्य; यह लो अपना भला और यह लो बुरा,—मुझे शुद्ध भक्ति दो।



परन्तु यह लो अमना सत्य और यह अपनी मिथ्या, यह मैं नहीं कह सका !”

एक भक्त बर्षा ले आये हैं। श्रीरामकृष्ण बार बार मास्टर से पूछ रहे हैं, क्यों जी, क्या खा लूँ ?

मास्टर ने विनयपूर्वक कहा, तो आप माता की आज्ञा बिना लिये न खाइये। श्रीरामकृष्ण ने अन्त में बर्षा नहीं खाई।

श्रीरामकृष्ण—शुचिता और अशुचिता का विचार भक्ति के लिए है, ज्ञानी के लिए नहीं। विजय की सास ने कहा, मेरा क्या हुआ ? अब भी तो मैं सब की जूठन खाने ही से ज्ञान होता है ? कुत्ते जो पाते हैं, वही खा लेते हैं, इसलिए क्या कुत्ते को बड़ा ज्ञानी कहें ?

“(मास्टर से) मैं पाँच तरह की तरकारियाँ इसलिए खाया करता हूँ कि सब तरह की रुचि रहे—कहीं एक ही ढर्रे में पड़ गया तो इन्हें (भक्तों को) छोड़ न देना पड़े।

“केशवसेन से मैंने कहा, और भी बढ़कर अगर बातचीत की जायगी तो तुम्हाग यह दल फिर न रह जायगा। ज्ञानी की अवस्था में दल-बल सब मिथ्या स्वप्नवत् है।

“पक्षी का घोंसरा अगर कोई जला देता है, तो मह उड़ता फिरता है, आकाश में आश्रय लेता है। देह, संसार अगर यह सब मिज्या भासित हो, तो आत्मा समाधिमग्न हो जाता है।

“पहले यही ज्ञानी की अवस्था थी। आदमी नहीं अच्छे लगते ! हाटखोला में एक ज्ञानी है अथवा अमुक स्थान पर एक भक्त है, इस तरह की बात मैंने सुनी ; फिर कुछ दिनों में सुना, वह तो गुजर गया। इसीलिए आदमी अच्छे नहीं लगते थे। फिर उन्होंने (जगदम्बा ने) मन को उतारा, भक्ति और भक्तों में मन को लगा दिया।”

मास्टर अवाक् हैं। श्रीरामकृष्ण की अवस्थाओं के बदलने की बातें सुन रहे हैं। अब श्रीरामकृष्ण यह बातला रहे हैं कि ईश्वर आदमी हो कर क्यों अवतार लेते हैं।

श्रीरामकृष्ण (मास्टर से)—भगवान् मनुष्य-रूप में क्यों अवतार लेते हैं, जानते हो ? इसके भीतर उनकी बातें सुनने को मिलती हैं। इसके भीतर उनका विलास है, इसके भीतर वे रसों का स्वाद लेते हैं।

“और अन्य सब भक्तों में थोड़ा थोड़ा सा उन्हीं का प्रकाश है। जैसे किसी चीज़ को खूब चूसने पर कुछ रस मिलता है, अथवा फूल को खूब चूसने पर कुछ मधु। (मास्टर से) तुम यह बात समझे ?

मास्टर—जी हाँ, मैं खूब समझा।

श्रीरामकृष्ण द्विज के साथ बातचीत कर रहे हैं। द्विज की उम्र १५-१६ साल की है। उसके पिता ने अपना दूसरा विवाह किया है। द्विज प्रायः मास्टर के साथ आया करते हैं। श्रीरामकृष्ण उन पर स्नेह करते हैं। द्विज कह रहे हैं कि उनके पिता उन्हें दाक्षिणेश्वर नहीं आने देते।

श्रीरामकृष्ण ( द्विज से )—क्या तेरे भाई भी मुझे अवज्ञा की दृष्टि से देखते हैं ?

द्विज चुप हैं ।

मास्टर—संसार की कुछ ठोकरें खाने पर जिनमें कुछ अवज्ञा है भी, वह भी दूर हो जायगी ।

श्रीरामकृष्ण—विमाता है, धक्के तो मिलते ही होंगे ।

सब कुछ देर चुप रहे ।

श्रीरामकृष्ण ( मास्टर से )—पूर्ण के साथ इसे तुम मिला क्यों नहीं देते ?

मास्टर—जी हाँ, मिला दूँगा । ( द्विज से ) पेनेटी जाना ।

श्रीरामकृष्ण—हाँ, इसीलिए मैं सब से कहा करता हूँ—इसे भेज देना, उसे भेज देना । ( मास्टर से ) तुम जाओगे या नहीं ?

श्रीरामकृष्ण पेनेटी के महोत्सव में जायेंगे । इसीलिए भक्तों से वहाँ जाने की बात कह रहे हैं ।

मास्टर—जी हाँ, इच्छा तो है ।

श्रीरामकृष्ण—बड़ी नाव किराये से ले ली जायगी । वह डवांडोल न होगी । गिरिश घोष क्या नहीं जायगा ?

श्रीरामकृष्ण एक दृष्टि से द्विज को देख रहे हैं ।

श्रीरामकृष्ण—अच्छा इतने लड़के हैं, उनमें यही आता है—यह क्यों ? कहो—पहले का कुछ जरूर रहा होगा ।

मास्टर—जी हों ।

श्रीरामकृष्ण—संस्कार । गत जन्म में कर्म किया हुआ है । अन्तिम जन्म में मनुष्य सरल होता है । अन्तिम जन्म में पागलपन का भाव रहता है ।

“परन्तु है यह उनकी इच्छा । उनकी ‘हों’ से संसार के कुल काम होते हैं और उनकी ‘ना’ से होनहार भी बन्द हो जाता है । इसी-लिए तो आदमी को आशीर्वाद नहीं देना चाहिए ।

“मनुष्य की इच्छा से कुछ नहीं होता । उन्हीं की इच्छा से होता जाता है !

“उस दिन मैं कतान के वहाँ गया था । देखा, रास्ते से कुछ लड़कें जा रहे थे । वे सब एक खास तरह के थे । एक लड़के को भेने देखा, उन्नीस या बीस साल की उम्र रही होगी, बाल सँवारे हुए था, सीटी बजाता हुआ चला जा रहा था । कोई ‘नगेन्द्र—क्षीरोद’ कहता हुआ जा रहा है । देखा, कोई घोर तमोगुण में पड़ा हुआ है, बांसुरी बजा रहा है, उसी के कारण कुछ अहंकार हो गया है । ( द्विज से ) जिसे ज्ञान हो गया है, उसे निन्दा की क्या परवाह है । उसकी बुद्धि कूटस्थ है—लोहार की निहाई जैसे, उस पर कितनी ही चोटें पड़ चुकीं, परन्तु उसका कहीं कुछ नहीं बिगड़ा ।

“मैंने (अमुक के) बाप को देखा, रास्ते से चला जा रहा था ।”

मास्टर—बड़ा सरल आदमी है ।

श्रीरामकृष्ण—परन्तु ओखें लाल रहती हैं ।

श्रीरामकृष्ण कप्तान के यहाँ गये हुए थे । वही की बातें कर रहे हैं । सब लड़के श्रीरामकृष्ण के पास आते हैं, कप्तान ने उनकी निन्दा की थी । हाजरा महाशय से उन्होंने उनकी निन्दा सुनी होगी ।

श्रीरामकृष्ण—कप्तान से बातें हो रही थीं । मैंने कहा, पुरुष और प्रकृति के सिवा ओर कुछ भी नहीं है । नारद ने कहा था, हे राम, जितने पुरुष देखते हो सब में तुम्हारा अंश है और जितनी स्त्रियाँ देखते हो सब में सीता का अंश है ।

“कप्तान को बर्दा प्रसन्नता हुई । उसने कहा, ‘आप ही को यथार्थ बोध हुआ है । सब पुरुष राम के अंश से हुए अतएव राम हैं और सब स्त्रियाँ सीता के अंश से हुई अतएव सीता हैं ।’ फिर थोड़ी ही देर में वह लड़कों की निन्दा करने लगा । कहा, ‘वे लोग अंग्रेजी पढ़ते हैं, जो पाते हैं वही खाते हैं,—वे लोग तुम्हारे पास सर्वदा जाते हैं, यह अच्छा नहीं । इससे तुम पर बुरा प्रभाव पड़ सकता है । हाजरा ही एक सच्चा आदमी है । लड़कों को अपने पास ज्यादा आने जाने न दिया कीजिये ।’ पहले तो मैंने कहा, आते हैं—मैं क्या कहूँ ?

“फिर मैंने उसे खूब सुनाया । उसकी लड़की हँसने लगी । मैंने कहा, जिसमें विषय-बुद्धि है, उससे ईश्वर बहुत दूर हैं । विषय बुद्धि अगर न रही तो ईश्वर उस आदमी की मुट्ठी में हैं—बहुत नज़दीक हैं । कप्तान ने राखाल की बात पर कहा, वह सबके यहाँ खाता है । हाजरा से उसने सुना होगा । तब मैंने कहा, कोई चाहे लाख जप-तप करे, यदि

उसमें विषय-बुद्धि है, तो कहीं कुछ न होगा और शूकर मांस खाने पर भी अगर किसी का मन ईश्वर पर है तो वह मनुष्य धन्य है। क्रमशः ईश्वर की प्राप्ति उसे होगी ही। हाजरा इतना जप-तप करता है, परन्तु भीतर दलाली करने की फिक्र में रहता है।

“तब कप्तान ने कहा, हाँ, यह बात तो ठीक है। मैंने कहा, अभी अभी तो तुमने कहा,—सब पुरुष राम के अंश से हुए अतएव राम हैं, और सब स्त्रियाँ सीता के अंश से हुई अतएव सीता हैं, इस तरह कह कर अब ऐसी बात कह रहे हो ?

“कप्तान ने कहा, हाँ, ठीक है,—मगर तुम भी तो सबको नहीं प्यार करते।

“मैंने कहा, ‘आपो नारायण’ सभी जल है, परन्तु कोई जल पिया जाता है, किसी से वरतन धोये जाते हैं, कोई शौच के काम आता है। यह जो तुम्हारी बीबी और लड़की बैठी हुई देख रहा हूँ, ये साक्षात् आनन्दमयी हैं। कप्तान कहने लगा, हाँ हाँ, यह ठीक है। तब मेरे पैर पकड़ने के लिए हाथ बढ़ाने लगा।”

यह कह कर श्रीरामकृष्ण हँसने लगे। अब श्रीरामकृष्ण कप्तान के गुणों की बात कह रहे हैं।

श्रीरामकृष्ण—कप्तान में बहुत से गुण हैं। रोज नित्य-कर्म करता है, स्वयं देवता की पूजा करता है। नहाते समय कितने ही मंत्र जपा करता है। कप्तान एक बहुत बड़ा कर्मी है। पूजा, जप, आरती, पाठ, ये सब नित्य कर्म हमेशा किया करता है।

“ फिर मैं कप्तान को बकने लगा। मैंने कहा, पढ़कर ही तुमने सब मिट्टी में मिलाया, अब हरगिज न पढ़ना।

“ मेरी अवस्था के सम्बन्ध में कप्तान ने कहा, यह आसमान में चकर मारने वाला भाव है। जीवात्मा और परमात्मा, जीवात्मा एक पक्षी है और परमात्मा आकाश—चिदाकाश। कप्तान कहता है, तुम्हारा जीवात्मा चिदाकाश में उड़ जाता है, इसीलिए समाधि होती है। (हँस-कर) कप्तान ने बंगालियों की निन्दा की। कहा, बंगाली बेवकूफ हैं, पास माणि हैं और उन लोगों ने न पहचाना !

“ कप्तान का बाप बड़ा भक्त था। अंग्रेजों की फौज में सुवेदार था, एक हाथ से शिव की पूजा करता था और दूसरे से बन्दूक चलाता था।

(मास्टर से) “ परन्तु बात यह है, कि विषय के कामों में दिन गत फँसा रहता है, जब जाता हूँ, देखता हूँ, बीबी और बच्चे घेरे रहते हैं। और कभी कभी हिसाब की वही भी लंग ले आते हैं। परन्तु कभी कभी ईश्वर की ओर भी मन जाता है। जैसे सन्निपात का रोगी, विकारग्रस्त बना ही रहता है, परन्तु कभी जब होश में आता है, तब ‘पानी पिऊंगा, पानी पिऊंगा’ कहकर चिल्ला उठता है। पर उसे जब तक पानी दो तब तक वह फिर बेहोश हो जाता है;—इसीलिए मैंने उससे कहा, तुम कभी हो। कप्तान ने कहा, ‘जी, मुझे तो पूजा आदि के करने में ही आनन्द आता है। जीवों के लिए कर्म के सिवा और उपाय भी नहीं है।’

“मैंने कहा, तो क्या सदा ही कर्म करते रहना होगा ! मधुमक्खी तभी तक भन्मन् करती है जब तक वह फूल पर नहीं बैठ जाती । मधु पीते समय भन्मन् करना छूट जाता है । कप्तान ने कहा, आप की तरह हम लोग पूजा और कर्म छोड़ थोड़े ही सकते हैं ? परन्तु उसकी बात कुछ ठीक नहीं रहती है । कभी तो कहता है, यह सब जड़ है और कभी कहता सब चैतन्य है । पर मैं कहता हूँ जड़ कहाँ है ? सभी कुछ तो चैतन्य हैं ।”

श्रीरामकृष्ण मास्टर से पूर्ण की बात पूछने लगे ।

श्रीरामकृष्ण—पूर्ण को एक बार और देख लूँ तो मेरी व्याकुलता कम हो जाय । कितना चतुर है !—मेरी आंखें आकर्षण भी खूब हैं ।

“वह कहता है, आप को देखने के लिए मेरे हृदय में भी न जाने कैसा हुआ करता है ।

( मास्टर से ) “ तुम्हारे स्कूल से उसके घर वालों ने उसे निकाल लिया, इसमें क्या तुम्हारे ऊपर कुछ बात तो न आएगी ।”

मास्टर—अगर वे ( विद्यासागर ) कहें—तुम्हारे लिए उसको स्कूल से निकाल लेना पड़ा—तो मेरे पास भी कुछ जवाब है ।

श्रीरामकृष्ण—क्या कहोगे ?

मास्टर—यही कहूँगा कि साधुओं के साथ ईश्वर-चिन्ता होती है, यह कोई बुरा कर्म नहीं और आप लोगों ने जो पुस्तक पढ़ाने के लिए दी है, उसी में है—ईश्वर को हृदय सोल कर प्यार करना चाहिए ।

( श्रीरामकृष्ण हँसने लगे । )



श्रीरामकृष्ण—कप्तान के यहाँ छोटे नरेन को मैंने बुलाया । पूछा, तेरा वर कहां है ?—चल चलें । उसने कहा, चलिये । परन्तु डरता हुआ साथ जा रहा था कि कहीं बाप को खबर न लग जाय । ( सब हँसत है । )

( अखिल बाबू के पड़ोसी से ) “क्योंजी तुम बहुत दिनों से नहीं आये, सात आठ महीने तो हुए होंगे ।”

पड़ोसी—जी, एक साल हुआ होगा ।

श्रीरामकृष्ण—तुम्हारे साथ एक और आते थे ।

पड़ोसी—जी हाँ, नीलमणि बाबू ।

श्रीरामकृष्ण—वे सब क्यों नहीं आते ?—एक बार उनसे आने के लिए कहना—उनसे मुलाकात करा देना । ( पड़ोसी के साथ के बच्चे को देखकर ) यह बच्चा कौन है ?

पड़ोसी—यह आसाम का है ।

श्रीरामकृष्ण—आसाम कहां है ? किस ओर है ?

द्विज आशुतोष की बात करने लगे । कहा, आशुतोष के पिता उसका विवाह करने वाले हैं, परन्तु उसकी इच्छा नहीं है ।

श्रीरामकृष्ण—देखो तो, उसकी इच्छा नहीं है और बलपूर्वक उसका विवाह किया जाता है ।

श्रीरामकृष्ण एक भक्त से बड़े भाई पर भक्ति करने के लिए कह रहे हैं । कदा—बड़ा भाई पिता के समान होता है, उसका बड़ा सम्मान करना चाहिए ।

( २ )

श्रीरामकृष्ण तथा श्रीराधिका तत्त्व । जन्म-मृत्यु तत्त्व ।

पण्डितजी बैठे हुए हैं । वे भारत के उत्तर पश्चिम प्रदेश के हैं ।

श्रीरामकृष्ण ( हँसकर, मास्टर से ) — भागवत के ये बड़े अच्छे पण्डित हैं ।

मास्टर और भक्तगण एक दृष्टि से पण्डितजी को देख रहे हैं ।

श्रीरामकृष्ण ( पण्डितजी से ) — क्यों जी, योग माया क्या है ?

पण्डितजी ने योगमाया की एक तरह की व्याख्या की ।

श्रीरामकृष्ण—राधिका को योगमाया क्यों नहीं कहते ?

पण्डितजी ने इस प्रश्न का उत्तर भी एक खास तरह का दिया ।

तब श्रीरामकृष्ण ने कहा—राधिका विशुद्ध सत्त्व की थीं—वे प्रेममयी थीं । योगमाया के भीतर तीनों गुण हैं, सत्त्व, रज और तम; परन्तु राधिका के भीतर शुद्ध सत्त्व के सिवाय और कुछ न था । ( मास्टर से ) नरेन्द्र अब श्रीमती को बहुत मानता है । वह कहता है, सच्चिदानन्द को प्यार करने की शिक्षा अगर किसी को लेनी है तो राधिका से लेनी चाहिए ।

“ सच्चिदानन्द ने स्वयं ही अपना रसास्वादन करने के लिए राधिका की सृष्टि की थी । राधिका सच्चिदानन्द कृष्ण के अंग से निकली थीं । आधार’ सच्चिदानन्द कृष्ण ही हैं और श्रीमती के रूप में स्वयं ही ‘आधेय’ हैं—अपना रसास्वादन करने के लिए यानि सच्चिदानन्द को प्यार करके आनन्द-संभोग करने के लिए ।

“इसीलिए वैष्णवों के ग्रन्थ में है, राधा ने पैदा हो कर आँखें नहीं खोली थीं। यह भाव था कि इन आँखों से और किस देखूँ ? राधिका को देखने के लिए यशोदा जब कृष्ण को गोद में लेकर गई थीं, तब उन्होंने कृष्ण को देखने के लिए आँखें खोली थीं। कृष्ण ने क्रीड़ा के बहाने राधिका की आँखों पर हाथ फेरा था। (नये आये हुए आसाम के लड़के से) तू ने देखा है, छोटा सा बच्चा दूसरों की आँखों पर हाथ फेरता है ?”

पण्डितजी बिदा होने लगे।

पण्डितजी—मैं घर जाऊँगा।

श्रीरामकृष्ण (नरेन्द्र)—कुछ प्राप्त हुआ ?

पण्डितजी—भाव गिरा हुआ है—रोजगार नहीं चलता।

कुछ देर बाद श्रीरामकृष्ण को प्रणाम करके पण्डितजी बिदा हुए।

श्रीरामकृष्ण (मास्टर से)—देखो—विषयी लोगों और बच्चों में कितना अन्तर है। यह पण्डित दिन-रात रुपया-रुपया कर रहा है। कलकत्ता पेट के लिए आया हुआ है। नहीं तो घर के आदमियों को भोजन नहीं मिलता। इसीलिए इसके उसके दरवाजे दौड़ना पड़ता है। मन को एकाग्र करके ईश्वर की चिन्ता कब करे ? पान्तु लड़कों में कामिनी और कांचन नहीं हैं। इच्छा करने से ही ये ईश्वर पर मन लगा सकते हैं।

“लड़के विषयी मनुष्यों का संग पसन्द भी नहीं करते। रासूल कहता था, विषयी आदर्मी को आते हुए देखकर भय होता है।

“ मुझे जब पहले पहल यह अवस्था हुई तब विषयी आदमी को आते हुए देखकर कमरे का दवाजा बन्द कर लेता था ।

“ कामारपुकूर में श्रीराम मल्लिक को इतना मैं प्यार करता था, परन्तु जब वह यहाँ आया तब उसे छू भी न सका ।

“ श्रीराम से बचपन में बड़ा मेल था । दिनगत हम दोनों एक साथ रहते थे । एक साथ सोते थे । तब सोलह-सत्रह साल की उम्र थी । लोग कहते थे, इनमें से अगर एक औरत होता तो साथ ही विवाह भी हो जाता ! उसके घर ये हम दोनों खेलते थे । उस समय की सब बातें याद आ रही हैं । उनके सम्बन्धी पालकी पर चढ़कर आया करते थे, कहार ‘हिंजोड़ा हिंजोड़ा’ कहा करते थे ।

“ श्रीराम को देखने के लिए कितने ही बार मैंने बुला भेजा । अब चानक मैं उसने दूकान खोली है । उस दिन आया था, यहाँ दो दिन रहा था ।

“ श्रीराम ने कहा, मेरे तो लड़के-वाले नहीं हुए, भर्तीजे को पाल-कर आदमी कर रहा था, वह भी गुजर गया । कहते ही कहते श्रीराम ने लम्बी साँस छोड़ी, आँसों में पानी भर आया । भर्तीजे के लिए दुःख करने लगा ।

“ फिर उसने कहा, लहका नहीं हुआ था, इसलिए स्त्री का कुल प्यार उसी भर्तीजे पर पड़ा था । अब वह शोक से अधीर हो रही है । मैं उसे बहुत समझाता हूँ, पगली, अब शोक करने से क्या होगा ? तू काशी जायगी ?

“अपनी स्त्री को वह पागल कहता था। भतीजे के लिए दुःख करने से वह एकदम dilute हो गया (गल गया)।

“मैं उसे छू नहीं सका। देखा, उसमें कोई माद्दा (तत्त्व) नहीं है।”

श्रीरामकृष्ण शोक के सम्बन्ध में यही सब बातें कह रहे हैं। इधर कमरे के उत्तर तरफ़ वाले दरवाज़े के पास वह शोक-विह्वल ब्राह्मणी खड़ी हुई हैं। ब्राह्मणी विधवा है। उनके एक मात्र लड़का थी। उसका विवाह बहुत बड़े घराने में हुआ था। उस लड़की के पति राजा की उपाधि पाये हुए हैं। कलकत्ते में रहते हैं, जमींदार हैं। लड़की जब अपने मायके आती थी, तब साथ सशस्त्र सिपाही पालकी के आगे पीछे लगे हुए आते थे। माता की छाती उस समय गज भर की हो जाती थी। वह एकलौती लड़की, कुछ दिन हुए, गुज़र गई है।

“ब्राह्मणी खड़ी हुई, भतीजे के वियोग से राम मल्लिक की क्या दशा थी, सुन रही थीं। कई रोज़ से वे लगातार बागबाजार से पागल की तरह श्रीरामकृष्ण के पास दौड़ी हुई आती थीं, इसलिए कि अगर कोई उपाय हो जाय—अगर वे इस दुर्जय शोक के निराकरण की कोई व्यवस्था कर दें। श्रीरामकृष्ण फिर बातचीत करने लगे—

श्रीरामकृष्ण (ब्राह्मणी और भक्तों से)—एक आदमी यहाँ आया था। कुछ देर बैठने के बाद कहा, ‘जाऊँ, ज़रा बच्चे का चांद मुख भी देखूँ।’

“तब मुझ से नहीं रहा गया। मैंने कहा, क्या कहा रे, उठ यहाँ से, ईश्वर के चांद-मुख से बढ़कर बच्चे का चांद-मुख !

(मास्टर से) “बात यह है कि ईश्वर ही सत्य है और सब अनित्य। जीव, जगत्, घर-द्वार, लड़के-बच्चे, यह सब बाजीगर का इन्द्रजाल है। बाजीगर डंढे से ढोल पीटता है और कहता है, ‘देख तमाशा मेरा—तू देख तमाशा मेरा।’ बस ढेकन खोला नहीं कि कुछ पक्षी उसमें से निकल कर आकाश में उड़ गए। परन्तु बाजीगर ही सत्य है और सब अनित्य—अभी हैं, थोड़ी देर में गायब।

“कैलाश में शिव बँठे हुए थे। पास ही नन्दी थे। उसी समय एक बहुत बड़ा शब्द हुआ। नन्दी ने पूछा, भगवन्, यह कैसी आवाज़ है? शिव ने कहा, रावण पैदा हुआ है, यह उसी की आवाज़ है। कुछ देर बाद फिर एक आवाज़ आई। नन्दी ने पूछा, यह कैसी आवाज़ है? शिव ने हँसकर कहा, यह रावण मारा गया। जन्म और मृत्यु, यह सब इन्द्रजाल सा है। अभी हैं, अभी गायब! ईश्वर ही सत्य हैं और सब अनित्य। पानी ही सत्य है, पानी के बुलबुले अभी हैं, अभी नहीं—बुलबुले पानी में ही मिल जाते हैं,—जिस जल से उनकी उत्पत्ति होती है, उसी जल में अन्त में वे लीन भी हो जाते हैं।

“ईश्वर महासमुद्र हैं, जीव बुलबुले; उसीमें पैदा होते हैं, उसीमें लीन हो जाते हैं। लड़के-बच्चे एक बड़े बुलबुले के साथ मिले हुए कई छोटे छोटे बुलबुले हैं।

“ईश्वर ही सत्य हैं। उन पर कैसे भक्ति हो, उन्हें किस तरह प्राप्त किया जाय, इस समय यही चेष्टा करो। शोक करने से क्या होगा?”

सब चुप हैं। ब्राह्मणी ने कहा, तो अब मैं जाऊँ।

श्रीरामकृष्ण (ब्राह्मणी से, सस्नेह) — तुम इस समय जाओगी ?  
 धूप बहुत तेज़ है, क्यों, इन लोगों के साथ गाड़ी पर जाना ।

आज जेठ की संक्रान्ति है । दिन के तीन चार बजे का समय होगा । गरमी बड़े जोर की पड़ रही है । एक भक्त श्रीरामकृष्ण के लिए चन्दन का एक नया पंखा लाए हैं । श्रीरामकृष्ण पंखा पाकर बड़े प्रसन्न हुए, कहा, “वाह-वाह । ॐ तत् सत् काली !” यह कहकर पहले देव-ताओं के पंखा झलने लगे । फिर मास्टर से कह रहे हैं, देखो, कैसी हवा आती है ! मास्टर भी प्रसन्न होकर देख रहे हैं ।

( ३ )

दास ‘झें’ । अवतारवाद ।

बच्चे को साथ लेकर कप्तान आए हैं । श्रीरामकृष्ण ने किशोरी से कहा, इन्हें सब दिखा लाओ—ठाकुरबाड़ी आदि ।

श्रीरामकृष्ण कप्तान से बातचीत कर रहे हैं । मास्टर, द्विज आदि भक्त दर्श पर बैठे हुए हैं । दमदम के मास्टर भी आए हैं । श्रीरामकृष्ण छोटी खाट पर उत्तर की ओर मुंह किए बैठे हैं ! कप्तान से उन्होंने खाट के एक ओर अपने सामने बैठने के लिए कहा ।

श्रीरामकृष्ण—इन लोगों से तुम्हारी बातें कह रहा था । तुम में कितनी भक्ति है, कितनी पूजा करते हो, कितने प्रकार से आरती करते हो, यह सब बतला रहा था ।

कप्तान (लजित होकर) — मैं क्या पूजा और आरती करूँगा ? मैं क्या हूँ ?

श्रीरामकृष्ण — जो 'मैं' कामिनी और कांचन में पड़ा हुआ है, उसी 'मैं' में दोष है। मैं ईश्वर का दास हूँ, इस 'मैं' में दोष नहीं। और बालक का 'मैं' — बालक किसी गुण के वश नहीं है; अभी लड़ाई कर रहा है, देखते देखते मेल हो गया। कितने ही यत्न से अभी खेलने का षगौंदा बनाया, फिर बात की बात में उसे बिगाड़ डाला! दाँस 'मैं' और बच्चे के 'मैं' में दोष नहीं है। यह 'मैं' 'मैं' में नहीं गिना जाता, जैसे मिश्री मिठाई में नहीं गिनी जाती। दूसरी मिठाई से बीमारी फैलती है, परन्तु मिश्री अम्लनाश करती है, जैसे ओंकार की गणना शब्दों में नहीं है।

“ इस अहं से ही सच्चिदानन्द को प्यार किया जाता है। अहं जाने का है ही नहीं — इसी लिए दास 'मैं' और भक्त का 'मैं' है। नहीं तो आदमी क्या लेकर रहे। गोपियों का प्रेम कितना गहरा था! (कप्तान से) : तुम गोपियों की बात कुछ कहो — तुम इतना भागवत पढ़ते हो। ”

कप्तान — श्रीकृष्ण वृन्दावन में थे, कोई ऐश्वर्य नहीं था, तो भी गोपियों उन्हें प्राणों से अधिक प्यार करती थीं। इसीलिए श्रीकृष्ण ने कहा था, मैं कैसे उनका ऋण शोध करूँगा ? जिन गोपियों ने मुझे सब कुछ समर्पित कर दिया है — देह, — मन, — चित्त ।

श्रीरामकृष्ण को भावावेश हो रहा है। 'गोविन्द, गोविन्द, गोविन्द' कह कर भावाविष्ट हो रहे हैं। प्रायः बाह्य ज्ञान शून्य हैं। कप्तान विस्मयावेश में 'घन्य है, घन्य है' कह रहे हैं।



कप्तान तथा अन्य भक्तगण श्रीरामकृष्ण की यह अद्भुत प्रेमा-वस्था देख रहे हैं। जब तक वे प्राकृत दशा में न आ जायें, तब तक वे चुपचाप एक दृष्टि से देख रहे हैं।

श्रीरामकृष्ण—इसके बाद ?

कप्तान—वे योगियों के लिए भी अगम्य हैं, 'योगिभिर्गम्यम्,' आपकी तरह योगियों के लिए भी अगम्य हैं, परन्तु गोपियों के लिए गम्य हैं। योगियों ने वर्षों तक योग-साधना करके जिन्हें नहीं पाया, गोपियों ने अनायास ही उन्हें प्राप्त कर लिया।

श्रीरामकृष्ण (सहास्य)—गोपियों के पास भोजन पान, हँसना-रोना, क्रीड़ा-कौतुक, यह सब हो चुका।

एक भक्त ने कहा, श्रीयुत बंकिम ने कृष्ण चरित्र लिखा है।

श्रीरामकृष्ण—बंकिम कृष्ण को मानता है, श्रीमती को नहीं मानता।

कप्तान—वे शायद श्रीकृष्ण-लीला नहीं मानते।

श्रीरामकृष्ण—सुना, वह कहता है, काम आदि की जरूरत है !

दमदम के मास्टर—नवजीवन में बंकिम ने लिखा है, धर्म की आवश्यकता शारीरिक, मानसिक और आध्यात्मिक वृत्तियों की स्फूर्ति के लिए है।

कप्तान—'कामादि की आवश्यकता है'—यह कहते हैं, फिर भी लीला नहीं मानते ! ईश्वर मनुष्य के रूप में वृन्दावन में आये थे, पर राधा और कृष्ण की लीला हुई थी यह नहीं मानते ?

श्रीरामकृष्ण (सहास्य) — ये सब बातें संवाद पत्रों में नहीं है, फिर किस तरह मान ली जायें ?

“एक ने अपने मित्र से आकर कहा, ‘देखो जी, कल उस मुहल्ले से मैं जा रहा था, उसी समय देखा, वह मकान भरभराकर गिर गया।’ मित्र ने कहा, ‘ज़रा ठहरो, अखबार देखूँ।’ घर के भरभराकर गिरने की बात अखबार में कहीं कुछ न थी। तब उस आदमी ने कहा, ‘क्यों जी, अखबार में तो कहीं कुछ नहीं लिखा। तुम्हाग कहना सच नहीं दिखता।’ उस आदमी ने कहा, मैं स्वयं देखकर आ रहा हूँ। उसने कहा, ‘यह हो सकता है, परन्तु अखबार में यह बात नहीं लिखी, इसलिए लाचार होकर मुझे इस पर विश्वास नहीं आता।’ ईश्वर आदमी होकर लीला करते हैं, यह बात कैसे वे लोग मानेंगे ! यह बात उनकी अंग्रेजी शिक्षा के घेरे में नहीं जो है ! पूर्ण अवतार का समझाना बहुत मुश्किल है, क्यों जी ? साढ़े तीन हाथ के भीतर अनन्त का समा जाना !”

कप्तान — ‘कृष्णस्तु भगवान् स्वयम् ।’ कहते समय पूर्ण और अंश इस तरह कहना पड़ता है ।

श्रीरामकृष्ण — पूर्ण और अंश, जैसे आग्नि और उसका स्फुलिंग । अवतार भक्तों के लिए हैं — ज्ञानी के लिए नहीं । अध्यात्म-गमायण में है, हे राम ! तुम्हीं व्याप्य हो, तुम्ही व्यापक हो — ‘वाच्यवाचक — भेदेन त्वमेव परमेश्वर ।’

कप्तान — वाच्य-वाचक अर्थात् व्याप्य व्यापक ।

श्रीरामकृष्ण—व्यापक अर्थात् जैसे एक छोटासा रूप—जैसे अवतार आदमी का स्वरूप धारण करते हैं ।

( ४ )

**अहंकार ही विनाश का कारण तथा ईश्वर लाभ में विघ्न है ।**

सब बैठे हुए हैं । कप्तान और भक्तों के साथ श्रीरामकृष्ण बातचीत कर रहे हैं । इसी समय ब्राह्मसमाज के जयगोपाल सेन और त्रैलोक्य आये, प्रणाम करके उन्होंने आसन ग्रहण किया । श्रीरामकृष्ण हँसते हुए त्रैलोक्य की ओर देख कर बातचीत कर रहे हैं ।

श्रीरामकृष्ण—अहंकार है, इसीलिए तो ईश्वर के दर्शन नहीं होते । ईश्वर के घर के दरवाजे के रास्ते में यह अहंकार रूपी ठूँठ पड़ा हुआ है । इस ठूँठ के उस पार गये बिना कमरे में प्रवेश नहीं किया जा सकता ।

“एक आदमी प्रेतसिद्ध हो गया था । सिद्ध होकर उसने पुकारा नहीं कि भूत आ गया । आकर कहा, ‘बतलाओ, कौन सा काम करना हांगा ? अगर नहीं कह सकोगे, तो तुम्हारी गरदन मरोड़ दूंगा ।’ उस आदमी ने, जितने काम थे, एक एक करके सब करा लिये । फिर उसे कोई नया काम ही नहीं सूझता था । प्रेत ने कहा, अब तुम्हारी गरदन मरोड़ता हूँ । उसने कहा, ज़रा ठहरो, अभी आया । इतना कहकर वह अपने गुरु के पास गया और उनसे कहा, महाराज, मैं बड़ी विपत्ति में हूँ, और सब हाल कह सुनाया । तब गुरु ने कहा, तू एक काम कर, उसे एक छल्लेदार वाल सीधा करने के लिए दे । प्रेत दिनरात वही काम करने

लगा। पर छछेदार बाल भी कभी सीधा होता है? ज्यों का त्यों टेढ़ा बना रहा। इसी तरह अहंकार भी देखने ही देखते गया और देखते ही देखते फिफ आ गया।

“अहंकार का त्याग हुए बिना ईश्वर की कृपा नहीं होती।

“जिस मकान में कोई काम काज (ब्राह्मण भोजन, विवाह आदि) रहता है तो जब तक भाण्डार में कोई भण्डारी बना रहता है, तब तक मालिक का चक्र उधर नहीं लगता। पर जब भण्डारी स्वयं भाण्डार छोड़ कर चला जाता है, तभी मालिक उस भाण्डार-घर में ताला लगा देता है और उसका इन्तजाम खुद करने लगता है।

“ईश्वर मानो बच्चे का बली—बच्चा अपनी जायदाद खुद नहीं सम्हाल सकता। भजा उसका भार लेते हैं। अहंकार के गये बिना ईश्वर स्वार नहीं लेते।

“त्रेकुण्ड में श्रीलक्ष्मी नारायण बैठे हुए थे। एकाएक नारायण उठकर खड़े हो गये। श्रीलक्ष्मी चरण सेवा कर रही थीं। उन्होंने पूछा, महाराज, कहाँ चले। नारायण ने कहा, मेरा एक भक्त बड़ी विपत्ति में पड़ गया है, उसकी रक्षा के लिए जा रहा हूँ। यह कहकर नारायण चले गये। परन्तु उसी समय फिर आ गये। लक्ष्मी ने पूछा, भगवन इतनी जल्दी कैसे आ गये? नारायण ने हँसकर कहा, ‘प्रेम से विह्वल वह भक्त रास्ते से चला जा रहा था। रास्ते में घोबियों ने सूखने के लिए कपड़े फैलाये थे। वह भक्त उन कपड़ों के ऊपर से जा रहा था, यह देखकर लाठी लेकर घोबी लोग स्मारने के लिए चले, इसीलिए मैं गया था।’ श्रीलक्ष्मी ने पूछा, तो इतनी

जल्दी फिर कैसे आ गये? नारायण ने हँसते हुए कहा, “जाकर मैंने देखा, उस भक्त ने धोबियों को मारने के लिए खुद ही पत्थर उठा लिया है। (सब हँसते हैं।) इसीलिए मैं फिर नहीं गया।”

“केशव सेन से मैंने कहा था, ‘अहं’ का त्याग करना होगा।’ इस पर केशव ने कहा, तो महाराज, दल फिर कैसे रह सकता है।

“मैंने कहा, यह तुम्हारी कैसी बुद्धि है,—तुम ‘कच्चे मैं’ का त्याग करो,—जो ‘मैं’ कामिनी और कांचन की ओर ले जाता है। परन्तु मैं ‘पक्के मैं’—‘भक्त के मैं’—‘दास के मैं’ का त्याग करने के लिए नहीं कहता। मैं ईश्वर का दास हूँ,—ईश्वर सन्तान हूँ, इसका नाम है ‘पक्का मैं’। इस में कोई दोष नहीं।”

त्रिलोक्य—अहंकार का जाना बहुत कठिन है। लोग सोचते हैं, अहंकार मुझमें नहीं है।

श्रीरामकृष्ण—कहीं अहंकार न हो जाय, इसलिए गौरी ‘मैं’ का प्रयोग ही नहीं करता था—‘ये’ कहता था! मैं भी उसकी देखादेखी ‘ये’ कहने लगा, मैंने खाया है, यह न कहकर कहता था, ‘इन्होंने खाया है।’ यह देखकर एक दिन मथुर बाबू ने कहा, ‘यह क्या है बाबा—तुम ऐसा क्यों कहते हो? यह सब उन लोगों को कहने दो, उनमें अहंकार है। तुम्हारे कुछ अहंकार थोड़े ही हैं, तुम्हें इस तरह बोलने की कोई जरूरत नहीं।’

“केशव से मैंने कहा, ‘मैं’ जाने का तो है ही नहीं, अतएव उसे दास भाव से पढ़ा रहने दो—जैसे दास पढ़ा रहता है। प्रह्लाद दो

भावों से रहते थे। कभी 'सोऽहम्' का अनुभव करते थे—तुम्ही 'मैं' हो—मैं ही 'तुम' हूँ। फिर जब अहंबुद्धि आती थी, तब देखते हैं, मैं दास हूँ—तुम प्रभु हो। एक बार पक्का सोऽहम् अगर हो जाता है, तो फिर दास भाव से रहना आसान हो जाता है—मैं तुम्हारा दास हूँ इस भाव से।

(कतान से) “ब्रह्मज्ञान होने पर कुछ लक्षणों से समझ में आ जाता है। श्रीमद्भागवत में ज्ञानी की चार अवस्थाओं की बातें लिखी हैं—पहली बालवत्, दूसरी—जड़वत्, तीसरी उन्मत्तवत्, चौथी पिशाचवत्। पाँच साल के लड़के जैसी अवस्था हो जाती है। फिर कभी वह पागल की तरह व्यवहार करता है।

“कभी जड़की तरह रहता है। इस अवस्था में वह कर्म नहीं कर सकता, कर्म छूट जाते हैं। परन्तु अगर कहो कि जनक आदि ने तो कर्म किया था, तो असल बात यह है कि उस समय के आदमी कर्मचारियों पर भार देकर निश्चिन्त रहते थे, और उस समय के आदमी भी बड़े विश्वासी होते थे।”

श्रीरामकृष्ण कर्मत्याग की बातें करने लगे। और जिनकी कर्म पर आसक्ति है, उन्हें अनासक्त होकर कर्म करने का उपदेश देने लगे।

श्रीरामकृष्ण—ज्ञान के होने पर मनुष्य ज्यादा कर्म नहीं कर सकता।

त्रैलोक्य—क्यों ? पवहारी बाबा इतने योगी तो हैं, परन्तु लोगों के झगड़े और विवादों का फैसला कर दिया करते हैं—यहाँ तक कि मुकदमे का भी फैसला कर देते हैं।

श्रीरामकृष्ण—हाँ—यह ठीक है, दुर्गा चरण डाक्टर इतना शराबी तो हैं, परन्तु काम के समय उसके होश ठीक ही रहते हैं—चिकित्सा के समय किसी तरह की भूल नहीं होने पाती। भक्ति प्राप्त करके कर्म किया जाय तो कोई दोष नहीं होता। परन्तु हैं यह बड़ी कठिन बात, वहाँ तपस्या चाहिए।

“ ईश्वर ही सब कुछ कर रहे हैं, मैं यंत्र स्वरूप हूँ। काली मन्दिर के सामने सिख लोग कह रहे थे, ईश्वर दयामय है, मैंने पूछा, दया किन पर करते है ?

“ सिखों ने कहा, महाराज, हम सब पर उनकी दया है।

“ मैंने कहा, सब उनके लड़के हैं तो लड़कों पर फिर दया कैसी है वे अपने लड़कों की देखरेख कर रहे हैं, वे नहीं देखेंगे तो क्या अड़ोसी पड़ोसी आकर देखेंगे ? अच्छा देखो, जो लोग ईश्वर को दयामय कहते हैं वे यह नहीं समझते कि वे किसी दूसरे के लड़के नहीं, ईश्वर की ही नन्तान हैं।

कप्तान—जी हाँ ठीक है, पर वे ईश्वर को अपना नहीं मानते।

श्रीरामकृष्ण—तो क्या हम ईश्वर को दयामय न कहें ! अवश्य कहना चाहिए— जब तक हम साधना की अवस्था में हैं। उन्हें प्राप्त कर लेने पर अपने माँ-बाप पर जो भाव रहता है, वही उन पर भी हो जाता है ! जब तक ईश्वर लाभ नहीं होता, तब तक जान पड़ता है, हम बहुत दूर के आदमी हैं,—दूसरे के वच्चे हैं।

“साधना की अवस्था में उनसे सब कुछ कहना चाहिए। हाजरा ने एक दिन नरेन्द्र से कहा था, ‘ईश्वर अनन्त हैं। उनका ऐश्वर्य अनन्त है। वे क्या कभी सन्देश और केले खाने लेंगे? या गाना सुनेंगे? यह सब मन की भूल है।’

“सुनते ही नरेन्द्र मानो दस हाथ धँस गया। तब मैंने हाजरा से कहा, तुम कैसे पाजी हो? उनसे ऐसी बात कहोगे तो वे ठहरेंगे कहीं?—भक्ति के जाने पर आदमी फिर क्या लेकर रहे? उनका ऐश्वर्य अनन्त है, फिर भी वे भक्ताधीन हैं, बड़े आदमी का दरबान बाबुओं की सभा में एक ओर खड़ा हुआ है, हाथ में एक चीज है—कपड़े से ढंकी हुई, वह बड़े संकोच भाव से खड़ा हुआ है। बाबू ने पूछा, क्यों दरबान, तुम्हारे हाथ में यह क्या है? दरबान ने संकोच के साथ एक शरीफा निकाल कर बाबू के सामने रक्खा—उसकी इच्छा थी कि बाबू उसे खायें। दरबान का भक्ति भाव देखकर बाबू ने शरीफा बड़े आदर के साथ ले लिया, और कहा, वाह ! बड़ा अच्छा शरीफा है। तुम कहीं से इतना कष्ट करके इसे लाये ?

“वे भक्ताधीन हैं। दुर्योधन ने इतनी खातिर की और कहा, महाराज, यही जलपान कीजिए, परन्तु श्रीठाकुरजी विदुर का कुटी पर चले गए, वे भक्तवत्सल हैं, विदुर का शास्त्र बड़े प्रेम से अमृत समझकर पाया।

“पूर्ण ज्ञानी का एक लक्षण और है,—पिशाचवत्—न खाने पीने का विचार है, न शुचिता और अशुचिता का। पूर्ण ज्ञानी और पूर्ण मूर्ख, दोनों के बाहरी लक्षण एक ही तरह के हैं। पूर्ण ज्ञानी को देखो,



गंगा नहाकर कभी मंत्र जपता ही नहीं; ठाकुर-पूजा करते समय सब फूट एक साथ ठाकुरजी के पैरों पर चढ़ा दिये और चला आया, कोई तब मंत्र नहीं जपा।

“जितने दिन संसार में भोग करने की इच्छा रहती है, उतने दिनों तक मनुष्य कर्मों का त्याग नहीं कर सकता। जब तक भोग की आशा है, तब तक कर्म हैं।

“एक पक्षी जहाज के मस्तूल पर अन्यमनस्क बैठा था। जहाज गंगा-गर्म में था। धीरे-धीरे महासमुद्र में आ गया तब पक्षी को होश आया, उसने चारों ओर देखा, कहीं भी किनारा दिखाई नहीं पड़ता था। तब किनारे का तलाश करने के लिए वह उत्तर की ओर उड़ा। बहुत दूर जाकर थक गया। फिर भी किनारा उसे नहीं मिला। तब क्या करे, लौटकर फिर मस्तूल पर आकर बैठा। कुछ देर के बाद, वह पक्षी फिर उड़ा, इस बार पूर्व की ओर गया। उस तरफ भी उसे कहीं छोर न मिला। चारों ओर समुद्र ही समुद्र था। तब बहुत ही थककर फिर जहाज के मस्तूल पर आ बैठा। फिर कुछ विश्राम करके दक्षिण ओर गया, पश्चिम ओर गया। पर उसने देखा कि कहीं ओर-छोर ही नहीं है। तब लौटकर वह फिर उसी मस्तूल पर बैठ गया। इसके बाद फिर नहीं उड़ा। निश्चेष्ट होकर बैठा रहा। तब मन में किसी प्रकार की चंचलता या अशान्ति नहीं रही। निश्चिन्त हो गया, फिर कोई चेष्टा भी नहीं रही।”

कसान—वाह ! कैसा दृष्टान्त है !

श्रीरामकृष्ण—संसारि आदमी सुख के लिए जब चारों ओर भटक फिरते हैं, और नहीं पाते, तो अन्त में थक जाते हैं। जब कामिनी और

कांचन पर आसक्त होकर केवल दुःख ही दुःख उनके हाथ लगता है, तभी उनमें वैराग्य आता है—तभी त्याग का भाव पैदा होता है। बहुतों ऐसे हैं, जो बिना भोग किए त्याग नहीं कर सकते। कुटीचक और बहूदक, ये दो हांते हैं। साधकों में भी बहुतों ऐसे हैं, जो अनेक तीर्थों का यात्रा किया करते हैं। एक जगह पर स्थिर होकर नहीं बैठ सकते। बहुत से तीर्थों का उदक यानि पानी पीते हैं। जब घूमते हुए उनका क्षोभ मिट जाना है, तब किसी एक जगह कुटी बनाकर स्थिर हो जाते हैं। और निश्चिन्त तथा चेष्टा शून्य होकर परमात्मा का चिन्तन किया करते हैं।

“परन्तु संसार में कोई भोग भी क्या करेगा ?—कामिनी और कांचन का भोग ? वह तो क्षणिक आनन्द है। अभी है अभी नहीं।

“प्रायः मेघ छाए रहते हैं, वर्षा लगी हुई है, सूर्य नहीं देख पड़ते। दुःख का भाग ही अधिक है, और कामिनी कांचन रूपी मेघ सूर्य को देखने नहीं देते।

“कोई कोई मुझसे पूछते हैं, महाराज, ईश्वर ने क्यों इस तरह के संसार की सृष्टि की ? हम लोगों के लिए क्या कोई उपाय नहीं है ?

( ५ )

**उपाय—व्याकुलता । त्याग ।**

“मैं कहता हूँ, उपाय है क्यों नहीं ? उनकी शरण में जाओ और व्याकुल होकर प्रार्थना करो, ताकि अनुकूल वायु चलने लगे, जिससे शुभ योग आ जायँ। व्याकुल होकर पुकारोगे तो वे अवश्य सुनौंगे।

“एक के लड़के का अब-तब हो रहा था। वह आदमी व्याकुल होकर ड़धर उधर उपाय पूछता फिरता था। एक ने कहा, ‘तुम अगर एक उपाय कर सको तो लड़का अच्छा हो जायगा। अगर स्वाति नक्षत्र का पानी मुर्दे की खोपड़ी पर गिरे और उसी में रुक जाय, फिर अगर एक मेंढक उस पानी के पीने के लिए बढ़े और साँप उसे खदेड़े, खदेड़ कर पकड़ते समय मेंढक उछल कर उस खोपड़ी को पार कर जाय और साँप का विष उसी खोपड़ी में गिर जाय तो वह विषैला पानी अगर रोगी को थोड़ा सा पिला सको, तो वह अच्छा हो सकता है। वह आदमी उसी समय स्वाति नक्षत्र में उसी द्वा की तलाश के लिए निकला। उसी समय पानी बरसना भी शुरू हो गया। तब वह व्याकुल हाकर ईश्वर से कहने लगा, भगवन्, अब मुर्दे की खोपड़ी भी कहीं से ला दो। खोजते हुए उसे मुर्दे की खोपड़ी भी मिल गई। उसमें स्वाति नक्षत्र का पानी भी पड़ा हुआ था। तब वह प्रार्थना करके कहने लगा, जय हो तुम्हारी भगवन्, अब और जो कुछ रह गया है वह भी सब जुटा दो—मेंढक और साँप। उसकी जैसी व्याकुलता थी, वैसी ही शीघ्रता से सब सामान भी इकट्ठे होते गए। देखते ही देखते एक साँप मेंढक का पीछा करते हुए हुए आ रहा था। और काटते समय उसका विष भी उसी खोपड़ी में गिर गया।

“ईश्वर की शरण में जाकर, उन्हें व्याकुल होकर पुकारने पर वे उस पुकार पर अवश्य ही ध्यान देंगे,—सब सुयोग वे स्वयं जुटा देंगे।”

कप्तान—कैसा सुन्दर दृष्टान्त है।

श्रीरामकृष्ण—हाँ, वे स्वयं सब सुयोग जुटा देते हैं। कभी ऐसा भी होता है कि विवाह नहीं हुआ, सब मन ईश्वर पर चला गया। कभी यह होता है कि भाई रोजगार करते हैं या एक लड़का तैयार हो जाता है, तो फिर उस व्यक्ति को स्वयं संसार का काम नहीं संभालना पड़ता, तब वह अनायास ही सोलहो आना मन ईश्वर को समर्पित कर सकता है। परन्तु बात यह है कि कामिनी और कांचन का त्याग हुए बिना कहीं कुछ नहीं होता। त्याग होने पर ही अज्ञान और अविद्या का नाश होता है—“आतशी शीशे पर सूर्य की किरणों के पड़ने पर कितनी ही चीजें जल जाती हैं। परन्तु कमरे के भीतर छाया है, वहाँ आतशी शीशे के ले जाने पर यह बात नहीं होती। घर छोड़ कर बाहर निकल कर खड़े होना चाहिए।

“परन्तु ज्ञान लाभ के बाद कोई कोई संसार में रहते भी हैं। वे घर और बाहर दोनों देखते हैं। ज्ञान का प्रकार संसार पर पड़ता है, इसीलिए वे भला-बुरा, नित्य-अनित्य, सब उसके प्रकाश में देख सकते हैं।

“जो अज्ञानी है, ईश्वर को नहीं मानते और संसार में रहते हैं उनका रहना मिट्टी के घरों में ही रहने के समान है। क्षीण प्रकाश से वे घर का भीतरी हिस्सा ही देखते हैं। परन्तु जिन्होंने ज्ञान लाभ कर लिया है, ईश्वर को जान लिया है, और फिर संसार में रहते हैं, वे मानो शीशे के मकान में रहते हैं। वे घर के भीतर भी देखते हैं और बाहर भी। ज्ञान-सूर्य का प्रकाश घर के भीतर खूब प्रवेश करता है। वह आदमी घर के भीतर की चीजें बहुत ही स्पष्ट देखता है—कौनसी चीज़ अच्छी है, कौन बुरी, क्या नित्य है और क्या अनित्य, यह सब वह स्पष्ट रीति से देख लेता है।

“ ईश्वर ही कर्ता हैं, और सब उनके यंत्र की तरह हैं ।

“ इसीलिए ज्ञानी के लिए अहंकार करने की जगह नहीं है । जिसने महिम्न स्तव लिखा था, उसे अहंकार हो गया था । शिव के नन्द्री बैल ने जब दांत दिखलाये तब उसका अहंकार गया । उसने देखा एक एक दांत उसके स्तव का एक एक मंत्र था । इसका अर्थ क्या है, जानते हो ? ये सब मंत्र अनादि काल से हैं, तुमने इनका उद्धार मात्र किया है ।

“ गुरुआई कूरना अच्छा नहीं । ईश्वर का आदेश पाये बिना कोई आचार्य नहीं हो सकता । जो स्वयं कहता है, मैं गुरु हूँ, उसकी बुद्धि में नीचता है । तराजू तुमने देखा है न ? जिधर हलका होता है, उधर ही का पलड़ा उठ जाता है । जो आदमी खुद ऊँचा होना चाहता है, वह हलका है । सभी गुरु बनना चाहते हैं !—शिष्य कहीं खोजने पर भी नहीं मिलता । ”

त्रैलोक्य छोटी खाट के उत्तर ओर बैठे हुए हैं । त्रैलोक्य गाना गाएँगे । श्रीरामकृष्ण कह रहे हैं, वाह ! तुम्हारा गाना कितना सुन्दर होता है ! त्रैलोक्य तानपूरा लेकर गा रहे हैं—

गाना । तुमसे हमने दिल लगाया जो कुछ है सो तू ही है ।

गाना । तुम मेरे सर्वस्व हो—प्राणाधार हो—सार वस्तु के सार भाग हो ।

गाना सुनकर श्रीरामकृष्ण भाव में मग्न हो रहे हैं । कह रहे हैं—  
वाह ! तुम्हीं सब कुछ हो—वाह !!

गाना समाप्त हो गया। छः बज गये। श्रीरामकृष्ण हाथ मुँह धोने के लिए झाऊतछे की ओर जा रहे हैं। साथ में मास्टर हैं।

श्रीरामकृष्ण हँस हँसकर बातें करते हुए जा रहे हैं। एकाएक मास्टर से पूछा, क्यों जी, तुम लोगों ने खाया नहीं? और उन लोगों ने भी नहीं खाया?

आज सन्ध्या के बाद श्रीरामकृष्ण ने कलकत्ता जाने का सोचा है। झाऊतछे से लौटते समय मास्टर से कह रहे हैं—परन्तु किसकी गाढ़ी में जाऊँ?

शाम हो गई। श्रीरामकृष्ण के कमरे में दिया जलाया गया और धूना दिया जा रहा है। काली मन्दिर में सब जगह दिये जल गये। रोशनचौकी बज रही है। मन्दिरों में आरती होगी।

खाट पर बैठे हुए श्रीरामकृष्ण नाम कीर्तन करके माता का ध्यान कर रहे हैं। आरती हो गई। कुछ देर बाद कमरे में श्रीरामकृष्ण इधर-उधर टहल रहे हैं। बीच बीच में भक्तों के साथ बातचीत कर रहे हैं, और कलकत्ता जाने के लिए मास्टर से परामर्श कर रहे हैं।

इतने में ही नरेन्द्र आए। साथ शरत् तथा और भी दो एक लड़के थे। उन लोगों ने आते ही भूमिष्ठ हो श्रीरामकृष्ण को प्रणाम किया।

नरेन्द्र को देखकर श्रीरामकृष्ण का स्नेह उमड़ चला। जिस तरह छोटे बच्चे का आदर किया जाता है, श्रीरामकृष्ण नरेन्द्र के मुख पर हाथ फेर कर उसी तरह आदर करने लगे। स्नेहपूर्ण स्वरों में कहा—तू आगया!

कमरे के भीतर श्रीरामकृष्ण पश्चिम की ओर मुँह करके खड़े हुए हैं। नरेन्द्र तथा अन्य लड़के श्रीरामकृष्ण को प्रणाम करके पूर्व की ओर मुँह करके उनके सामने वार्तालिपि कर रहे हैं। श्रीरामकृष्ण मास्टर की ओर मुँह फेरकर कह रहे हैं, नरेन्द्र आया है तो अब कैसे जाना होगा ? आदमी भेजकर उसे बुला लिया है। अब कैसे जाना होगा ? तुम क्या कहते हो ?

मास्टर—जैसी आपकी आज्ञा, चाहे तो आज रहने दिया जाय।

श्रीरामकृष्ण—अच्छा, कल चला जायगा नाव से या माढ़ी से।  
(दूसरे भक्तों से) तुम आज जाओ—रात हो गई है।

भक्त एक एक करके प्रणाम कर विदा हुए।

## परिच्छेद १२

रथयात्रा के दिन बलराम के मकान में

( १ )

पूर्ण, छोटे नरेन, गोपाल की माँ ।

श्रीरामकृष्ण बलराम के बैठकखाने में भक्तों के साथ बैठे हुए हैं । आज आषाढ़ की शुक्ला प्रतिपदा है, सोमवार, जुलाई १८८५, सबेरे ९ बजे का समय होगा ।

कल रथयात्रा है । रथयात्रा के उपलक्ष में बलराम ने श्रीरामकृष्ण को आमंत्रित किया है । उनके घर में श्रीजगन्नाथजी की नित्य सेवा हुआ करती है । एक छोटा सा रथ भी है । रथयात्रा के दिन रथ बाहर के बरामदे में चलाया जायगा ।

श्रीरामकृष्ण मास्टर के साथ बातचीत कर रहे हैं । पास ही नारायण, तेजचन्द्र तथा अन्य दूसरे भक्त भी थे । पूर्ण के सम्बन्ध में बातचीत हो रही है । पूर्ण की उम्र पन्द्रह साल की होगी । श्रीरामकृष्ण उन्हें देखने के लिए अत्यन्त उत्सुक हैं ।

श्रीरामकृष्ण ( मास्टर से )—अच्छा वह किस रास्ते से आकर मिलेगा ! द्विज और पूर्ण के मिला देने का भार तुम्ही पर रहा ।



“एक ही प्रकृति तथा एक ही उम्र के आदमियों को मैं मिला दिया करता हूँ। इसका एक विशेष अर्थ है। इससे दोनों की उन्नति होती है। पूर्ण में कैसा अनुाग है, तुमने देखा ?”

मास्टर—जी हाँ, मैं ट्राम पर जा रहा था, छत से मुझे देख कर दौंटा हुआ आया और व्याकुल होकर वहीं से उसने नमस्कार किया।

श्रीरामकृष्ण (अश्रुपूर्ण नेत्रों से)—अहाहा। मतलब यह कि तुमने परमार्थ लाभ के लिए उसका मेरे साथ संयोग करा दिया है। ईश्वर के लिए व्याकुल हुए बिना ऐसा नहीं होता।

“नरेन्द्र, छोटा नरेन और पूर्ण, इन तीनों की सत्ता पुरुष सत्ता है। भवनाथ में यह बात नहीं—उसके स्वभाव में जनानापन है। प्रकृति भाव है।

“पूर्ण की जैसी अवस्था है, इससे बहुत सम्भव है, उसकी देह का नाश बहुत जल्द हो जाय—इस विचार से कि ईश्वर तो मिले गये, अब किस लिए यहाँ रहा जाय ?—या यह भी सम्भव है कि थोड़े ही दिनों में वह बड़े जोरों की बाढ़ बड़ेगा।

“अगर देव स्वभाव—देवता की प्रकृति हो तो लोक-भय कम रहता है। अगर गले में माला डाल दी जाय या देह में चन्दन लगा दिया जाय अथवा धूप-धूना जलाया जाय, तो उस प्रकृतिवाले को समाधि हो जाती है।—उसे जान पड़ता है, हृदय में नारायण हैं—वही देहधारण करके आये हुए हैं, मुझे इसका जान हो गया है।

“दक्षिणेश्वर में पहले-पहल जब मेरी यह अवस्था हुई, तब कुछ दिनों के बाद एक भले ब्राह्मण-घर की लड़की आई थी। वह बड़ी सुलक्षणी थी। ज्यों ही उसके गले में माला, और धूप-घूना दिया गया कि वह समाधिमग्न हो गई। कुछ देर बाद उसे आनन्द मिलने लगा—और आँखों से अश्रुधारा बह चली। तब मैंने प्रणाम करके पूछा, माँ, क्या मुझे भी लाभ होगा ?

उसने कहा, ‘हाँ।’

“पूर्ण को एकबार और देखने की इच्छा है। परन्तु देखने की सुविधा कहाँ ?

“जान पड़ता है कला है। कैसा आश्चर्य जनक ! केवल अंश नहीं, कला है !

“कितना चतुर हैं !—सुना है, लिखने पढ़ने में भी बड़ा तेज है !  
—तब तो मेरा अन्दाज़ा पूरा उतर गया।”

“तपस्या के प्रभाव से नारायण भी सन्तान होकर जन्म लेते हैं। कामारपुकूर के रास्ते में एक तालाब पड़ता है, नाम है रणजित राय का तालाब। रणजित राय के यहाँ भगवती ने कन्या होकर जन्म लिया था। अब भी चैत के महीने में वहाँ मेला लगता है। जाने की मेरी बड़ी इच्छा होती है।—परन्तु अब नहीं जाया जाता।

“रणजित राय वहाँ का ज़मीन्दार था। तपस्या के प्रभाव से उसने भगवती को कन्या के रूप में पाया था। कन्या पर उसका बड़ा स्नेह था। उसी स्नेह के कारण वह अपने पिता का संग नहीं छोड़ती

थीं। एक दिन रणजित अपनी ज़मीन्दारी का काम कर रहे थे,— फुगसत नहीं थी। लड़की बच्चों का स्वभाव जैसा होता है, बार बार पूछ रही थी—बाबूजी, यह क्या है ?—वह क्या है ? पिता ने बड़े मधुर स्वर से कहा,—‘बेटी, अभी जाओ, बड़ा काम है।’ पर लड़की वहाँ से किसी तरह नहीं टली। अन्त में ध्यान रहित हो उसके बाप ने कहा, तू यहाँ से दूर हो जा। कन्या वहाँ से चली आई। उसी समय एक शंख की चूड़ियों बेचने वाला वहाँ से जा रहा था। उसे बुलाकर उसने शंख की चूड़ियों पहनी। दाम देने की बात पर उसने कहा, घर की अमुक अलमारी की बगल में रुपये रखे हैं, माँग लेना। और यह कहकर वहाँ से चली गई, फिर नहीं देख पड़ी। उधर घर में चूड़ीवाला पुकार रहा था। तब लड़की को घर में न देख, सब इधर उधर दौड़ पड़े। रणजित राय ने खोज करने के लिए जगह जगह आदमी भेजे। चूड़ी वाले का रुपया उसी जगह मिला। रणजित राय रोते हुए घूम रहे थे, इतने में ही किसी ने कहा, तालाब में कुछ देख पड़ता है। लोगों ने उसके किनारे पर खड़े होकर देखा, एक हाथ जिसमें वही शंख की चूड़ियाँ थीं, पानी के ऊपर वे उठाए हुए थीं। फिर वह हाथ भी न देख पड़ा। अब भी मेले के समय भगवती की पूजा होती है।—वारुणी के दिन। (मास्टर से) यह सब सत्य है।

मास्टर—जी हाँ।

श्रीरामकृष्ण—नरेन्द्र अब यह सब मानता है।

“पूर्ण का जन्म विष्णु के अंश से है। मन ही मन बिल्व पत्र से मैंने पूजा की—पूजा ठीक न हुई, तब चन्दन और तुलसीदल लिया। तब पूजा ठीक हुई।

“वे अनेक रूपों से दर्शन देते हैं? कभी नररूप से, कभी चिन्मय ईश्वर के रूप से। रूप मानना चाहिए—क्यों जी?”

मास्टर—“जी हाँ।

श्रीरामकृष्ण—कामारहाटी की ब्राह्मणी (गोपाल की माँ) तरह तरह के रूप देखती है, गंगा के किनारे, एक निर्जन कुटिया में अकेली रहती है और जप किया करती है। गोपाल के पास सोती है। (कहते हैं कहते श्रीरामकृष्ण चौंके) कल्पना में नहीं, साक्षात्। उसने देखा, गोपाल के हाथ लाल हो रहे हैं! गोपाल उसके साथ साथ घूमते हैं!—उसका दूध पीते हैं!—बातचीत करते हैं! नरेन्द्र सुनकर रोने लगा!

“पहले मैं भी बहुत कुछ देखा करता था। इस समय भाव में उतनफ दर्शन नहीं होता। अब प्रकृतिभाव घट रहा है। पुरुष भाव आ रहा है! इसीलिए अन्तर में ही भाव रहता है, बाहर उतना प्रकाश नहीं हो पाता।

“छोटे नरेन का पुरुषभाव है,—इसीलिए मन लीन हो जाया करता है। भावादि नहीं होते। नित्यगोपाल का प्रकृतिभाव है; इसीलिए जेदा-मेदा बना रहता है—भाववेश में शरीर लाल हो जाता है।”

( २ )

**कामिनी-कांचन त्याग।**

श्रीरामकृष्ण (मास्टर से)—अच्छा, आदमियों का त्याग तिलक करके होता है, परन्तु इनकी (लड़कों की) कैसी अवस्था है?

“विनोद ने कहा, स्त्री के साथ सोना पड़ता है, मन को ज़रा भी नहीं रुचता।

“देखो, सग हो या न हो, एक साथ सोना भी दुग है। देह का संघर्ष—देह की गरमी तो लगती ही है।

“द्विज की कैसी अवस्था है। बस देह हिलाता हुआ मेरी ओर देखता रहता है। यह कैसा है? सब मन सिमटकर अगर मुझमें आगया तो समझो सब कुछ हो गया।

“मैं और क्या हूँ?—वे ही। मैं यंत्र हूँ, वे यंत्री। इसके (मेरे) भीतर ईश्वर की सत्ता है, इसीलिए आकर्षण इतना बढ़ रहा है, लोग खिंचे आते हैं। छूने से ही हो जाता है। वह आकर्षण ईश्वर का ही आकर्षण है।

“तारक (बेलघर के) वहाँ से (दक्षिणेश्वर से) घर लौट रहा था। मैंने देखा, इसके (मेरे) भीतर से शिखा की तरह जलता हुआ कुछ निकल गया—उसके पीछे पीछे।

“कुछ दिनों बाद तारक फिर आया। तब समाधिस्थ होकर उसकी छाती पर पैर रख दिया—उन्होंने जो इसके (मेरे) भीतर हैं।

“अच्छा, इन लड़कों की तरह क्या और लड़के हैं?”

मास्टर—मोहित अच्छा है। आपके पास दो एक बार गया था। दो परीक्षाओं के लिए तैयारी कर रहा है और ईश्वर पर अनुराग भी है।

श्रीरामकृष्ण—यह हो सकता है, परन्तु इतना ऊँचा स्थान उसका नहीं है। शरीर के लक्षण उतने अच्छे नहीं हैं—मुँह—त्रिपटा है।

“इनका स्थान ऊँचा है। परन्तु शरीर धागण करने से ही आफतों में पड़ना है। और शाप रहा तब तो सात बार जन्म लेना ही होगा। बड़ी सावधानी से रहना पड़ता है। वासनाओं के रहने से ही शरीर धारण होता है।”

एक भक्त—जो अवतार हैं और देह धागण करके आए हैं, उनमें कौन सी वासना है ?

श्रीरामकृष्ण (सहास्य)—मैंने देखा है, मेरी सब वासनाएँ नहीं गईं। एक साधु का शाल देखकर मेरी इच्छा हुई थी कि मैं भी इस तरह का शाल ओढ़ूँ। अब भी है। कौन कहे, एक बार कभी फिर न आना पड़े।

बलराम (सहास्य)—आपका जन्म होगा शाल के लिए ?

श्रीरामकृष्ण (सहास्य)—एक अच्छी कामना रखनी चाहिए। उसी की चिन्ता करते हुए शरीर का त्याग हो, इसलिए। साधु चार धामों में एक धाम वाकी रख छोड़ते हैं। बहुतेरे जगन्नाथ क्षेत्र वाकी रखते हैं। इसीलिए कि जगन्नाथ की चिन्ता करते हुए शरीर पात हो।

गेरुआ पहने हुए एक व्यक्ति कमरे के भीतर आए और नमस्कार किया। वे भीतर ही भीतर श्रीरामकृष्ण की निन्दा क्रिया करते हैं। इसीलिए बलराम हँस रहे हैं। श्रीरामकृष्ण अन्तर्यामी है, बलराम से कह रहे हैं—‘कोई चिन्ता नहीं, यदि वह मुझे ढोंगी कहते हैं तो कहने दे।’

श्रीरामकृष्ण तेजचन्द्र के साथ बातचीत कर रहे हैं।

श्रीरामकृष्ण (तेजचन्द्र से)—तुझे इतना बुला भेजता हूँ, तू आता क्यों नहीं ? अच्छा, ध्यान आदि करता है ? इसी से मुझे प्रसन्नता होगी। मैं तुझे अपना जानता हूँ, इसलिए बुला भेजता हूँ।

तेजचन्द्र—जी, आफिस जाना पड़ता है। काम भी बहुत रहता है।

मास्टर (सहास्य)—घर में शादी थी, दस दिन की इन्होंने छुट्टी ली थी।

श्रीरामकृष्ण—तो फिर—अवकाश नहीं है, अवकाश नहीं है—अभी ऐसा क्यों कहा ? अभी तो तूने कहा था कि संसार छोड़ दूंगा।

नारायण—मास्टर ने एक दिन कहा था—संसार का अरण्य-भाव।

श्रीरामकृष्ण (मास्टर से)—तुम वह कहानी जग कहो तो। इन लोगों का उपकार होगा। शिष्य दवा खाकर अचेत हो रहा है। शुरु ने आकर कहा, इसके प्राण बच सकते हैं, अगर यह गोली कोई और खा ले। यह तो बच जायगा परन्तु जो खायेगा, उसके प्राण निकल जायेंगे।

“और वह भी कहो,—ठेढ़ा-मेढ़ा हो गया था। वही हठयोगी जिसने सोचा था, स्त्री पुत्र यही सब अपने आदमी है।”

दोपहर को श्रीरामकृष्ण ने जगन्नाथजी का प्रसाद पाया। श्रीरामकृष्ण ने कहा, बलगम का अन्न शुद्ध है। भोजन के बाद कुछ देर के लिए आप विश्राम कर रहे हैं।

दोपहर ढल चुकी है। श्रीरामकृष्ण भक्तों के साथ उसी कमरे में बैठे हुए हैं। कर्ताभजा चन्द्रबाबू और वे रसिक ब्राह्मण भी हैं। ब्राह्मण का स्वभाव एक तरह भोंड़ जैसा है।—वे एक एक बात करते हैं और हँसते हँसते लोगों का पेट फूलने लगता है।

श्रीरामकृष्ण ने कर्ताभजा सम्प्रदाय के लोगों पर बहुत सी बातें कहीं—रूप, स्वरूप, रज, वर्ण, पाकक्रिया आदि बहुत सी बातों का उल्लेख किया।

### श्रीरामकृष्ण की भावावस्था।

लगभग छः बजे का समय है। गिरांश के भाई अतुल और तेजचन्द्र के भाई आये हुए हैं। श्रीरामकृष्ण भाव-समाधि में मग्न हैं। कुछ देर बाद भावावेश में कह रहे हैं—“चैतन्य की चिन्ता करके क्या कोई कभी अचेतन होता है?—ईश्वर की चिन्ता करके क्या कभी किसी को मस्तिष्क विकार हो सकता है?—वे बोध स्वरूप जो हैं—नित्य, शुद्ध और बोध रूप।”

आये हुए लोगों में से कोई कोई सोचते रहे होंगे कि ईश्वर की चिन्ता करके लोग पागल हो जाते हैं—शायद इन्हें भी कोई मस्तिष्क विकार हो गया है।

श्रीरामकृष्ण कृष्णधन नाम के उसी रसिक ब्राह्मण से कह रहे हैं—“साधारण से ऐहिक विषय को लेकर तुम दिनगता मजाक कर



कगके समय द्रयो बिता रहे हो ? उसी को ईश्वर की ओर लगा दो । जो नमक का हिसाब लगा सकता है, वह मिश्री का भी लगा लेता है । ”

कृष्णधन ( हँसकर )—आप खींच लीजिये ।

श्रीरामकृष्ण—मे क्या करूँगा, सब तुम्हारी ही चेष्टा पर अवलम्बित है । ‘ यह मंत्र नहीं,—अब मन तग है ’

“ उस साधारण सी रसिकता को छोड़कर ईश्वर की ओर बढ़ जाओ । आगे एक से एक बढ़कर चीजें मिलेंगी । ब्रह्मचारी ने लकड़-हारे से बढ़ जाने के लिए कहा था । पहले उसने बढ़कर देखा, चन्दन का बन था—फिर, चाँदी की खान थी, फिर और आगे बढ़कर सोने की खान,—फिर हारे और मणि की खानें । ”

कृष्णधन—इस मार्ग का अन्त नहीं है ।

श्रीरामकृष्ण—जहाँ शान्ति हो, वहीं रुक जाओ ।

श्रीरामकृष्ण एक आये हुए व्यक्ति के सम्बन्ध में कह रहे हैं—

“ उसके भीतर कोई वस्तु मुझे नहीं देख पड़ी, जैसे जंगली बेर । ”

शाम हो गई । कमरे में दिया जला दिया गया । श्रीरामकृष्ण जगन्माता की चिन्ता करते हुए मधुर स्वर से उनका नाम ले रहे हैं । भक्तगण चारों ओर बैठे हुए हैं ।

कल रथयात्रा है । आज श्रीरामकृष्ण यहीं रहेंगे ।

अन्तःपुर में कुछ जलपान करके श्रीरामकृष्ण फिर बड़े कमरे में आये । रात के दस बजे होंगे । श्रीरामकृष्ण मणि से कह रहे हैं—उस कमरे से अंगोछा तो ले आओ ।

उसी छोटे कमरे में श्रीरामकृष्ण के सोने का प्रबन्ध किया गया है। रात के साढ़े दस का समय हुआ। श्रीरामकृष्ण शयन करने के लिए गये।

गरमी का मौसम है। श्रीरामकृष्ण ने मणि से पंखा ले आने के लिए कहा। मणि पंखा झल रहे हैं। रात के बारह बजे श्रीरामकृष्ण की नींद उचट गई, कहा, पंखा बन्द कर दो, जाड़ा लग रहा है।

( ३ )

**विचार के अन्त में मन का नाश तथा ब्रह्मज्ञान।**

आज रथयात्रा है। दिन मंगलवार। प्रातःकाल उठकर श्रीरामकृष्ण नृत्य करते हुए मधुर कण्ठ से नाम ले रहे हैं।

मास्टर ने आकर प्रणाम किया। क्रमशः भक्तगण आकर प्रणाम करके श्रीरामकृष्ण के पास बैठे। श्रीरामकृष्ण पूर्ण के लिए बहुत व्याकुल हो रहे हैं। मास्टर को देखकर उन्हीं की बातें कर रहे हैं।

श्रीरामकृष्ण—तुम पूर्ण को देखकर क्या कोई उपदेश दे रहे थे।

मास्टर—जी, मैंने चैतन्य-चिन्तामृत पढ़ने के लिए उससे कहा था। उस पुस्तक की बातें वह खूब बतला सकता है। और आपने कहा था सत्य को पकड़े रहने के लिए; वह बात भी मैंने कही थी।

श्रीरामकृष्ण—अच्छा, ये अवतार हैं, इन सब बातों के पूछने पर क्या कहता था ?

मास्टर—मैने कहा था, चैतन्यदेव की तरह एक और आदर्श देखना हो तो चलो।

श्रीरामकृष्ण—और भी कुछ ?

मास्टर—आपकी वही बात। छोटी सी गढ़ही में हाथी उतर जाती है तो पानी में उथल पुथल मच जाती है,—आधार के छोटे होने पर उसमें से भाव छलक कर गिरता है।

लगभग साढ़े छः का समय है। बलराम के घर से मास्टर गंगा नहाने के लिए जा रहे हैं। रास्ते में एकाएक भूकम्प होने लगा। वे उसी समय श्रीरामकृष्ण के कमरे में लौट आये। श्रीरामकृष्ण बैठकखाने में खड़े हुए हैं। भक्तगण भी खड़े हैं। भूकम्प की बात हो रही है। कम्प कुछ अधिक हुआ था। भक्तों में बहुतों को भय हो गया था।

मास्टर—तुम सब लोगों को नीचे चले जाना चाहिए था।

श्रीरामकृष्ण—जिस घर में हम रहते हैं, उसी की यह दशा है, इस पर फिर आदर्शियों का अहंकार ! (मास्टर से) तुम्हें वह आश्विन की आंधी याद है ?

मास्टर—जी हाँ, तब मेरी उम्र बहुत थोड़ी थी—नौ दस साल की रही होगी—मैं कमरे में अकेला देवताओं का नाम ले रहा था।

मास्टर विस्मय में आकर सोच रहे हैं, श्रीरामकृष्ण ने एकाएक आश्विन की आंधी की बात क्यों चलाई। मैं व्याकुल होकर एक कमरे में बैठा हुआ ईश्वर की प्रार्थना कर रहा था; श्रीरामकृष्ण क्या सब जानते हैं ?

श्रीरामकृष्ण—दक्षिणेश्वर में आंधी निकल जाने के बहुत समय के बाद भोग पकाया गया था। देखो जिस घर में रहा जाता है, उसीकी यह हालत है।

“परन्तु पूर्णज्ञान के होने पर मरना और मारना एक जान पड़ता है। मरने पर भी कुछ नहीं मरता—मार डालने पर भी कुछ नहीं मरता। जिनकी लीला है, नित्यता भी उन्हीं की है। एक रूप में नित्यता है और दूसरे रूप में लीला। लीला का रूप नष्ट हो जाने पर भी उसकी नित्यता नहीं जाती। पानी के स्थिर रहने पर भी वह पानी है और हिलने-डुलने पर भी पानी ही है। फिर हिलकर, उस हिलने के वन्द हो जाने पर भी वह वही पानी है।”

श्रीरामकृष्ण भक्तों के साथ बैठकसाने में बैठे हुए हैं। महेन्द्र मुखर्जी, हरिबाबू, छोटे नरेन्द्र तथा अन्य कई बालक भक्त बैठे हुए हैं। हरिबाबू अकेले ही रहते हैं, वेदान्त की चर्चा किया करते हैं, उम्र २३-२४ साल की होगी। विवाह नहीं किया है। श्रीरामकृष्ण इन्हें बड़ा प्यार करते हैं। सदा दक्षिणेश्वर आने के लिए कहा करते हैं। वे अकेले ही रहना पसन्द करते हैं, इसलिये हरिबाबू श्रीरामकृष्ण के पास भी अधिक नहीं जा सकते।

श्रीरामकृष्ण (हरिबाबू से)—क्यों जी, तुम बहुत दिन नहीं आए।

“वे एक रूप से नित्य हैं, एक रूप से लीला। वेदान्त में क्या है? ब्रह्म सत्य, जगत् मिथ्या। परन्तु जब तक उन्होंने ‘भक्त’ का ‘मैं’ रखा दिया है, तब तक लीला भी सत्य है। ‘मैं’ को जब पोंछ डालेंगे, तब जो कुछ है, वही है। मुँह से उसका वर्णन नहीं हो सकता। ‘मैं’ को जब-तक उन्होंने रखा है, तब तक सब मानना होगा। केले के पेड़ के खोलों को निकालते रहने पर उसका माझा मिलता है। अतएव खोलों के रहने पर माझा का रहना भी सिद्ध होता है। और माझों के रहने पर खोलों का रहना। खोलों का ही माझा है और माझों का ही खोल है। नित्य है, यह

कहने से, लीला का अस्तित्व सिद्ध होता है; और लीला है, यह कहने पर नित्य का अस्तित्व ।

“वही जीव और जगत् हुए हैं । चौबीसों तत्व हुए हैं । जब वे निष्क्रिय हैं, तब उन्हें लोग ब्रह्म कहते हैं और जब सृष्टि, स्थिति और संहार करते हैं तब उन्हें शक्ति कहते हैं । ब्रह्म और शक्ति दोनों अभेद हैं । पानी स्थिर रहने पर भी पानी है और हिलने डुलने पर भी पानी ही है ।

“‘मैं’ का भाव दूर नहीं होता । जब तक ‘मैं’ का भाव है, तब तक जीव-जगत् का मिथ्या कहने का अधिकार नहीं है । बेल के खोपड़े और बीजों को फेंक देने पर, कुल बेल का वजन समझ नहीं आता ।

“जिस मसाले से—ईंट, चूना और सुर्खी से छत बनी है, उसी से सीढ़ियाँ भी बनी हैं । जो ब्रह्म है, उन्हीं की सत्ता से यह जीव-जगत् भी बना है ।

“भक्त और विज्ञानी निराकार और साकार दोनों मानते हैं—अरूप और रूप, दोनों को ग्रहण करते हैं, भक्ति रूपी हिम के लगने से उसी जल का कुछ अंश बर्फ बन जाता है । फिर ज्ञान-सूर्य के उगने पर वह बर्फ गलकर जल का फिर जल ही हो जाता है ।

“जब तक मनुष्य मन के द्वारा विचार करता है, तब तक वह नित्य को नहीं प्राप्त कर सकता । जब तक तुम अपने मन का सहारा लेकर विचार करते हो तब तक तुम संसार के पोर नहीं जा सकते, तथा रूप, रस, गन्ध, स्पर्श, शब्द आदि इन्द्रिय-विषयों को भी नहीं छोड़

सकते। विचार के बन्द होने पर ही ब्रह्मज्ञान होता है। इस मन से कोई आत्मा को जान नहीं सकता। आत्मा के द्वारा ही आत्मा का ज्ञान प्राप्त होता है। शुद्ध मन, शुद्ध बुद्धि, शुद्ध आत्मा, ये सब एक ही वस्तु है।

“देखो न, एक ही वस्तु के देखने के लिए कितनी चीजों की आवश्यकता होती है। आँखें चाहिए, उजाला चाहिए और मन का संयोग होना चाहिए। इन तीनों में से किसी एक को छोड़ देने से दर्शन नहीं होता। मन का यह काम जब तक चल रहा है, तब तक किस तरह कहोगे कि संसार नहीं है या मैं नहीं हूँ ?

“मन का नाश होने पर संकल्प और विकल्प के चले जाने पर समाधि होती है—ब्रह्मज्ञान होता है। परन्तु—सा, रे, ग, म, प, ध, नि—‘नि’ मे बड़ी देर तक नहीं रहा जाता।”

छोटे नरेन्द्र की ओर देख कर श्रीरामकृष्ण कह रहे हैं, ‘ईश्वर है’—केवल इतना ही आभास पाने से क्या होगा ? ईश्वर की केवल झलक से ही सब कुछ हो जाता हो, सो बात नहीं।

“उन्हें अपने घर ले आना चाहिए—उनसे जान पहचान करनी चाहिए।

“किसी ने दूध की बात सुनी ही है, किसी ने दूध देखा है और किसी ने पिया है।

“राजा को किसी किसीने देखा है, परन्तु दो एक आदमी उन्हें अपने मकान ले आ सकते हैं और उन्हें खिला पिला सकते हैं।”

मास्टर गंगा स्नान के लिए गये।

( ४ )

## काशी में शिव तथा अन्नपूर्णा दर्शन ।

दिन के दस बजे का समय हो गया । श्रीरामकृष्ण भक्तों के साथ वार्तालाप कर रहे हैं । मास्टर ने गंगा स्नान करके श्रीरामकृष्ण को प्रणाम किया और उनके पास बैठे ।

श्रीरामकृष्ण भाव के पूर्णविश में कितनी ही बातें कह रहे हैं । बीच बीच में दर्शन की गुह्य बातें कह रहे हैं ।

श्रीरामकृष्ण—मथुरा बाबू के साथ मैं काशी गया था । मणि-कार्णिका के घाट से हमारी नाव जा रही थी; एकाएक मुझे शिव के दर्शन हुए । मैं नाव के एक सिरे पर खड़ा हुआ समाधिमग्न हो गया । मल्लाह हृदय से कहने लगे, 'अरे-पकड़ो', यानि कहीं गिर न जाऊँ । देखा, शिव मानो संसार की कुल गंभीरता लिए हुए खड़े हैं । पहले मैंने उन्हें दूर खड़े हुए देखा था, फिर मेरे पास आने लगे और मेरे भीतर विलीन हो गए ।

“ भावावेश में मैंने देखा, एक सन्यासी मेरा हाथ पकड़कर मुझे लिए जा रहा है । एक ठाकुर-मन्दिर में मैं घुसा, वहाँ सोने की अन्न-पूर्णा देखी ।

“ वही यह सब हुए हैं,—किसी किसी वस्तु में उनका प्रकाश अधिक है ।

( मास्टर से ) “ तुमलोग शायद शालग्राम में विश्वास नहीं करते—इंग्लिश मैन भी नहीं करते । तुमलोग मानो चाहें न मानो कोई बात

नहीं। शालग्राम अगर सुलक्षण युक्त हों—उनमें अच्छे चक्र आदि हों—तभी ईश्वर के प्रतीक रूप में उनकी पूजा हो सकती है।”

मास्टर—जी, जैसे उत्तम लक्षणवाले मनुष्य के भीतर ईश्वर का प्रकाश अधिक है।

श्रीरामकृष्ण—नरेन्द्र पहले इन सब बातों को मन की भूल कहा करता था; अब सब मानने लगा है।

ईश्वर-दर्शन की बातें कहते हुए श्रीरामकृष्ण का भाव की अवस्था हो रही है। धीरे-धीरे आप भाव-समाधि में लीन हो गए। भक्त-गण चुपचाप एकटक दृष्टि से देख रहे हैं। बड़ी देर बाद श्रीरामकृष्ण ने भाव को रोका और फिर बातचीत करने लगे।

श्रीरामकृष्ण (मास्टर से)—मैं देख रहा था, ब्रह्माण्ड एक शालग्राम है। उसके भीतर तुम्हारी दो आँखें देख रहा था।

मास्टर और भक्तगण यह अद्भुत और अश्रुतपूर्व दर्शन आश्चर्य-चकित होकर सुन रहे हैं। इसी समय एक और बालक भक्त शारदा आए और श्रीरामकृष्ण को प्रणाम किया।

श्रीरामकृष्ण (शारदा से)—तू दाक्षिणेश्वर क्यों नहीं आता ? मैं जब कलकत्ता आया करता हूँ, तो तू दाक्षिणेश्वर क्यों नहीं आता ?

शारदा—मुझे खबर नहीं मिलती।

श्रीरामकृष्ण—अब तुझे खबर डूंगा। (मास्टर से, सहारस्य) लड़कों की एक फेहरिस्त तो बनाओ।



( मास्टर और भक्त हँसते हैं । )

शारदा—घरवाले विवाह कर देना चाहते हैं । ये ( मास्टर ) विवाह की बात पर कितने ही बार मना कर चुके हैं ।

श्रीरामकृष्ण—अभी विवाह क्यों !

( मास्टर से )—शारदा की अच्छी अवस्था हो गई है, पहले संकोच का भाव था, अब मुक्त पर आनन्द आ गया है ।

श्रीरामकृष्ण एक भक्त से पूछ रहे हैं—“तुम क्या एक बार पूर्ण के लिए जाओगे ?”

नरेन्द्र आए । श्रीरामकृष्ण ने नरेन्द्र को जलपान कराने के लिए कहा । नरेन्द्र को देखकर श्रीरामकृष्ण को बड़ा आनन्द हो रहा है । नरेन्द्र को खिलाकर मानो वे साक्षात् नारायण की सेवा करते हैं । उनकी देह पर हाथ फेर कर उनका आदर कर रहे हैं । गोपाल की माँ कमरे के भीतर आई । श्रीरामकृष्ण ने बलराम से कामारहाटी आदमी भेज कर गोपाल की माँ को ले आने के लिए कहा था । इसीलिए वे आई हुई हैं । कमरे के भीतर आते ही गोपाल की माँ कह रही हैं, मारे आनन्द के मेरी आँखों से आँसू बह रहे हैं । यह कहकर श्रीरामकृष्ण को भूमिष्ठ हो उन्होंने प्रणाम किया ।

श्रीरामकृष्ण—यह क्या है, तुम मुझे गोपाल भी कहती हो और प्रणाम भी करती हो ।

“ जाओ, घर में कोई तरकारी बनाओ जाकर, खूब बघार देना जिससे यहाँ तक सुगन्ध आए ।”

( सब हँसते हैं । )

गोपाल की माँ—ये लोग क्या सोचेंगे !

घर के भीतर जने से पहले उन्होंने नरेन्द्र से कहा, भैया, मेरी बचन गई या अभी कुछ बाकी है ?

आज रथ यात्रा है। श्रीजगन्नाथजी के भोग-रागादि के होने में कुछ देर हो गई। अब श्रीरामकृष्ण भोजन करेंगे, अन्तःपुर की ओर जा रहे हैं। भक्त स्त्रियों उनके दर्शन करने के लिए उत्सुक हैं।

बहुतसी स्त्रियों भी श्रीरामकृष्ण की भक्ति करती थीं। परन्तु उनकी बातें वे पुरुष भक्तों से न कहते थे। कोई भक्त स्त्री अगर किसी भक्त के पास आती जाती थी तो वे उससे कहते थे—“उसके पास ज्यादा न जाया कर, गिर जायगी।” कभी कभी कहते थे, “अगर मारे भक्ति के औरत जमीन में लोटती भी रहे तो भी उसके पास न जाना चाहिए। स्त्री भक्त अलग रहेंगी—पुरुष भक्त अलग, तभी दोनों की भलाई है।” कभी कहते थे, “स्त्रियों का गोपाल भाव—वात्सल्य भाव ज्यादा अच्छा नहीं। उसी वात्सल्य से एक दिन बुढ़ा भाव पैदा हो जाता है।”

( ५ )

नरेन्द्रादि भक्तों के साथ कीर्तनानन्द में।

दिन के एक बजे का समय है। भोजन करके श्रीरामकृष्ण फिर बैठकस्थान में आकर भक्तों के बीच में बैठे। एक भक्त पूर्ण को बुला लाये हैं। श्रीरामकृष्ण बड़े आनन्द में आकर कहने लगे, यह देखो, पूर्ण

आ गया। नरेन्द्र, छोटे नरेन्द्र, नारायण, हरिपद और दूसरे भक्त श्रीराम-कृष्ण के पास बैठे हुए उनसे वार्तालाप कर रहे हैं।

छोटे नरेन्द्र—अच्छा, हमलोगों में स्वाधीन इच्छा है या नहीं।

श्रीरामकृष्ण—मैं क्या हूँ—कौन हूँ, पहले खोज तो लो। 'मैं' की खोज करते ही करते वे निकल पड़ेंगे। 'मैं यंत्र हूँ, तुम यंत्री!' चीन का बना हुआ (कलवाला) पुतला चिट्ठी लेकर दूकान चला जाता है, तुमने सुना है? ईश्वर ही कर्ता है। अपने को अकर्ता समझकर कर्ता की तरह काम करते रहो।

“जब तक उपाधियाँ हैं, तभी तक अज्ञान है। मैं पण्डित हूँ, मैं ज्ञानी हूँ, मैं धनी हूँ, मैं मानी हूँ, मैं कर्ता हूँ, पिता हूँ, गुरु हूँ, यह सब अज्ञान से होता है। 'मैं यंत्र हूँ, तुम यंत्री हो,' यह ज्ञान है। उम्र समय सब उपाधियाँ दूर हो जाती हैं। काठ के जल जाने पर फिर शब्द नहीं होता, न ताप रहता है। सब ठंढा हो जाता है!—शान्तिः शान्तिः शान्तिः।

(नरेन्द्र से) “कुछ गाओ न।”

नरेन्द्र—घर जाऊँगा, कई काम हैं।

श्रीरामकृष्ण—हाँ भाई, हम लोगों की बात तुम क्यों सुनने लगे। जिसके पास पूँजी है, उसी के पीछे लोग लगे रहते हैं, और जिसके एक धोती भी साबित नहीं है, उसकी बात भला कौन सुनता है?

“तुम गुहों के बगीचे तो जा सकते हो, और—। जब सुनता हूँ—नरेन्द्र कहाँ है?—गुहों के बगीचे में।—यह बात मैं न कहता, तूने ही तो निकाली”

नरेन्द्र कुछ देर चुप रहे। फिर कहा, बाजा नहीं है, कैसे गाऊँ।

श्रीरामकृष्ण—हमारी जैसी हालत!—इसी में रहकर गा सको तो गाओ। इस पर बलराम का बन्दोबस्त।

“बलराम कहता है, ‘आप नाव पर ही कलकत्ता आया कीजिए, अगर कभी न बने तभी गाड़ी से आया कीजिए। (सब हँसते हैं।) देखते हो, आज उसने खिलाया है, इसीलिए आज तीसरे पहर भर हम सभी को कस कर नचावेगा, (हास्य।) यहाँ से एक गोज उसने गाड़ी की,—बारह आने में!—मैंने पढ़ा,—क्या बागह आने में दक्षिणेश्वर तक गाड़ी जायगी! उसने कहा,—हाँ,—ऐसा होता है। रास्ते में जाते जाते गाड़ी का कुछ हिस्सा ही अलग हो गया! (उच्च हास्य।) घोड़ा भी बीच-बीच में पैर अड़ाता था। किसी तरह चलता ही न था, गाड़ी-चान जब कसकर चावुक मारता था तब घोड़े के पैर उठते थे। इधर-राम खोल बजावेगा और हम लोग नाचेंगे—राम को ताल का भी शक नहीं है (सब हँसे।) बलराम का यह भाव है,—आप लोग गाइये-बजाइये—नाचिये और मौज कीजिये!” (सब हँसते हैं।)

घर से भोजन कर क्रमशः भक्तगण आते जा रहे हैं।

महेन्द्र सुखर्जी को दूर से प्रणाम करते हुए देखकर श्रीरामकृष्ण उन्हें प्रणाम कर रहे हैं—फिर सलाम किया। पास के एक नवयुवक भक्त से कह रहे हैं—उसे बतला कि इन्होंने सलाम किया—वह ‘अल्काट’ ‘अल्काट’ (थिआसफी के एक महात्मा) ही ग़ता है।

यही भक्तों में से अनेकों ने अपने घर की स्त्रियों को भी साथ लाया है—वे श्रीरामकृष्ण के दर्शन करेंगी और रथ के सामने श्रीरामकृष्ण

का कीर्तनानन्द देखेंगी। राम, और गिरिश आदि भक्त भी आ गये हैं। नवयुवक भक्त भी बहुत से आ गये हैं।

वह नरेन्द्र गाने लगे—

“वह प्रेम का संचार और कितने दिनों में होगा ?”

बलराम ने आज कीर्तन का बन्दोबस्त किया है,—वैष्णवचरण और बनवारी का कीर्तन है। वैष्णवचरण ने गाया—“ऐ मेरी रसने, उदा दुर्गा नाम का जप कर।”

गाने का कुछ अंश सुनते ही श्रीरामकृष्ण समाधिमग्न हो गये। खड़े होकर समाधिस्थ हुए थे—छोटे नंगे पकड़े हुए हैं। मुख पर हास्य-ही रेखाएँ प्रकट हो गईं। कमरे भर के भक्त अश्चर्यचकित हो देख रहे हैं। स्त्रियों चिह्न के भीतर से श्रीरामकृष्ण की यह अवस्था देख रही है।

नाम जपते जपते बड़ी देर के बाद समाधि छूटी। श्रीरामकृष्ण का आसन ग्रहण करने पर, वैष्णवचरण ने फिर गाया।

“ऐ बणि, तू हरिनाम कर।”

अब एक दूसरे कीर्तनिये बनवारी ‘रूप’ गा रहे हैं। परन्तु वे गाते ही गाते ‘आहा हा आहा हा’ कह कर भूमिष्ठ होकर प्रणाम करने लगते हैं। इससे कोई श्रोता हँसते हैं, किसी को विरक्ति होती है।

पिछला पहर हो आया। इस समय बरामदे में श्रीजगन्नाथ देव का वही छोटा रथ ध्वजा पताकाओं से सुसज्जित करके लाया गया है।

श्रीजगन्नाथ, सुभद्रा तथा बलराम चन्दन चर्चित और वनन-भूषण और पुष्पमालाओं से सुशोभित हैं। श्रीरामकृष्ण बनवारी का कीर्तन छोड़ कर बरामदे में रथ के सामने चले गये। साथ साथ भक्तगण भी गये। श्रीरामकृष्ण ने रथ की रस्सी पकड़ कर जग खींचा, फिर रथ के सामने भक्तों के साथ नृत्य और कीर्तन करने लगे।

छोटे बरामदे में रथ चलने के साथ ही कीर्तन और नृत्य हो रहा है। उच्च संकीर्तन और खोल का शब्द सुनकर बहुत से बाहर के लोग वहाँ आ गये। श्रीरामकृष्ण भगवत् प्रेम से मतवाले हो रहे हैं। भक्तगण प्रेमोन्मत्त हो साथ-साथ नाच रहे हैं।

( ६ )

### भावावेश में श्रीरामकृष्ण ।

रथ के सामने कीर्तन और नृत्य करके श्रीरामकृष्ण जग में आकर बैठे। मणि आदि भक्त उनकी चरण सेवा कर रहे हैं।

भावमग्न होकर नरेन्द्र तानपूरा लेकर फिर गाने लगे—“ऐ प्राणों की पुतली, माँ, हृदयरमा, तू हृदय आसन में आकर आसीन हो, मैं तेरा निरीक्षण करूँ।”

“त्रिगुणरूप धारिणी, परात् परा तू-मैं ही।”

“तुम्हीं को मैंने अपने जीवन का ध्रुवतारा बना लिया है।”

एक भक्त ने नरेन्द्र से कहा—क्या तुम वह गाना गाओगे—  
“ऐ अन्तर्धामिनी, माँ, तुम हृदय में सदा ही जाग रही हो।”

श्रीरामकृष्ण—चल, इस समय ये सब गाने क्यों ? इस समय आनन्द के गीत हों—‘इयामा सुधा-तरंगिणी ।’

नरेन्द्र गा रहे हैं । श्रीरामकृष्ण गाना सुनते ही प्रेमोन्मत्त होकर नृत्य करने लगे । बड़ी देर तक नृत्य करने के बाद उन्होंने आसन ग्रहण किया । भावावेश में नरेन्द्र की आँखों में आँसू आ गये । श्रीरामकृष्ण को देखकर बड़ा अनन्द हुआ । रात नौ बजे का समय होगा । अब भी भक्तों के साथ श्रीरामकृष्ण बैठे हुए वैष्णवचरण का गाना सुन रहे हैं ।

वैष्णवचरण ने दो गाने और गाये । तब तक रात के दस-ग्यारह बजे का समय हो गया । भक्तगण प्रणाम करके बिदा हो रहे हैं ।

श्रीरामकृष्ण—अच्छा, अब सब लोग घर जाओ । ( नरेन्द्र और छोटे नरेन्द्र की ओर इशारा करके ) इन दोनों के रहने ही से हो जायगा ? ( गिरिश से ) क्या घर जाकर भोजन करोगे ? रहना चाहो तो कुछ देर रहो—तम्बाकू । अरे, बलराम का नौकर भी वैसा ही है । बुलाकर देखो—हगगिज न देगा । ( सब हँसते हैं ) । परन्तु तुम तम्बाकू पीकर जाना ।

श्रीयुत गिरिश के साथ चश्मा लगाये हुए उनके एक मित्र आए हैं । वे सब कुछ देख सुनकर चले गए । श्रीरामकृष्ण गिरिश से कह रहे हैं—“तुमसे तथा अन्य सभी से कहता हूँ, ज़बरदस्ती किसी को न ले आया करो,—बिना समय के आए कुछ नहीं होता ।”

एक भक्त ने प्रणाम किया । साथ एक छोटा लड़का है । श्रीरामकृष्ण सस्नेह कह रहे हैं—“अच्छा तुम चलो—इसे भी साथ ले आए

हो !” नरेन्द्र, छोटे नरेन्द्र तथा दो एक भक्त और कुछ देर रहकर घर गए ।

( ७ )

### मधुर नृत्य तथा नामसंकीर्तन ।

श्रीरामकृष्ण बैठकस्थान के पश्चिम ओर खाट पर लेटे हुए हैं । रात के चार बजे का समय होगा । कमरे के दक्षिण ओर बरामदा है, उसमें एक स्टूल पड़ा हुआ है । उस पर मास्टर बैठे हैं ।

कुछ देर बाद श्रीरामकृष्ण बरामदे में गए । मास्टर ने भूमिष्ठ होकर प्रणाम किया । आज संक्रान्ति है, बुधवार, १५ जुलाई १८८५ ।

श्रीरामकृष्ण—मैं एक बार और उठा था । अच्छा, क्या सबेरे दक्षिणेश्वर जाऊँ ?

मास्टर—प्रातःकाल गंगा बहुत कुछ शान्त रहती हैं ।

सवेरा हो गया है । भक्तों का आगमन अब भी नहीं हुआ । श्रीरामकृष्ण हाथ मुख धोकर मधुर स्वर से नाम ले रहे हैं । पश्चिम वाले कमरे के उत्तर तरफ के दरवाजे के पास खड़े होकर नाम ले रहे हैं । पास ही मास्टर हैं । थोड़ी देर बाद कुछ दूरी पर गोपाल की माँ आकर खड़ी हुई । अन्तःपुर के द्वार के पास दो एक स्त्रियाँ श्रीरामकृष्ण को आकर देख रही हैं ।

राम नाम करके श्रीरामकृष्ण कृष्ण का नाम ले रहे हैं । “कृष्ण कृष्ण ! गोपी कृष्ण ! गोपी ! गोपी ! राखाल जीवन कृष्ण ! नन्दनन्दन कृष्ण ! गोविन्द ! गोविन्द !”



फिर गौरांग का नाम लेने लग—गौरांग प्रभु नित्यानन्द, हरे कृष्ण हरे गम राधे गोविन्द !

फिर कह रहे हैं—अलख निरंजन ! निरंजन कह कर रो रहे हैं । उनका रोना और उनका करुण कण्ठ सुन कर पास में खड़े हुए सब भक्त भी रोने लगे । वे रोते हुए कह रहे हैं—“ निरंजन ! आ बेटा, कब तुझे भोजन कराकर जन्म सफल करूँ ! देह धारण करके मनुष्य के रूप में तू मेरे लिए आया हुआ है । ”

जगन्नाथजी को अपनी विनय सुना रहे हैं—“ जगन्नाथ ! जगद्बन्धो ! दीनबन्धो ! मैं संसार से अलग तो हूँ ही नहीं नाथ, मुझ पर दया करो । ”

प्रेमोन्मत्त होकर गा रहे हैं—“ वडैसा जगन्नाथ पुरी में भले बिराजे जी । ”

अब नारायण का नाम कीर्तन करते हुए नाच रहे हैं—“ श्रीमन्नारायण ! नारायण ! नारायण ! ”

अब श्रीगमकृष्ण भक्तों के साथ छोटे कमरे में बैठे । दिगम्बर !—जैसे पाँच साल का बच्चा ! बलराम, मास्टर, ओर भी दो एक भक्त बैठे हुए हैं ।

श्रीरामकृष्ण—ईश्वर के रूप के दर्शन होते हैं । जब सब उपाधियाँ चओ जाती हैं—विचार बन्द हो जाता है,—तब दर्शन होता है । तब मनुष्य निर्वाक, समाधि में लीन हो जाता है । थिएटर में जाकर, वहाँ

बैठे हुए अदमी कितनी ही गप्पें सुनते-सुनाते रहते हैं। पर्दा उठा नहीं कि सब गप्पें बन्द हो जाती हैं। जो कुछ देखते हैं, उसी में मग्न हो जाते हैं।

“तुम्हें यह मैं गुह्य बात सुना रहा हूँ। पूर्ण और नरेन्द्र आदि को प्यार करता हूँ, इसका एक खास अर्थ है। जगन्नाथ को मधुर भाव में आकर भेंटने के लिए मैंने हाथ बढ़ाया नहीं कि गिर कर हाथ टूट गया। उसने समझा दिया—‘तुमने शरीर धागण किया है, इस समय नर-रूपों में ही सख्य, वात्सल्य आदि भावों को लेकर रहो।’

“रामलला पर जो जो भाव होते थे, वही अब पूर्णादि को देख कर होते हैं। रामलला को मैं नहलाता था, खिलाता था, सुलाता था,—साथ लेकर घूमता था। रामलला के लिए बैठ कर रोता था; इन सब लड़कों को लेकर ठीक वही बातें हो रही हैं। दखो न निरंजन, किसी में लित नहीं है। खुद रुपया लगाकर गरीबों को दवाखाने ले जाया करता है। विवाह की बात पर कहता है, ‘बाप रे! विशालाक्षी नदी का भँवर है।’ उसे मैं देखता हूँ, एक ज्योति पर बैठा हुआ है।

“पूर्ण साकार ईश्वर के राज्य का है। उसका जन्म विष्णु के अंश से है। आहा—कैसा अनुराग है !

(मास्टर से) “देखा नहीं—तुम्हारी तरफ देखने लगा—जैसे गुरुभाई पर दृष्टि हो—जैसे कोई अपना सगा हो। एक बार ओर मिलने के लिए कश है। उसने कश है, कसान के यज्ञों में होगी।

“नरेन्द्र का स्थान बहुत ऊँचा है—निराकार का घर है।—पुरुष की सत्ता है। इतने भक्त आ रहे हैं, उसकी तरह एक भी नहीं है।



श्रीरामकृष्ण (मास्टर से)—छोटा नरेन्द्र नहीं आया ? उसने सोचा होगा—वे चले गए । (मुखर्जी से ) कितने आश्चर्य की बात है, वह (छोटा नरेन्द्र) बचपन में, स्कूल से लौट कर ईश्वर के लिए गेता था । (ईश्वर के लिए ) रोना क्या सहज ही होता है ।

“ फिर बुद्धि भी खूब है । बॉसों में बड़े छेद वाला बॉस है ।

“ और सब मन मुझ पर रहता है । गिरिश घोष ने कहा, नवगोपाल के यहाँ जिस दिन कीर्तन हुआ था, उस रोज गया था (छोटा नरेन्द्र), —परन्तु ‘वे कहों’ कहकर बेहोश हो गया, लोग उसके ऊपर से चले जाते थे !

“ उसे भय भी नहीं है कि घर वाले नाराज होंगे । दक्षिणेश्वर में लगातार तीन रात रहा था ।”

( ८ )

**भक्तियोग का रहस्य । ज्ञान तथा भक्ति का समन्वय ।**

मुखर्जी—हरि ( बाग बाजार के हरिवाबू ) आपकी बात सुनकर आश्चर्य में पड़ गए । कहते हैं, सांख्य दर्शन में, पातञ्जलि में, वेदान्त में ये सब बातें हैं । ये कोई साधारण व्यक्ति नहीं हैं ।

श्रीरामकृष्ण—सांख्य और वेदान्त तो मैंने नहीं पढ़ा ।

“ पूर्ण ज्ञान और पूर्ण भक्ति एक ही हैं । ‘नेति नेति’ के द्वारा जहाँ विचार का अन्त हो जाता है, वहीं ब्रह्मज्ञान है ।—फिर जो, कुछ छोड़ कर जाना पड़ा था—लौटते हुए उसी का ग्रहण करना पड़ता

है। छत पर चढ़ते समय बड़ी सावधानी से चढ़ना चाहिए। फिर वह देखता है, जिन चीजों से छत बनी है, उन्हीं से सीढ़ियाँ भी बनी हुई है—उन्हीं ईंटों से—उसी सुखी और चूने से।

“जिसे उच्चता का ज्ञान है, उसे नीचता का भी ज्ञान है। ज्ञान के बाद ऊँच-नीच एक जान पड़ता है।

“प्रह्लाद को जब तत्त्व ज्ञान होता था, तब वे ‘सोऽहम्’ होकर रहते थे। जब देह बुद्धि आती थी, तब ‘दासोऽहम्’—‘मैं दास हूँ’ यह भाव रहता था।

“हनुमान को भी कभी ‘सोऽहम्’ का भाव रहता था, कभी ‘दास मैं’, कभी ‘मैं तुम्हारा अंश हूँ’, यह भाव रहता था।

“भक्ति लेकर क्यों रहना—इसे छोड़ दे तो मनुष्य फिर क्या लेकर रहे?—क्या लेकर दिन पार किया करे।

“‘मैं’ जाने का तो है ही नहीं। ‘मैं’ रूपी बट के रहते ‘सोऽहम्’ नहीं होता। समाधिभग्न होने पर ‘मैं’ पुछ जाता है।—तब जो कुछ है, वही है। राम प्रसाद ने कहा है—फिर मैं अच्छा हूँ या तुम, यह तुम्हीं समझा।

“जब तक ‘मैं’ है, तब तक भक्त की तरह ही रहना अच्छा है। ‘मैं ईश्वर हूँ’, यह भाव अच्छा नहीं। हे जीव! भक्तवत् न तु कृष्णवत्!—परन्तु अगर वे खुद खींच लें तो वह बात और है। जिस तरह मालिक नौकर को प्यास करके कहता है—‘आ पास बैठ, मैं जो कुछ हूँ, वही तू भी है।’

“ तरंगों गंगा की हैं, परन्तु गंगा तरंगों की नहीं ।

“ शिव की दो अवस्थाएँ हैं। जब वे आत्माराम है, तब उनकी ‘सोऽहम्’ अवस्था होती है,—योग में सब कुछ स्थिर है। जब ‘मैं’ ज्ञान रहता है, तब ‘राम राम’ कहकर नृत्य करते हैं।

“ जिनमें स्थिरता है, उनमें अस्थिरता भी है।

“ अभी तुम स्थिर हो, फिर थोड़ी देर बाद तुम काम करने लगोगे।

“ ज्ञान और भक्ति एक ही वस्तु है। फर्क इतना ही है कि कोई कहता है पानी और कोई कहता है पानी का एक बड़ा ढेला (वर्फ)।

“ साधारणतया समाधियों दो तरह की हैं।—ज्ञान-मार्ग पर विचार करते हुए अहं के नष्ट हो जाने के बाद जो समाधि होती है, उसे स्थिर समाधि या जड़ समाधि कहते हैं। भक्तिपथ की समाधि को भाव समाधि कहते हैं। भाव-समाधि में भोग के लिए ‘अहं’ की एक रेखा रह जाती है, भक्त को ईश्वरानन्द देने के लिए। कामिनी और कांचन में आसक्ति के रहने पर इन सब बातों की धारणा नहीं होती।

“ केदार से मैंने कहा, कामिनी और कांचन में मन के रहने पर कुछ होगा नहीं। इच्छा हुई, एक बार उसकी छाती पर हाथ फेर दूँ,—परन्तु फिर फेर न सका। भीतर टेढ़ापन था। उसके हृदयरूपी कमरे में मानो विष्टा की दुर्गन्ध थी, मैं घुस नहीं सका। उसमें की आसक्ति-मानो स्वयंभू लिंग जैसी है, काशी तक उसकी जड़ फैली हुई है। संसार में आसक्ति,—कामिनी और कांचन में आसक्ति के रहते हुए कुछ हो नहीं सकता।

“ इन लड़कों में कामिनी और कांचन का प्रवेश अभी तक नहीं हो पाया। इसीलिए तो उन्हें मैं इतना प्यार करता हूँ। हाजरा कहता है, घनी लोगों के सुन्दर लड़के देख कर तुम उन्हें प्यार करते हो। अगर यही बात है तो हरीश, लाटू, नरेन्द्र, इन्हें मैं क्यों प्यार करता हूँ ? नरेन्द्र को तो रोटी खाने के लिए नमक खरीदने के लिए भी पैसे नहीं मिलते।

“ इन लड़कों में विषय-बुद्धि अभी नहीं पैठी। इसीलिए उनका मन इतना शुद्ध है।

“ और बहुतेरे उनमें नित्य-सिद्ध भी हैं। जन्म से ही ईश्वर की ओर मन लगा हुआ है। जैसे तुमने एक बगीचा खरीदा। साफ करते हुए कहीं जल का स्रोत तुम्हें मिल गया। मिट्टी हटी नहीं कि कलकल स्वर से पानी निकलने लगा। ”

बलराम—महाराज, संसार मिथ्या है, यह ज्ञान पूर्ण को एकदम कैसे हो गया ?

श्रीरामकृष्ण—जन्मान्तरीण। पिछले जन्मों में सब किया हुआ है। शरीर ही छोटा और वृद्ध होता रहता है—पर आत्मा के लिए वह बात नहीं।

“ वे कैसे हैं, जानते हो ?—जैसे पहले फल लग कर फिर फूल हों। पहले दर्शन,—फिर गुण-महिमा आदि का श्रवण, फिर मिलन।

“ निंजन को देखो, न लेना है—न देना।—जब पुकार होगी तभी चला जा सकता है। परन्तु जब तक मनुष्य की मौ जीवित है, तब

तक उसे उसका भरणपोषण करना चाहिए। मैं अपनी माँ की फूल-चन्दन से पूजा करता था। वह जगन्मता ही हैं जो हमारे लिए सांसारिक माता के रूप में विराजमान हैं।

“जब तक अपने शरीर की खबर है तब तक माता की खबर लेनी चाहिए; इसीलिए मैं हाजरा से कहता हूँ, अपने शरीर में अगर खूँसी की बीमारी हो गई तो मिश्री और मिर्च की व्यवस्था की जाती है—मिर्च और नमक की ज़रूरत होती है।—अतएव, जब तक अपने शरीर के लिए यह इतना किया जाता है, तब तक माता की खबर भी रखना उचित है।

“परन्तु जब अपने शरीर की भी खबर नहीं रख सकते तब दूसरे के लिए बात ही क्या है? तब सब भार ईश्वर ले लेते हैं।

“नाबालिग अपना भार नहीं ले सकता। इसीलिए उसके एक अभिभावक होता है। नाबालिग अवस्था और चैतन्यदेव की अवस्था दोनों एक है।”

मास्टर गंगा स्नान करने के लिए गये।

( ९ )

**श्रीरामकृष्ण का ईश्वरदर्शन।**

श्रीरामकृष्ण भक्तों से उसी कमरे में बातचीत कर रहे हैं। महेन्द्र भुसुर्जी, बलराम, तुलसी, हन्पिद्, गिरीश आदि भक्त गण बैठे हुए हैं। गिरीश श्रीरामकृष्ण की कृपा प्राप्त कर सात आठ महीने से आते जाते



हैं। मास्टर गंगा स्नान करके आ गये, श्रीरामकृष्ण को प्रणाम करके उनके पास बैठे। श्रीरामकृष्ण अपने अपूर्व दर्शन की बातें सुना रहे हैं—

“काली मन्दिर में एक दिन नागा और हलधारी अध्यात्म रामायण पढ़ रहे थे। मैंने एकाएक एक नदी देखी, उसके पास ही वन था—हरे रंग के पेड़-पौधे, और जांचिया पहने हुए राम और लक्ष्मण चले जा रहे थे। एक दिन मैंने कोठी के सामने अर्जुन का रथ देखा था। साथी के वेश में श्रीकृष्णजी बैठे हुए थे। वह अब भी मुझे याद है।

“एक दिन और देश में कामारपुछुर में कीर्तन हो रहा था। सामने मैंने गौंग की मूर्ति देखी।

“एक नंगा आदर्षी मेरे साथ साथ घूमता था। उससे मैं खूब मज़ाक करता था। वह नंगी मूर्ति मेरे ही भीतर से निकलती थी, परमहंस मूर्ति, बालकवत्।

“ईश्वर के कितने रूपों के दर्शन हो चुके हैं, कुछ कहा नहीं जा सकता। उस समय मुझे पेट की सख्त बिमारी थी। और वह उन सब दर्शनों के समय और भी अधिक बढ़ जाती थी। इसलिए जब मुझे वे दर्शन होते थे तब मैं उन पर ‘थू थू’ करने लगता था,—परन्तु वे तो मेरे पीछे भृत के समान लग जाते थे। इन रूपों के भावावेश में मैं मस्त रहा करता था और रात-दिन न जाने कहीं बीत जाते थे। दूसरे दिन फिर दस्त आने लगते थे।” (हास्य।)

गिरिंश (सहास्य) —आप क्वी जन्मपत्री देख रहा हूँ।

श्रीरामकृष्ण (सहास्य)—द्वितीया के चन्द्र में जन्म है। और रवि, चन्द्र और बुध को छोड़ और कोई बड़ी बात नहीं है।

गिरिश—कुंभगाशि है। कर्क और वृष में राम और कृष्ण का जन्म है—सिंह में चैतन्यदेव का।

श्रीरामकृष्ण—मुझ में दो वासनाएँ थीं,—पहली यह कि मैं भक्तों का राजा होऊँगा, दूसरी, तपस्या के मारे सूख जाने वाला साधु न होऊँगा।

गिरिश—आप को साधना क्यों करनी पड़ी?

श्रीरामकृष्ण (सहास्य)—भगवती ने शिव के लिए बड़ी कठोर साधना की थी—पंचाग्नि तापना, जाड़ में पानी के भीतर गले तक डूब कर रहना, सूर्य की ओर एक दृष्टि से ताकते रहना।

“स्वयं कृष्ण ने राधा यंत्र लेकर बहुत सी साधनाएँ की थीं। यंत्र ब्रह्मयोनि है—उसी की पूजा और ध्यान। इस ब्रह्मयोनि से कोटि कोटि ब्रह्माण्डों की सृष्टि हो रही है।

“बड़ी गुप्त बात है। बेल के नीचे मैं उसे चमकते हुए देखा करता था।

“वहाँ तंत्र की बहुत सी साधनाएँ मैंने की थीं, मुर्दे की खोपड़ी लेकर। ब्राह्मणी (श्रीरामकृष्ण की तांत्रिक आराधना की आचार्या) सब सामग्री इकट्ठा कर देती थी।

“एक अवस्था और होती थी। जिस दिन मैं अहंकार करता था उसके दूसरे ही दिन बीमार पड़ता था।”

सब लोग चुपचाप बैठे हुए हैं ।

तुलसी—ये ( मास्टर ) नहीं हैंसते ।

श्रीरामकृष्ण—भीतर हैंसी है, फल्गु नदी के ऊपर बालू रहती है और खोदने पर भीतर पानी मिलता है ।

( मास्टर से ) “तुम जीभ नहीं छीलते । रोज जीभ छीला करो ।”

बलराम—अच्छा, इनके (मास्टर के) द्वारा पूर्ण आप की बहुत सी बातें सुन चुके हैं—

श्रीरामकृष्ण—पहले की बातें ये जानते हैं, मुझे याद नहीं ।

बलराम—पूर्ण स्वभाव सिद्ध है, और ये (मास्टर) ?

श्रीरामकृष्ण—ये केवल साधन मात्र हैं ।

नौ बज चुके हैं । श्रीरामकृष्ण दक्षिणेश्वर जाने वाले हैं । इसी का प्रबन्ध हो रहा है । बागवाजार के अक्षपूर्णा-घाट में नाव ठीक की गई है । श्रीरामकृष्ण को भक्तगण भूमिष्ठ हो प्रणाम करने लगे ।

श्रीरामकृष्ण दो एक भक्तों को लेकर नाव पर बैठे । गोपाल की माँ भी उसी नाव पर बैठी—दक्षिणेश्वर में कुछ देर विश्राम करके पिछले पहर चलकर कामारहाटी जायेंगी ।

श्रीरामकृष्ण की कैम्प-स्ताट भी नाव पर चढ़ा दी गई । इस पर श्रीयुत राखाल सोया करते थे ।

अगले शनिवार को श्रीरामकृष्ण फिर बलराम के यहाँ आवेंगे ।

## परिच्छेद १३

श्री. नन्दवसु के मकान में शुभागमन

( १ )

बलराम के मकान में श्रीरामकृष्ण ।

श्रीरामकृष्ण भक्तों के साथ बलराम के बैठकखाने में बैठे हुए हैं । मुख पर प्रसन्नता विराज रही है । इस समय दिन के तीन बजे होंगे । विनोद, राखाल, मास्टा आदि श्रीरामकृष्ण के पास बैठे हैं । छोटे-छोटे नरेन भी आय ।

आज मंगलवार है, २८ जुलाई, १८८५, आषाढ की कृष्ण प्रतिपदा । श्रीरामकृष्ण सुबह को बलराम के यहाँ आये हैं । भक्तों के साथ भोजन भी उन्होंने वहीं किया है ।

नारायण आदि भक्तों ने कहा है, नन्दवसु के घर में ईश्वर-सम्बन्धी चित्र बहुत से हैं । आज दिन के पिछले पहर उनके घर जाकर श्रीरामकृष्ण चित्र देखेंगे । एक ब्राह्मणी भक्त नन्दवसु के घर के पास ही रहती है, श्रीरामकृष्ण उसके घर भी जायेंगे । ब्राह्मणी कन्या के गुजर जाने पर, दुखी रहा करती हैं । प्रायः दक्षिणेश्वर श्रीरामकृष्ण के दर्शन करने के लिए जाया करती हैं । बहुत व्याकुल रहने के कारण उन्होंने श्रीरामकृष्ण को निमंत्रण भेजा है । उनके घर तथा एक और भक्त स्त्री तथा गनू की माँ के घर भी श्रीरामकृष्ण जानेवाले हैं ।

श्रीरामकृष्ण बलराम के यहाँ आते ही बालक भक्तों को बुलाने जते हैं। छोटे नरेन ने अभी उस दिन कहा था, 'मुझे काम रहता है, इसलिए सदा मैं नहीं आ सकता, परीक्षा के लिए भी तैयारी करनी पड़ रही है।' छोटे नरेन के आने पर श्रीरामकृष्ण उनसे बातचीत करते हुए कह रहे हैं—“तुझे बुलाने के लिए मैंने आदमी नहीं भेजा।”

छोटे नरेन (हँसते हुए)—तो इससे क्या होता है ?

श्रीरामकृष्ण—नहीं भाई, तुम्हारा नुकसान होता है, जब अवकाश हो, तब आया करो !

श्रीरामकृष्ण ने जैसे अभिमान करके ये बातें कहीं। पालकी भाई हैं। श्रीरामकृष्ण श्रीयुत नन्दवसु के यहाँ जायँगे।

ईश्वर का नाम लेते हुए श्रीरामकृष्ण पालकी पर बैठे, पैरों में काली चट्टी, लाल घाँरीदार घोती पहने। मणि ने जूतों को पालकी की बगल में एक ओर रख दिया। पालकी के साथ साथ मास्टर जा रहे हैं। इतने में परेश भी आ गये।

पालकी नन्दवसु के फाटक के भीतर गई। क्रमशः घर का लम्बा आँगन पार करके पालकी मकान के द्वार पर पहुँची।

गृहस्वामी के आत्मीयों ने श्रीरामकृष्ण को आकर प्रणाम किया। श्रीरामकृष्ण ने मास्टर से चड़ियों निकाल देने के लिए कहा। पालकी से उतर कर वे ऊपर के दालान में गये। दालान बहुत लम्बा चौड़ा है। चारों ओर देवी-देवताओं के चित्र टंगे हुए हैं।

गृहस्वामी और उनके भाई पशुपति ने श्रीरामकृष्ण से सम्भाषण किया। पालकी के पीछे पीछे भक्तगण भी आ रहे थे। अब वे भी उसी जालान में एकत्र होने लगे। गिरिश के भाई अतुल भी आये हुए हैं। प्रसन्न के पिता श्रीयुत नन्दवसु के यहाँ अक्सर आया जाया करते हैं। वे भी वहाँ मौजूद हैं।

( २ )

### चित्रों का दर्शन ।

श्रीरामकृष्ण अब चित्रों को देखने के लिए उठे। साथ मास्टर हैं तथा कुछ भक्त गण। गृहस्वामी के भ्राता श्रीयुत पशुपति साथ साथ रहकर तस्वीरें दिखा रहे हैं।

श्रीरामकृष्ण पहले चतुर्भुज विष्णुमूर्ति देख रहे हैं। देखकर ही भावावेश में परिपूर्ण हो गये। खड़े थे, बैठ गये। कुछ काल भाद में आविष्ट रहे।

दूसरा चित्र श्रीरामचन्द्रजी की भक्तवत्सल मूर्ति का है। श्रीराम हनुमान के सिंग पर हाथ रखकर उन्हें आशीर्वाद दे रहे हैं। हनुमान की दृष्टि श्रीरामचन्द्रजी के पादपद्मों पर लगी हुई है। श्रीरामकृष्ण बड़ी देर तक यह चित्र देखते रहे। भावावेश में कह रहे हैं —“आहा ! आहा !”

तीसरा चित्र वंशीधर श्रीमदनगोपाल का है। कदम्ब के नीचे खड़े हुए है।

चौथा चित्र वामनावतार का है, छाता लगाए हुए बलि के यज्ञ में जा रहे हैं। श्रीरामकृष्ण कह रहे हैं—‘वामन !’, और टकटक लुगने देख रहे हैं।

फिर चतुर्दशमूर्ति देखकर श्रीरामकृष्ण गोचाराण देख रहे हैं । श्रीकृष्ण गोपाल बालकों के साथ गाँवें चरा रहे हैं । श्रीवृन्दावन और यमुनापुलिन ! मणि कह उठे, बड़ी सुन्दर तस्वीर है !

सप्तम चित्र देखकर श्रीरामकृष्ण कह रहे हैं—‘धूमावती !’ अष्टम, ‘बोद्धशी’; नवम, भुवनेश्वरी; दशम तारा; एकादश, काली । इन सब मूर्तियों को देखकर श्रीरामकृष्ण कहते हैं,—“ ये सब उग्र मूर्तियाँ हैं, इन्हें घर में न रखना चाहिए । इन्हें यदि घर पर रखे तो इनकी पूजा करना उचित है, साथ ही भोग भी चढ़ाना चाहिए । परन्तु आप लोगों के भाग्य अच्छे हैं, आप रख सकते हैं । ”

श्री अन्नपूर्णा के दर्शन कर श्रीरामकृष्ण भावावेश में कह रहे हैं—  
‘वाह ! वाह !

फिर देखा राधिका का राजा वेश, सखियों के साथ वन में सिंहासन पर बैठी हुई हैं । श्रीकृष्ण द्वार पर कोतवाल बन कर बैठे हुए हैं ।

फिर झूलना-चित्र । श्रीरामकृष्ण बड़ी देर तक इस के बाद का चित्र देख रहे हैं । ग्लास-केस के भीतर वीणावादिनी का चित्र है । देवी-हाथ में वीणा लिए हुए आनन्द से रागिनी अलाप रही हैं ।

तस्वीरों का देखना समाप्त हो गया । श्रीरामकृष्ण फिर गृहस्वामी के पास गये । खड़े हुए गृहस्वामी से कह रहे हैं,—“ आज बड़ा आनन्द लाया । वाह ! आप तो पूरे हिन्दू हैं । अंग्रेजी चित्र न रखकर इन चित्रों को रखते हैं, यह सचमुच बड़े आश्चर्य की बात है । ”

श्रीयुत नन्दवसु बैठे हुए हैं, वे श्रीरामकृष्ण से कह रहे हैं—  
“बैठिये, आप खड़े क्यों हैं ?”

श्रीरामकृष्ण (बैठकर)—ये चित्र काफी बड़े हैं। तुम अच्छे  
हिन्दू हो।

नन्दवसु—अंग्रेजी चित्र भी हैं।

श्रीरामकृष्ण (सहास्य)—वे ऐसे नहीं हैं। अंग्रेजी की ओर  
तुम्हारी वैसी दृष्टि नहीं है।

कमरे की दीवार पर श्रीयुत केशवचन्द्र सेन के नवविधान की  
तस्वीर लटकी हुई थी। श्रीयुत सुशे मित्र ने वह चित्र बनाया था। वे  
श्रीरामकृष्ण के एक प्रिय भक्त हैं। उस चित्र में दिखाया है कि परमहंस  
देव केशव को दिखा रहे हैं कि भिन्न-भिन्न मार्गों से सब धर्मों के लोग  
ईश्वर की ही ओर अग्रसर होते जा रहे हैं। गम्यस्थान एक है, केवल  
मार्ग पृथक् पृथक् हैं।

श्रीरामकृष्ण—वह तो सुरेन्द्र का बनाया हुआ चित्र है।

प्रसन्न के पिता (हँसकर)—आप भी उसके भीतर हैं।

श्रीरामकृष्ण—वह एक विशेष ढंग का है, उसके भीतर सब कुछ  
है,—वह आधुनिक भाव का चित्र है।

यह कहते हुए श्रीरामकृष्ण को एकाएक भावावेश हो रहा है,  
श्रीरामकृष्ण जगन्माता से वार्तालाप कर रहे हैं।

कुछ देर बात मतवाले की भोंति कह रहे हैं—“मैं बेहोश नहीं  
हुआ।” घर की ओर दृष्टि करके कह रहे हैं,—“बड़ा मकान, इसमें  
क्या हैं,—ईंटें, काठ और मिट्टी।”



कुछ देर बाद उन्होंने कहा, “देव-देवताओं के ये सब चित्र देखकर मुझे बड़ा आनन्द हुआ।” फिर कहने लगे—“उग्र मूर्ति, काली, तारा (शिव और शिवा के बीच झमझान में रहने वाली) रखना अच्छा नहीं, रखने पर पूजा चढ़ानी चाहिए।”

पशुपति (हंसकर)—वे जितने दिन चलावेंगी, उतने दिन तो चलेगा ही।

श्रीरामकृष्ण—यह ठीक है। परन्तु ईश्वर में मन रखना अच्छा है। उन्हें भूलकर रहना अच्छा नहीं।

नन्दबसु—उनमें मति हांती कहीं है ?

श्रीरामकृष्ण—उनकी कृपा होने पर सब हो जाता है।

नन्दबसु—उनकी कृपा होती कहीं है ? उनमें कृपा करने की शक्ति भी हो तब न ?

श्रीरामकृष्ण (सहास्य)—मैं समझा, तुम्हारा मत पण्डितों जैसा है कि जो जैसा कर्म करेगा, उसे वैसा फल मिलता रहेगा; यह सब छोड़ दो। ईश्वर की शरण में जाने पर कर्मों का क्षय हो जाता है। मैंने माता के पास हाथ में फूल लेकर कहा था,—‘माँ, यह लो अपना पाप और यह लो अपना पुण्य, मैं कुछ नहीं चाहता; तुम मुझे शुद्धा भक्ति दो, यह लो अपना भला और यह लो अपना बुरा; मैं भला बुरा कुछ नहीं चाहता; मुझे बस अपनी शुद्धा भक्ति दो। यह लो अपना धर्म और यह लो अपना अधर्म, मैं धर्माधर्म कुछ नहीं चाहता; मुझे शुद्धा भक्ति दो। यह लो अपना ज्ञान और यह लो अपना अज्ञान; मैं ज्ञान अज्ञान कुछ नहीं चाहता, मुझे शुद्धा भक्ति दो। यह लो अपनी शुचिता और

यह लो अपनी अशुचिता, मुझे शुचिता अशुचिता नहीं चाहिए, मुझे शुद्ध भक्ति दो ।

नन्दवसु—क्या वे कानून रद्द कर सकते हैं ?

श्रीरामकृष्ण—यह क्या ! वे ईश्वर हैं, वे सब कुछ कर सकते हैं । जिन्होंने कानून बनाया है, वे कानून बदल भी सकते हैं ।

“परन्तु यह बात तुम कह सकते हो । तुम्हारी शायद भोग करने की इच्छा है, इसीलिए तुम ऐसा बात कह रहे हो । यह एक मत है भी, —ठीक है; भोग की शान्ति बिना हुए चैतन्य नहीं होता; परन्तु भोग भी क्या करोगे ?—कामिनी और कांचन का भोग !—अभी हे अभी नहीं; क्षणिक । कामिनी और कांचन में हे ही क्या ?—छिलका और गुठली ही है—त्वाने पर अम्लशूल होता है । सन्देश निगलने के साथ ही स्वाद भी गायब !”

नन्दवसु चुप हो रहे । फिर कहा—‘यह सब कहते तो हैं, परन्तु क्या ईश्वर पक्षपात करनेवाले हैं ? अगर उनकी कृपा से होता है, तो कहना पड़ता है कि ईश्वर में पक्षपात है ।’

श्रीरामकृष्ण—वे स्वयं ही सब कुछ हैं ।—ईश्वर स्वयं ही जीव जगत् हुए हैं । जब पूर्ण जान होगा, तब यह बोध होगा । वे मन, बुद्धि और देह है,—चौबीसों तत्व सब वही हुए हैं । वे पक्षपात करें भी तो किस पर करें ?

नन्दवसु—अनेक रूपों का धारण उन्होंने क्यों किया ?—कोई ज्ञानी और कोई अज्ञानी क्यों हैं ?

श्रीरामकृष्ण—उनकी इच्छा ।

अतुल—केदार ने अच्छा कहा है । एक ने उनसे पूछा, ‘ईश्वर ने सृष्टि का निर्माण क्यों किया ?’ इस पर वे बोले, ‘जिस मीटिंग में ईश्वर ने सृष्टि बनाने का ठहराया उस मीटिंग में मैं हाजिर नहीं था !’

श्रीरामकृष्ण—उनकी इच्छा ।

यह कहकर श्रीरामकृष्ण गाने लगे ।

“सब तुम्हारी ही इच्छा है, तुम इच्छामयी तारा हो । माँ, अपना कर्म तुम खुद करती हो, परन्तु लोग कहते हैं कि मैं करता हूँ । ये काली, हाथी को तो तुम दलदल में फँसा देती हो और किसी पंगु से गिरि का उलंघन करा देती हो । किसी को तुम ब्रह्मपद दे देती हो और किसी को तुम अधोगामी कर देती हो ।”

“वे आनन्दमयी हैं । इस सृष्टि, स्थिति और प्रलय की लीला कर रही हैं । जीव असंख्य हैं, उन में दो ही एक मुक्त हो रहे हैं, उससे भी उन्हें आनन्द होता है । कोई संसार में बंध रहा है, कोई मुक्त हो रहा है ।”

नन्दवसु—उनकी इच्छा तो है, परन्तु इधर तो जान निकली जा रही है ।

श्रीरामकृष्ण—तुमलोग हो कहाँ ? वही सब कुछ हुए हैं । जब तक उन्हें तुम नहीं समझ सकते हो, तभी तक ‘मैं मैं’ कर रहे हो ।

“सब लोग अगर उन्हें जान लें तो तर जायें । परन्तु बात यह है किसी को दिन निकलते ही खाने को मिल जाता है, कोई दोपहर

के समय भोजन पाता है और कोई शाम को; परन्तु खाना सभी को मिल जाता है।—कोई बिना साए हुए नहीं रहता। इसी तरह अपने स्वरूप का ज्ञान सभी प्राप्त करेंगे।”

पशुपति—जी, हाँ जान पड़ता है, वही सब कुछ हुए हैं।

श्रीरामकृष्ण—मैं क्या हूँ, इसे ज़रा खोजो तो। क्या मैं हाड़ हूँ? मांस, खून या अँत हूँ? ‘मैं’ को खोजते ही खोजते ‘तुम’ आ जाता है; अर्थात् अन्दर में उसी ईश्वर की शक्ति के सिवा और कुछ नहीं है। ‘मैं’ नहीं है, वे है। तुम्हारे अभिमान नहीं। इतना ऐश्वर्य होकर भी।

“‘मैं’ का सम्पूर्ण त्याग नहीं होता। यह जब जाने का नहीं तो रहने दो इसे ईश्वर का दास बना। मैं ईश्वर का भक्त हूँ, ईश्वर का दास हूँ, ईश्वर का पुत्र हूँ, यह अभिमान अच्छा है। जो ‘मैं’ कामिनी और काँचन में फँसता है, वह कच्चा ‘मैं’ है, उसी का त्याग करना चाहिए।”

अहंकार की यह व्याख्या सुनकर गृहस्वामी और दूसरे लोग बहुत प्रसन्न हुए।

श्रीरामकृष्ण—ज्ञान के दो लक्षण हैं। पहला यह कि अभिमान न रह जायगा। दूसरा स्वभाव शान्त बना रहेगा। तुममें दोनों लक्षण हैं। अतएव तुम पर ईश्वर का अनुग्रह है।

“ज्यादा ऐश्वर्य के होने पर ईश्वर को लोग भूल जाते हैं, ऐश्वर्य का स्वभाव ही ऐसा है। यदु मल्लिक को बहुत ऐश्वर्य हुआ है, वह आज कल ईश्वर की बात ही नहीं करता। पहले ईश्वर चर्चा खूब किया करता था।

“कामिनी और कांचन एक तरह की शराब है। ज्यादा शराब पीने पर फिर चाचा और दादा का विचार नहीं रह जाता। उन्हें ही कह डालता है—तेरी ऐसी की तैसी। मतवाले को बड़े-छोटे का ज्ञान नहीं रहता।”

नन्दवसु—हाँ यह तो ठीक है।

पशुपति—ये सब क्या ठीक हैं? स्फिरिच्युएलिज्म, बियोसफी, सूर्यलोक, चन्द्रलोक, नक्षत्र लोक।

श्रीरामकृष्ण—नहीं भाई—मैं नहीं जानता। इतना हिसाब किताब क्यों? आम खाओ। आम के कितने पेड़ हैं, कितनी लाख डालियाँ हैं, कितने करोड़ पत्ते हैं, इसके हिसाब लगाने की क्या ज़रूरत? मैं बगीचे में आम खाने के लिए आया हूँ, आम खाकर चला जाऊँगा।

“एकबार भी अगर चैतन्य हो, अगर एकबार भी ईश्वर को कोई समझ सके, तो दूसरी बाहियात बातों के जानने की इच्छा भी नहीं होती। विकार के होने पर लोग बहुत कुछ बका करते हैं—‘अरे मैं तो पाँच सेर चावल का भात खाऊँगा, मैं दस घड़ा पानी पिऊँगा रे!’—यह सब। वैद्य कहता है—‘खाएगा? अच्छा खा लेना’—यह कहकर वह तम्बाकू पीने लगता है! विकार अच्छा हो जाने पर, रोगी जो कुछ कहता है, उसकी ओर वह ध्यान देता है।

पशुपति—जान पड़ता है, हम लोगों का विकार चिरकाळ तक बना रहेगा।

श्रीरामकृष्ण—क्यों, ईश्वर पर मन रखो चैतन्य प्राप्त होगा।

पशुपति ( सहास्य )—हम लोगों का ईश्वर से योग क्षणिक है !  
तम्बाकू पीने में जितनी देर लगती है, बस उतनी ही देर तक ।

( सब हँसते हैं । )

श्रीरामकृष्ण—तो क्या हुआ, थोड़ी देर के लिए भी उनसे योग हो गया तो मुक्ति होगी ही ।

“ अहल्या ने कहा, ‘ राम, चाहे सूकर योनि में जन्म हो, अथवा और कहीं, ऐसा करो कि तुम्हारे श्रीचरणों में मन लगा रहे,—शुद्धा भक्ति बनी रहे । ’ ”

**पाप तथा परलोक । मृत्युकाल के समय ईश्वर-चिन्ता ।**

“ नारद ने कहा, ‘ राम ! तुमसे मैं और कोई वर नहीं चाहता । मुझे बस शुद्धा भक्ति दो । और यह आशीर्वाद करो कि फिर कभी तुम्हारी भुवनमोहिनी माया में बद्ध न होऊँ । ’ उनसे आन्तरिक प्रार्थना करने पर उन पर मन भी लगता है और शुद्धा भक्ति भी उनके श्रीचरणों में होती है ।

“ क्या हमारा विकार दूर होगा,—हम पापी जो हैं, यह सब बुद्धि दूर करो । ( नन्दवसु से ) चाहिए यह भाव कि एक बार हमने उनका नाम लिया है, अब हममें पाप कहाँ रह गया ? ”

नन्दवसु—क्या परलोक है ? और पाप का शासन ?

श्रीरामकृष्ण—तुम आम खाते तो जाओ । इन सब बातों के हिसाब से तुम्हें क्या काम ?—परलोक है या नहीं,—वहाँ क्या होता है क्या नहीं,—इन सब बातों से क्या प्रयोजन ?

“आम खाओ, आम की ज़रूरत है—उनमें भक्ति की ज़रूरत है।

नन्दवसु—आम का पेड़ है कहाँ!—आम मिलता कहाँ हैं?

श्रीरामकृष्ण—पेड़! वे अनादि और अनन्त ब्रह्म हैं। वे तो हैं ही,—वे नित्य हैं। एक बात और—वे कल्पतरु हैं।

“उस कल्पतरु के नीचे तुम्हें चारों फल मिलेंगे।

“कल्पतरु के पास जाकर प्रार्थना करनी चाहिए, फल तभी मिलता है। तब देखोगे, पेड़ के नीचे फल पड़े हैं, तब बीन लेना। चार फल हैं—धर्म, अर्थ, काम और मोक्ष।

“ज्ञानी मुक्ति चाहते हैं, भक्त भक्ति चाहते हैं—अहैतुकी भक्ति, वे धर्म, अर्थ, काम नहीं चाहते।

“परलोक की बात कहते हो। गीता का मत है, मृत्यु के समय जो कुछ सोचोगे, वही होओगे। राजा भरत ने हरिण हरिण कहकर दुःख में देह छोड़ी थी। दूसरे जन्म में वे हरिण हुए भी थे। इसीलिए जप, ध्यान और पूजा आदि का दिन-रात अभ्यास किया जाता है, इस तरह अभ्यास के गुण से मृत्यु के समय ईश्वर की याद आती है। इस तरह से अगर मृत्यु होती है तो ईश्वर का स्वरूप मिलता है। केशव सेन ने भी परलोक की बात पूछी थी। मैंने केशव से कहा, इन सब बातों का हिसाब लगाकर क्या करोगे? फिर कहा, जब तक ईश्वर की प्राप्ति नहीं होती, तब तक बार बार संसार में आना जाना होगा। कुम्हार मिट्टी के बासन धूस में सुखाता है। बकरी या गाय के पेरों से दूध निकालकर जो फूट जाते हैं उनमें जो पके बासन होते हैं, उन्हें तो कुम्हार फेंक देता है, परन्तु कच्चे बासनों को वह फिर से गढ़ता है।”

( ३ )

## ज्ञानमार्ग तथा शुद्धा भक्ति ।

अब तक गृहस्वामी ने श्रीरामकृष्ण के जलपान के लिए कोई व्यवस्था नहीं की । श्रीरामकृष्ण स्वयं उनसे कह रहे हैं—“कुछ खाना चाहिए । यहू की माँ से उस दिन इसीलिए मैंने कहा, ‘कुछ खाने को दो।’ नहीं तो गृहस्थ का कहीं अमंगल न हो ।”

गृहस्वामी ने कुछ मिष्ठान्न मँगाया । श्रीरामकृष्ण मिष्ठान्न पर रहे हैं । नन्दवसु तथा अन्य लोग श्रीरामकृष्ण की ओर एक दृष्टि से ताक रहे हैं । देख रहे हैं, वे क्या क्या करते हैं ।

श्रीरामकृष्ण हाथ धोवेंगे । जिस तश्तरी में मिठाई दी गई थी वह दूरी पर बिछी हुई चद्दर पर रखी थी, इसलिए श्रीरामकृष्ण वहीं अपने हाथ नहीं धो सके । हाथ धोने के लिए एक आदमी एक बरतन ( पीकदान ) ले आया ।

पीकदान रजोगुण का चिह्न है । श्रीरामकृष्ण देखकर कह उठे, “ले जाओ—ले जाओ ।” गृहस्वामी ने कहा, हाथ धोइए ।

श्रीरामकृष्ण अन्यमनस्क हैं । कहा, क्या ?—हाथ धोऊँगा ?

श्रीरामकृष्ण बरामदे के दक्षिण ओर उठ गए । माणि को हाथ पर पानी डालने के लिए आज्ञा की । माणि गडुए से पानी छोड़ने लगे । श्रीरामकृष्ण अपनी धोती में हाथ पोछकर फिर बैठने की जगह पर आ गए । समागत सज्जनों के लिए तश्तरी में पान लाए गए थे । उसी में के पान श्रीरामकृष्ण के पास ले जाये गये । उन्होंने पान नहीं लिया ।



नन्दवसु ( श्रीरामकृष्ण से )—एक बात कहूँ !

श्रीरामकृष्ण ( सहास्य )—क्या ?

नन्दवसु—पान आपने क्यों नहीं खाया ? सब तो ठीक हुआ, इतना यह अन्याय हो गया ।

श्रीरामकृष्ण—इष्ट को देकर खाता हूँ । यह एक अपना भाव है ।

नन्दवसु—वह तो इष्ट ही में जाता ।

श्रीरामकृष्ण—ज्ञान मार्ग और चीज़ है और भक्ति मार्ग दूसरी । ज्ञानी के मत से सभी चीज़ें ब्रह्मज्ञान की दृष्टि से ली जा सकती हैं, भक्ति-मार्ग में कुछ भेद बुद्धि होती है ।

नन्दवसु—तो यह दोष हुआ है ।

श्रीरामकृष्ण—यह एक मेरा भाव है । तुम जो कुछ कहते हो ठीक है, वैसा भी है ।

श्रीरामकृष्ण गृहस्वामी को चापलूसों के सम्बन्ध में सावधान कर रहे हैं ।

श्रीरामकृष्ण—एक बात के बारे में सावधान रहना । चापलूस अपने स्वार्थ की ताक में रहते हैं । ( प्रसन्न के पिता से ) आप क्या यहाँ रहते हैं ?

प्रसन्न के पिता—जी नहीं, परन्तु इसी मुहल्ले में रहता हूँ ।

नन्दवसु का मकान बहुत बड़ा है, इस पर श्रीरामकृष्ण कह रहे हैं—“ यद्दु का मकान इतना बड़ा नहीं है । इसीलिए उससे उस दिन मैंने कहा । ”

नन्द—हाँ, उन्होंने ( जोड़ासासों में ) एक नया मकान बन-  
गया है ।

श्रीरामकृष्ण नन्दवसु का उत्साह बढ़ा रहे हैं—

श्रीरामकृष्ण, —तुम संसार में रहकर ईश्वर की ओर मन रखे हुए  
हो, क्या यह कुछ थोड़ी बात है ? जिसने संसार का त्याग कर दिया है  
वह तो ईश्वर को पुकारेगा ही । उसमें बहादुरी क्या है ? जो संसार में  
रहकर पुकारता है धन्य वही है ।

“ किसी एक भाव का आश्रय लेकर उन्हें पुकारना चाहिए ।  
हनुमान में ज्ञान और भक्ति दोनों थे, नारद में शुद्धा भक्ति थी ।

“ राम ने पूछा, हनुमान, तुम किस भाव से मेरी पूजा करते हो ?  
हनुमान ने कहा, कभी तो देखता हूँ, तुम पूर्ण हो और मैं अंश हूँ, कभी  
देखता हूँ, तुम प्रभु हो और मैं दास हूँ, और राम, जब तत्त्व का ज्ञान  
होता है, तब देखता हूँ, तुम्हीं ‘मैं’ हो और ‘मैं’ ही तुम हूँ ।

“ राम ने नारद से कहा, तुम वर लो । नारद ने कहा, राम, यह  
वर दो कि तुम्हारे पादपद्मों में शुद्धा भक्ति हो, जिससे फिर तुम्हारी  
भुवन-मोहिनी माया से मुग्ध न होऊ ।”

श्रीरामकृष्ण अब उठने वाले हैं ।

श्रीरामकृष्ण ( नन्दवसु से )—गीता का मत है, बहुत से आदमी  
जिसे मानते और पूजते हैं उसमें ईश्वर की विशेष शक्ति है । तुममें  
ईश्वर की शक्ति है ।

नन्दवसु—शक्ति सभी मनुष्यों में बराबर है ।

श्रीरामकृष्ण (विरक्ति से)—यही तुम लोगों की एक रट है। सब आदमियों की शक्ति कभी बराबर हो सकती है? विभुरूप से वे सर्व भूतों में विराजमान हैं, यह ठीक है, परन्तु शक्ति की विशेषता है।

“यही बात विद्यासागर ने भी कही थी। उसने कहा था, ‘क्या उन्होंने किसी को अधिक शक्ति दी है और किसी को कम?’ तब मैंने कहा, ‘अगर शक्ति को भिन्नना न रहती, तो तुम्हें हम लोग देखने क्यों आते? क्या तुम्हारे सिर पर दो सोंग हैं?’”

श्रीरामकृष्ण उठे। साथ-साथ सब भक्त भी उठे। पशुपति साथ साथ दवाजे तक आये।

(४)

**ब्राह्मणी के मकान में श्रीरामकृष्ण।**

श्रीरामकृष्ण बाग बाजार की शोकातुरा एक ब्राह्मणी के यहाँ आये हुए हैं। मकान पुराना है, पर पक्का है। छत पर बैठने का प्रबन्ध किया गया है। छत पर कतार बंधकर कुछ लोग खड़े हैं, कुछ लोग बैठे हुए हैं। सब उत्सुक हैं कि श्रीरामकृष्ण को कब देखें।

ब्राह्मणी दो बहनें हैं, दोनों विधवा हैं, घर में उनके भाई सपत्नीक रहते हैं। ब्राह्मणी के एक ही कन्या थी। उसके निधन से वह अत्यन्त दुःखी रहा करती है। आज श्रीरामकृष्ण पधारेंगे, यह सुनकर दिन भर से वह उनके स्वागत की तैयारी कर रही हैं। जब तक श्रीरामकृष्ण

नन्दवसु के यहाँ थे, तब तक ब्राह्मणी भीतर-बाहर कर रही थीं, कि कब वे आवें। आने में विलम्ब होते देख वह निराश हो रही थीं।

भक्तों के साथ आकर छत पर बैठने के स्थान पर श्रीरामकृष्ण ने आसन ग्रहण किया। पास चटाई पर मास्टर, नारायण, योगीन्द्र सेन, देवेन्द्र, तथा योगीन बैठे हुए हैं। कुछ दूर बाद छोटे नरें आदि बहुत से भक्त आ गये। ब्राह्मणी की बहन छत पर अकर श्रीरामकृष्ण को प्रणाम करके कह रही है—“दीदी नन्दवसु के यहाँ खबर लेने के लिए अभी थोड़ी देर हुई, गई हैं। आती ही होंगी।”

नीचे एक शब्द सुनकर उन्होंने कश, ‘वह—दीदी आई।’ यह कहकर वे देखने लगीं, परन्तु ब्राह्मणी नहीं आई थीं।

श्रीरामकृष्ण प्रसन्नतापूर्वक भक्तों के बीच में बैठे हुए हैं।

मास्टर (देवेन्द्र से)—कितना सुन्दर दृश्य है। लड़के, बच्चे, पुरुष, स्त्री—सब लोग कतार बंध कर खड़े हुए हैं। सब लोग इन्हें देखने के लिए कितने उत्सुक हो रहे हैं—और इनकी बात सुनने के लिए।

देवेन्द्र (श्रीरामकृष्ण से)—मास्टर महाशय कहते हैं, नन्दवसु के वहाँ से यह जगह अच्छी है।—इन लोगों में कितनी भक्ति है !

श्रीरामकृष्ण हँस रहे हैं।

अब ब्राह्मणी की बहन कह रही हैं,—‘दीदी वह आ रही हैं।’

ब्राह्मणी श्रीरामकृष्ण को प्रणाम करके, कुछ सोच न सकीं कि क्या करें।

वे अधीर होकर कहने लगीं—“अरी, देख, इतना आनन्द मैं कहाँ रखूँ ?—बताओ री—जब मेरी चण्डी आती थी, सिपाहियों को साथ लेकर और वे लोग रास्ते पर पहरा देते थे, तब भी तो मुझे इतना आनन्द नहीं हुआ—अरी, अब मुझे चण्डी का दुःख ज़रा भी नहीं है। मैंने सोचा था, जब वे नहीं आये, तब जो कुछ आयोजन मैंने किया, सब गंगा में फेंक दूँगी—फिर कभी उनसे (श्रीरामकृष्ण से) बोलूँगी भी नहीं—जहाँ आवेंगे, आड से एक बार देख भर लूँगी, वस चली आऊँगी।

“जाऊँ, सब से कहूँ, तुम आकर मेरा सुख देख जाओ,—जाऊँ, योगीन से कहूँ, मेरा सुख देख जा—”

मारे आनन्द के अधीर होकर ब्राह्मणी फिर कहने लगी—“खेल (लाटरी) में एक रुपया लगाकर किसी कुली को एक लाख रुपये मिले थे। एक लाख रुपये मिले हैं, सुन कर मारे आनन्द से वह मर गया था—सचमुच मर गया था !—अरी मेरी भी तो वही दशा हुई। तुम लोग सब आशीर्वाद दो, नहीं तो मैं भी सचमुच मर जाऊँगी।”

माणि ब्राह्मणी की व्याकुलता और भाव की अवस्था देखकर मुग्ध हो गये हैं। वे उनके पैरों की धूल लेने के लिए बड़े। ब्राह्मणी ने कहा—अजी, यह क्या ?—उन्होंने माणि को भी बदले में प्रणाम किया।

ब्राह्मणी भक्तों को आये हुए देखकर मारे आनन्द के कह रही है—“तुम सब लोग आये हो, छोटे नरेन को भी मैं ले आई हूँ, नहीं तो हँसेगा कौन ?” ब्राह्मणी इसी तरह की बातें कह रही है, इसी समय.

उनकी बहन ने आकर कहा, दीदी, तुम ज़रा नीचे भी तो आओ, हम लोग अकेले क्या क्या करें ?

ब्राह्मणी आनन्द में अपने को भूली हुई हैं। श्रीरामकृष्ण तथा भक्तों को देख रही हैं। उन्हें अब छोड़कर जा नहीं सकती।

इस तरह की बातों के पश्चात् बड़ी भक्ति से ब्राह्मणी श्रीरामकृष्ण को एक दूसरे कमरे में ले गई, और खाने के लिए अनेक मिष्ठान्न आदि दिए। भक्तों को भी छत पर बैठाकर खिलाया।

रात के आठ बजे। श्रीरामकृष्ण बिदा हो रहे हैं। नीचे के मंजले में कमरे के साथ बरामदा भी है। बरामदे से पश्चिम की ओर आंगन में आया जाता है, फिर दाहिनी ओर गौओं के रहने की जगह छोड़कर सदर दरवाजे को रास्ता है। उस समय ब्राह्मणी जोर से पुकार रही थी—‘ओ बहू, जल्दी आ—पैरों की धूल ले।’ बहू ने प्रणाम किया। ब्राह्मणी के एक भाई ने भी आकर प्रणाम किया।

ब्राह्मणी श्रीरामकृष्ण से कह रही हैं—‘यह एक दूसरा भाई है—मूर्ख है।’

श्रीरामकृष्ण ने कहा, ‘नहीं, नहीं, सब भले मानस हैं।’

एक आदमी साथ साथ दिया दिखाते हुए आ रहे हैं, आते ही एक जगह कुछ अंधेरा था, तब छोटे नरेन ऊँचे स्वर से कहने लगे—‘दिया दिखाओ—दिया दिखाओ—यह न सोचो दिया दिखाना अब बस है।’

( सब हँसते हैं। )

अब गौओं की जगह आई। ब्राह्मणी श्रीरामकृष्ण से कहती हैं, यहाँ मेरी गौएँ रहती हैं। श्रीरामकृष्ण वहाँ ज़रा खड़े हो गये, और चारों ओर भक्त गण। माणि ने भूमिष्ठ हो श्रीरामकृष्ण को प्रणाम किया और पैरों की धूल ली।

अब श्रीरामकृष्ण 'गनू' की माँ के घर आयेंगे।

( ५ )

**गनू की माँ के भक्तान में श्रीरामकृष्ण।**

गनू की माँ के बैठकखाने में श्रीरामकृष्ण बैठे हुए हैं। कमरा एक मंजले पर है, बिल्कुल रास्ते पर। कमरे में बजाने वालों का असाढ़ा (Concert) लगता है। कुछ नवयुवक श्रीरामकृष्ण की प्रीति के लिए वाद्य यंत्र लेकर बीच बीच में बजाते भी हैं।

रात के साढ़े आठ बजे का समय होगा। आज आषाढ़ की कृष्ण प्रतिपदा है। चाँदनी में आकाश, गृह, राज'पथ, सब कुछ प्रभावित हो रहा है। श्रीरामकृष्ण के साथ भक्तगण आकर उसी कमरे में बैठे।

साथ साथ ब्राह्मणी भी आई हुई हैं, वे कभी घर के भीतर जा रही हैं, कभी बाहर बैठकखाने के दरवाजे के पास खड़ी होती हैं। मूहले के कुछ लड़के झरोखों पर चढ़कर श्रीरामकृष्ण को झाँककर देख रहे हैं। मुहले भर के लड़के, बूढ़े और जवान श्रीरामकृष्ण के आगमन की बात सुनकर उनके दर्शन करने के लिए आये हैं।

झरोखे पर बच्चों को देखकर छोटे नगेन कह रहे हैं, अरे, तुम लोग वहाँ क्यों खड़े हो, जाओ अपने अपने घर। श्रीरामकृष्ण ने कहा, नहीं, नहीं, रहने दो।

श्रीरामकृष्ण बीच-बीच में 'हरि ॐ—हरि ॐ' कह रहे हैं।

दरी पर एक आसन बिछाया गया है। श्रीरामकृष्ण उसी पर बैठे हैं। बाय बजानेवाले लड़कों से गाने के लिए कहा गया। उनके लिए बैठने की सुविधा नहीं है। श्रीरामकृष्ण ने उन्हें अपने पास दरी पर बैठने के लिए बुलाया।

श्रीरामकृष्ण कहते हैं, 'इसी पर आकर बंठो। पहले मैं इसे समेटे लेता हूँ।' यह कह कर उन्होंने अपना आसन समेट लिया। नवयुवक गा रहे हैं—“केशव कुरु करुणा दीने कुंजकाननचारी।”

श्रीरामकृष्ण—अहा ! कितना मधुर गाना है !—बेला भी कितना सुंदर बज रहा है ! और गाना भी कैसा स्वरयुक्त हो रहा है।

एक लड़का फल्ट ( बंसी ) बजा रहा था। उसकी ओर तथा एक दूसरे छोकड़े की ओर उँगली से इशारा करके श्रीरामकृष्ण ने कहा, ये इनके जोड़ीदार हैं।

अब फ़ानसर्ट बजने लगा। श्रीरामकृष्ण आनन्दित होकर कह रहे हैं—“वाह ! कितना सुन्दर है !”

एक लड़के की ओर उँगली से इशारा करके कह रहे हैं—“इनका सब समझा हुआ है।”



मास्टर से कह रहे हैं—“ये सब बड़े अच्छे आदमी हैं।”

बालक भक्त जब खुद गा बजा चुके तब भक्तों से उन्होंने कहा, आप लोग भी कुछ गाइये। ब्राह्मणी खड़ी हुई हैं। उन्होंने दरवाजे के पास ही से कहा, ‘ये लोग कोई गाना नहीं जानते। एक हैं महिनबाबू, परन्तु उनके सामने वे भी नहीं गावेंगे।’ एक बालक भक्त—क्यों, मैं तो अपने बाबू जी के सामने गा सकता हूँ।

छोटे नरेन (जोर से हँसकर)—इतनी दूर ये नहीं बढ़ सके।

सब हँस रहे हैं। कुछ देर बाद ब्राह्मणी ने आकर कहा,—“आप भीतर आइए।” श्रीरामकृष्ण ने पूछा—“क्यों?”

ब्राह्मणी—वहाँ, जलपान का बन्दोबस्त किया गया है।

श्रीरामकृष्ण—यहीं न ले आओ।

ब्राह्मणी—गनू की माँ ने कहा है। घर में ले आओ, पैरों की धूल पड़ जायगी तो मेरा घर काशी हो जायगा, इस घर में मरूँगी तो फिर किसी बात की चिन्ता न रहेगी।

श्रीरामकृष्ण घर के लड़कों के साथ प्रकान के भीतर गये। भक्त-यण चांदनी में टहलने लगे। मास्टर और विनोद घर के दक्षिण ओर सड़र रास्ते पर बातें करते हुए टहल रहे हैं।

( ६ )

गुह्य कथा । ‘तीनों एक’ ।

बलराम के बैठकस्थान के पश्चिम ओरवाले कमरे में श्रीरामकृष्ण विश्राम कर रहे हैं, अब वे सोवेंगे। गनू की माँ के घर से लौटते हुए बड़ी रात हो गई है। रात के पौने ग्यारह बजे होंगे।

श्रीरामकृष्ण कह रहे हैं—“योगीन, ज़रा पैरों पर हाथ तो फेर दो।” पास ही मास्टर भी बैठे हुए हैं।

योगीन पैरों पर हाथ फेर रहे हैं, इतने में ही श्रीरामकृष्ण कह रहे हैं, मुझे भूख लगी है, थोड़ी सी सूजी खाऊँगा।

ब्राह्मणी यहाँ भी साथ-साथ आई हुई हैं। ब्राह्मणी के भाई तबला बहुत अच्छा बजाते हैं। श्रीरामकृष्ण ब्राह्मणी को फिर देख कर कह रहे हैं, अगली बार नरेन्द्र या किसी दूसरे गवैये के आने पर इनके भाई भी चुला लिए जायेंगे।

श्रीरामकृष्ण ने थोड़ी सी सूजी खाई। क्रमशः योगीन आदि भक्त-गण कमरे से चले गए। मणि श्रीरामकृष्ण के पैरों पर हाथ फेर रहे हैं, श्रीरामकृष्ण उनसे बातचीत कर रहे हैं।

श्रीरामकृष्ण—अहा, इन्हें (ब्राह्मणी आदि को) कितना आनन्द है।

मणि—कैसे आश्चर्य की बात है,—ईसा मसीह के समय भी ऐसा ही हुआ था। वे भी दो बहने थीं—परम भक्त मारथा (Martha) और मेरी (Mary)।

श्रीरामकृष्ण (आग्रह से)—उनकी कहानी क्या है, ज़रा कहो तो।

मणि—ईशू उनके यहाँ भक्तों के साथ विलकुल इसी तरह गये थे। एक बहन उन्हें देख कर भाव और आनन्द के पारावार में मग्न हो गई थीं।

“दूसरी बहन अकेली जलपान का प्रबन्ध कर रही थी। उसने अपनी बहन से कोई मदद न पा ईशू के पास नालिश की, कहा, प्रभु,

देखिए तो, दीदी का यह कितना बड़ा अन्याय है। आप यहाँ अकेली चुप चाप बैठी हुई हैं और मैं अकेली यह सब काम कर रही हूँ !’

“तब ईशू ने कहा, तुम्हारी दीदी धन्य हैं, क्योंकि मनुष्य जीवन में जो कुछ चाहिए ( ईश्वर प्रेम ) वह उन्हें हो गया है।”

श्रीरामकृष्ण—अच्छा, यह सब देख कर तुम्हें क्या जान पड़ता है ?

मणि—मुझे जान पड़ता है, ईशू, चैतन्य और आप एक ही हैं ।

श्रीरामकृष्ण—एक-एक ! एक ही तो। वे ( ईश्वर ),—देखते नहीं हो, इसमें किस तरह से हैं ।

यह कह कर श्रीरामकृष्ण ने अपने शरीर की ओर उंगली से इशारा किया ।

मणि—उस दिन आप इस अवतीर्ण होने की बात को बहुत अच्छी तरह समझा रहे थे ।

श्रीरामकृष्ण—किस तरह कहो ।

मणि—जैसे खूब लम्बा चौड़ा मैदान पड़ा हुआ है। सामने चार दीवार हैं। इसलिए वह मैदान हमें देखने को नहीं मिलता। उस चार दीवार में एक गोलाकार छेद है। उसी छेद से उस मैदान का कुछ अंश दिखाई पड़ता है ।

श्रीरामकृष्ण—कहो भला वह छेद क्या है ?

मणि—वह छेद आप हैं,—आपके भीतर से सब देख पड़ता है, वह दिगन्तव्यापी मैदान भी दिखाई पड़ता है ।

श्रीरामकृष्ण सन्तुष्ट होकर माणि की पीठ ठोकने लगे और कहा, तुमने इसे समझ लिया, अच्छा हुआ ।

माणि—उतना ही तो मुश्किल है। पूर्ण ब्रह्म होकर उतने के भीतर किस तरह रहते है, यह नहीं समझ में आता ।

श्रीरामकृष्ण—उसे किसी ने न पहचाना, वह पागल की तरह जीवों के घरों में घूम रहा है ।

माणि—और आपने ईशू की बात कही थी ।

श्रीरामकृष्ण—क्या-क्या ?

माणि—यदु मल्लिक के बगीचे में ईशू की तस्वीर देखकर भाव-समाधि हुई थी, आपने देखा था—ईशू की मूर्ति तस्वीर से निकलकर आपमें आकर लीन हो गई !:

श्रीरामकृष्ण कुछ देर चुप हैं । फिर माणि से कह रहे हैं—गले में यह जो हुआ है, सम्भव है इसका कोई अर्थ हो । यदि यह न होता तो मैं सब स्थानों में जाता, गाता और नाचता तथा इस प्रकार स्वयं को सिलवाहू सा बना लेता ।

श्रीरामकृष्ण द्विज की बात कह रहे हैं। कहा—द्विज नहीं आया ।

माणि—मैंने तो आने के लिए कहा था । आज आने की बात भी थी; परन्तु क्यों नहीं आया, कुछ समझ में नहीं आता ।

श्रीरामकृष्ण—उसमें अनुराग खूब है । अच्छा, वह यहाँ का कोई एक होगा न ?

मणि—जी हाँ, होगा जरूर। नहीं तो इतना अनुराग फिर कैसे होता ?

मणि मसहरी के भीतर श्रीरामकृष्ण को पंखा झल रहे हैं।

श्रीरामकृष्ण करवट बदल कर फिर बातचीत करने लगे। आदमी के भीतर अवतीर्ण होकर वे लीला करते हैं, यही बात हो रही है।

श्रीरामकृष्ण—पहले मुझे रूपदर्शन नहीं होता था, ऐसी अवस्था भी हो चुकी है। इस समय भी देखते नहीं हो ? रूपदर्शन घटता जा रहा है।

मणि—लीलाओं में नरलीला मुझे ज्यादा पसन्द है।

श्रीरामकृष्ण—तो बस ठीक है।—और तुम मुझे देखते ही हो !

उपरोक्त कथन से क्या श्रीरामकृष्ण का यही संकेत है कि ईश्वर नररूप में अवतीर्ण होकर इस शरीर में लीला कर रहे हैं।

## परिच्छेद १४

### श्रीरामकृष्ण के आध्यात्मिक अनुभव

( १ )

द्विज तथा द्विज के पिताजी । मातृऋण तथा पितृऋण ।

श्रीरामकृष्ण दाक्षिणेश्वर मन्दिर में अपने उसी कमरे में मास्टर आदि भक्तों के साथ बैठे हुए हैं । दिन के ३-४ बजे का समय होगा ।

श्रीरामकृष्ण के गले की बीमारी की जड़ जमने लगी है । तथापि तमाम दिन वे भक्तों की मंगल कामना करते रहते हैं । किस तरह वे संसार में बद्ध न हो, किस तरह उनमें ज्ञान और भक्ति हो,—ईश्वर की प्राप्ति हो, इसकी चिन्ता किया करते हैं ।

श्रीयुत राखाल वृन्दावन से आकर कुछ दिन घर पर थे । आज कल वे श्रीरामकृष्ण के पास रहते हैं । लाटू, हरीश और रामलाल भी श्रीरामकृष्ण के पास रहते हैं ।

श्री मताजी ( श्रीरामकृष्ण की धर्म पत्नी ) भी कई महीने हुए श्रीरामकृष्ण की सेवा के लिए देश से आई हुई है । वे नौबतखाने में रहती हैं । शोकातुरा ब्राह्मणी कई रोज से उनके पास रहती है ।

श्रीरामकृष्ण के पास द्विज, द्विज के पिता और भाई, मास्टर आदि बैठे हुए हैं। आज ९ अगस्त है, १८८५।

द्विज की उम्र सोलह साल की होगी। उनकी माता के निधन के बाद उनके पिता ने दूसरा विवाह कर लिया है। द्विज मास्टर के साथ प्रायः श्रीरामकृष्ण के पास आया करते हैं। परन्तु उनके पिता को इससे बड़ा असन्तोष है।

द्विज के पिता श्रीरामकृष्ण के दर्शन करने के लिए आएंगे, यह बात उन्होंने बहुत दिन पहले ही कही थी। आज इसीलिए आये भी हैं। वे कलकत्ते के किसी विदेशी बनिये के आफिस के मैनेजर हैं।

श्रीरामकृष्ण (द्विज के पिता से)—आप का लड़का यहाँ आता है, इससे आप कुछ और न सोचियेगा।

“मैं तो कहता हूँ, चैतन्य प्राप्त करके संसार में रहो। बड़ी मेहनत के बाद अगर कोई सोना पाता है, तो वह उसे चाहे मिट्टी में गाढ़ रखे, सन्दूक में बन्द कर रखे, अथवा पानी में रखे, सोने का इससे कुछ बनता बिगड़ता नहीं।

“मैं कहता हूँ, अनासक्त होकर संसार करो। हाथों में तेल लगाकर कटहल काटो, तो हाथ में दूध न चिपकेगा।

“कच्चे ‘मैं’ को संसार में रखने पर मन मलिन हो जाता है। जान-लाभ करके संसार में रहना चाहिए।

“पानी में दूध को डाल रखने पर दूध नष्ट हो जाता है। परन्तु उसी का मक्खन निकाल कर पानी में डालने पर फिर कोई झंझट नहीं रह जाती।”

द्विज के पिता—जाँ हों।

श्रीरामकृष्ण (सहास्य)—आप जो इन्हें डाँटते हैं, इसका मतलब मैं समझता हूँ। आप इन्हें डरवाते हैं। ब्रह्मचारी ने साँप से कहा,—‘तू तो बड़ा बेवकूफ है। मैंने तुझे बस काटने ही के लिए मना किया था, फुफकारने के लिए नहीं। तूने अगर फुफकारा होता तो तेरे शत्रु तुझे मार न सकते।’ इसी तरह आप जो लड़कों को डाँटते हैं, वह केवल फुफकारना ही है।—(द्विज के पिता हँस रहे हैं।)

“लड़के का अच्छा होना पिता के पुण्य के लक्षण हैं। अगर कुएँ का पानी अच्छा निकला तो वह कुएँ के मालिक के पुण्य का चिह्न है।

“बच्चे को आत्मज कहते हैं। तुममें और तुम्हारे बच्चे में कोई फर्क नहीं। एक रूप से बच्चा तुम्हीं हुए हो। एक रूप से तुम विषयी हो, ऑफिस का काम करते हो,—संसार का भोग करते हो, एक दूसरे रूप से तुम्हीं भक्त हुए हो—अपने सन्तान के रूप से। मैंने सुना था, आप घोर विषयी हैं। परन्तु बात ऐसी तो नहीं है। (सहास्य) यह सब तो आप जानते ही हैं। परन्तु ऐसा प्रतीत होता है कि शायद तुम बहुत ज्यादा सतर्क हो, इसीलिए जो कुछ मैं कहता हूँ उस पर तुम सिर झेली झेलकर अपनी रीय देते हो।

(द्विज के पिता हँस रहे हैं।)



श्रीरामकृष्ण—यहाँ आने पर आप क्या हैं, यह ये लोग समझ सकेंगे। पिता का स्थान कितना ऊँचा है। मात-पिता को छोखा देकर जो धर्म करना चाहता है उसे क्या साक हो सकता है ?

“आदमी के बहुत से कर्ण हैं, पितृकर्ण, देवकर्ण, ऋषिकर्ण इसके अतिरिक्त मातृकर्ण भी है। फिर स्त्री के कर्ण का भी उल्लेख है—इसे भी मानना चाहिए। अगर वह सती है तो अपने मरने बाद उसके भरणपोषण के लिए व्यवस्था कर जानी चाहिए।

“मैं अपनी माँ के कारण वृन्दावन में न रह सका। ज्यों ही याद आया कि माँ दक्षिणेश्वर के काली मन्दिर में है, फिर वृन्दावन में मन न लगा।

“मैं इन लोगों से कहता हूँ। संसार भी करो और ईश्वर में भी मन रखो। संसार छोड़ने के लिए मैं नहीं कहता, यह भी करो और वह भी करो।”

पिता—मैं उससे यही कहता हूँ, कि वह लिखना पढ़ना भी करे, आपके यहाँ आने से मैं मनाई तो नहीं करता। परन्तु लड़कों के साथ हँसी मजाक में वक्त बरबाद न किया करे—

श्रीरामकृष्ण—इसमें अवश्य ही संस्कार था। इसके दूसरे दो भाइयोंमें वह बात न होकर इसीमें यह क्यों पैदा हुई।

“जब्रदरती क्या आप मना कर सकेंगे ? जिसमें जो कुछ है, वह होकर ही रहेगा।”

पिता—हाँ, यह तो है।

श्रीरामकृष्ण फर्श पर द्विज के पिता के पास चटाई पर आकर बैठे। बातचीत करते हुए एक बार उनकी देह पर हाथ लगा रहे हैं।

सन्ध्या हो आई। श्रीरामकृष्ण मास्टर आदि से कह रहे हैं, इन्हें सब देवता दिखा ले आओ—अच्छा रहता तो मैं भी साथ चलता।

लड़कों को सन्देश देने के लिए कहा। द्विज के पिता से कह रहे हैं—“ये कुछ जलपान करेंगे, कुछ जलपान करना चाहिए।” द्विज के पिता देवालय देखकर बगीचे में ज़रा टहल रहे हैं। श्रीरामकृष्ण अपने कमरे के दक्षिण पूर्व वाले बरामदे में भूपेन, द्विज और मास्टर आदि के साथ आनन्द पूर्वक वार्तालाप कर रहे हैं। कांतुक करते हुए भूपेन और मास्टर की पीठ में मीठी चपत मार रहे हैं। द्विज से हँसते हुए कह रहे हैं, “कैसा कहा मैंने तेरे बाप से?”

सन्ध्या के बाद द्विज के पिता श्रीरामकृष्ण के कमरे में फिर आये। कुछ देर में विदा होने वाले हैं।

द्विज के पिता को गामी लग रही है। श्रीरामकृष्ण अपने हाथों से पंखा झल रहे हैं।

द्विज के पिता विदा हुए। श्रीरामकृष्ण उठकर खड़े हो गये।

( २ )

समाधि के प्रकार ।

रात के आठ बजे हैं। श्रीरामकृष्ण माहिमाचरण से बातचीत कर रहे हैं। कमरे में राखाल, मास्टर और माहिमाचरण के दो एक मित्र बैठे हैं।

महिमाचरण आज रात को यही रहेंगे ।

श्रीरामकृष्ण—अच्छा, केदार को कैसा देख रहे हो ?—उसने दूध देखा ही है या पिया भी है ?

महिमा—हाँ, आनन्द पा रहे हैं ?

श्रीरामकृष्ण—और नृत्य गोपाल ?

महिमा—खूब ! अच्छी अवस्था है ।

श्रीरामकृष्ण—हाँ, अच्छा गिरीश घोष कैसा हुआ है ?

महिमा—अच्छा हुआ है, परन्तु लड़कों का दर्जा और है ।

श्रीरामकृष्ण—और नरेन्द्र ?

महिमा—मैं पन्द्रह साल पहले जो कुछ था, यह वैसा ही है ।

श्रीरामकृष्ण—और छोटा नरेन ? कैसा सरल है ?

महिमा—जी हाँ, खूब सरल ।

श्रीरामकृष्ण—तुमने ठीक कहा है । ( सोचते हुए ) और कौन है ? “ जो सब लड़के यहाँ आ रहे हैं, उन्हें बस दो बातों को जानना चाहिए । तो फिर ज्यादा साधन भजन न करना होगा । पहली बात—मैं कौन हूँ, दूसरी—वे कौन हैं । इन लड़कों में बहुतेरे अन्तरंग हैं ।

“ जो अन्तरंग हैं, उनकी मुक्ति न होगी । वायव्य दिशा में एक बार और ( मुझे ) देह धारण करना होगा ।

“ बच्चों को देखकर मेरे प्राण शीतल हो जाते हैं । और जो लोग बच्चे पैदा कर रहे हैं, मुझदमा और मामलेबाजी कर रहे हैं, उन्हें देखकर कैसे आनन्द हो सकता है ? शुद्ध आत्मा को बिना देखे रहूँ कैसे ? ”

महिमाचरण शास्त्रों से श्लोकों की आवृत्ति करके सुना रहे है। और तंत्रों से भूचरी, खेचरी और शाम्भवी, कितनी ही मुद्राओं की बात कह रहे हैं।

श्रीरामकृष्ण—अच्छा, समाधि के बाद मेरी आत्मा महाकाश में पक्षी की तरह उड़ती हुई घूमती है, ऐसी बात कोई कोई कहते है।

“हृषीकेश साधु आया था। उसने कहा, समाधियों पाँच प्रकार की होती है,—देवता हूँ तुम्हें तो सभी समाधियाँ होती हैं। पिपीलिका-चत, मीनवत्, कपिवत्, पक्षिवत्, तिर्यग्वत्।

“कभी वायु चढ़कर चीटी की तरह सुरसुराया करती है। कभी समाधि अवस्था में भाव-समुद्र के भीतर आत्मा रूपी मीन आनन्द से क्रीड़ा करता है।

“कभी करवट बदलकर पड़ा हुआ हूँ, देखा, महावायु बन्दर की तरह मुझे ठेलकर आनन्द करती है। मैं चुपचाप पड़ा रहता हूँ। वही वायु एकाएक बन्दर की तरह उछलकर सहस्रार में चढ़ जाती है। इसी लिए तो मैं उछलकर खड़ा हो जाता हूँ।

“फिर कभी 'पक्षी की तरह इस ढाल से उस ढाल पर, उस ढाल से इस ढाल पर महावायु चढ़ती रहती है। जिस ढाल पर बैठती है वह स्थान आग की तरह जान पड़ता है। कभी मूलाधार से स्वाधिष्ठान, स्वाधिष्ठान से हृदय, और इस तरह क्रमशः सिर में चढ़ती है।

“कभी महावायु की तिर्यक् गति होती है—ढेड़ी मेढ़ी चाल। उसी तरह चलकर अन्त में जब सिर में आती है तब समाधि होती है।

“कुलकुण्डलिनी के जागृत हुए बिना चेतना नहीं होती ।

“कुलकुण्डलिनी मूलाधार में रहती है । चैतन्य होने पर वह सुषुम्ना नाड़ी के भीतर से स्वाधिष्ठान, मणिपुर, इन सब का भेद करके अन्त में मस्तक में पहुँचती है, इसे ही महावायु की गति कहते हैं । अन्त में समाधि होती है ।

“केवल पुस्तक पढ़ने से चैतन्य नहीं होता । उन्हें पुकारना चाहिए । व्याकुल होने पर कुलकुण्डलिनी जागृत होती है । सुनकर यह किताबें पढ़कर जो ज्ञान होता है, उससे क्या होगा ?

“जब यह अवस्था हुई, उससे ठीक पहले उसने मुझ दिखलाया कि इस तरह कुलकुण्डलिनी शक्ति के जागृत होने पर क्रमशः सब पद्म खिलने लगे, और फिर समाधि हुई । यह बड़ी गुप्त बात है । मैंने देखा, बिलकुल मेरी तरह का २२-२३ साल का एक युवक सुषुम्ना नाड़ी के भीतर जाकर, जिह्वा के द्वारा योनिरूप पद्म के साथ रमण कर रहा है । पहले गुह्य, लिङ्ग और नाभि; फिर चतुर्दल, षट्दल और दशदल पद्म पहले ये सब अधोमुख थे,—फिर वे ऊर्ध्वमुख हो गये ।

“जब वह हृदय में आया, मुझे खूब याद है, जर्जिभ से रमण करने के बाद द्वादशदल अधोमुख पद्म ऊर्ध्वमुख होकर खिल गया । फिर कण्ठ में षोडशदल और कपाल में द्विदल पद्म के खुलने के बाद सिर में सहस्रदल पद्म प्रस्फुट हो गया । तभी से मेरी यह अवस्था है ।”

( ३ )

**श्रीरामकृष्ण के आध्यात्मिक अनुभव ।**

श्रीरामकृष्ण यह बात कहते हुए उतरकर महिमाचरण के पास फर्श पर बैठे । पास मास्टर हैं, तथा दो एक और भक्त । कमरे में राखाल भी हैं ।

श्रीरामकृष्ण ( महिमा से )—आपसे कहने की इच्छा बहुत दिनों से थी, पर कह नहीं सका, आज कहने की इच्छा हो रही है ।

“ मेरी जो अवस्था आप बतलाते हैं, साधना करने ही से ऐसा नहीं हुआ करता । इसमें ( मुझ में ) कुछ विशेषता है ।

“ बातचीत की !—केवल दर्शन ही नहीं, बातचीत की ! बट के नीचे मैने देखा, गंगाजी के भीतर से निकलकर फिर कितनी हँसी—कितना मज़ाक किया । मज़ाक ही मज़ाक में मेरी उंगली मरोड़ दी गई ! फिर बातचीत हुई, —वह ( भगवान् ) बोला !

“ तीन दिन लगातार मैं रोया, उन्होंने वेदों, पुराणों और तंत्रों से क्या है, सब दिखला दिया !

“ महामाया क्या है, यह भी एक दिन दिखला दिया । कमरे के भीतर छोटी सी ज्योति क्रमशः बढ़ने लगी, और संसार को आच्छादित करने लगी ।

“ फिर उन्होंने दिखलाया,—मानो बहुत बड़ा तालाब काई से भरा हुआ है । हवा से काई कुछ हट गई और पानी ज़रा दीख पड़ा, परन्तु देखते ही देखते चारों ओर से नाचती हुई काई फिर आगई और पानी को ढक लिया । दिखलाया, वह जल सच्चिदानन्द है और काई माया । माया के कारण सच्चिदानन्द को कोई देख नहीं सकता । अगर एक बार देखता भी है तो पल भर के लिए, फिर माया उसे ढक लेती है ।

“ किस तरह का आदमी यहाँ आ रहा है, उसके आने से पहले ही वह मुझे दिखा देता है। वट के नीचे से मौलसिरी के पेड़ तक उसने चैतन्य देव के संकीर्तन का दल दिखलाया। उसमें मैंने बलराम को देखा था—नहीं तो भला मिश्री और यह सब मुझे कौन देता? और इन्हें ( मास्टर्स को ) भी देखा था।

“ केशव सेन से मुलाकात होने के पहले, उसे मैंने देखा, समाधि अवस्था में; केशव सेन और उसके दल को। कमरे में ठसाठस भरे हुए आदमी मेरे सामने बैठे हुए थे। केशव को मैंने देखा, उन लोगों में मोरफ़ी तरह अपने पंख फैलाए हुए बैठा हुआ था। पंख यानि दल बल। केशव के सिर में, देखा, एक लाल माण थी। वह रजोगुण का लक्षण है। केशव अपने चेहों से कह रहा है—‘ ये क्या कह रहे हैं, तुम लोग सुनो !’ माँ से मैंने कहा, माँ, इन लोगों का अंग्रेजी मत है, इनसे क्या कहना है ? फिर माँ ने समझाया, कलिकाल में ऐसे होंगे। तब यहाँ से ( मेरे पास से ) वे लोग हरिनाम तथा माता का नाम ले गए। इसीलिए आता ने विजय को केशव के दल से अलग कर लिया। परन्तु विजय आदि समाज में सम्मिलित नहीं हुआ।

( अपने को दिखा कर )—“ इसके भीतर कुछ एक है। गोपाल सेन नाम का एक लड़का आया करता था, बहुत दिन हो गए। इसके भीतर जो हैं, उन्होंने गोपाल की छाती पर पैर रख दिया। वह भावावेश में कहने लगा, ‘ अभी तुम्हें देर है; परन्तु मैं संसारी आदमियों के बीच में नहीं रह सकता।’—फिर ‘ अब आता हूँ ’ कह कर वह घर चला गया। फिर मैंने सुना, उसने देह छोड़ दी है। जान पड़ता है, वही नित्यगोपाल है !

“सब बड़े आश्चर्य पूर्ण दर्शन हुए हैं। असंख्य सच्चिदानन्द दर्शन भी हो चुका है। उसके भीतर मैंने देखा है, बीच में घेरा लगाकर उसके दो हिस्से कर दिए गए हैं। एक हिस्से में केदार, चुन्नी तथा अन्य साकारवादी भक्त हैं; घेरे के दूसरी ओर खूब लाल सुर्खी की ढेरी की तरह प्रकाश है, उसके बीच में समाधिमग्न नरेन्द्र (स्वामी विवेकानन्द) बैठा हुआ है।

“ध्यानस्थ देखकर मैंने पुकारा—‘नरेन्द्र !’, उसने ज़रा आँख खोली।—मैं समझ गया, वही एक रूप में, सिमला (कलकत्ता) में, कायस्थ के यहाँ पैदा होकर रह रहा है। तब मैंने कहा,—‘मॉ, उसे माया में बँध लो, नहीं तो समाधि में वह देह छोड़ देगा।’ केदार साकारवादी है, उसने झोंककर देखा, उसे रोमाञ्च हो आया और वह भागा।

“यही सोचता हूँ, इसके भीतर मॉ स्वयं हैं, भक्तों को लेकर लीला कर रही है। जब पहले पहल यह अवस्था हुई, तब ज्योति से देह दमका करती थी। छाती लाल हो जाती थी। तब मैंने कहा, ‘मॉ, बाहर प्रकाशित न होओ—भीतर समा जाओ।’ इसीलिए अब यह देह मलिन हो रही है।

“नहीं तो आदमी जला मारते। आदमियों की भीड़ लग जाती अगर वैसी ज्योतिर्मय देह बनी रहती। अब बाहर प्रकाश नहीं है। इससे तमाशबीन भाग जाते हैं—जो लुब्ध भक्त है, वही रहेंगे। यह बीमारी क्यों हुई, इसका अर्थ वही है। जिनकी भक्ति सकाम है, वे बीमारी देखकर भाग जायेंगे।



“मेरी एक इच्छा थी मैंने माँ से कहा था—‘माँ, मैं भक्तों का राजा होऊँगा।’

“फिर मेरे मन में यह बात उठी कि हृदय से जो ईश्वर को पुकारेगा, उसे यहाँ आना होगा,—आना ही होगा। देखो, वही हो रहा है, वही सब लोग आते हैं।

“इसके भीतर कौन हैं, यह मेरे पिता आदि जानते थे। पिताजी ने गया में स्वप्न देखा था। स्वप्न में आकर—रघुबीर ने कहा था, मैं तेरा पुत्र होकर पैदा होऊँगा।

“इसके भीतर वही हैं। कामिनी और कांचन का त्याग! यह क्या मेरा कर्म है! स्त्री-संभोग स्वप्न में भी नहीं हुआ।

“नागे ने वेदान्त का उपदेश दिया। तीन ही दिन में समाधि हो गई। माधवी लता के नीचे उस समाधि-अवस्था को देखकर उसने कहा—‘अरे! यह क्या है!’ फिर उसने समझा था, इसके भीतर कौन हैं। तब उसने मुझसे कहा, ‘मुझे तुम छोड़ दो।’ यह बात सुनकर मेरी भावावस्था हो गई। उसी अवस्था में मैंने कहा, ‘वेदान्त का बोध हुए बिना तुम यहाँ से नहीं जा सकते।’

“तब मैं दिन-रात उसी के पास रहता था। केवल वेदान्त की चर्चा होती थी। ब्राह्मणी (श्रीरामकृष्ण की तंत्र शिक्षा की आचार्या) कहती थी, ‘बच्चा वेदान्त पर ध्यान न दो, इससे भक्ति की हानि होती है।’

“मों से मैंने कहा, ‘मों, इस देह की रक्षा किस तरह होगी ?—और साधुओं तथा भक्तों को लेकर भी किस तरह रह सकूंगा ?—एक चढ़ा आदमी ला दो ।’ इसीलिए मथुर बाबू ने चौदह वर्ष तक सेवा की ।

“इसके भीतर जो हैं, वह पहले से ही बतला देते हैं, किस दर्जे का भक्त आने वाला है । ज्योंही देखता हूँ कि गौंग का रूप सामने आया कि समझ जाता हूँ—कोई गौरांग भक्त आ रहा है । अगर कोई शाक्त आता है तो शक्ति रूप—काली रूप दीख पड़ता है ।

“कोठी की छत पर से भारती के समय मैं चिल्लाया करता था, ‘अरे, तुम सब कौन कहाँ हो—आओ ।’ देखो, अब क्रम क्रम से सब आ गए हैं ।

“इसके भीतर वे खुद हैं ।—स्वयं ही मानो इन सब भक्तों को लेकर काम कर रहे हैं ।

“एक एक भक्त की अवस्था कितने आश्चर्य की है ! छोटा नरेन—इसे कुंभक आप ही आप होता है और फिर समाधि भी ! एक एक बार कभी कभी ढाई घण्टे तक ! कभी और देर तक !—कैसे आश्चर्य की बात है !

“यहाँ सब तरह की साधनाएँ हो चुकी हैं—ज्ञानयोग, भक्तियोग, कर्मयोग । उम्र बढ़ाने के लिए हठयोग भी किया जा चुका है । इस शरीर के भीतर कोई और ( ईश्वर ) वास कर रहा है; नहीं तो समाधि के बाद फिर मैं भक्तों के साथ कैसे रह सकता तथा ईश्वर-प्रेम का

आनन्द कैसे उठा सकता। कुँवर सिंह कहता था, 'समाधि के बाद लौटा हुआ आदमी कभी मैंने नहीं देखा—तुम नानक हो।'।

“चारों ओर संसारी आदमी हैं—चारों ओर कामिनी-कांचन—इस तरह की परिस्थिति के भीतर यह अवस्था है!—समाधि और भाव लगे ही रहते हैं। इसी पर प्रताप ने (ब्राह्मसमाज के प्रतापचन्द्र मुजूम-दार)—कुंक साहब जब आया था—जहाज में मेरी अवस्था देखकर कहा, बापरे! जैसे भूत लगा ही रहता हो।”

राखल, मास्टर आदि अवाक् होकर ये सब बातें सुन रहे हैं।

क्या महिमाचरण ने श्रीरामकृष्ण के इस इशारे को समझा? इन सब बातों को सुनकर भी वे कह रहे हैं—‘जी, आपके प्रारब्ध के कारण यह सब हुआ है।’ उनका मनोभाव यह है कि श्रीरामकृष्ण एक साधु या भक्त हैं। श्रीरामकृष्ण उनकी बात पर अपनी सम्मति देते हुए कह रहे हैं—‘हाँ, प्रारब्ध—जैसे बाबू के बहुत से बैठकखाने हों, यहाँ भी उनका एक बैठकखाना है। भक्त उनका बैठकखाना है।’

( ४ )

‘स्वप्न-दर्शन।’

रात के नौ बजे हैं। श्रीरामकृष्ण छोटी खाट पर बैठे हुए हैं। महिमाचरण की इच्छा है—कमरे में श्रीरामकृष्ण के रहते हुए वे ब्रह्म-चक्र की रचना करें। राखल, मास्टर, किशोरी तथा और दो एक भक्तों को साथ लेकर फर्श पर उन्होंने चक्र बनाया। सब लोगों से उन्होंने ध्यान

करने के लिए कहा। राखाल को भावावस्था हो गई। श्रीरामकृष्ण उतरकर उनकी छाती में हाथ लगाकर माता का नाम लेने लगे। राखाल का भाव-संवरण हो गया।

रात के एक बजे का समय होगा। आज कृष्णपक्ष की चतुर्दशी है। चारों ओर घोर अंधकार है। दो एक भक्त गंगा के तट पर अकेले टहल रहे हैं। श्रीरामकृष्ण उठे। वे भी बाहर आये। भक्तों से कहा, इस समय गम्भीर शक्ति की निस्तब्धता में अनाहत शब्द सुन पड़ता है,— नागा-कहा करता था।

रात के पिछले पहर में महिमाचरण और मास्टर श्रीरामकृष्ण के कमरे में फर्श पर ही लेट गए। कैम्पसाट पर राखाल थे।

श्रीरामकृष्ण पाँच वर्ष के बच्चे की तरह दिगम्बर होकर कभी कभी कमरे के भीतर टहल रहे हैं।

सवेरा हुआ। श्रीरामकृष्ण माता का नाम ले रहे हैं। पश्चिम के गोल बरामदे में जाकर उन्होंने गंगा दर्शन किया। कमरे के भीतर जितने देव-देवियों के चित्र थे, सब के पास जा जाकर प्रणाम किया। भक्तगण शय्या से उठकर प्रणाम आदि करके प्रातःक्रिया करने के लिए गए।

श्रीरामकृष्ण पंचवटी में एक भक्त के साथ बातचीत कर रहे हैं। उन्होंने स्वप्न में चैतन्यदेव को देखा था।

श्रीरामकृष्ण (भावावेश में)—आहा ! आहा !

भक्त—जी स्वप्न में—।

श्रीरामकृष्ण - स्वप्न क्या कम है ?

श्रीरामकृष्ण की आँखों में आँसू आ गये। स्वर गद्गद है।

जागृत अवस्था में एक भक्त के दर्शन की बात सुनकर कह रहे हैं, इसमें आश्चर्य क्या है ? आजकल नरेन्द्र भी ईश्वरी रूप देखता है।

प्रातःक्रिया समाप्त करके महिमाचरण ठाकुर मन्दिर के उत्तर पश्चिम ओर के शिवमन्दिर में जाकर निर्जन में वेद-मंत्रों का उच्चारण कर रहे हैं।

दिन के आठ बजे का समय है। मणि गंगा नहाकर श्रीरामकृष्ण के पास आये। सन्तप्त ब्राह्मणी भी श्रीरामकृष्ण के दर्शन करने के लिए आई हैं।

श्रीरामकृष्ण ( ब्राह्मणी से )—इन्हें ( मास्टर को ) कुछ प्रसाद देना,—पूड़ी—मिठाई,—ताक पर रखा है।

ब्राह्मणी—पहले आप पाइये। फिर वे भी पा लेंगे।

श्रीरामकृष्ण—तुम पहले जगन्नाथजी का भात खाओ, फिर प्रसाद पाना।

प्रसाद पाकर मणि शिवमन्दिर में शिवदर्शन करके श्रीरामकृष्ण के पास लौट आये और प्रणाम करके विदा हो रहे हैं।

श्रीरामकृष्ण ( सस्नेह )—तुम चलो। तुम्हें काम पर जाना है।

( ५ )

## मौनधारी श्रीरामकृष्ण और माया का दर्शन ।

श्रीरामकृष्ण दक्षिणेश्वर मन्दिर में प्रातः ८ बजे से दिन के ३ बजे तक मौन व्रत धारण किये हुये हैं । आज मंगलवार है, ११ अगस्त १८८५ ई०। कल अमावास्या थी ।

श्रीरामकृष्ण कुछ अस्वस्थ हैं । क्या उन्होंने जान लिया है कि शीघ्र ही वे इस धाम को छोड़ जायेंगे ? जगन्माता की गोदी में जाकर फिर बैठेंगे ? क्या इसीलिए मौन धारण किये है ? उन्हें बात न करते देख श्री माँ रो रही हैं । राखाल और लाटू रो रहे हैं । बाग बाजार की ब्राह्मणी भी इस समय आई थीं । वह भी रो रही है । भक्तगण बीच बीच में पृष्ठ रहे हैं, “ क्या आप हमेशा के लिए चुप रहेंगे ? ”

श्रीरामकृष्ण इशारे से कह रहे हैं, ‘ नहीं । ’ नारायण आये हैं— दिन के तीन बजे के समय ।

श्रीरामकृष्ण नारायण से कह रहे हैं, “ माँ तेरा कल्याण करेगी । ”

नारायण ने आनन्द के साथ भक्तों का समचार दिया । श्रीरामकृष्ण ने अब बात की है । राखाल आदि भक्तों की छाती पर से मानो एक पत्थर उतर गया । वे सभी श्रीरामकृष्ण के पास आकर बैठे ।

श्रीरामकृष्ण (राखाल आदि भक्तों के प्रति)—माँ दिखा रही थी कि सभी माया हैं । वे ही सत्य हैं और शेष सभी माया का ऐश्वर्य है ।

“और एक बात देखी, भक्तों में से किसका कितना हुआ है।”  
नारायण आदि भक्त—अच्छा, किसका कितना हुआ है ?

श्रीरामकृष्ण—इन सभी को देखा—नित्यगोपाल, राखाल, नारायण, पूर्ण, महिम चक्रवर्ती आदि ।

( ६ )

श्रीरामकृष्ण गिरीश, शशधर पण्डित आदि भक्तों  
के साथ ।

श्रीरामकृष्ण की बीमारी का समाचार कलकत्ता के भक्तों को प्राप्त हुआ, उन्होंने सोचा कि शायद वह उनके गले में एक प्रकार का घाव मात्र था ।

रविवार १६ अगस्त । अनेक भक्त उनके दर्शन के लिए आये हैं—गिरीश, राम, नित्यगोपाल, महिमा चक्रवर्ती, किशोरी ( गुप्त ), पण्डित शशधर तर्कचूड़ामणि आदि ।

श्रीरामकृष्ण पहले जैसे ही आनन्दमय हैं तथा भक्तों के साथ वार्तालाप कर रहे हैं ।

श्रीरामकृष्ण—रोग की बात मैं से कह नहीं सकता, कहने में शर्म आती है ।

गिरीश—मेरे नारायण अच्छा करेंगे ।

राम—ठीक हो जायगा ।

श्रीरामकृष्ण (हँसते हुये)—हाँ, यही आशीर्वाद दो। (सभी की हँसी।)

गिरिश आजकल नये नये आ रहे हैं, श्रीरामकृष्ण उनसे कह रहे हैं, तुम्हें अनेक झमेलों में रहना होता है, अनेक काम हैं। तुम और तीन चार आओ। अब शशधर के साथ बातचीत कर रहे हैं।

श्रीरामकृष्ण (शशधर के प्रति)—तुम शक्ति की बात कुछ कहो।

शशधर—मैं क्या जानता हूँ !

श्रीरामकृष्ण (हँसते हुये)—एक आदमी से एक व्यक्ति बहुत भक्ति करता है। उसने उस भक्त से तम्बाकू भर लाने के लिए कहा। इस पर भक्त ने कहा, क्या मैं आप की आग लाने के योग्य हूँ ? फिर आग भी नहीं लाया ! (सभी हँसे।)

शशधर—जी, वे ही निमित्त कारण हैं, वे ही उपादान कारण हैं। उन्होंने ही जीव और जगत् को पैदा किया, और फिर वे ही जीव तथा जगत् बने हुये हैं, जैसे मछली ने स्वयं ज लातेयार किया (निमित्त कारण) और उस जाले को अपने ही अन्दर से निकाला (उपादान कारण)।

श्रीरामकृष्ण—फिर यह है कि जो पुरुष प्रकृति हैं, जो ब्रह्म हैं, वही शक्ति हैं। जिस समय निष्क्रिय हैं, सृष्टि स्थिति प्रलय नहीं कर रहे हैं, उस समय उन्हें हम ब्रह्म कहते हैं, पुरुष कहते हैं। और जब वे उन सब कामों को करते हैं, उस समय उन्हें शक्ति कहते हैं, प्रकृति कहते हैं। परन्तु जो ब्रह्म हैं, वे ही शक्ति हैं। जो पुरुष हैं वे ही प्रकृति बने हुये हैं।

“जल स्थिर रहने पर भी जल है और हिलने पर भी जल है। सोंप टेढ़ामेढ़ा होकर चलने पर भी सोंप है और फिर चुपचाप कुण्डलाकार रहने पर भी सोंप है।



## भोग और कर्म।

“ब्रह्म क्या है यह मुह से नहीं कहा जाता, भुख बन्द हो जाता है। निताई मेग मतवाला हाथी है—निताई मेग मतवाला हाथी है—ऐसा कहते कहते अन्त में कीर्तनिया और कुछ भी नहीं कह सकता, केवल कहता है ‘हाथी’; फिर ‘हाथी हाथी’ कहते कहते केवल ‘हा’ कहता है और अन्त में वह भी नहीं कह सकता—वाह्य शून्य।”

ऐसा कहते कहते श्रीरामकृष्ण समाधिमग्न हो गये। खड़े-खड़े ही समाधिमग्न।

समाधि भंग होने के थोड़ी देर बाद कह रहे हैं—‘क्षर’ व ‘अक्षर’ से परे क्या है मुँह से कहा नहीं जाता।

सभी चुप हैं; श्रीरामकृष्ण फिर कह रहे हैं, “जब तक कुछ भोग बाकी रहता है—या कर्म बाकी है तब तक समाधि नहीं होती।”

(शशाधर के प्रति) “इस समय ईश्वर तुमसे कर्म करा रहे हैं, व्याख्यान देना आदि। अब तुम्हें वही सब करना होगा।

“कर्म समाप्त हो जाने पर ही तुम्हें शान्ति प्राप्त होगी। घरवाली घर का कामकाज समाप्त करके जब नहाने जाती है तो फिर बुलाने पर भी नहीं लौटती।

## परिच्छेद १५

### दक्षिणेश्वर मन्दिर में

( १ )

#### पण्डित श्यामापद पर कृपा ।

श्रीरामकृष्ण दो एक भक्तों के साथ कमरे में बैठे हुए हैं। शाम के पाँच बजे का समय है। श्रावण कृष्णा द्वितीया, २७ अगस्त १८८५।

श्रीरामकृष्ण की बीमारी का सूत्रपात हो चुका है। फिर भी भक्तों के आने पर वे शरीर पर ध्यान नहीं देते, उनके साथ तमाम दिन बातचीत करते रहते हैं,—कभी गाना गाते हैं।

श्रीयुत मधु डाक्टर प्रायः नाव पर चढ़कर आया करते हैं—श्रीरामकृष्ण की चिकित्सा के लिए। भक्तगण बहुत ही चिन्तित हो रहे हैं, उनकी इच्छा है, मधु डाक्टर रोज देख जाया करें। मास्टर श्रीराम-कृष्ण से कह रहे हैं, 'ये अनुभवी हैं, ये अगर रोज देखें तो अच्छा हो।' १

पण्डित श्यामापद भट्टाचार्य ने आकर श्रीरामकृष्ण के दर्शन किए थे आँटपुर मौजे में रहते हैं। सन्ध्या हो गई, अतएव 'सन्ध्या कर लूँ' कहकर पण्डित श्यामापदजी गंगा की ओर—चांदनी घाट चले गये।

सन्ध्या करते करते पण्डितजी को एक बड़ा अद्भुत दर्शन हुआ। सन्ध्या समाप्त कर वे श्रीरामकृष्ण के कमरे में आकर बैठे। श्रीरामकृष्ण

माता का नाम-स्मरण समाप्त करके अपनी खाट पर बैठे हुए हैं। पाँवपोश पर मास्टर बैठे हैं, राखाऊ और लाटू आदि कमरे में आ-जा रहे हैं।

श्रीरामकृष्ण (मास्टर से, पण्डितजी को इशारे से बताकर)—  
ये बड़े अच्छे आदमी हैं। (पण्डितजी से) ‘नेति नेति’ करके जहाँ मन को विराम मिलता है, वहीं वे हैं।

“राजा सात ड्योढ़ियों के पार रहते हैं। पहली ड्योढ़ी में किसी ने जाकर देखा, एक धनी मनुष्य बहुत से आदमियों को लेकर बैठे हुए हैं, बड़े ठाट बाट से। राजा को देखने के लिए जो मनुष्य गया हुआ था, उसने अपने साथवाले से पूछा, क्या राजा यही है? साथवाले ने ज़रा मुस्कराकर कहा, नहीं।

“दूसरी ड्योढ़ी तथा अन्य ड्योढ़ियों में भी उसने इसी तरह कहा। वह जितना ही बढ़ता था, उसे उतना ही ऐश्वर्य दीख पड़ता था, उतनी ही तड़क भड़क। जब वह सातों ड्योढ़ियों को पार कर गया तब उसने अपने साथवाले से फिर नहीं पूछा;—राजा के अतुल ऐश्वर्य को देखकर अवाक् होकर खड़ा रह गया!—समझ गया, राजा यही है, इस में कोई सन्देह नहीं।”

पण्डितजी—माया के राज्य को पार कर जाने से उनके दर्शन होते हैं।

श्रीरामकृष्ण—उनके दर्शन हो जाने के बाद दिखता है कि यह जीव-जगत् वही हुए हैं। यह संसार घोखे की टट्टी है—स्वप्नवत् है। यह

बोध तभी होता है जब साधक 'नेति नेति' का विचार करता है। उनके दर्शन हो जाने पर यही संसार मोज की कुटिया हो जाती है।

“केवल शास्त्रों के पाठ से क्या होगा ? पण्डित लोग सिर्फ विचार किया करते हैं।

पण्डितजी—मुझे कोई पण्डित कहता है, तो घृणा होती है।

श्रीरामकृष्ण—यह उनकी कृपा है। पण्डित लोग केवल विचार करते हैं। परन्तु किसी ने दूध का नाम मात्र सुना है किसी ने दूध देखा है। दर्शन हो जाने पर सब को नारायण देखोगे—देखोगे नारायण ही सब कुछ हुए हैं।

पण्डितजी नारायण का स्तव सुना रहे हैं। श्रीरामकृष्ण आनन्द में मग्न हैं।

पण्डितजी—सर्व भूतस्थमात्मानं सर्व भूतानि चात्मानि। ईक्षते योगयुक्तः स सर्वत्र समदर्शनः॥

श्रीरामकृष्ण—आपने अध्यात्म (रामायण) देखी है ?

पण्डितजी—जी हाँ, कुछ-कुछ देखी है।

श्रीरामकृष्ण—ज्ञान और भक्ति से वह पूर्ण है। शक्ती का उपाख्यान, अहिल्या की स्तुति, सब भक्ति से पूर्ण हैं।

“पन्तु एक बात है। वे विषय बुद्धि से बहुत दूर हैं।”

पण्डितजी—जहाँ विषय बुद्धि है, वे वहाँ से 'सुदूर' हैं, और जहाँ वह बात नहीं है वहाँ वे 'अदूर' हैं। उत्तरपादा के एक

जमींदार मुखर्जी को मैंने देखा, उम्र पूरी हो गई है और वह बैठा हुआ उपन्यास सुन रहा था ।

श्रीरामकृष्ण—अध्यात्म में एक बात और लिखी है, वह यह कि जीव-जगत् वही हुए हैं ।

पण्डितजी आनन्दित होकर, यमलार्जुन के द्वारा की गई इसी भाव की स्तुति की आवृत्ति कर रहे हैं, श्रीमद्भागवत के दशम स्कन्ध से—‘कृष्ण कृष्ण महायोगिन् त्वमाद्यः पुरुषः परः । व्यक्ताव्यक्त-मिदं विश्वं रूपं ते ब्रह्मणो विदुः ॥ त्वमेकः सर्वभूतानां देहस्वात्मेन्द्रिये-श्वरः । त्वं महान् प्रकृतिः सूक्ष्मा रजःसत्त्वतमोमयी ॥ त्वमेव पुरुषोऽध्यक्षः सर्वक्षेत्रविचारवित् ॥’

स्तुति सुनकर श्रीरामकृष्ण समाधिमग्न हो गए । खड़े हुए हैं । पण्डितजी बैठे हैं । पण्डितजी की गोद और छाती पर एक पैर रखकर श्रीरामकृष्ण हँस रहे हैं ।

पण्डितजी चरण धागण करके कह रहे हैं, ‘गुरो चैतन्यं देहि ।’ श्रीरामकृष्ण छोटे तख्त के पास पूर्वास्य खड़े हुए हैं ।

कमरे से पण्डितजी के चले जाने पर श्रीरामकृष्ण मास्टर से कह रहे हैं,—“मैं जो कुछ कहता हूँ, वह पूरा उतर रहा है न ! जो लोग अन्तर से उन्हें पुकारेंगे, उन्हें यहाँ आना होगा ।”

रात के दस बजे । सूजी की थोड़ी सी खीर खाकर श्रीरामकृष्ण ने शयन किया । मणि से कहा, पैरों में ज़रा हाथ तो फेर दो ।

कुछ देर बाद उन्होंने देह और छाती में भी हाथ फेर देने के लिए कहा ।

एक ब्रपकी के बाद उन्होंने माणि से कहा, 'तुम जाओ—सोओ। देखूँ, अगर अकेले में आँसू लगे।' फिर रामलाल से कहा, 'कमरे के भीतर ये (माणि) और राखाल चाहे तो सो सकते हैं।'

( २ )

श्रीरामकृष्ण तथा इशू ।

सबेरा हुआ । श्रीरामकृष्ण उठकर माता का स्मरण कर रहे हैं । ज़ारीर अस्वस्थ रहने के कारण भक्तों को वह मधुर नाम सुनाई न पड़ा । मातःकृत्य समाप्त करके श्रीरामकृष्ण अपने आसन पर बैठे । माणि से पूछ रहे हैं, अच्छा, रोग क्यों हुआ ?

माणि—जी, आदमी की तरह अगर सब बातें न होंगी तो जीर्णों में साहस फिर कैसे होगा ? वे देखते हैं, इस देह में इतनी बीमारी है, फिर भी आप ईश्वर को छोड़ और कुछ भी नहीं जानते ।

श्रीरामकृष्ण (सहास्य)—बलराम ने भी कहा, 'आप ही को अगर यह है तो हमें फिर क्यों नहीं होगा ?'

"सीता के शोक से जब राम धनुष न उठा सके तब लक्ष्मण को बड़ा आश्चर्य हुआ, परन्तु पंच भूतों के फन्दे में पड़कर ब्रह्म को भी आँसू बहाना पड़ता है ।"

माणि—भक्तों का दुःख देखकर इशू भी साधारण मनुष्यों का तरह रोये थे ।

श्रीरामकृष्ण—क्या हुआ था ?

माणि—जी, मार्था और मेरी दो बहनें थीं । उनके एक भाई थे—लैजेस । ये तीनों इशू के भक्त थे । लैजेस का देहान्त हो गया । इशू उनके घर जा रहे थे । रास्ते में एक बहन, मेरी, दौड़ी हुई गई और उनके पैरों पर गिरकर रोने लगी और कहा, ‘प्रभो, तुम अगर आ जाते तो वह न मरता ।’ उसका रोना देखकर इशू भी रोये थे ।

“फिर वे कब्र के पास जाकर उसका नाम ले-लेकर पुकारने लगे : लैजेस जीकर उनके पास आ गया ।”

श्रीरामकृष्ण—मैं ये सब बातें नहीं कर सकता ।

माणि—आप खुद नहीं करते—आपकी इच्छा नहीं होती । ये सब सिद्धियाँ हैं, इसीलिए आप नहीं करते । इनका प्रयोग करने पर आदमी का मन देह की ओर चला जाता है, शुद्धा भाक्ति की ओर नहीं । इसीलिए आप नहीं करते ।

“आपके साथ इशू का बहुत कुछ मेल होता है ।”

श्रीरामकृष्ण ( सहास्य )—और क्या क्या मिलता है ?

माणि—आप भक्तों से न तो व्रत करने के लिए कहते हैं, न किसी दुसरी ही कठोर साधना के लिए । खाने-पीने के लिए भी कोई कठोर नियम नहीं है । इशू के शिष्यों ने रविवार को नियमानुकूल भोजन नहीं दिया, इसलिए जो लोग शास्त्र मानकर चलते थे, उन लोगों ने उनका





मणि—जी, मैं तो पूर्ण, अंश और कला, यह अच्छी तरह समझता ही नहीं, परन्तु जैसा आपने कहा था, चार दीवार में एक गोल छेद, यह खूब समझ गया हूँ ।

श्रीरामकृष्ण—क्या, बताओ तो ज़रा ।

मणि—चार दीवार के भीतर एक गोल छेद है । उस छेद से चार दीवार के उस तरफ के मैदान का कुछ अंश दीख पड़ता है । उसी तरह आप के भीतर से उस अनन्त ईश्वर का कुछ अंश दीख पड़ता है ।

श्रीरामकृष्ण—हाँ, दो तीन कोस तक बराबर दीख पड़ता है ।

चांदनी के घाट में गंगा स्नान कर मणि फिर श्रीरामकृष्ण के पास आये । दिन के आठ बजे होंगे ।

मणि लाटू से श्रीजगन्नाथजी के सीत ( भात ) माँग रहे हैं ।

श्रीरामकृष्ण मणि के पास आकर कह रहे हैं—‘ इसका ( प्रसाद खाने का ) नियम पूर्वक पालन करते रहना । जो लोग भक्त हैं, प्रसाद बिना पाये वे कुछ खा नहीं सकते । ’

मणि—मैं बलराम बाबू के यहाँ से सीत ले आया हूँ, कल से रोज दो एक सीत पा लिया करता हूँ ।

मणि भूमिष्ठ हो श्रीरामकृष्ण को प्रणाम कर रहे हैं । फिर विदा होने लगे । श्रीरामकृष्ण सस्नेह कह रहे हैं—‘ तुम कुछ सचेरे आजाया करो, भादों की धूप बड़ी खराब होती है । ’

## परिच्छेद १६

### पूर्ण आदि भक्तों को उपदेश

( १ )

#### पूर्ण, मास्टर आदि भक्तों के संग में।

श्रीरामकृष्ण अपने कमरे में विश्राम कर रहे हैं। रात के आठ बजे होंगे। सोमवार, श्रावण की कृष्णा षष्ठी है, ३१ अगस्त १८८५।

श्रीरामकृष्ण अस्वस्थ रहते हैं। गले की बीमारी का वही हाल है; परन्तु दिनरात भक्तों के लिए शुभ कामना और ईश्वर-चिन्तन किया करते हैं। कभी कभी बालक की तरह विकल हो जाते हैं, परन्तु वह थोड़ी देर के लिए। उसी क्षण उनका वह भाव बदल जाता है और वे ईश्वर के आनन्द में मग्न हो जाते हैं। भक्तों के स्नेह और वात्सल्य के आवेश में पागल रहते हैं।

दो दिन हुए—गत शनिवार की रात को—पूर्ण ने पत्र लिखा है—‘मुझे खूब आनन्द मिल रहा है। कभी-कभी गत को मारे आनन्द के आँख नहीं लगती।’

श्रीरामकृष्ण ने पत्र सुनकर कहा—‘सुनकर मुझे रोमाञ्च हो रहा है। उसके आनन्द की वह अवस्था बाद में भी ज्यों की त्यों बनी ही रहेगी। अच्छा देखूँ तो ज़रा पत्र।’

पत्र को हाथ में लेकर उसे मरोड़ते-दबाते हुए कह रहे हैं—  
'दूसरे का पत्र मैं नहीं छू सकता, पर इसकी चिट्ठी बहुत अच्छी है।'

उसी रात को वे जगा सोये ही थे कि एकाएक देह से पसीना बह चला। पलंग से उठकर कहने लगे—'मुझे जान पड़ता है कि यह बीमारी अब अच्छी न होगी।'

यह बात सुनकर भक्त सब चिन्ता में पड़ गये।

श्रीमाताजी श्रीरामकृष्ण की सेवा के लिए आई हुई हैं और बहुत ही एकान्त में नौबतखाने में रहती हैं। वे नौबतखाने में रहती हैं, यह बात किसी भक्त को भी मालूम न थी। एक भक्त स्त्री (गोलाप माँ) भी कई दिनों से नौबतखाने में रहती हैं। वे प्रायः श्रीरामकृष्ण के कमरे में आतीं और दर्शन कर जाया करती हैं।

श्रीरामकृष्ण उनसे दूसरे दिन रविवार को कह रहे हैं,—'तुम बहुत दिनों से यहाँ पर हो, लोग क्या समझेंगे? बल्कि दस दिन घर में भी जाकर रहो।' मास्टर ने इन सब बातों को सुना।

आज सोमवार है। श्रीरामकृष्ण अस्वस्थ है। रात के आठ बजे होगे। श्रीरामकृष्ण छोटी खाट पर, पीछे की ओर फिर कर, दक्षिण की ओर सिरहना करके लेटे हुए है। सन्ध्या के बाद मास्टर के साथ गंगाधर कलकत्ते से आए। वे उनके पैरों की ओर एक किनारे बैठे हैं। श्रीरामकृष्ण मास्टर से बातचीत कर रहे हैं।

श्रीरामकृष्ण—दो लड़के आए हुए थे। एक तो शंकर घोष के नाती का लड़का है—सुबोध, और दूसरा उसी के टोले का एक लड़का

क्षीरोद । दोनों बड़े अच्छे लड़के हैं । उनसे मैंने कहा, मेरी तबीयत इस समय अच्छी नहीं । फिर मैंने तुम्हारे पास जाकर उपदेश लेने के लिए कहा । उन्हें जरा देखना ।

मास्टर—जी हाँ, मेरे ही मुहछे में वे रहते हैं ।

श्रीरामकृष्ण—उस दिन फिर देह से पसीना निकला और नींद उचट गई । यह क्या बीमारी हो गई ?

मास्टर—जी, हमलोगों ने एकवार डा. भगवान् रुद्र को दिखलाने का निश्चय किया है । वे एम. डी. पास, बड़े अच्छे डाक्टर हैं ?

श्रीरामकृष्ण—कितना लेगा ?

मास्टर—दूसरी जगह बीस पच्चीस रुपये लेते हैं ।

श्रीरामकृष्ण—तो रहने दो ।

मास्टर—जी, हमलोग ज्यादा से ज्यादा चार या पाँच रुपये देंगे ।

श्रीरामकृष्ण—अच्छा, इतने पर ठीक करके एक बार कहां,—  
कृपा कर उन्हें चलकर देखिए जरा । यहाँ की बात क्या उसने कुछ सुनी नहीं ?

मास्टर—शायद सुनी है । एक तरह से कुछ भी न लेने के लिए कहा है । परन्तु हम लोग देंगे, क्योंकि इस तरह वे फिर आवेंगे ।

श्रीरामकृष्ण—निताई डाक्टर को ले आओ तो और अच्छा है ।  
दूसरे डाक्टर आकर करते ही क्या है ? घाव दबा कर और बटा देते हैं ।

रात के नौ बजे का समय है। श्रीरामकृष्ण सूजी की खीर खाने के लिए बैठे। खाने में कोई कष्ट नहीं हुआ। इसलिए हँसते हुए मास्टर से कह रहे हैं,—“कुछ खाया गया, इससे मन को आनन्द है।”

( २ )

नरेन्द्र, राम आदि भक्तों के संग में।

आज जन्माष्टमी है, मंगलवार, १ सितम्बर १८८५।

श्रीरामकृष्ण स्नान करेंगे। एक भक्त उनकी देह में तेल लगा रहे हैं। श्रीरामकृष्ण दक्षिण के बरामदे में बैठकर तेल लगवा रहे हैं। गंगा-स्नान करके मास्टर ने श्रीरामकृष्ण को आकर प्रणाम किया।

स्नान करके एक अंगौछा पहन कर श्रीरामकृष्ण ने बरामदे से ही देवताओं को प्रणाम किया। शरीर अस्वस्थ रहने के कारण काली मन्दिर या विष्णु मन्दिर में नहीं जा सके।

आज जन्माष्टमी है। राम आदि भक्त श्रीरामकृष्ण के लिए आज नया वस्त्र ले आए हैं।

श्रीरामकृष्ण ने नया वस्त्र पहना—वृन्दावनी धोती, और ओढ़ने के लिए लाल डुपट्टा। उनका शुद्ध पुण्य शरीर नये वस्त्रों से अपूर्व शोभा दे रहा है। वस्त्र पहन कर उन्होंने देवताओं को प्रणाम किया।

आज जन्माष्टमी है। गोपाल की माँ गोपाल (श्रीरामकृष्ण) को खिलाने के लिए कुछ भोजन कामारहाटी से लेकर आई हैं। श्रीरामकृष्ण ने पास दुःख प्रकट करते हुए वे कह रही हैं—‘तुम तो खाओगे ही नहीं।’

श्रीरामकृष्ण—यह देखो, मुझे यह बीमारी हो गई है।

गोपाल की माँ—मेरे अभाग्य ! अच्छा, हाथ में थोड़ा सा ले लो।

श्रीरामकृष्ण—तुम आशीर्वाद दो।

गोपाल की माँ श्रीरामकृष्ण को ही गोपाल कह कर सेवा करती थी।

भक्तगण मिश्री ले आए हैं। गोपाल की माँ कह रही हैं, 'यह मिश्री मैं नैबत खाने में लिए जा रही हूँ।' श्रीरामकृष्ण ने कहा, 'यहाँ भक्तों के लिए खर्च होती है, कौन सौ बार माँगता रहेगा। यहाँ रहने दो।'।

दिन के ग्याह बजे का समय है। क्रमशः भक्तगण कलकत्ते से आते जा रहे हैं। श्रीयुत बलराम, नरेन्द्र, छोटे नरेन्द्र, नव गोपाल, कटोवा के एक वैष्णव भक्त, सब क्रमशः आ गए। आज कल राखाल और लाटू यहीं रहते हैं। एक पंजाबी साधु कुछ दिनों से पंचवटी में टिके हुए हैं।

छोटे नरेन के मत्थे में एक उभरी हुई गुल्थी है। श्रीराम-कृष्ण पंचवटी में टहलते हुए कह रहे हैं,—'तू इस गुल्थी को कटा क्यों नहीं डालता; वह गले में तो है ही नहीं—सिर पर ही है। इससे तकलीफ क्या हो सकती है ?—लोग तो बढ़ा हुआ अण्डकोश तक कटा डालते हैं।' ( हास्य )

पंजाबी साधु बगीचे के रास्ते से जा रहे हैं।

श्रीरामकृष्ण कह रहे हैं—'मैं उसे नहीं खींचता। उसका भाव ज्ञानी का है। देखता हूँ, जैसे सूखी लकड़ी।'।

श्रीरामकृष्ण कमरे में लौटे। श्यामापद् मठाचार्य की बात हो रही है।

बलराम—उन्होंने कहा है, नरेन्द्र की छाती पर पैर रखकर जैसा भावावेश हुआ था, वैसा मेरे लिए तो नहीं हुआ।

श्रीरामकृष्ण—बात यह है कि कामिनी और कांचन में मन के रहने पर विक्षिप्त मन को एकत्र करना बड़ा कठिन हो जाता है। उसने कहा है, उसे सालिसिटरपन (वकालत) करनी पड़ती है और घर के बच्चों के लिए भी चिन्ता करनी पड़ती है। नरेन्द्र आदि का मन विक्षिप्त थोड़े ही है?—उसमें अभी कामिनी और कांचन का प्रवेश नहीं हो पाया।

“परन्तु वह (श्यामापद्) है बड़ा चोखा आदमी।”

कटोवा के वैष्णव श्रीरामकृष्ण से प्रश्न कर रहे हैं। वैष्णव जी कुछ कंजे हैं।

वैष्णव—महाराज, क्या पुनर्जन्म होता है ?

श्रीरामकृष्ण—गीता में है, मृत्यु के समय जिस चिन्ता को लेकर मनुष्य देह छोड़ता है, वह उसी भाव को लेकर पैदा होता है। हरिण की चिन्ता करते हुए देह छोड़ने के कारण महाराज जड़ भरत को हरिण होकर जन्म लेना पड़ा था।

वैष्णव—यह बात होती है—अगर कोई आँख से देखकर कहे तो विश्वास भी हो।

श्रीरामकृष्ण—यह मैं नहीं जानता भाई । मैं अपनी बीमारी तो अच्छी ही नहीं कर सकता—तिस पर मरकर क्या होता है—यह प्रश्न ।

“तुम जो कुछ कह रहे हो, ये हीन बुद्धि की बातें हैं । किस तरह ईश्वर में भक्ति हो, यह चेष्टा करो । भक्ति लाभ के लिए ही आदमी होकर पैदा हुए हो । बगीचे में आम खाने के लिए आए हो, कितनी हजार डालियाँ हैं, कितने लाल पत्ते हैं, इसकी खबर लेकर क्या करोगे ?—जन्मान्त की खबर ?

श्रीयुत गिरिश घोष दो एक मित्रों के साथ गाड़ी पर चढ़कर आ गए । कुछ शराब भी उन्होंने पी थी । रोते हुए आ रहे हैं । श्रीरामकृष्ण के पैरों पर मस्तक रखकर रो रहे हैं ।

श्रीरामकृष्ण सस्नेह उनकी देह में भीठी थपकियों मारने लगे । एक भक्त को पुकार कर कहा,—‘ओ, इसे तम्बाकू पिला ।’

गिरिश सिर उठाकर हाथ जोड़ कह रहे हैं—तुम्हीं पूर्ण ब्रह्म हो, यह अगर सत्य न हो तो सब मिथ्या है ।

“बड़ा खेद रहा, मैं तुम्हारी सेवा न कर सका । ( ये बातें वे एक ऐसे स्वर में कह रहे हैं कि भक्तों की आँखों में आँसू आ गए—वे फूट-फूटकर रो रहे हैं । )

“भगवन् ! यह वर दो कि साल भर तुम्हारी सेवा करता रहूँ । मुक्ति क्या चीज़ है—वह तो मारी मारी फिरती है—उस पर मैं श्रूकता हूँ । कहिए सेवा एक साल के लिए करूँगा ।”



श्रीरामकृष्ण—यहाँ के आदमी अच्छे नहीं हैं।—कोई कुछ कहेगा !

गिरीश—वह बात न होगी—आप कह दीजिए—

श्रीरामकृष्ण—अच्छा तुम्हारे घर जब जाऊँ तब सेवा करना ।

गिरीश—नहीं, यह नहीं। यहीं करूँगा ।

श्रीरामकृष्ण ने हठ देख कर कहा, अच्छा ईश्वर की जैसी इच्छा ।

श्रीरामकृष्ण के गले में धाव है । गिरीश फिर कहने लगे, “कह दीजिए अच्छा हो जाय । अच्छा, मैं इसे झाड़े देता हूँ—काली ! काली !”

श्रीरामकृष्ण—मुझे लगेगा ।

गिरीश—अच्छा हो जा—(फूक मारते है ।)

“अगर अच्छा न हुआ तो—अगर आपके चरणों में मेरी भक्ति होगी तो अवश्य अच्छा हो जायगा—कहिए अच्छा हो गया ।”

श्रीरामकृष्ण (विरक्ति से)—जाओ भाई, ये सब बातें मुझसे नहीं कही जातीं । रोग के अच्छे होने की बात माँ से मैं नहीं कह सकता ।

“अच्छा, ईश्वर की इच्छा से होगा ।”

गिरीश—आप मुझे बहका रहे हैं । आपकी ही इच्छा से होगा ।

श्रीरामकृष्ण—छिः, ऐसी बात नहीं कहना चाहिए । भक्तवत् न च कृष्णवत् । तुम जो कुछ सोचते हो, वह तुम सोच सकते हो । अपना गुरु भगवान् तो है ही—परन्तु इन सब बातों के कहने से अपराध होता है—ऐसी बातें फिर नहीं कहना ।

गिरीश—कंहिए, अच्छा हो जायगा ।

श्रीरामकृष्ण—अच्छा, जो कुछ हुआ है, वह चला जायगा ।

गिरीश शायद अब भी अपने नशे में हैं । कभी कभी बीच में वह श्रीरामकृष्ण से कहते हैं, “महाराज, क्या बात है कि इस बार आप अपने दैवी सौन्दर्य को लेकर पैदा नहीं हुए ?”

कुछ देर बाद फिर कह रहे हैं—“अब की बार जान पड़ता है बंगाल का उद्धार है ।”

एक भक्त अपने आप से कह रहे हैं, “केवल बंगाल का ही क्यों ? समस्त जगत् का उद्धार होगा ।”

गिरीश फिर कह रहे हैं—“ये यहाँ क्यों हैं, इसका अर्थ किसी की समझ में आया ? जीवों के दुःख से विकल होकर आये हैं, उनका उद्धार करने के लिए ।”

गाड़ीवान पुकार रहा था । गिरीश उठकर उसके पास जा रहे हैं । श्रीरामकृष्ण मास्टर से कह रहे हैं—“देखो, कहाँ जाता है—गाड़ीवान को मारेगा तो नहीं ।” मास्टर भी साथ जा रहे हैं ।

गिरीश फिर लौटे, श्रीरामकृष्ण की स्तुति करने लगे—“भगवन्, मुझे पवित्रता दो, जिससे कभी थोड़ी सी भी पाप-चिन्ता न हो ।”

श्रीरामकृष्ण—तुम पवित्र हो ही, तुम्हारा जैसी भक्ति और जैसा विश्वास है इससे तो तुम आनन्द में हो न ?

गिरिश—जी नहीं, मन खराब रहता है—बर्द बर्द रहती है—इसीलिए तो शराब पी और खुब पी।

कुछ देर बाद गिरिश फिर कह रहे हैं—“मरान्त्र आश्रय हो रहा है, मैं पूर्णब्रह्म भगवान् की सेवा कर रहा हूँ। ऐसी कौनसी तपस्या मैंने की जिसमें इस सेवा का अधिकारी हुआ।”

दोपहर हो गई है, श्रीरामकृष्ण ने भोजन किया। बीमारी के होने से बहुत थोड़ा सा भोजन किया।

श्रीरामकृष्ण को सदैव भावावस्था रहती है—जबरदस्ती उन्हें शरीर की ओर मन को ले आना पड़ता है। परन्तु बालक की तरह वे खुद अपने शरीर की रक्षा नहीं कर सकते। बालक की तरह भक्तों से कह रहे हैं “जरा सा भोजन किया, अब थोड़ी देर के लिए लेटूंगा। तुम लोग जरा बार जाकर बैठो।”

श्रीरामकृष्ण विधाम कर रहे हैं। भक्तगण कमरे में फिर आये।

श्री गुरु ही इष्ट हैं। दो प्रकार के भक्त।

गिरिश—महाराज, गुरु और इष्ट। मुझे गुरुरूप बहुत अच्छा लगता है—उसका भव नहीं होता—क्यों भला? मैं भावावेश से दूर भागता हूँ—उससे मुझे भव लगता है।

श्रीरामकृष्ण—जो इष्ट है, गुरु के रूप में वही आते है। शव साधना के पक्ष में भव इष्ट के वर्जन होते है, तब गुरु स्वयं शिष्य से आकर कहते हैं—‘दे (शिष्य)—व देव (इष्ट को)।’ यह स्वरूप वे इष्ट

के रूप में लीन हो जाते हैं। शिष्य तब गुरु को नहीं देखता। जब पूर्ण ज्ञान हो जाता है तब कौन गुरु और कौन शिष्य। वह बड़ी कठिन अवस्था है—वहाँ गुरु और शिष्य में भेंट-मुलाकत नहीं होती, एक दूसरे को नहीं देखता।

एक भक्त-गुरु का सिर और शिष्य के पैर।

गिरिश (आनन्द से)—हाँ, हाँ, सच है।

नवगोपाल—इसका अर्थ सुन लो। शिष्य का सिर गुरु की वस्तु है और गुरु के पैर शिष्य की वस्तु। सुना ?

गिरिश—नहीं, यह अर्थ नहीं है। बाप के कन्धे पर क्या लड़का चढ़ता नहीं ? इसीलिए शिष्य के पैर और गुरु का सिर, ऐसा कहा है।

नवगोपाल—वह अगर वैसा ही छोटा सा शिष्य हो, तब न ?

श्रीरामकृष्ण—भक्त दो तरह के हैं—एक वे जिनका भाव बिल्ली के बच्चे जैसा होता है, सारा अवलम्ब माता पर।

“बिल्ली का बच्चा बस ‘मिऊँ मिऊँ’ करता रहता है। कहाँ जाना है, क्या करना है, वह कुछ नहीं जानता। माँ कभी उसे कन्धौरे में रखती है और कभी बिस्तरे पर ले जाकर रखती है। इस तरह का भक्त ईश्वर को अपना मुस्तार-आम बना लेता है। उन्हें मुस्तारगिरी सौंपकर वह निश्चिन्त हो जाता है।

“मिखों न कहा था, ईश्वर दयालु हैं। मैंने कहा, वे जब कि हमारे माँ-बाप हैं तो फिर दयालु कैसे हुए ! बच्चों को पैदा करके माँ-

बाप उनका पालन पोषण नहीं करेंगे तो क्या टोले वाले आकर करेंगे ? इस तरह के भक्तों को दृढ़ विश्वास है—‘वे हमारी माँ हैं—हमारे पिता हैं ।’

“एक दर्जे के भक्त और हैं। उनका स्वभाव बन्दरों के बच्चे की तरह है। बन्दर का बच्चा खुद किसी तरह माँ को पकड़े रहता है। इन्हें कुछ कर्तृत्व का विचार रहता है। मुझे तीर्थ करना है, जप-तप करना है, षोडशोपचार पूजा करनी है तब ईश्वर मिलेंगे,—इनका यह भाव है।

“भक्त दोनों हैं। (भक्तों से) जितना ही बढ़ोगे, उतना ही देखोगे, वही सब कुछ हुए हैं—वही सब कुछ करते हैं। वही गुरु हैं और वही इष्ट भी हैं। वही ज्ञान और भक्ति सब दे रहे हैं।

“जितना ही आगे बढ़ोगे उतना ही अधिक पाओगे, देखोगे, चन्दन की लकड़ी, फिर आगे और भी बहुत कुछ है—चांदी-सोने की खान, हीरे और माणि की खान, इसीलिए कहता हूँ आगे बढ़ते जाओ।

“और ‘बढ़ते जाओ’ यह बात भी किस तरह कहूँ ?—संसारी आदमी अगर ज्यादा बढ़ जायें तो घर और गृहस्थी सब साफ हो जाय। केशव सेन उपासना कर रहा था।—कहा, ‘हे ईश्वर, तुम्हारी भक्ति की नदी में हम डूब जायें—ऐसा करो।’ जब उपासना समाप्त हो गई तब मैंने कहा, ‘क्यों जी तुम भक्ति की नदी में डूब कैसे जाओगे ? डूब जाओगे तो जो चिक के भीतर बैठी हुई हैं, उनकी क्या दशा होगी ?’

एक काम करो—कभी कभी दूब जाना और कभी कभी निकल कर फिर किनारे पर सूखे में आ जाना !’

( सब हँसते हैं । )

कटोवा के वैष्णव तर्क कर रहे थे । श्रीरामकृष्ण उनसे कह रहे हैं—“ तुम कलकलाना छोड़ो । घी जब तक कच्चा रहता है, तभी तब कलकलाया करता है ।

“एक बार उनका आनन्द मिल जाता है तो विचार बुद्धि झर हो जाती है। जब मधु पान का आनन्द मिलने लगता है तो गूजना बन्द हो जाता है ।

“किताब पढ़कर कुछ बातों के कह सकने से क्या होगा ? पण्डित कितने ही श्लोक कहते हैं—‘ शीर्णा गोकुल मण्डली ’—आदि सब ।”

“ ‘ भंग-भंग ’ रटते रहने से क्या होगा ? उसकी कुल्ली करने से भी कुछ न होगा । पेट में पड़ना चाहिए—नशा तभी होगा । निर्जन में और एकान्त में व्याकुल होकर ईश्वर को बिना पुकारे इन सब बातों की धारण कोई कर नहीं सकता ।”

डाक्टर राखाल श्रीरामकृष्ण को देखने के लिए आए हैं । श्रीराम-कृष्ण व्यस्त भाव से कह रहे हैं—‘ आइए बैठिए ।’

वैष्णव से बातचीत होने लगी ।

श्रीरामकृष्ण—मनुष्य और ‘ मान-होश ’ । जिसे चैतन्य हुआ है, वह ‘ मान-होश ’ है । बिना चैतन्य के मनुष्य जन्म वृथा है !

“हमारे देश (कामारपुकुर) में मोटे पेट और बड़ी बड़ी मूछों के आदमी बहुत हैं; फिर भी वहाँ के लोग दस कोस से अच्छे आदमी को पालकी पर चढ़ाकर क्यों ले आते हैं—उन्हें धार्मिक और सत्य वादी देव कर। वे बगड़े का फेंसला कर देंगे, इसलिए जो लोग केवल पण्डित हैं, उन्हें नहीं लाते।

“सत्य बोलना कलिकाल की तपस्या है! सत्य वचन, लीनता तथा पर श्री को माता के समान देखना—ये सब ईश्वर-दर्शन के उपाय हैं।”

श्रीरामकृष्ण बच्चे की तरह डाक्टर से कह रहे हैं—“भाई, इसे अच्छा कर दो।”

डाक्टर—अच्छा कर दूँगा ?

श्रीरामकृष्ण (हँस कर)—डाक्टर नारायण हैं ! मैं सब मानता हूँ ।

“अगर कहो—सब नारायण है, तो चुप मारकर क्यों नहीं रहते ? तो उत्तर यह है कि मैं महावत नारायण को भी मानता हूँ ।

“शुद्ध मन और शुद्ध आत्मा एक ही वस्तु है ।

“शुद्ध मन में जो बात पैदा होती है, वह उन्हीं की वाणी है । ‘महावत नारायण’ वही हैं !

“उनकी बात फिर क्यों मानूँ ? वही कर्ता है । ‘मैं’ को जब तक उन्होंने रक्खा है, तब तक उनकी आज्ञा को सुनकर काम करूँगा ।”

अब डाक्टर श्रीरामकृष्ण के गले की बीमारी की परीक्षा करेंगे। श्रीरामकृष्ण कह रहे हैं—“महेन्द्र सगकार ने जीभ दवाई थी—जैसे बैल की जीभ दवाई जाती है।”

श्रीरामकृष्ण बालक की तरह वाग-वार डाक्टर के कुर्ते में हाथ लगाते हुए कह रहे हैं—“भाई ! तुम इसे अच्छा कर दो।”

Laryngoscope (गला देखने का आईना) को देखकर श्रीरामकृष्ण हँसते हुए कह रहे हैं—“इसमें छाया पड़ेगी, समझ गया।”

नरेन्द्र ने गाया। परन्तु श्रीरामकृष्ण की बीमारी के कारण अधिक संगीत नहीं हुआ।

( ३ )

डा० रुद्र तथा श्रीरामकृष्ण ।

दोपहर के भोजन के बाद श्रीरामकृष्ण अपनी चारपाई पर बैठे हुए डाक्टर भगवान् रुद्र और मास्टर से वार्तालाप कर रहे हैं। कमरे में राखाल, लाटू आदि भक्त भी हैं।

आज बुधवार है, श्रावण की अष्टमी-नवमी तिथि, २ सितम्बर १८८५। डाक्टर ने श्रीरामकृष्ण की बीमारी का कुल विवरण सुना। श्रीरामकृष्ण फर्श पर उतर कर डाक्टर के पास बैठे हुए हैं।

श्रीरामकृष्ण—देखो जी, दवा नहीं सहो जाती,—मेरी प्रकृति कुछ और है।



“अच्छा, यह तुम्हें क्या जान पड़ता है? रुपया छूने पर हाथ टेढ़ा हो जाता है—सॉस रुक जाती है। और अगर मैं धोती में गॉठ दे दूँ, तो जब तक वह खोल न दी जाय तब तक के लिए सॉस बन्द हो जाती है।”

यह कहकर उन्होंने एक रुपया ले आने के लिए कहा। डाक्टर को यह देखकर बड़ा आश्चर्य हुआ कि रुपये को हाथ पर रखते ही हाथ टेढ़ा हो गया और सॉस बन्द हो गई। रुपये को हटा लेने पर तीन बार सॉस कुछ ज़ोर से चली और तब हाथ कहीं ठीक हुआ।

श्रीरामकृष्ण डाक्टर से कह रहे हैं—“एक अवस्था और है। कुछ संयम नहीं किया जाता। एक दिन मैं शम्भू मल्लिक के बगीचे में गया था। उस समय पेट में बड़ी पीड़ा थी। शम्भू ने कहा, ज़रा ज़ग अफीम खाया कीजिए तो ठीक हो जायगा। मेरी धोती के खूंट में ज़रा सी अफीम उसने बाँध दी। जब लौटा आ रहा था तब फाटक के पास न जाने क्यों चक्कर आने लगा। रास्ता नहीं मिल रहा था। फिर जब अफीम खोलकर फेंक दी गई तब फिर ज्यों की त्यों अवस्था हो गई और मैं बगीचे में लौट आया।

“देश में मैं आम तोड़कर लिए आ रहा था,—थोड़ी दूर के बाद फिर चल न सका। खड़ा हो गया। फिर आमों को एक गढ़े में जब रखता तब कहीं घर आ सका। अच्छा, यह क्या है?”

डाक्टर—इसके पीछे एक शक्ति और है, मन की शक्ति।

मणि—ये कहते हैं, यह ईश्वर की शक्ति है और आप बतलाते हैं, मन की शक्ति।

श्रीरामकृष्ण ( डाक्टर से )—ऐसी भी अवस्था है—अगर कोई कहता है, पीड़ा घट गई, तो साथ ही साथ कुछ घट भी जाती है। उस दिन ब्राह्मणी ने कहा, ‘आठ आना बीमारी अच्छी हो गई’; उसके कहने के साथ ही मैं नाचने लगा।

डाक्टर का स्वभाव देखकर श्रीरामकृष्ण को प्रसन्नता हुई है। वे डाक्टर से कह रहे हैं—“तुम्हारा स्वभाव अच्छा है। ज्ञान के दो लक्षण हैं, स्वभाव का शान्त हो जाना और अभिमान का लोप हो जाना।”

माणि—इन्हें पत्नी-वियोग हो गया है।

श्रीरामकृष्ण ( डाक्टर से )—मैं कहता हूँ इन तीन आकर्षणों के एकत्र होने पर ईश्वर मिलते हैं। माता का बच्चे पर, सती का पति पर तथा विषयी मनुष्य का विषय पर जैसा आकर्षण होता है।

“कुछ भी हो, भाई, मेरी यह बीमारी अच्छी कर दो।”

डाक्टर अब गला देखेंगे। गोल बरामदे में एक कुर्सी पर श्रीराम-कृष्ण बैठे। श्रीरामकृष्ण पहले डाक्टर सरकार की बात कह रहे हैं—  
“उसने खूब जोर से जीभ दबाई—जैसे बैल की हो!”

डाक्टर—उन्होंने इच्छापूर्वक वैसा न किया होगा।

श्रीरामकृष्ण—नहीं, ठीक ठीक जाँच करने के लिए उसने जीभ को दबाया।

( ४ )

अस्वस्थ श्रीरामकृष्ण तथा डाक्टर राखाल ।

भक्तों के साथ नृत्य ।

श्रीरामकृष्ण दक्षिणेश्वर मन्दिर में भक्तों के साथ अपने कमरे में बैठे हैं । रविवार, २० सितम्बर, १८८५ ई० शुक्रा एकादशी । नवगोपाल, हिन्दू स्कूल के शिक्षक हरलाल, राखाल, लाटू कीर्तनकार गोस्वामी तथा अन्य लोग उपस्थित हैं । बड़ा बाजार के डाक्टर राखाल को साथ लेकर मास्टर आ पहुँचे । डाक्टर से श्रीरामकृष्ण के रोग की जाँच कराएँगे ।

डाक्टर देख रहे हैं कि श्रीरामकृष्ण के गले में क्या रोग हुआ है । वे मोटे आदमी हैं, उंगलियाँ मोटी मोटी हैं ।

श्रीरामकृष्ण ( हँसते हुए डाक्टर से )—जो लोग ऐसा ऐसा करते हैं ( यानि कुश्ती लड़ते हैं ) उनकी तरह हैं तुम्हारी उंगलियाँ ! महेन्द्र सरकार ने देखा था, परन्तु जीभ को इतने जोर से दबा दिया था कि बहुत तकलीफ हुई । जैसे गाय की जीभ दबाकर पकड़ी हो !

डाक्टर राखाल—जी, मैं देखता हूँ, आपको कुछ कष्ट न होगा ।

डाक्टर द्वारा दवा की व्यवस्था करने के बाद श्रीरामकृष्ण फिर बातचीत कर रहे हैं ।

श्रीरामकृष्ण ( भक्तों के प्रति )—भला, लोग कहते हैं, ये यदि साधु हैं तो इन्हें रोग क्यों होता है ?

तारक—भगवानदास बाबाजी बहुत दिनों तक रोग से विस्तर-पर पड़े रहे ।

श्रीरामकृष्ण—मधु डाक्टर साठ वर्ष की अवस्था में ब्रेझ्या के लिए उसके घर पर खाना लेकर जाता है,—कैसे उसे कोई रोग नहीं है ?

गोस्वामी जी, आपका जो रोग है, यह दूसरों के लिए है । जो लोग आपके यहाँ आते हैं, उनका अपराध आपको लेना पड़ता है उन्हीं सब अपराध पापों को लेने से आपको रोग होता है ।

एक भक्त—यदि आप माँ से कहें, 'माँ, इस रोग को मिटा दो,' तो जल्द ही मिट जाय ।

श्रीरामकृष्ण—रोग मिटाने की बात कह नहीं सकता; फिर हाल में सेव्य-सेवक भाव कम हो रहा है । एक बार कहता हूँ, 'माँ, तलवार के खोल की जगह मरम्मत कर दो', परन्तु उस प्रकार की प्रार्थना कम होती जा रही है । आजकल 'मैं' को खोजकर नहीं पाता हूँ । देखता हूँ वे ही इस खोल में मौजूद हैं ।

कीर्तन के लिए गोस्वामी को लाया गया है । एक भक्त ने पूछा, क्या कीर्तन होगा ?

श्रीरामकृष्ण अस्वस्थ हैं, कीर्तन होने पर भावावस्था आएगी, यही सब को भय है ।

श्रीरामकृष्ण कह रहे हैं, "होने दो थोड़ा सा । कहते हैं मेरा भाव होता है—इसीलिए भय होता है । भाव होने पर गले के उसी स्थान जाकर लगता है ।"

कीर्तन सुनते सुनते श्रीरामकृष्ण भाव को सम्हाल न सके । खड़े हो गए और भक्तों के साथ नृत्य करने लगे ।

डाक्टर राखाल ने सब देखा, उनकी किराए की गाड़ी खड़ी है । वे और मास्टर उठ खड़े हुए, —कलकत्ता जाएंगे, दोनों ने श्रीरामकृष्ण देव को प्रणाम किया ।

श्रीरामकृष्ण (स्नेह के साथ मास्टर के प्रति)—क्या तुमने खाया है ?

**मास्टर के प्रति आत्मज्ञान का उपदेश—‘देह’  
खोल मात्र है ।**

बृहस्पतिवार २८ सितम्बर पूर्णिमा की रात को श्रीरामकृष्ण अपने कमरे में छोटी साट पर बैठे हैं । गले के रोग से पीड़ित हैं ।

मास्टर आदि भक्तगण फर्श पर बैठे हैं ।

श्रीरामकृष्ण (मास्टर के प्रति)—कभी कभी सोचता हूँ—यह देह केवल खोल है । उस अखण्ड (सच्चिदानन्द) के अतिरिक्त और कुछ नहीं है ।

“भाव का आवेश होने पर गले का रोग एक किनारे पड़ा रहता है । अब थोड़ा-थोड़ा वह भाव हो रहा है और हँसी आ रही है ।”

द्विज की बहिन और छोटी दादी श्रीरामकृष्ण की अस्वस्थता का समाचार पाकर देखने के लिए आई है । वे प्रणाम करके कमरे के एक कोने में बैठीं । द्विज की दादी को श्रीरामकृष्ण कह रहे हैं । “ये

कौन हैं ? जिन्होंने द्विज को पाला पोसा है ? अच्छा, देख द्विज ने एक-तारा क्यों खरीदा है ?

मास्टर—जी, उसमें दो तार है ।

श्रीरामकृष्ण—उसके पिता उसके विरोधी हैं । सब लोग क्या कहेंगे ? उसको तो गुप्त रूप से ईश्वर को पुकारना ही ठीक है ।

श्रीरामकृष्ण के कमरे की दीवाल पर टंगा हुआ गौर निताई का एक चित्र था । गौर निताई दलवल के साथ नवद्वीप में संकीर्तन कर रहे हैं—वह इसीका चित्र है ।

रामलाल ( श्रीरामकृष्ण के प्रति )—तो फिर, यह चित्र इन्हें ही ( मास्टर को ) देता हूँ ।

श्रीरामकृष्ण—बहुत अच्छा, दे दो ।

श्रीरामकृष्ण कुछ दिनों से प्रताप की दवा ले रहे हैं । आज रात रहते ही उठ पड़े हैं—इसलिए मन बेचैन है । हरीश सेवा करते हैं, उसी कमरे में है, वहीं गखाल भी हैं । श्री० रामलाल बाहर के बरामदे में सो रहे हैं । श्रीरामकृष्ण ने बाद में कहा, ' प्राण बेचैन होने से हरीश को बांह में लेने की इच्छा हुई । मध्यम नारायण तेल मालिश करने से अच्छा हुआ, तब फिर नाचने लगा ।

## परिच्छेद १७

श्यामपुकर में श्रीरामकृष्ण

( १ )

सुरेन्द्र की भक्ति । गीता ।

आज विजया दशमी है । १८ अक्टूबर १८८५ । श्रीरामकृष्ण श्यामपुकरवाले मकान में हैं । शरीर अस्वस्थ रहता है, कलकत्ते में चिकित्सा कराने के लिए आये हैं । भक्तगण निरन्तर रहते और उनकी सेवा किया करते हैं । भक्तों में से अभी तक किसीने संसार का त्याग नहीं किया । वे लोग अपने घर से आया जाया करते हैं ।

जाड़े का मौसम है, सबेरे आठ बजे का समय है । श्रीरामकृष्ण अस्वस्थ हैं, बिस्तर पर बैठे हुए हैं जैसे पाँच वर्ष का बालक जो माता के सिवा और कुछ नहीं जानता । सुरेन्द्र आये और आसन ग्रहण किया । नवगोपाल, मास्टर तथा और भी कई लोग उपस्थित हैं । सुरेन्द्र के यहाँ दुर्गापूजा हुई थी । श्रीरामकृष्ण नहीं जा सके; भक्तों को प्रतिमा के दर्शन करने के लिए भेजा था । आज विजया दशमी है, इसीलिए सुरेन्द्र का मन कुछ उदास है ।

सुरेन्द्र—मैं घर से भाग आया ।

श्रीरामकृष्ण ( मास्टर से )—प्रतिमा पानी में डाल दी गई तो क्या, मैं बस हृदय में विराजती रहे ।

सुरेन्द्र 'मों मों' करके जगदीश्वरी के सम्बन्ध में बहुत कुछ कहने लगे। श्रीरामकृष्ण सुरेन्द्र को देखते हुए आँसू बहाने लगे। मास्टर की ओर देखकर गद्गद स्वर से कहने लगे, "अहा ! कैसी भाक्ति है ! ईश्वर के लिए कैसा अगाध प्रेम !"

श्रीरामकृष्ण—कल साढ़े सात बजे के लगभग मैंने देखा, तुम्हारे दालान में श्रीदेवी प्रतिमा है, चाँगेँ ओर ज्योति ही ज्योति है। सब एकाकार—यह और वह। मानो ज्योति की एक तरंग बह रही है—इस घर और उस घर के बीच में—इस घर से तुम्हारे उस घर तक।

सुरेन्द्र—उस समय मैं देवीजीवाले दालान में खड़ा हुआ 'मों मों' कहकर उन्हें पुकार रहा था। मेरे भाई मुझे छोड़कर ऊपर चले गये थे। मेरे मन में ऐसा जान पड़ा कि मों कह रही हैं, मैं फिर आऊँगी।

दिन के ग्यारह बजे का समय है। श्रीरामकृष्ण को पथ्य दिया गया। मणि मुँह धुलाने के लिए उनके हाथों पर पानी डाल रहे हैं।

श्रीरामकृष्ण (मणि से)—चने की दाल खाकर राखाल कुछ अस्वस्थ है। आहार सात्विक करना अच्छा है। तुमने गीता में नहीं देखा ? क्या तुम गीता नहीं पढ़ते ?

मणि—जी हाँ, युक्ताहार की बातें हैं। सात्विक आहार, राजसिक आहार और तामसिक आहार; और सात्विक दया, राजसिक दया और तामसिक दया भी हैं। सात्विक अहं आदि सब है।

श्रीरामकृष्ण—तुम्हारे पास गीता है ?



मणि—जी हाँ, है।

श्रीरामकृष्ण—उसमें सब शास्त्रों का सार है।

मणि—जी हाँ, ईश्वर को अनेक प्रकार से देखने की सब बातें लिखी हैं; आप जैसा कहते हैं, अनेक मार्गों से उनके पास जाना; ज्ञान, भक्ति, कर्म, ध्यान आदि अनेक मार्गों से।

श्रीरामकृष्ण—कर्मयोग का अर्थ जानते हो ? यानि सब कर्मों का फल ईश्वर को समर्पण कर देना।

मणि—जी हाँ, मैने देखा है। गीता में लिखा है, कर्म भी तीन तरह से किये जा सकते हैं।

श्रीरामकृष्ण—किस किस तरह से ?

मणि—प्रथम, ज्ञान के लिए। दूसरा, लोक-शिक्षा के लिए। तीसरा, स्वभाववश।

( २ )

**श्रीरामकृष्ण तथा अवतारवाद ।**

श्रीरामकृष्ण मास्टर से डाक्टर सरकार की बातें कह रहे हैं। पहले दिन मास्टर श्रीरामकृष्ण का हाल लेकर डाक्टर सरकार के पास गए हुए थे।

श्रीरामकृष्ण—तुम्हारे साथ क्या-क्या बातें हुई ?

मास्टर—डाक्टर के यहाँ बहुत सी पुस्तकें हैं। मैं वहाँ बैठा हुआ एक पुस्तक पढ़ रहा था। उसी से कुछ अंश पढ़कर डाक्टर को सुनाने

लगा। सर हम्फ्रे डेवी की पुस्तक है। उसमें अवतार की आवश्यकता पर लिखा गया है।

श्रीरामकृष्ण—हों ? तुमने क्या कहा था ?

मास्टर—उसमें एक बात यह है कि ईश्वर की वाणी आदमी के भीतर से होकर बिना आए मनुष्य उसे समझ नहीं सकते। इसीलिए अवतार की आवश्यकता है।

श्रीरामकृष्ण—वाह ! ये सब तो बड़ी अच्छी बातें हैं।

मास्टर—लेखक ने उपमा दी है कि सूर्य की ओर कोई देख नहीं सकता, परन्तु सूर्य की किरणों जिस जगह पर पड़ती हैं (Reflected Rays) वहाँ लोग देख सकते हैं।

श्रीरामकृष्ण—यह तो बड़ी अच्छी बात है, कुछ और है ?

मास्टर—एक दूसरी जगह लिखा था, यथार्थ ज्ञान विश्वास है।

श्रीरामकृष्ण—यह तो बहुत सुन्दर बातें हैं। विश्वास हुआ तब तो सब कुछ हो गया।

मास्टर—लेखक ने स्वप्न में रोमन देव-देवियों को देखा था।

श्रीरामकृष्ण—क्या इस तरह की पुस्तकें निकल रही हैं ? ऐसी जगह वही (ईश्वर) काम कर रहे हैं। और भी कोई बात हुई ?

मास्टर—वे लोग कहते हैं, हम संसार का उपकार करेंगे। तब मैंने आपकी बात कही।

श्रीरामकृष्ण (सहास्य)—कौनसी बात।

मास्टर—शम्भू मल्लिक वाली बात । उसने आप से कहा था, मेरी इच्छा होती है कि रुपये लगाकर कुछ अस्पताल और दवाखाने, स्कूल, आदि बनवा दूँ ? इससे बहुतों का उपकार होगा । आपने उससे कहा था, अगर ईश्वर सामने आवें तो क्या तुम कहोगे, मेरे लिए कुछ अस्पताल, दवाखाने और स्कूल बनवा दो ? एक बात मैंने और कही थी ।

श्रीरामकृष्ण—जो कर्म करने के लिए अते हैं उनका दर्जा अलग है । हाँ, और कौन सी बात !

मास्टर—मैंने कहा, यदि तुम्हारा उपदेश श्री काली जी की मूर्ति का दर्शन करना है तो सड़क के किनारे खड़े होकर गरीबों को भीख बँटाने में ही अपना सब समय लगा देने से क्या लाभ होगा ? पहले तुम किसी प्रकार मूर्ति के दर्शन कर लो । फिर जी भर के भीख देना ।

श्रीरामकृष्ण—और भी कोई बात हुई ?

मास्टर—आपके पास जो लोग आते हैं, उनमें बहुतों ने काम को जीत लिया है, यह बात हुई । डाक्टर ने कहा, मेरा भी काम-भाव दूर हो गया है, इतना समझ लेना । मैंने कहा, आप तो बड़े आदमी हैं । आपने काम को जीत लिया तो कोई आश्चर्य की बात नहीं । क्षुद्र प्राणियों में भी, उनके पास रह कर, इन्द्रियों के जीतने की शक्ति आ रही है, यही आश्चर्य है । फिर मैंने वह बात कही जो आपने गिरिश घोष से कही थी ।

श्रीरामकृष्ण ( सहास्य )—क्या कहा था ?

मास्टर—आपने गिरिश घोष से कहा था, डाक्टर तुमसे ऊँचे नहीं चढ़ सका । वही अवतार वाली बात ।

श्रीरामकृष्ण—अवतार की बात उससे ( डाक्टर से ) कहना । अवतार वे हैं जो तारते हैं । इस तरह दस अवतार हैं, चौबीस अवतार हैं और असंख्य अवतार भी हैं ।

मास्टर—गिरीश घोष की वह ( डा० सरकार ) खूब खबर रखते हैं । यही पूछते रहे कि गिरीश घोष ने क्या कृतई शराब पीना छोड़ दिया ? उन पर खूब नज़र है ।

श्रीरामकृष्ण—क्या गिरीश घोष से यह बात तुमने कही थी ?

मास्टर—जी हाँ, कही थी, और कृतई शराब छोड़ने वाली बात भी ।

श्रीरामकृष्ण—उसने क्या कहा ?

मास्टर—उन्होंने कहा, तुमलोग जब कि कह रहे हो, इस दशा में इसे श्रीरामकृष्ण की बात समझकर मान लेता हूँ—परन्तु मैं स्वयं अब ज़ोर देकर कोई बात न कहूँगा ।

श्रीरामकृष्ण ( आनन्द पूर्वक )—कालीपद ने कहा है, उसने एक-दम शराब पीना छोड़ दिया है ।

( ३ )

नित्य-लीला योग ।

दिन का पिछला पहर है, डाक्टर आए हुए हैं । अमृत ( डाक्टर के लड़के ) और हेम भी डाक्टर के साथ आए हैं । नरेन्द्र आदि भक्त भी उपस्थित हैं । श्रीरामकृष्ण एकान्त में अमृत के साथ बातचीत कर रहे हैं ।

पूछ रहे हैं, क्या तुम्हें ध्यान होता है ? और कह रहे हैं, 'क्या जानते हो, ध्यान की अवस्था कैसी होती है ? मन तैल घारा की तरह हो जाता है। ईश्वर की ही चिन्ता रह जाती है। उसमें कोई दूसरी चिन्ता नहीं जाती।' अब श्रीरामकृष्ण दूसरों से बातचीत कर रहे हैं।

श्रीरामकृष्ण ( डाक्टर से )—तुम्हारा लड़का अवतार नहीं मानता। यह अच्छी बात है। नहीं मानता तो न सही।

“तुम्हारा लड़का बड़ा अच्छा है। और होगा भी क्यों नहीं ? बम्बई आम के पेड़ में कभी सट्टे आम भी लगते हैं ? ईश्वर पर उसका कैसा विश्वास है ! ईश्वर पर जिसका मन है, आदमी तो बस वही है। मनुष्य और मान-होश। जिसमें होश है—चैतन्य है, जो निश्चयपूर्वक जानता है—ईश्वर सत्य हैं और सब अनित्य है, वही वास्तव में मनुष्य है। अवतार नहीं मानता तो इसमें क्या दोष है ? 'ईश्वर हैं. यह सम्पूर्ण जीव-जगत् उनका ऐश्वर्य है।' इसे मानने से हाँ हो गया। जैसे कोई बड़ा आदमी और उसका बगीचा !

“बात इस तरह है कि दस अवतार, चौबीस अवतार और असंख्य अवतार भी हैं। जहाँ कहीं उनकी शक्ति का विशेष प्रकाश है, वहाँ अवतार है। मेरा भी यही मत है।

“एक बात और है, जो कुछ देख रहे हो, यह सब वही हुए हैं। जैसे बेल के बीज, खोपड़ा, गूदा, तीनों को मिला कर एक बेल है। जिनकी नित्यता है, उन्हीं की लीला भी है। नित्य को छोड़ कर केवल लीला

समझ में नहीं आती। लीला के रहने के कारण ही, इसे छोड़ छोड़ कर लोग नित्य में जाया करते हैं।

“जब तक अहं बुद्धि रहती है तब तक लीला के परे मनुष्य नहीं जा सकता। ‘नेति नेति’ करके ध्यान योग द्वारा नित्य में लोग पहुँच सकते हैं, परन्तु कुछ छोड़ना असम्भव ही है, क्योंकि यह सब वही हुए है।—जैसा मैंने कहा—बेल।

डाक्टर—बहुत ठीक है।

श्रीरामकृष्ण—कचदेवनिर्विकल्प समाधि में थे। जब समाधि छूटी तब एक ने पूछा, आप इस समय क्या देखते हैं? कचदेव ने कहा, मैं देख रहा हूँ, संसार मानो उनसे मिला हुआ है। वे पूर्ण हैं। जो कुछ देख रहा हूँ, सब मानो वही हुए हैं, इसमें क्या छोड़ूँ और क्या पकड़ूँ कुछ समझ में नहीं आता।

“वात यह है कि नित्य और लीला का दर्शन करके दास-भाव में रहना चाहिए। हनुमान ने साकार और निराकार दोनों का साक्षात्कार किया था। इसके बाद, दास-भाव से—भक्त के भाव से रहे थे।”

मणि (स्वगत)—नित्य और लीला, दोनों को लेना होगा। जर्मनी में वेदान्त के जाने के समय से यूरोपीय पण्डितों में भी किसी किसी का मत ऐसा ही है; परन्तु श्रीरामकृष्ण, सब त्याग—कामिनी-कांचन का त्याग करने के लिए कह रहे हैं। नहीं तो नित्य और लीला का साक्षात्कार नहीं होता। सच्चे साधक को ठीक-ठीक त्यागी, सम्पूर्ण अनासक्त होना चाहिए। यहीं पर उनमें तथा हेगल जैसे यूरोपीय पण्डितों में भेद है।

( ४ )

## श्रीरामकृष्ण तथा ज्ञानयोग ।

डाक्टर कह रहे हैं,—ईश्वर ने हमारी सृष्टि की है, और हम सब लोगों की आत्माएँ अनन्त उन्नति करेंगी। वे यह मानने के लिए राजी नहीं कि एक आदमी किसी दूसरे आदमी से बड़ा है; इसलिए वे अवतार नहीं मानते।

डाक्टर—अनन्त उन्नति। यह अगर न हो तो पाँच सात वर्ष और बचकर क्या होगा ? इससे तो मैं गले में रस्सी की फांसी लगाकर मर जाना बेहतर समझता हूँ।

‘ अवतार कि क्या है ? जो मनुष्य ज्ञात जाता है—पेशाव करता है, उसके पैरों सिर झुकाऊँ। परन्तु यह मानता हूँ कि मनुष्य में ईश्वर की ज्योति गिरती है।’

गिरिश ( हँसकर )—आपन ईश्वरी ज्योति कभी देखी नहीं—

डाक्टर उत्तर देने से पहले कुछ इधर-उधर करने लगे। पास ही एक मित्र बैठे हुए थे—धीरे धीरे उन्होंने कुछ कहा।

डाक्टर ( गिरिश के प्रति )—आपने भी तो प्रतिबिम्ब के सिव और कुछ नहीं देखा।

गिरिश—मैं देखता हूँ, वह प्रकाश मैं देखता हूँ। श्रीकृष्ण अवतार हैं, यह मैं प्रमाणित कर दूँगा, नहीं तो अपनी जीभ काटकर फेंक दूँगा।

श्रीरामकृष्ण—यह सब जो बातचीत हो रही है, कुछ भी नहीं है।

“यह सब सन्निपात-ग्रस्त रोगी की बकवाद है। विकार के रोगी ने कहा था, मैं घड़ा भर पानी पिऊँगा, हण्डी भर भात खाऊँगा। वैद्य ने कहा, ‘अच्छा, खाना तब खाना। अच्छे हो जाने के बाद जो कुछ तू कहगा, वैसा ही किया जायगा।’

“जब घी कच्चा रहता है, तभी तक उसमें कलकलाहट होती है। पक जाने पर फिर आवाज़ नहीं निकलती। जिसका जैसा मन है, वह ईश्वर को उसी तरह देखता है। मैंने देखा है, बड़े आदमी के घर में रानी की तस्वीर आदि—यह सब है और मर्कों के यहाँ देव-देवियों की तस्वीरें हैं।

“लक्ष्मण ने कहा था, ‘हे राम, वशिष्ठ देव जैसे पुरुष को भी पुत्रों का शोक हो रहा है।’ राम ने कहा, ‘भाई, जिसमें ज्ञान है उसमें अज्ञान भी है। जिसे उजाड़े का ज्ञान है, उसे अंधेरे का भी ज्ञान है। इसलिए ज्ञान और अज्ञान से परे हो जाओ।’ ईश्वर को विशेष रूप से ज्ञान लेने पर यह अवस्था प्राप्त होजाती है। इसे ही विज्ञान कहते हैं।

“पैर में कौंटा चुभ जाता है, तो उसे निकालने के लिए एक और कौंटा ले आना पड़ता है। निकालने के बाद फिर दोनों कौंटे फेंक दिये जाते हैं। ज्ञान रूपी कौंटे से अज्ञान रूपी कौंटा निकालकर, ज्ञान और अज्ञान रूपी दोनों कौंटे फेंक दिये जाते हैं।

“पूर्ण ज्ञान के कुछ लक्षण हैं। उस समय विचार बन्द हो जाता है। पहले जैसा कहा, कच्चा रहने से ही घी में कलकलाहट रहती है।”



डाक्टर—पूर्ण ज्ञान रहता कहाँ है ? सब ईश्वर हैं, तो फिर आप महंस का काम क्यों करते हैं ? और ये लोग आकर आपकी सेवा क्यों करते हैं ? आप चुप क्यों नहीं रहते ?

श्रीरामकृष्ण ( सहास्य )—स्थिर रहने पर भी पानी है, हिलने-डुलने पर भी वह पानी ही है—तरंगों के आकार से उठते रहने पर भी पानी है ।

“ एक बात और । महावत-नारायण की बात भी क्यों न मानी जाय ? गुरु ने शिष्य को समझाया था कि सब नारायण हैं । पागल हाथी आ रहा था, शिष्य गुरु की बात पर विश्वास करके वहाँ से नहीं हटा । यही सोचकर कि हाथी भी नारायण है ! परन्तु महावत ने चिल्लाकर कहा, सब लोग हट जाओ—रास्ते से सब हट जाओ । पर शिष्य नहीं हटा । हाथी आया और उसे एक ओर फेंक कर चला गया । शिष्य को बड़ी चोट लगी, केवल जान ही नहीं निकली । मुँह पर पानी के छींटे लगाने से उसे चेत हुआ । जब उससे पूछा गया कि तुम हटे क्यों नहीं, तब उसने कहा, ‘ गुरु महाराज, आप ही ने तो कहा था—सब नारायण हैं । ’ गुरु ने कहा, ‘ बेटा, अगर ऐसा ही था तो तुमने महावत-नारायण की बात क्यों नहीं मानी ? महावत भी तो नारायण हुआ । ’  
 शुद्ध मन और शुद्ध बुद्धि होकर भीतर उन्हीं का वास है । मैं यंत्र हूँ, वे यंत्री हैं । मैं घर हूँ, वे मालिक । वे ही महावत-नारायण हैं । ”

डाक्टर—और एक बात कहूँगा, आप फिर ऐसा क्यों कहते हैं कि रोग अच्छा कर दो ?

श्रीरामकृष्ण—जब तक मैं रूपी घट है, तभी तक ऐसा हो रहा है। सोचो, महासमुद्र है, ऊपर नीचे पूर्ण है। उसके भीतर एक घट है। घट के भीतर और बाहर पानी है; परन्तु उसे बिना फोड़ यथार्थ में एकाकार नहीं होता। उन्होंने इस 'मैं' घट को रख छोड़ा है।

डाक्टर—तो यह 'मैं' जो आप कह रहे हैं, यह सब क्या है? इसका भी तो अर्थ कहना होगा। क्या वे (ईश्वर) हमारे साथ कोई मजाक कर रहे हैं?

गिरिश (डाक्टर से)—महाशय, आपको कैसे मालूम हुआ कि वह मजाक नहीं है?

श्रीरामकृष्ण (सहास्य)—इस 'मैं' को उन्होंने रख छोड़ा है। उनकी क्रीड़ा—उनकी लीला। एक राजा के चार लड़के थे। सब थे तो राजा के लड़के, परन्तु उन्हीं में कोई मंत्री, कोई कोतवाल, इसी तरह बनबनकर खेल रहे थे। राजा के लड़के होकर कोतवाल का खेल।

(डाक्टर से) "सुनो, तुम्हें अगर आत्म-साक्षात्कार हो तो यह सब मानना होगा। उनके दर्शन से सब संशय दूर हो जाते हैं।"

डाक्टर—सब सन्देह कहाँ जाता है?

श्रीरामकृष्ण—मेरे पास इतना ही सुन जाओ। इससे ज्यादा कुछ जानना चाहो तो अकेले मैं उनसे (ईश्वर से) कहना। उनसे पूछना, क्यों उन्होंने ऐसा किया है।

"लड़का भिक्षुक को मुट्ठी भर चावल ही दे सकता है। अगर रेल के किराये की उसे आवश्यकता होती है, तो यह बात मालिक के कान तक पहुँचाई जाती है।"

डाक्टर चुप हैं।

श्रीरामकृष्ण—अच्छा, तुम्हें विचार प्यारा है, तो सुनो कुछ विचार करता हूँ। ज्ञानी के मत से अवतार नहीं है। कृष्ण ने अर्जुन से कहा था, 'तुम मुझे अवतार अवतार कह रहे हो, आओ, तुम्हें एक दृश्य दिखाऊँ।' अर्जुन साथ साथ गए। कुछ दूर जाने पर कृष्ण ने पूछा, क्या देखते हो? अर्जुन ने कहा, एक बहुत बड़ा पेड़ है और उसमें गुच्छे के गुच्छे जामुन लटक रहे हैं। कृष्ण ने कहा, 'वे जामुन नहीं हैं। ज़रा और बढ़कर देखो।' तब अर्जुन ने देखा गुच्छों में कृष्ण फले हुए थे। कृष्ण ने पूछा, अब देखा?—मेरी तरह कितने कृष्ण फले हुए हैं।

“कबीरदास ने कृष्ण की बात पर कहा था, तुम गोपियों की तालियों पर बन्दर-नाच नाचे थे।

“जितना ही बढ़ जाओगे, ईश्वर की उपाधि उतनी ही कम देखोगे। भक्त को पहले दशभुजा के दर्शन हुए। और भी आगे बढ़ कर उसने देखा, षड्भुजा मूर्ति। और भी बढ़कर देखा, द्विभुज गोपाल। जितना ही बढ़ रहा है, उतना ही ऐश्वर्य घट रहा है। और भी बढ़ा तब ज्योति के दर्शन हुए—कोई उपाधि नहीं।

“ज़रा वेदान्त का भी विचार सुनो। किसी राजा को एक आदमी इन्द्रजाल दिखाने के लिए आया था। उसके ज़रा हट जाने पर राजा ने देखा, एक सवार आ रहा है? घोड़े पर बड़े शबदाब से सवार—हाथ में अस्त्रशस्त्र लिये हुए। सभा भर के आदमी और राजा विचार करने लगे कि इसके भीतर क्या सत्य है। सोचा, न वह घोड़ा सत्य है, न वह साज-बाज सत्य है, न वे अस्त्र-शस्त्र सत्य हैं। अन्त में सचमुच देखा, सवार ही

अकेला खड़ा था और कुछ नहीं। अर्थात् ब्रह्म सत्य है, संसार मिथ्या। विचार करना चाहो तो फिर और कोई चीज नहीं टिकती।”

डाक्टर—इसमें मेरी ओर से कोई आपत्ति नहीं।

श्रीरामकृष्ण—परन्तु यह भ्रम सहज ही दूर नहीं होता। ज्ञान के बाद भी कुछ कुछ रहता है। स्वप्न में अगर कोई बाघ देखता है तो ओख खुलने के बाद भी छाती धड़कती रहती है।

“चोर खेत में चोरी करने के लिए गए हुए थे। वहाँ आदमी के आकार का एक पुतला बनाकर खड़ा कर दिया गया था, डरवाने के लिए। चोर मारे डर के घुस नहीं रहे थे। एक ने पास जाकर देखा तो केवल घास—आदमी के शक्ल की बांधकर खड़ी कर दी गई थी। उसने वहाँ से आकर अपने साथियों से कहा कि डरने की कोई बात नहीं। किन्तु फिर भी वे लोग मारे डर के कदम आगे नहीं बढ़ा रहे थे। कहते थे, छाती धड़कती है, तब जिसने पास जाकर देखा था, उसने उस गढ़े हुए आकार को जमीन में सुला दिया और कहने लगा, यह कुछ नहीं है, यह कुछ नहीं है—‘नेति’ ‘नेति’।”

डाक्टर—यह तो बड़ी सुन्दर बात है।

श्रीरामकृष्ण (सहास्य)—हाँ कैसी बात है?

डाक्टर—बड़ी सुन्दर है।

श्रीरामकृष्ण—एकबार थैंक यू (Thank you) भी तो कहो!

डाक्टर—क्या आप मेरे मन का भाव नहीं समझ रहे हैं? इतना कष्ट करके आपको यहाँ देखने के लिए आता हूँ।

श्रीरामकृष्ण ( सहास्य )—नहीं जी, मूर्ख के कल्याण के लिए भी कुछ कहो। विभीषण ने लंका का राजा होना भी अस्वीकृत कर दिया था, कहा था, ' राम, मैं तुम्हें जब पागया तो अब राज्य से क्या काम ? ' राम ने कहा, ' विभीषण, तुम मूर्खों के लिए राजा बनो। जो लोग कह रहे हैं, 'तुमने राम की इतनी सेवा की, परन्तु तुम्हें ऐश्वर्य क्या मिला ? ' उनकी शिक्षा के लिए तुम राजा बनो ।'

डाक्टर—यहाँ उस तरह का मूर्ख है कौन ?

श्रीरामकृष्ण ( सहास्य )—नहीं जी, यहाँ शंख भी हैं और शम्बुक भी हैं !  
( सब हँसते हैं । )

( ५ )

डाक्टर के प्रति उपदेश ।

डाक्टर ने श्रीरामकृष्ण के लिए दवा दी, दो गोलियाँ; कहने लगे, ये गोलियाँ दी हैं—पुरुष और प्रकृति !  
( सब हँसते हैं । )

श्रीरामकृष्ण ( सहास्य )—हाँ, पुरुष और प्रकृति एक ही साथ रहते हैं। तुमने कबूतरों को नहीं देखा ? नर तथा मादी अलग नहीं रह सकते। जहाँ पुरुष है, वहीं प्रकृति भी है। जहाँ प्रकृति है, वहीं पुरुष भी है।

आज विजया दशमी है। श्रीरामकृष्ण ने डाक्टर से कुछ मिष्ठान्न खाने के लिए कहा। भक्तगण मिष्ठान्न लाकर देने लगे।

डाक्टर (खाते हुए) — भोजन के लिए थैंक यू (Thank you) कहता हूँ। आपने जो ऐसा उपदेश दिया, इसके लिए नहीं। वह थैंक यू ज़बान से क्यों निकाला जाय ?

श्रीरामकृष्ण ( सहास्य ) — उनमें मन रखना। और क्या कहूँ, और थोड़ी थोड़ी देर के लिए ध्यान करना, ( छोटे नरेन को दिखला कर ) देखो, इसका मन ईश्वर में बिलकुल लीन हो जाता है। जो सब बातें तुमसे कही गई थीं —

डाक्टर — अब इन लोगों से कहिए।

श्रीरामकृष्ण — जिसे जैसा सहा है उसके लिए वैसी ही व्यवस्था की जाती है। वे सब बातें ये सब लोग कभी समझ सकते हैं ? तुमसे कही गई थीं, वह और बात है। लड़के को जो भोजन रुचता है और जो उसे सहा है वही भोजन उसके लिए माँ पकाती है।

( सब हँसते हैं। )

डाक्टर चले गये। विजया के उपलक्ष्य में सब भक्तों ने श्रीरामकृष्ण को साष्टांग प्रणाम करके उनके पैरों की धूल लेकर सिर से लगाई। फिर एक दूसरे को सप्रेम भेटने लगे। आनन्द की मानो सीमा नहीं रही। श्रीरामकृष्ण को इतनी सरल बीमारी है, पन्तु वे जैसे सब भूल गये हों। प्रेमालिप्त और मिष्टान्न भोजन बड़ी देर तक चल रहा है। श्रीरामकृष्ण के पास छोटे नरेन, मास्टर तथा दो चार भक्त और बैठे हुए हैं। श्रीरामकृष्ण आनन्द से बातचीत कर रहे हैं। डाक्टर की बातचीत होने लगी।

श्रीरामकृष्ण—डाक्टर को और ज्यादा कुछ कहना न होगा। पेड़ का काटना जब समाप्त हो आता है तब जो आदमी काटता है वह जंग हटकर खड़ा हो जाता है। कुछ देर बाद पेड़ आप ही गिर जाता है।

(मास्टर से)—“डाक्टर बहुत बदल गया है।”

मास्टर—जी हाँ ! यहाँ आने पर उनकी अकल ही मारी जाती है। क्या दवा दी जानी चाहिए, इसकी बात ही नहीं उठाते। हम लोग जब याद दिलाते हैं, तब कहते हैं—हाँ-हाँ, दवा देनी है।

वैठक्त्वाने में कोई कोई भक्त गा रहे थे। श्रीरामकृष्ण जिस कमरे में हैं, उसीमें सब के आने पर श्रीरामकृष्ण कहने लगे—“तुम सब गा रहे थे—ताल क्यों ठीक नहीं रहता था। कोई एक बेतालसिद्ध था,—यह भी वैसी ही बात हुई।” (सब हँसते हैं।)

छोटे नरेन का आत्मीय एक लड़का आया हुआ है। खूब भड़कीली पोशाक पहने और नाक पर चश्मा लगाये। श्रीरामकृष्ण छोटे नरेन से बातचीत कर रहे हैं।

श्रीरामकृष्ण—देखो, इसी रास्ते से एक जवान आदमी जा रहा था। उसकी कमीज़ की आस्तीनों में प्लेट पड़ी थीं। उसके चलने का ढंग भी कैसा था ! रह रह कर वह चादर हटाकर अपनी कमीज़ दिखाता था और फिर इधर उधर देखता था कि कोई उसकी कमीज़ देखता भी है या नहीं ! परन्तु जब वह चलता था तो साफ मालूम हो जाता था कि उसके पैर टेढ़े हैं ! मोर अपने पंख तो दिखलाता है, पर उसके पैर बड़े गंदे होते हैं। इसी प्रकार ऊँट भी बड़ा भद्दा होता है, उसके सब अंग कुत्सित होते हैं।

नरेन का आत्मीय—पन्तु आचरण अच्छे होते हैं ।

श्रीरामकृष्ण—अच्छा है, पन्तु ऊँट कँटीली घास खाता है—  
मुख से धर-धर खून गिरता है, फिर भी वही घास खाता जाता है ।  
आँख के सामने लड़का मग, फिर भी संसारी 'लड़का-लड़का' की ही  
रट लगाये रहता है ।



## परिच्छेद १८

### गृहस्थाश्रम तथा सन्यासाश्रम

( १ )

#### श्रीरामकृष्ण तथा गृहस्थाश्रम ।

आज अश्विन की शुक्ला चतुर्दशी है। सप्तमी, अष्टमी और नवमी ये तीन दिन श्रीजगन्माता की पूजा और उत्सव में कटे हैं। दशमी को विजया थी। उस समय पारस्परिक मिलने जुलने का जो शुभ संयोग था, वह भी हो चुका। श्रीरामकृष्ण भक्तों के साथ कलकत्ते के इयाम-पुukur नामक स्थान में रहते हैं। शरीर में कठिन व्याधि है। गले में कैंसर हो गया है। जब वे बलराम के घर पर थे तब कविराज गंगा-प्रसाद देखने के लिए आये थे। श्रीरामकृष्ण ने उनसे पूछा था—यह रोग साध्य है या असाध्य? इसका कोई उत्तर कविराज ने नहीं दिया। चुप हो रहे थे। अंग्रेजी चिकित्सा के डाक्टरों ने भी रोग के असाध्य होने का इशारा किया था। इस समय डाक्टर सरकार चिकित्सा कर रहे हैं।

आज बृहस्पतिवार है, २२ अक्टूबर १८८५। इयामपुकर के एक दुमंजले मकान में श्रीरामकृष्ण का पलंग बिछाया गया है, उसी पर श्रीरामकृष्ण बैठे हुए हैं। डाक्टर सरकार, श्रीयुत ईशानचन्द्र मुखोपाध्याय और भक्तगण सामने और चारों ओर बैठे हुए हैं। ईशान बड़े दानी हैं, पेन्शन ले कर भी दान किया करते हैं, ऋण करके दान करते हैं और सदा ईश्वर की चिन्ता में रहते हैं। पीड़ा का हाल सुनकर वे देखने के

लिए आये हुए हैं। डाक्टर सरकार चिकित्सा के लिए आते हैं तो छः सात घण्टे तक रहते हैं। श्रीरामकृष्ण पर उनकी बड़ी श्रद्धा है और भक्तों को तो वे अपने आत्मीयों की तरह मानते हैं।

शाम के सात बजे का समय है। बाहर चांदनी छिटकी हुई है। पूर्णाम निशानाथ चारों ओर सुधावृष्टि कर रहे हैं। भीतर दीपक का प्रकाश है और कमरे में बहुत से आदमी बैठे हुए हैं। बहुत से लोग श्री परमहंस देव के दर्शन करने के लिए आये हैं। सब के सब एक दृष्टि से उनकी ओर देख रहे हैं। उनकी बातें सुनने के लिए लोगों की इच्छा प्रबल हो रही है। उनके कार्य देखने के लिए लोग उत्सुक हो रहे हैं। ईशान को देखकर श्रीरामकृष्ण कह रहे हैं—

“जो संसारी व्यक्ति ईश्वर के पादपद्मों में भक्ति करके संसार का काम करता है, वह धन्य है, वह वीर है। जैसे किसी के सिं पर दो मन का बोझा रक्खा हुआ हो और फिर भी किसी बारात को जाते हुए देख कर वह उसे उसी अवस्था में देखे। यह बात बिना अधिक शक्ति के नहीं होती। जैसे पोंकाल मछली, रहती तो कीच के भीतर है, परन्तु देह में कीच छू नहीं जाता। ‘पन दुब्बी’ पानी में डुबकियाँ लगाया करती है, परन्तु एक ही बार पंगों के झाड़ने से फिर पानी नहीं रह जाता।

“परन्तु संसार में निर्लिप्त भाव से रहना है तो कुछ साधना चाहिए। कुछ दिन निर्जन में रहना ज़रूरी है, एक वर्ष के लिए हो या छः महीने के लिए, अथवा तीन महीने के लिए या महीने ही भर के लिए। उसी एकान्त में ईश्वर की चिन्ता करनी चाहिए। और मन ही मन कहना चाहिए—‘इस संसार में मेरा कोई नहीं है, जिन्हें मैं अपना

कहता हूँ, वे दो दिन के लिए हैं, भगवान् ही मेरे अपने हैं, वही मेरे सर्वस्व है। हाय ! किस तरह मैं उन्हें पाऊँ ?”

“ भक्ति लाभ के पश्चात् संसार में रहा जा सकता है। जैसे हाथ में तेल लगाकर कटहल काटने से फिर उसका दूध हाथ में नहीं चपकता। संसार पानी की तरह है और मनुष्य का मन जैसे दूध। पानी में अगर दूध रखना चाहते हो तो दूध और पानी एक हो जायगा; इसीलिए निर्जन स्थान में दही जमाना चाहिए। दही जमाकर मक्खन निकालना चाहिए। मक्खन निकालकर अगर पानी में रखो तो फिर वह पानी में नहीं मिलता, निर्लित होकर तैरता रहता है।

“ ब्राह्म समाज वालों ने मुझसे कहा था, ‘ महाराज, हमारा वह मत है जो राजर्षि जनक का था। हम लोग उनकी तरह निर्लित रह कर संसार करेंगे।’ मैंने कहा, ‘ निर्लित भाव से संसार करना बड़ा कठिन है। ज्ञान से कहने से ही जनक राजा नहीं हो सकते। राजर्षि जनक ने सिर नीचे और पैर ऊपर करके वर्षों तपस्या की थी। तुम्हें सिर नीचे और पैर ऊपर नहीं करना होगा। परन्तु साधना करनी चाहिए, निर्जन में वास चाहिए। निर्जन में ज्ञान और भक्ति प्राप्त करके फिर संसार कर सकते हो। दही एकान्त में जमाया जाता है। हिलाने-डुलाने से दही नहीं जमता।

“ जनक निर्लित थे, इसलिए उनका एक नाम विदेह भी था।— यानि देह में बुद्धि नहीं रहती थी—संसार में रह कर भी जीवन्मुक्त होकर घूमते थे। परन्तु देह-बुद्धि का नाश होना बहुत दूर की बात है। बड़ी साधना चाहिए।

“जनक बड़े वीर थे। वे दो तलवारें चलाते थे। एक ज्ञान की, दूसरी कर्म की।

### श्रीरामकृष्ण तथा सन्यासाश्रम ।

“अगर पूछो, गृहस्थाश्रम के ज्ञानी और सन्यासाश्रम के ज्ञानी में कोई फर्क है या नहीं, तो उसका उत्तर यह है कि दोनों वास्तव में एक ही हैं—यह भी ज्ञानी है और वह भी ज्ञानी; परन्तु इतना ही है कि संसार में गृहस्थ ज्ञानी के लिए एक भय रह जाता है। कामिनी और कांचन के भीतर रहने से ही कुछ न कुछ भय है। काजल की कोठरी में रहने से चाहे जितने बुद्धिमान होओ, देह में स्याही का थोड़ा सा दाग लग ही जायगा।

“मक्खन निकाल कर अगर नई हण्डी में रखो तो मक्खन के जष्ट होने की संभावना नहीं रहती। अगर मट्टे की हण्डी में रखो तो सन्देह होता है। (सब हँसे।)

“घान के लावे जब भूने जाते हैं तब दो चार भादु के बाहर चिटक कर गिर पड़ते हैं। वे चमेली के फूल की तरह शुभ्र होते हैं, देह में कहीं एक भी दाग नहीं रहता। जो लावे कड़ाही में रहते हैं, वे भी अच्छे होते हैं, परन्तु उन बाहर वालों के समान नहीं होते, देह में कुछ दाग होते हैं। संसार त्यागी सन्यासी अगर ज्ञान लाभ करता है तो ठीक इसी चमेली के फूल की तरह बेदाग होता है; और ज्ञान के पश्चात् संसार रूपी कड़ाही में रहने पर देह में ऊपर से कुछ लाल दाग लग सकता है। (सब हँसते हैं।)

“जनक राजा की समा में एक भैरवी आई हुई थी। स्त्री देखकर जनक राजा ने तसेर झुका लिया। यह देख कर भैरवी ने कहा, ‘जनक ! स्त्री को देख कर अब भी तुम डरते हो !’ पूर्ण ज्ञान होने पर पाँच साल के बच्चे का स्वभाव हो जाता है, तब स्त्री और पुरुष में भेद बुद्धि नहीं रह जाती।

“कुछ भी हो, संसार में रहने वाले ज्ञानी की देह पर दाग चाहे लग जाय, परन्तु उससे उसकी कोई हानि नहीं होती। चाँद में कलंक तो है, परन्तु उससे किरणों के निकलने में कोई रुकावट नहीं होती।

“कोई कोई लोग ज्ञान लाभ के पश्चात् लोक-शिक्षा के लिए कर्म करते हैं, जैसे जनक और नारद आदि। लोक-शिक्षा के लिए शक्ति के रहने की जरूरत है। ऋषि गण अपने ही अपने ज्ञानोपार्जन में व्यस्त रहते थे। नारदादि आचार्य लोगों के हित के लिए विचरण किया करते थे। वे वीर पुरुष थे।

“सड़ी हुई लकड़ी जब बह जाती है, तब अगर उस पर कोई चिड़िया आकर बैठती है तो वह डूब जाती है, परन्तु बहादुरी नामक लकड़ी का लट्टा जब बहता है, तब गौ, आदमी, यहाँ तक कि हाथी भी उसके ऊपर चढ़कर पार हो सकता है।

“स्टीम बोट खुद भी पार होता है और कितने ही आदमियों को भी पार कर देता है।

“नारदादि आचार्य बहादुरी काठ की तरह हैं, स्टीम बोट की तरह।

“कोई भोजन करके अंगौछे से मुँह पोंछ कर बैठा रहता है कि कहीं किसी को खबर न लग जाय। (सब हँसते हैं।) और कोई कोई अगर एक आम पाते हैं तो ज़रा ज़ग सा सब को देते हैं और तब आप भी खाते हैं।

“नारदादि आचार्य सब के कल्याण के लिए ज्ञान लाभ के बाद भी भक्ति लेकर रहे थे।”

(२)

### भक्तियोग तथा ज्ञानयोग ।

डाक्टर—ज्ञान होने पर मनुष्य जावाक् हो जाता है, आँखें मुँद जाती हैं और औसू बह चलते हैं। तब भक्ति की आवश्यकता होती है।

श्रीरामकृष्ण—भक्ति स्त्री है। इसीलिए अन्तःपुर तक उसकी पेट है। ज्ञान बहिर्द्वार तक ही जा सकता है। (सब हँसते हैं।)

डाक्टर—परन्तु अन्तःपुर में हर एक स्त्री को घुसने नहीं दिया जाता, वेध्याएँ वहाँ नहीं जाने पातीं। ज्ञान चाहिए।

श्रीरामकृष्ण—यथार्थ मार्ग जो नहीं जानता, परन्तु ईश्वर पर जिसकी भक्ति है—उन्हें जानने की जिसे इच्छा है, वह भक्ति के बल पर ही ईश्वर को प्राप्त कर सकता है। एक आदमी बड़ा भक्त था, वह जगन्नाथजी के दर्शन करने के लिए घर से निकला। पुरी का कोई

रास्ता वह जानता नहीं था,—दक्षिण की ओर न जाकर वह पश्चिम ओर चला गया। रास्ता भूल गया था सही, परन्तु व्याकुल होकर आदमियों से वह पूछा करता था। उन लोगों ने कह दिया, 'यह मार्ग नहीं है, उस मार्ग से जाओ।' अन्त में वह भक्त पुरी पहुँचा और वहाँ उसने जगन्नाथजी के दर्शन भी किए। देखो, न जानने पर भी कोई-न-कोई मार्ग बतला ही देता है।

डाक्टर—वह भूल तो गया था।

श्रीरामकृष्ण—हाँ, ऐसा हो जाता है जरूर, परन्तु अन्त में वह पाता भी है।

एक ने पूछा—ईश्वर साकार है या निराकार ?

श्रीरामकृष्ण—वे साकार भी हैं और निराकार भी। एक सन्यासी जगन्नाथजी के दर्शन करने गया था। जगन्नाथजी के दर्शन करके उसे सन्देह हुआ कि ईश्वर साकार हैं या निराकार। हाथ में उसके दण्ड था, उसी दण्ड को वह जगन्नाथजी की देह में छुआने लगा, इसलिए कि दण्ड छू जाता है या नहीं। एक बार दण्ड के एक सिरे से छुआया तो दण्ड नहीं लगा, फिर दूसरे सिरे से छुआया तो वह उनकी देह से लग गया। तब सन्यासी ने समझा कि ईश्वर साकार भी हैं और निराकार भी।

“परन्तु इसकी धारणा करना बड़ा कठिन है। जो निराकार हैं, वे फिर साकार कैसे हो सकते हैं ? यह सन्देह मन में उठता है। और यदि वे साकार हों भी तो ये अनेक रूप क्यों हैं ?”

डाक्टर—जिन्होंने आकार धारण किया है, वे साकार हैं । उन्होंने मन की सृष्टि की है, इसलिए वे निराकार हैं । वे सब कुछ हो सकते हैं ।

श्रीरामकृष्ण—ईश्वर को प्राप्त किए बिना ये सब बातें समझ में नहीं आतीं । साधक को वे अनेक भावों में और अनेक रूपों में दर्शन देते हैं । एक के गमला भर रंग था । बहुतेरे उसके पास कपड़े रंगाने के लिए आया करते थे । वह आदमी पूछा करता था, तुम किस रंग से रंगाना चाहते हो । किसीने कहा, लाल रंग से । बस वह आदमी गमले में कपड़ा छोड़ देता था और निकाल कर कहता था, 'यह लो तुम्हारा कपड़ा लाल रंग से रंग गया ।' कोई दूसरा कहता था, मेरा कपड़ा पीले रंग से रंग दो । रंगरेज उसी वक्त उसका कपड़ा भी उसी गमले में डुबाकर कहता था, 'यह लो, तुम्हारा पीले रंग से रंग गया ।' अगर कोई आसमानी रंगाना चाहता था, तो वह रंगरेज फिर उसी गमले में डुबाकर कहता, 'यह लो, तुम्हारा आसमानी रंग से रंग गया ।' इसी तरह जो जिस रंग से कपड़ा रंगाना चाहता था, उसका कपड़ा उसी रंग से और उसी गमले में डालकर वह रंग देता था । एक आदमी यह आश्चर्यजनक कार्य देख रहा था । रंगरेज ने उससे पूछा, क्यों जी, तुम्हारा कपड़ा किस रंग से रंगना होगा ? तब उस देखनेवाले ने कहा, भाई, तुमने जो रंग इस गमले में डाल रक्खा है, वही रंग मुझे दो । ( सब हँसते हैं । )

“एक आदमी जंगल गया था । उसने देखा, पेड़ पर एक बहुत सुन्दर जीव बैठा है । उसने एक आदमी से आकर कहा, 'भाई, अमुक पेड़ पर मैंने एक लाल रंग का जीव देखा है ।' उस आदमी ने कहा,



‘मैंने भी देखा है। पर वह लाल क्यों होने लगा ? वह तो हरा है।, तीसरे ने कहा, ‘नहीं जी, वह हरा नहीं, पीला है।’ अन्त में लड़ाई ठन गई। तब उन लोगों ने पेड़ के नीचे जाकर देखा, वहाँ एक आदमी बैठा हुआ था। पूछने पर उसने कहा, ‘मैं इसी पेड़ के नीचे रहता हूँ। उस जीव को मैं खूब पहचानता हूँ। तुम लोगों ने जो कुछ कहा सब ठीक है। वह कभी तो लाल होता है, कभी हरा; कभी पीला और कभी आसमानी, और भी न जाने क्या क्या होता है। फिर कभी देखता हूँ, उसमें कोई रंग नहीं।

“जो आदमी सदा ही ईश्वर चिन्तन करते हैं, वही समझ सकते हैं कि उनका स्वरूप क्या है। वह मनुष्य जानता है कि ईश्वर अनेक रूपों से दर्शन देते हैं। वे सगुण भी हैं और निर्गुण भी। जो आदमी पेड़ के नीचे रहता है, वही जानता है कि उस बहुरूपिये के अनेक रंग हैं और कभी कोई रंग नहीं रहता। दूसरे आदमी तर्क वितर्क करके केवल कष्ट ही उठाते हैं।

“वे साकार हैं और निराकार भी। जैसे सच्चिदानन्द का एक समुद्र हो, जिसका कहीं ओर-छोर नहीं। भक्ति की हिम-शक्ति से उस समुद्र का पानी जगह जगह जमकर बर्फ बन जाता है—पानी ही बर्फ के आकार में जम जाता है, अर्थात् भक्त के पास वे कभी कभी साकार रूप में दर्शन देते हैं। ज्ञानसूर्य के उगने पर वह बर्फ फिर गलकर पानी हो जाती है।”

डाक्टर—सूर्य के उगने पर बर्फ गलकर पानी हो जाती है; और आप जानते हैं—बाद में सूर्य की उष्णता से पानी फिर निराकार बाष्प बन जाता है।

श्रीरामकृष्ण—अर्थात् ब्रह्म सत्य है और संसार मिथ्या है, इस विचार के बाद समाधि के होने पर रूप आदि कुछ नहीं रह जाते। तब फिर ईश्वर के सम्बन्ध में किसी को यह नहीं मालूम होता कि वे व्यक्ति हैं अथवा अन्य कुछ। वे क्या हैं, यह मुत्त से नहीं कहा जा सकता। कहे भी कौन ? जो कहेंगे, वही नहीं रह गए। वे अपने 'मैं' को ही खोजकर नहीं पाते। ब्रह्म तो निर्गुण है। तब उसका आभास मात्र मिलता है। मन और बुद्धि के द्वारा कोई उसे पकड़ नहीं सकता।

इसी लिए भक्ति चन्द्र है और ज्ञान सूर्य। मैंने सुना है, बिल्कुल उत्तर में और दक्षिण में समुद्र है। वहाँ इतनी ठंडक है कि पानी पर बर्फ की चटान बन जाती है। जहाज नहीं चलते। वहाँ जाकर अटक जाते हैं।”

डाक्टर—भक्ति के मार्ग में आदमी अटक जाते हैं।

श्रीरामकृष्ण—हाँ, ऐसा होता तो है, परन्तु इससे हानि नहीं होती। उस सच्चिदानन्द सागर का पानी ही बर्फ के आकार में जमा हुआ है। यदि और भी विचार करना चाहो, यदि ब्रह्म सत्य है और संसार मिथ्या है, यह विचार करना चाहो तो इसमें भी कोई हानि नहीं है। ज्ञान-सूर्य से वह बर्फ गल जायगी, और वह गलकर भी उसी सच्चिदानन्द सागर में रहेगी।

“ज्ञानविचार के बाद समाधि के होने पर 'मैं' 'मेरा' यह कुछ नहीं रह जाता। परन्तु समाधि का होना बहुत मुश्किल है। 'मैं' किसी तरह जाना नहीं चाहता। और जाना नहीं चाहता, इसलिए फिर-फिर इसी संसार में उसे आना पड़ता है।

“गौ ‘हम्बा, हम्बा’ (हम हम) करती है, इसलिए उसे इतना दुःख मिलता है। बैल को दिन भर हल जोतना पड़ता है—गरमी हो या वर्षा और फिर उसे कसाई काटते हैं। इतने पर भी बचाव नहीं होता, चमार चमड़े से जूते बनाते हैं। अन्त में आंत की तांत बनती है। धुनिया के हाथ में जब वह ‘तूं तूं’ करती है, तब कहीं उसका निस्तार होता है।

“जब जीव कहता है, ‘नाहं नाहं नाहं,’ हे ईश्वर, मैं कुछ भी नहीं हूँ, तुम्ही कर्ता हो, मैं दास हूँ—तुम प्रभु हो, तब उसका निस्तार होता है, तभी उसकी मुक्ति होती है।”

डॉक्टर—परन्तु धुनिये के हाथ में पड़े तब तो ! (सब हँसते हैं।)

श्रीरामकृष्ण—यदि ‘मैं’ जाने का है ही नहीं तो पढ़ा रहे दास ‘मैं’ बना हुआ ! (सब हँसते हैं।)

“समाधि के बाद भी किसी-किसी का ‘मैं’ रह जाता है—‘दास मैं’, ‘भक्त का मैं’। शंकराचार्य ने लोक-शिक्षा के लिए विद्या का ‘मैं’ रख छोड़ा था। ‘दास मैं, विद्या का मैं, भक्त का मैं’ यह पक्का ‘मैं’ है।

“कच्चा ‘मैं’ क्या है, जानते हो ? मैं कर्ता हूँ, मैं उतने बड़े आदमी का लड़का हूँ, विद्वान हूँ, धनवान हूँ, मुझे ऐसी बात कही जाय !—ये सब भाव हैं। अगर कोई घर में चोरी करे और उसे अगर कोई पकड़ ले, तो पहले सब चीजें उससे छुड़ा लेता है, फिर उत्तम मध्यम कुछ प्रहार देता है, फिर पुलिस के सिपुर्द करता है। कहता है, ‘हँ, नहीं जानता किसके घर में चोरी की ?’

“ ईश्वर प्राप्ति होने पर पाँच वर्ष के बच्चे जैसा स्वभाव हो जाता है । ‘ बालक का मैं ’ और ‘ पक्का मैं ’ । बालक किसी गुण के वश नहीं है । वह तीनों गुणों से परे है । सत, रज और तम में से किसी गुण के वश नहीं । देखो, बच्चा तमोगुण के वश में नहीं है । अभी तो उसने लड़ाई की और देखते ही देखते फिर गले से लिपट गया, कितना प्रेम और कितना खेल ! वह रजोगुण के भी वश में नहीं है । अभी उसने धरोदा बनाया, कितना बन्दोबस्त किया, पर कुछ देर में सब पड़ा रह गया । वह माता के पास दौड़ चला । कभी देखो तो एक सुन्दर धोती पहने हुए घूम रहा है, पर कुछ देर बाद देखो वह कपड़ा खुलकर गिर गया है । कभी देखो, वह कपड़े की बात ही बिल्कुल भूल गया है या उसे बगल में ही दबाए घूम रहा है । ( हास्य । )

“ अगर बच्चे से कहो, ‘ यह बड़ी अच्छी धोती है, यह किसकी धोती है ’ तो वह कहेगा, ‘ यह मेरी धोती है—मेरे बाबूजी ले आए हैं । ’ अगर कहो, ‘ वाह, बच्चा तू बड़ा अच्छा है, बच्चा, मुझे यह धोती दे दो ’ तो वह कहेगा—‘ नहीं मेरी धोती है, मेरे बाबूजी की दी हुई है । ऊँहूँ,—मैं न दूँगा । ’ फिर उसे एक खिलौने पर या एक बाजे पर फुसला लो—वह पाँच रुपये की धोती तुम्हें देकर चला जायगा । पाँच वर्ष के बच्चे में सत्त्व गुण की भी दृढ़ता नहीं है, देखो पड़ोस के बच्चों से कितना प्यार है, बिना देखे रहा नहीं जाता, परन्तु माँ-बाप के साथ अगर किसी दूसरी जगह चला गया तो वहाँ नए साथी मिल जाते हैं, उन्हीं पर सब प्यार हो जाता है, पुराने साथियों को एक प्रकार से एकदम भूल जाता है । बच्चे को जाति आदि का अभिमान भी नहीं होता ।

माता ने कह दिया है कि वह तेरा दादा है, बस उसे पूरा विश्वास हो जा कि यह मेरा दादा है। चाहे एक ब्राह्मण का लड़का हो और दूसरा कुम्हार का; दोनों एक ही पत्तल पर खा सकते हैं। बच्चे में शुचिता और अशुचिता का भी विचार नहीं है, न लोक लज्जा है।

“और ‘बुद्ध का मैं’ भी है। (डाक्टर हँसते हैं।) बुद्ध के बहुत से पाश हैं। जाति, अभिमान, लज्जा, घृणा, भय, विषयबुद्धि, पटवारी-बुद्धि, कपटाचरण। अगर किसी से वह नाराज हो जाता है तो सहज ही उसका रंज नहीं मिटता। सम्भव है, जीवन भर के लिए वह कसकता रहे। तिस पर पाण्डित्य का अहंकार और धन का अहंकार भी है। ‘बुद्ध का मैं’ कच्चा ‘मैं’ है।

(डाक्टर से) “चार-पाँच आदमी ऐसे हैं जिन्हें ज्ञान नहीं होता। जिसे विद्या का अहंकार है, जिसे धन का अहंकार है, पाण्डित्य का अहंकार है, उसे ज्ञान नहीं होता। इस तरह के आदमियों से अगर कहा जाय, वहाँ एक बहुत अच्छे महात्मा आए हैं, दर्शन करने चलोगे? तो कितने ही बहाने करके कहता है, नः, मैं न जाऊँगा। और मन ही मन कहता है, मैं इतना बड़ा आदमी हूँ, मैं क्यों जाऊँ?

**सत्त्वगुण से ईश्वरलाभ। इन्द्रिय संयम के उपाय।**

“तमोगुण का स्वभाव अहंकार है। अहंकार, अज्ञान, यह सब तमोगुण से होता है।

“पुराणों में है, रात्रण में रजोगुण था, कुम्भकर्ण में तमोगुण और विभीषण में सतोगुण। इसीलिए विभीषण श्रीरामचन्द्रजी को पा सके

थे । तमोगुण का एक और लक्षण—क्रोध है । क्रोध में उचित और अनुचित का ज्ञान नहीं रहता । हनुमान ने लका जला दी, परन्तु यह ज्ञान नहीं था कि सीता जी की कुटी जल जायगी ।

“तमोगुण का एक लक्षण और है, काम । पथरियाघट्टे के गिरिन्द्र घोष ने कहा था, ‘काम, क्रोध आदि रिपु जब कि नहीं हटने के तो इनका मोड़ फेर दो । ईश्वर की कामना करो । सच्चिदानन्द के साथ रमण करो । क्रोध अगर न जाता हो तो भक्ति का तम धारण करो । क्या ! मैंने उनका नाम लिया और मेरा उद्धार न होगा ? मुझे फिर कैसा पाप ?—कैसा बन्धन ? फिर लोभ ईश्वर की प्राप्ति के लिए करो । ईश्वर के रूप पर मुग्ध हो जाओ । मैं ईश्वर का दास हूँ, मैं ईश्वर का पुत्र हूँ, अगर अहंकार करना है, तो इस तरह का अहंकार करो । इस तरह छहों रिपुओं का मोड़ फेर दिया जाता है ।”

डाक्टर—इन्द्रियों का संयम करना बड़ा कठिन है । घोड़े की आँख के दोनों बगल आड़ लगाई जाती है, किसी किसी घोड़े की आँखें बिलकुल बन्द कर दी जाती हैं ।

श्रीरामकृष्ण—अगर एक बार भी उनकी कृपा होती है, एक बार भी अगर ईश्वर के दर्शन मिलते हैं,—आत्मा का साक्षात्कार होता है तो फिर कोई भय नहीं रह जाता । छहों रिपु फिर कुछ भी नहीं बिगाड़ सकते ।

“नारद और प्रह्लाद जैसे नित्य सिद्ध महापुरुषों को उस तरह दोनों ओर से आँखों में आड़ लगाने की आवश्यकता नहीं थी । जो लड़का

स्वयं ही बाप का हाथ पकड़ कर खेत की मेड़ पर से चल रहा है, वह सम्भव है असावधानी के कारण पिता का हाथ छोड़ कर गड्ढे में गिर पड़े, परन्तु पिता जिस लड़के का हाथ पकड़ता है, वह कभी गड्ढे में नहीं गिरता ।”

डाक्टर—परन्तु बच्चे का हाथ बाप पकड़े यह अच्छा नहीं मालूम देता ।

श्रीरामकृष्ण—बात ऐसी नहीं । महापुरुषों का स्वभाव बालकों जैसा होता है । ईश्वर के पास वे सदा ही बालक हैं, उनमें अहंकार नहीं है । उनकी सब शक्ति ईश्वर की शक्ति है, पिता की शक्ति है, अपनी स्वयं शक्ति कुछ भी नहीं । यही उनका दृढ़ विश्वास है ।

डाक्टर—घोड़े के दोनों ओर ओंखों में आड़ लगाए बिना क्या घोड़ा कभी बढना चाहता है ? रिपुओं को वशीभूत किए बिना क्या ईश्वर कभी मिल सकते हैं ?

श्रीरामकृष्ण—तुम जो कुछ कहते हो, उसे विचार मार्ग कहते हैं—ज्ञानयोग । उस रास्ते से भी ईश्वर मिलते हैं । ज्ञानी कहते हैं, पहले चित्त की शुद्धि आवश्यक है । पहले साधना चाहिए तब ज्ञान होता है ।

“ भक्ति मार्ग से भी वे मिलते हैं । यदि ईश्वर के पादपद्मों में एक बार भक्ति हो, यदि उनका नाम लेते हुए जी लगे तो फिर प्रयत्न करके इन्द्रियों का संयम नहीं करना पड़ता । रिपु आप ही आप वशीभूत हो जाते हैं ।”

“यदि किसी को पुत्र का शोक हो, तो क्या उस दिन वह किसी से लड़ाई कर सकता है ?—या न्योते में खाने के लिए जा सकता है ? वह क्या लोगों के सामने अहंकार कर सकता है या सुख संभोग कर सकता है ?

“क्रीढ़े अगर एक बार उजाला देख लें तो क्या फिर वे कभी अंधरे में रह सकते हैं ?”

डाक्टर ( सहाय्य )—चाहे जल जाँय, परन्तु वह भी मंजूर है ।

श्रीरामकृष्ण—नहीं जी, भक्त क्रीढ़े की तरह जलकर नहीं मरते । भक्त जिस उजाले को देखकर उसके पाँछे दौड़ते हैं, वह माणि का उजाला है । माणि का उजाला बहुत उज्ज्वल तो है, परन्तु सिग्ध और शीतल है । इस उजाले में देह नहीं जलती । इससे शान्ति और आनन्द होता है ।

“विचार मार्ग से, ज्ञानयोग के मार्ग से भी वे मिलते हैं; परन्तु यह पथ बड़ा कठिन है । मैं न शरीर हूँ, न मन हूँ—न बुद्धि हूँ; मुझ में न रोग है, न शोक है, न अज्ञान्ति है; मैं सच्चिदानन्द स्वरूप हूँ, मैं सुख और दुःख से परे हूँ, मैं इन्द्रियों के वश में नहीं हूँ—इस तरह की बातों का मुख से कहना बहुत सीधा है, परन्तु कार्य में इन्हें परिणत करना या इनकी धारण करना बहुत मुश्किल है । कंठ से हाथ छिदा जा रहा है, धर धर खुन गिर रहा है, परन्तु फिर भी यह कहे जा रहा है कि कहीं हाथ में काँटा चुभा, मैं तो बहुत अच्छी तरह हूँ । ये सब बातें शोभा नहीं देतीं । पहले उस कंठ को ज्ञानाग्नि में जलाना होगा कि नहीं ?



“बहुतेरे यह सोचते हैं कि बिना पुस्तकें पढ़े ज्ञान नहीं होता, विद्या नहीं होती; परन्तु पढ़ने की अपेक्षा सुनना अधिक अच्छा है और सुनने की अपेक्षा देखना अच्छा है। काशी के सम्बन्ध में पढ़ने या सुनने तथा दर्शन करने में बड़ा अन्तर है।

“और जो लोग खुद शतरंज खेलते हैं, वे खुद चाल उतनी नहीं समझते, परन्तु जो लोग खेलते नहीं और तटस्थ रहकर चाल बतला देते हैं, उनकी चाल खेलने वालों की चाल से बहुत अंशों में ठीक होती है। संसारी लोग सोचते हैं, हम बड़े बुद्धिमान हैं, परन्तु वे विषया-सक्त हैं, वे खुद खेल रहे हैं। अपनी चाल स्वयं नहीं समझ सकते, परन्तु संसार-त्यागी साधु-महात्मा विषय से अनासक्त हैं, वे संसारियों से बुद्धिमान हैं। खुद नहीं खेलते, इसीलिए चाल अच्छी बतला सकते हैं।”

डाक्टर (भक्तों से)—पुस्तक पढ़ने से इनको (श्रीरामकृष्ण को) इतना ज्ञान न होता। फैराडे खुद प्रकृति का दर्शन किया करता था, इसीलिए वह इस तरह के वैज्ञानिक सत्यों का आविष्कार कर सका। किताबी ज्ञान के होने पर इतना न हो सकता था। गणित के नियम मास्तिष्क को उलझन में डाल देते हैं, मौलिक आविष्कार के रास्ते में वे विघ्न ला खड़ा कर देते हैं।

श्रीरामकृष्ण (डाक्टर से)—जब पंचवटी में ज़मीन पर लोटता हुआ मैं माँ को पुकारा करता था तब मैंने माँ से कहा था, माँ, मुझे दिखा दो—कर्मियों ने कर्म के द्वारा जो कुछ पाया है—योगियों ने योग में जो कुछ देखा है—ज्ञानियों ने ज्ञान के द्वारा जो कुछ समझा है। और भी बहुत सी बातें हैं, उनके सम्बन्ध में अब क्या कहूँ ?

“अहा ! कैसी अवस्था बर्त गई है । नींद टूट जाती है !” यह कह कर परमहंस देव गाने लगे —“ नींद टूट गई, अब मैं कैसे सो सकता हूँ, योग और याग में जाग रहा हूँ ।”

“मैंने तो पुस्तक एक भी नहीं पढ़ी, परन्तु देखो, माता का नाम लेता हूँ, इसलिए सब लोग मुझे मानते हैं । शम्भू मल्लिक ने मुझ से कहा था, न ढाल है न तलवार, और शान्तिराम—सिंह बने हैं !

( सब हँसते हैं । )

श्रीयुत गिरीश घोष के बुद्ध देव चरित अभिनय की चर्चा होने लगी । उन्होंने डाक्टर को निमंत्रण देकर वह अभिनय दिखलाया था । डाक्टर को अभिनय देखकर बड़ी प्रसन्नता हुई थी ।

डाक्टर ( गिरीश से )—तुम बड़े बुरे आदमी हो, अब मुझे रोज़ थिएटर देखने के लिए जाना होगा !

श्रीरामकृष्ण ( मास्टर से )—क्या कहता है । मैं नहीं समझा ।

मास्टर—थिएटर उन्हें बहुत अच्छा लगा है ।

( ३ )

अवतार तथा जीव ।

श्रीरामकृष्ण ( ईशान के प्रति )—तुम कुछ कहो; यह ( डाक्टर ) अवतार नहीं मान रहा है ।

ईशान—जी, अब क्या विचार करूँ ? विचार अब नहीं सुहाता ।

श्रीरामकृष्ण (विरक्ति से)—क्यों? यथार्थ बात भी नहीं कहोगे ?

ईशान ( डाक्टर से )—अहंकार के कारण हमलोगों में विश्वास कम है । काकभुषण्डि ने श्रीरामचन्द्रजी को पहले अवतार नहीं माना था । अन्त में जब चन्द्रलोक, देवलोक और कैलाश में उसने भ्रमण करके देखा कि राम के हाथ से उसका किसी प्रकार निस्तार ही नहीं हो रहा है, तब खुद उसने पकड़ाई दी, राम की शरण में आया । राम तब उसे पकड़कर निगल गये । भुषण्डि ने तब देखा कि वह अपने पेड़ पर ही बैठा हुआ है ! उसका अहंकार जब चूर्ण हो गया तब उसने समझा कि राम देखने में तो मनुष्य की तरह हैं, परन्तु ब्रह्माण्ड उनके उदर में समाया हुआ है । उन्हीं के पेट में आकाश, चन्द्र, सूर्य, नक्षत्र, समुद्र, पर्वत, जीव-जन्तु, पेड़-पौधे आदि है ।

श्रीरामकृष्ण ( डाक्टर से )—इतना समझना ही मुश्किल है, वही स्वाट हैं और वही विराट हैं । जिनकी नित्यता है, उन्हीं की लीला भी है । वे आदमी नहीं हो सकते, क्या यह बात हम अपनी क्षुद्र बुद्धि द्वारा कह सकते हैं ? हमारी क्षुद्र बुद्धि में क्या इन सब बातों की धारणा हो सकती है ? एक सेर भर के लोटे में क्या चार सेर दूध समा सकता है ।

“ इसीलिए जिन साधु और महात्माओं ने ईश्वर को प्राप्त कर लिया है उनकी बात पर विश्वास करना चाहिए । साधु-महात्मा ईश्वर की ही चिन्ता लेकर रहते हैं जैसे वकील मुकदमे की चिन्ता लेकर । क्या काकभुषण्डि की बात पर तुम्हें विश्वास होता है ? ”

डाक्टर—जितना अच्छा है, उतने पर मैंने विश्वास कर लिया। एकड़ में आ जाने से ही हुआ, फिर कोई शिकायत नहीं रहती; परन्तु राम को कैसे हम अवतार मानें ? पहले बालि का बध देखो। छिपकर चोर की तरह तीर चलाकर उसे मारा। यह तो मनुष्य का काम है, ईश्वर का कैसे कहा जाय !

गिरीश घोष—महाशय, यह काम ईश्वर ही कर सकते हैं।

डाक्टर—फिर देखो, सीता का परित्याग।

गिरीश घोष—महाशय, यह काम भी ईश्वर ही कर सकते हैं, आदमी नहीं।

ईशान (डाक्टर से)—आप अवतार क्यों नहीं मानते ? अभी तो आपने कहा, जिन्होंने आकार धारण किया है वही साकार हैं, जिन्होंने मन की सृष्टि की है वे निराकार हैं। अभी अभी आपने कहा, ईश्वर के लिए सब कुछ सम्भव है।

श्रीरामकृष्ण (हँसते हुए)—ईश्वर अवतार ले सकते हैं, यह बात इनके Science (विज्ञान) में नहीं जो है, फिर मला कैसे विश्वास हो ?

(सब हँसते हैं।)

“ एक कहानी सुनो। किसी ने आकर कहा, अरे उस टोले में मैं देखकर आ रहा हूँ—अमुक का घर धंसकर बैठ गया है। जिससे उसने यह बात कही, वह अंग्रेजी पढ़ा हुआ था। उसने कहा, ठहरो ज़रा अखबार देख लूँ। अखबार उलटकर उसने देखा, वहाँ कहीं कुछ न था। तब उसने कहा, ‘चलो जी, तुम्हारी बात का हमें विश्वास

नहीं। कहों, घर के धंसकर बैठ जाने की बात अखबार में तो नहीं लिखी है। यह सब झूठ खबर है ! ( सब हँसे। )

गिरीश ( डाक्टर से )—आपको कृष्ण को तो अवतार मानना ही होगा। आपको मैं उन्हें आदमी नहीं मानने दूँगा, कहिये Demon or God ( शैतान है या ईश्वर )।

श्रीरामकृष्ण—सरल हुए बिना जल्दी किसी को ईश्वर पर विश्वास नहीं होता, विषय-बुद्धि से ईश्वर बहुत दूर हैं। विषय-बुद्धि के रहते अनेक प्रकार के संशय आकर उपास्थित हो जाते हैं। और अनेक तरह के अहंकार आ जाते हैं, पाण्डित्य का अहंकार, धन का अहंकार, आदि आदि। परन्तु ये ( डाक्टर ) सरल हैं।

गिरीश ( डाक्टर से )—महाशय, आप क्या कहते हैं ? टेढ़ों को क्या कभी ज्ञान हो सकता है ?

डाक्टर—राम कहो, ऐसा भी कभी हो सकता है ?

श्रीरामकृष्ण—केशव सेन कितना सरल था। एक दिन वहाँ ( दक्षिणेश्वर काली मन्दिर ) गया था। अतिथिशाला देखकर दिन के चार बजे उसने पूछा, क्यों जी, अतिथि और कंगालों को कब भोजन दिया जायगा ? विश्वास जितना बढ़ेगा, ज्ञान भी उतना ही बढ़ता जायगा। जो गौ चुनचुनकर घास चरती है, उसकी दूध की धार खूब नहीं फूटती, और जो गौ लता-पत्ता, घास-फूस, चोकर-भूसा आदि सब कुछ पेट में भर लेती है, उसकी धार नहीं टूटती—घर घर खूब दूध देती है !

( सब हँसते हैं। )

“बालक की तरह जब तक विश्वास नहीं होता, तब तक ईश्वर नहीं मिलते। माता ने कह दिया है—वह तेरा दादा है, बस बालक को सोलहो आने विश्वास हो गया कि वह मेरा दादा है। माता ने कह दिया—उस कमरे में ‘हौआ’ रहता है, बालक सोलहो आने विश्वास करता है कि सचमुच उस कमरे में ‘हौआ’ रहता है। इस तरह बालक का ऐसा विश्वास देखकर ही ईश्वर को दया उत्पन्न होती है। संसार-बुद्धि से वे नहीं मिलते।”

डाक्टर ( भक्तों से )—जो कुछ सामने आया वही खाकर गौ का दूध बनना अच्छी बात नहीं। मेरे एक गौ थी, उसी तरह उसके आगे भी सब कुछ डाल दिया जाता था। अन्त में मैं सख्त बीमार हो गया। तब सोचा कि इसका कारण क्या है। बड़ी दूंद तलाश के बाद पता चला कि गौ कितनी ही ऐसी वैसी चीजें खागई थी। तब बड़ी आफत हुई, मुझे लखनऊ जाना पड़ा। अन्त तक बारह हजार रुपयों पर पानी पड़ गया।

( सब लोग बड़े जोर से हँसे । )

“किससे क्या हो जाता है, कुछ कहा नहीं जाता। पाकपाड़ा के बाबुओं के यहाँ सात साल की एक लड़की बीमार पड़ी। उसे कूकर खांसी आती थी। मैं देखने के लिए गया। बीमारी के कारण का पता मुझे किसी तरह नहीं मिल रहा था। अन्त में पता चला, वह गधी भीग गई थी जिसका दूध वह लड़की पीती थी।”

( सब हँसते हैं । )

श्रीरामकृष्ण—कहते क्या हो। इमली के पेड़ के नीचे से मेरी गाड़ी निकल गई थी। इससे मेरा हाजमा बिगड़ गया था।

( सब हँसे । )

डाक्टर (हँसते हँसते)—जहाज़ के कप्तान को बड़े जोर से सिर दर्द हो रहा था। तब डाक्टरों ने सलाह करके जहाज़ को दवा (ड्रिस्टर) लगा दी।

(सब हँसते हैं।)

### साधु सग तथा त्याग ।

श्रीरामकृष्ण (डाक्टर से)—साधु सग की सदैव आवश्यकता है। रोग लगा ही हुआ है। साधुओं के उपदेश के अनुसार काम करना चाहिए। केवल सुनने से क्या होगा? दवा का सेवन करना होगा और भोजन का भी परहेज रखना है। उस समय पथ्य की आवश्यकता है।

-डाक्टर—पथ्य से ही बीमारी अच्छी होती है।

श्रीरामकृष्ण—वैद्य तीन तरह के होते हैं, उत्तम, मध्यम और अधम। जो वैद्य नाड़ी देखकर, 'दवा खाते रहना' कहकर चला जाता है, वह अधम वैद्य है—रोगी ने दवा का सेवन किया या नहीं, इसकी खबर वह नहीं रखता। और जो वैद्य रोगी को दवा खाने के लिए बहुत तरह से समझाता है, मीठी बातों द्वारा कहता है—'अजी, दवा नहीं खाओगे तो भला अच्छे कैसे होगे? भलेमानस, मैं खुद दवा पीसकर देता हूँ, लो, खा जाओ' वह मध्यम वैद्य है। और जो वैद्य रोगी को किसी तरह दवा न खाते देखकर छाती पर घुटना रखकर ज़बरदस्ती दवा खिलाता है, वह उत्तम वैद्य है।

डाक्टर—दवा भी ऐसी होती है जिससे छाती पर घुटना रखने की ज़रूरत नहीं होती, जैसे होमियोपैथिक।

श्रीरामकृष्ण—उत्तम वेद्य अगा छाती पर घुटना रख भी दे तो कोई भय की बात नहीं ।

“वेद्य की तरह आचार्य भी तीन प्रकार के हैं । जो धर्मोपदेश देकर शिष्यों की फिर कोई खबर नहीं लेते, वे अधम आचार्य हैं । जो शिष्य के कल्याण के लिए बार बार उसे समझाते हैं, जिससे वह उपदेशों की धारणा कर सके, बहुत कुछ निवेदन और प्रार्थना करते हैं, प्यार दिखाते हैं, वे मध्यम आचार्य हैं । और शिष्यों को किसी तरह अपनी बात न मानते हुए देखकर कोई कोई आचार्य ज़बरदस्ती उनसे काम लेते हैं, वे उत्तम श्रेणी के आचार्य हैं ।

(ढाकट से) “सन्यासी के लिए आवश्यक हैं कामिनी और कांचन का त्याग करना । सन्यासी को स्त्रियों का चित्र भी न देखना चाहिए । स्त्री कैसी है, जानते हो ?—जैसी आचार की इमली । उसकी याद ही ने लार टपक पड़ती है । उसे सामने नहीं खाना पड़ता ।

“परन्तु यह आप लोगों के लिए नहीं—यह सन्यासियों के लिए है । आप लोग जहाँ तक हो सके, स्त्री के साथ अनासक्त होकर रहिए—कभी कभी निर्जन में ईश्वर का ध्यान किया कीजिए । वहाँ वे ( स्त्रियाँ ) न रहें । ईश्वर पर विश्वास और भक्ति होने पर, बहुत कुछ अनासक्त होकर रह सकोगे । दो एक बच्चे हो जाने पर स्त्री और पुरुष में भाई बहन जैसा व्यवहार रहना चाहिए, और ईश्वर से प्रार्थना करते रहना चाहिए जिससे इन्द्रिय-सुख की ओर मन न जाय—लड़के-बच्चे और न हों ।”



गिरीश ( सहास्य डाक्टर से )—आप तीन चार घण्टे से यहाँ हैं, रोगियों की चिकित्सा के लिए न जाइयेगा ?

डाक्टर—कहाँ रही डाक्टरी और कहाँ रहे रोगी । ऐसे परमहंस से पाला पड़ा है की मेरा तो सर्वस्व ही स्वाहा हुआ !

( सब हँसे । )

श्रीरामकृष्ण—देखो, कर्मनाशा नाम की एक नदी है । उस नदी में डुबकी लगाना एक महा विपत्ति है । इससे कर्मों का नाश हो जाता है ! फिर वह मनुष्य कोई काम नहीं कर सकता ।

( डाक्टर आदि सब हँसते हैं । )

डाक्टर ( मास्टर, गिरीश तथा दूसरे भक्तों से )—मित्रो, तुम मुझे अपने में से ही एक समझो—यह बात मैं डाक्टर की हैसियत से नहीं कह रहा हूँ । परन्तु यदि तुम मुझे अपना समझो तो मैं तुम्हारा ही हूँ ।

श्रीरामकृष्ण ( डाक्टर से )—एक है अहैतुकी भक्ति । यह अगर हो तो बहुत अच्छा है । यह अहैतुकी भक्ति प्रह्लाद में थी । उस तरह का भक्त कहता है,—‘हे ईश्वर, मैं धन, मान, देहसुख, यह कुछ नहीं चाहता । ऐसा करो कि तुम्हारे पादपद्मों में मेरी शुद्धा भक्ति हो ।’

डाक्टर—हाँ, कालीतल्ले में लोगों को प्रणाम करते हुए मैंने देखा है; उनके भीतर कामना ही कामना रहती है—कहीं, मेरी नौकरी लगा दो, मेरा रोग अच्छा कर दो, यही सब ।

(श्रीरामकृष्ण से) “आपको जो बीमारी है, इससे लोगों से बातचीत करना बन्द कर देना होगा। हाँ, जब मैं आऊँ, तब मेरे साथ बातचीत अवश्य कीजिए !

(सब हँसते हैं।)

श्रीरामकृष्ण—यह बीमारी अच्छी कर दो; उनका नाम-गुण-कीर्तन नहीं कर सकता हूँ।

डाक्टर—ध्यान करने ही से उद्देश पूरा होता है।

श्रीरामकृष्ण—यह कैसी बात ? मैं एक ही ढर्रे पर क्यों चलूँ ? मैं कभी पूजा करता हूँ, कभी जप, कभी ध्यान, कभी उनका नाम लिया करता हूँ और कभी उनके गुण गा-गाकर नाचता हूँ।

डाक्टर—मैं भी एक ढर्रे का आदमी नहीं हूँ।

श्रीरामकृष्ण—तुम्हारा लड़का, अमृत, अवतार नहीं मानता। परन्तु इससे कोई दोष नहीं है ? ईश्वर को निराकार मान कर भी अगर उनमें विश्वास रहे तो वे मिलते हैं। और साकार मान कर भी अगर उनमें विश्वास हो तो भी वे मिलते हैं। उनमें विश्वास का रहना और उनकी शरण में जाना, यही दोनों बतें आवश्यक हैं। आदमी तो ज्ञान रहित है, उससे भूल हो ही जाती है। एक सेर भर के लोटे में क्या कभी चार सेर दूध समा सकता है ? परन्तु चाहे जिस मार्ग में रहे, व्याकुल होकर उन्हें पुकारना चाहिए। वे अन्तर्यामी हैं—अन्तर की पुकार वे सुनेंगे हा। व्याकुल होकर चाहे साकारवादी के मार्ग से जाओ चाहे निराकारवादी के मार्ग से, उन्हें ही पाओगे।

“मिश्री की रीटी चाहे सीधी तरह से खाओ या टेढ़ी करके, मीठी जरूर लगेगी। तुम्हारा लड़का अमृत, बड़ा अच्छा है।”

डाक्टर—वह आपका ही चेला है।

श्रीरामकृष्ण (हँसकर)—कोई साला मेरा चेला-बेला नहीं है। मैं खुद सब का चेला हूँ। सब ईश्वर के बच्चे हैं—ईश्वर के दास हैं, मैं भी ईश्वर का बच्चा और ईश्वर का दास हूँ।

“चंदा मामा सब का मामा है।” (सब हँसते हैं।)

## परिच्छेद १९

श्रीरामकृष्ण तथा डा० सरकार

( १ )

पूर्वकथा ।

श्रीरामकृष्ण चिकित्सा के लिए इयामपोखरवाले मकान में भक्तों के साथ रहते हैं। आज शरद पूर्णिमा है, शुक्रवार २३ अक्टोबर १८८५, दिन के दस बजे का समय होगा। श्रीरामकृष्ण मास्टर के साथ बातचीत कर रहे हैं। मास्टर उनके पैरों में मोज़ा पहना रहे हैं।

श्रीरामकृष्ण ( सहाय्य )—मफ़लर ( Comforter ) को काटकर पैरों में न पहन लिया जाय—खूब गरम हैं।

मास्टर हँस रहे हैं।

कल बुहस्पतवार की रात को डाक्टर सरकार के साथ बहुत सी बातें हुई हैं। उनका वर्णन करते हुए श्रीरामकृष्ण हँसकर मास्टर से कह रहे हैं—‘कल कैसा मैंने तंऊं—तूऊं कहा।’

कल श्रीरामकृष्ण ने कहा था “ त्रिताप की ज्वाला में जीव झुलस रहे हैं , फिर भी कहते हैं,— हम बड़े मजे में है। हाथ में कौंटा चुभ गया है, घर घर खून बह रहा है, फिर भी कहते हैं, हमारे हाथ में कहीं कुछ नहीं हुआ। ज्ञानाग्नि में इस कौंटे को जलाना होगा। ”

इन बातों को यादकर छोटे नरेन कह रहे हैं—“कल के टेढ़े कंटीवाली बात बड़ी अच्छी थी। ज्ञानाग्नि में जला देना।”

श्रीरामकृष्ण—उन सब अवस्थाओं को मैं खुद भोग चुका हूँ।

“कुटीर के पीछे से जाते हुए ऐसा जान पड़ा कि देह में मानो होमाग्नि जल उठी।

“पद्मलोचन ने कहा था,—‘सभा करके मैं तुम्हारी अवस्था का हाल लोगों से कहूँगा।’ परन्तु इसके बाद उसकी मृत्यु हो गई।”

ग्यारह बजे के लगभग श्रीरामकृष्ण का संवाद लेकर डाक्टर सरकार के यहाँ मणि गये। हाल सुनकर डाक्टर उन्हीं के सम्बन्ध में बातचीत करने लगे और उनका हाल सुनने के लिए उत्सुकता प्रकट करने लगे।

डाक्टर (सहास्य)—मैंने कल कैसा कहा, ‘तूजं तूजं’ कहने से धुनिये के हाथ में जाना पड़ता है।

मणि—जी हाँ, उस तरह के गुरु के हाथ में बिना पड़े अहंकार दूर नहीं होता।

“कल भक्तिवाली बात कैसी रही। भक्ति स्त्री है, वह अन्तःपुर तक जा सकती है।”

डाक्टर—हाँ, वह बड़ी अच्छी बात है। परन्तु इसलिए कहीं ज्ञान थोड़े ही छोड़ दिया जा सकता है।

मणि—परमहंसदेव यह कहते भी तो नहीं हैं। वे ज्ञान और भक्ति दोनों लेते हैं,—साकार और निराकार। वे कहते हैं, भक्ति की

शीतलता से जल का कुछ अंश बर्फ बना, फिर ज्ञानसूर्य के उगने पर वह बर्फ गल गई, यानि भक्तियोग से साकार और ज्ञानयोग से निराकार ।

“और आपने देखा है, ईश्वर को वे इतना समीप देखते हैं, कि उनसे बातचीत भी करते हैं। छोटे बच्चे की तरह कहते हैं—माँ, दर्द बहुत होता है ।

“दर्शन और है क्या ? म्यूज़ियम में उन्होंने लकड़ी, जानवरों को देखा था कि वे फासिल (पत्थर) हो गये हैं । वस वहीं उन्हें साधुसंग की उपमा मिल गई । जिस तरह पानी और कीच के पास रहते हुए लकड़ी आदि पत्थर होगये हैं, उसी तरह साधु के पास रहते हुए आदमी साधु बन जाता है ।”

डाक्टर—ईशान बाबू कल अवतार अवतार कर रहे थे । अवतार कौनसी बला है—आदमी को ईश्वर कहना !

माणि - उन लोगों का जैसा विश्वास हो, इस पर बहस मुवाहसा क्यों ?

डाक्टर—हाँ, क्या ज़रूरत ?

माणि—और उस बात से कैसा हँसाया उन्होंने—एक आदमी ने देखा था कि मकान धंस गया है, परन्तु अखबार में वह बात लिखी नहीं थी, अतएव उस पर विश्वास कैसे किया जाता ?

डाक्टर चुप है, क्योंकि श्रीरामकृष्ण ने कहा था, तुम्हारे Science (विज्ञान) में अवतार की बात नहीं है, अतएव तुम्हारी दृष्टि से अवतार नहीं हो सकता !

दोपहर का समय है। डाक्टर माणि को साथ लेकर गाड़ी पर बैठे। दूसरे गोगियों को देखकर अन्त में श्रीरामकृष्ण को देखने जायेंगे।

डाक्टर उस दिन गिरिश का निमंत्रण पाकर 'बुद्ध लीला' अभिनय देखने गये थे। वे गाड़ी में बैठे हुए माणि से कह रहे हैं,—'बुद्ध को दया का अवतार कहना अच्छा था—विष्णु का अवतार क्यों कहा ?'

डाक्टर ने माणि को हेडुए के चौराहे पर उतार दिया।

( २ )

### श्रीरामकृष्ण की परमहंस अवस्था।

दिन के तीन बजे का समय है। श्रीरामकृष्ण के पास दो एक भक्त बैठे हुए हैं। बालक की तरह अधीर होकर श्रीरामकृष्ण बार बार पूछ रहे हैं, 'वे कब आवेंगे? क्या बजा है?' आज सन्ध्या के बाद डाक्टर आनेवाले हैं। एकाएक श्रीरामकृष्ण की बालक जैसी अवस्था होगई।

तकिया गोद में लेकर वात्सल्य रस से भरकर बच्चे को जैसे दूध पिला रहे हों। भावावेश में हैं, बालक की तरह हँस रहे हैं और एक खास ढंग से धोती पहन रहे हैं।

माणि आदि आश्चर्य में आकर देख रहे हैं।

कुछ देर बाद भाव का उपशम हुआ। श्रीरामकृष्ण के भोजन का समय आ गया। उन्होंने थोड़ी सी सूजी फी खीर खाई।

मणि को एकान्त में बहुत ही गुप्त बातें बतला रहे हैं।

श्रीरामकृष्ण (मणि से, एकान्त में)—अब तक भावावस्था में मैं क्या देख रहा था, जानते हो?—“सिऊड़ के रास्ते में तीन चार कोस का एक मैदान है, वहाँ मैं अकेला हूँ,—बड़ के नीचे मैंने जो १५-१६ सा ३ के लड़के की तरह का एक परमहंस देखा था, फिर ठीक उसी तरह देखा।

“चारों ओर आनन्द का कहरा सा छाया है—उसी के भीतर से १३-१४ साल का एक लड़का निकला, केवल उसका मुँह देख पड़ता था। पूर्ण की तरह का था। हम दोनों ही दिगम्बर!—फिर आनन्द-पूर्वक मैदान में दोनों ही दौड़ने और खेलने लगे।

“दौड़ने से पूर्ण को प्यास लगी। एक पात्र में उसने पानी पिया, पानी पीकर मुझे देने के लिए आया। मैंने कहा, भाई, तेरा जूठा पानी तो मैं न पी सकूँगा। तब वह हँसते हुए गिलास धोकर मेरे लिए पानी ले आया।”

श्रीरामकृष्ण समाधिमग्न हैं। कुछ देर बाद प्राकृत अवस्था में आकर मणि के साथ बातचीत कर रहे हैं।

श्रीरामकृष्ण—अवस्था फिर बदल रही है। अब मैं प्रसाद नहीं ले सकता। सत्य और मिथ्या एक हुए जा रहे हैं!—फिर क्या देखा, जानते हो? ईश्वरी रूप।—भगवती मूर्ति—पेट के भीतर बच्चा है—उसे निकालकर फिर निगल रही हैं!—भीतर जितना अंश बच्चे का जा रहा है उतना बिल्कुल शून्य हुआ जा रहा है। मुझे दिखला रही थीं कि सब शून्य है।



“ मानो कह रही है, देख तू भानमती का खेल देख !”

मणि श्रीरामकृष्ण की बात सोच रहे हैं। ‘ बाजीगर ही सत्य हैं और सब मिथ्या है। ’

श्रीरामकृष्ण—उस समय पूर्ण पर मैंने आकर्षण का प्रयोग किया, परन्तु कहीं कुछ न हुआ ! उससे विश्वास घटा जा रहा है।

मणि—ये तो सब सिद्धियाँ हैं।

श्रीरामकृष्ण—निरी सिद्धि।

मणि—उस दिन अथर सेन के यहाँ से गाड़ी पर हम लोग आप के साथ जब दक्षिणेश्वर जा रहे थे, तब बोटल फूट गई थी। एक ने कहा, आप बतलाइए, इससे क्या हानि होगी ? आप ने कहा, मुझे क्या गरज जो यह सब बतलाऊँ ?—यह सब तो सिद्धि का काम है।

श्रीरामकृष्ण—हाँ, लोग बीमार बच्चों को जमीन पर लेटा देते हैं और फिर कुछ लोग भगवान् का नाम लेकर मंत्र जपने लगते हैं जिससे वह अच्छा हो जाय। इसी प्रकार लोग अन्य बीमारियाँ भी मंत्र-जंतर से अच्छी कर देते हैं। ये सब विभूतियाँ हैं जिनका स्थान बहुत ही निम्न है, वही लोग रोग अच्छा करने के लिए ईश्वर को पुकारते हैं।

( ३ )

**श्रीमुख कथित चरितामृत ।**

शाम हो गई है। श्रीरामकृष्ण चारपाई पर बैठे हुए माता की चिन्ता करत हुए उनका नाम ले रहे हैं। कई भक्त चुपचाप उनके पास बैठे हुए हैं।

कुछ देर बाद डाक्टर सरकार आए। कमरे में लाटू, शशि, शरद, छोटे नरेन, पल्टू, भूपति, गिरीश आदि बहुत से भक्त आये हुए थे। गिरीश के साथ थिएटर के श्रीयुत रामतारण भी आये हैं—ये गाना गाएंगे।

डाक्टर (श्रीरामकृष्ण से)—कल रात तीन बजे तुम्हारे लिए मुझे बड़ी चिन्ता हुई थी। पानी बरसने लगा, तब मैंने सोचा परमात्मा जाने आप के कमरे के दरवाजे खिड़कियाँ खुली हैं या बन्द कर दी गई हैं।

डाक्टर का स्नेह देखकर श्रीरामकृष्ण प्रसन्न हुए। कहा—“कहते क्या हो ! जब तक देह है, तब तक उसके लिए प्रयत्न करना ही पड़ता है।

“परन्तु देख रहा हूँ, यह एक अलग बात है। कामिनी और कांचन से प्यार अगर बिलकुल दूर हो जाय, तो ठीक ठीक समझ में आ जाता है कि देह अलग है और आत्मा अलग। नारियल का सब पानी जब सूख जाता है तब खोपड़ा अलग और गोला अलग हो जाता है। तब नारियल को हिलाने से ही यह समझ में आ जाता है कि भीतर गोला खोपड़े से छूटकर खड़ खड़ा रहा है—जैसे म्यान और तलवार ! म्यान अलग है और तलवार अलग।

“इसीलिए देह की बीमारी के लिए उनसे ज्यादा कुछ कहा भी नहीं जाता।”

गिरीश—पण्डित शशधर ने कहा था, आप समाधि की अवस्था में शरीर की ओर मन को ले आया करें तो बीमारी अच्छी हो जाय। और उन्हें ऐसा दिखा कि शरीर केवल एक हाड़-मांस का ढेर है।

श्रीरामकृष्ण—बहुत दिन हुए,—मुझे उस समय सख्त बीमारी थी। कालीमन्दिर में मैं बैठा हुआ था। माता के पास प्रार्थना करने की इच्छा हुई। पर ठीक ठीक खुद न कह सका। कहा, 'माँ, हृदय मुझसे कहता है कि मैं तुम्हारे पास अपनी बीमारी की बात कहूँ' पर और अधिक मैं न कह सका। कहते ही कहते सोसाइटी (Asiatic Society's Museum) की याद आ गई।—वहाँ तारों से बँधे हुए मनुष्य के अस्थिपंजर की याद आ गई। साथ ही मैंने कहा, माँ मैं केवल यही चाहता हूँ कि तुम्हारा नाम गुण गाता रहूँ। इतने के लिए आस्थिपंजर को तारों से कसे भर रखना। उस अजायबघर के अस्थिपंजर की तरह। सिद्धि की प्रार्थना मुझसे होती ही नहीं।

“पहले पहल हृदय ने कहा था—मैं हृदय के 'अण्डर' (आधीन) था न—'माँ से कुछ विभूति माँगो'। मैं कालीमन्दिर में प्रार्थना करने के लिए गया। जाकर देखा एक अघेड़ विधवा कोई ३०-३५ वर्ष की तमाम मल से सनी हुई है। तब मुझे यह स्पष्ट हुआ कि सिद्धियों इस मल के सदृश ही हैं। तब तो हृदय पर मुझे बड़ा क्रोध आया। उसने मुझसे कहा था कि मैं सिद्धियों के लिए प्रार्थना करूँ।”

रामतारण का गाना हो रहा है। गिरीश घोष के 'बुद्धदेव' नाटक का एक गीत वे गा रहे हैं। भाव नीचे दिया जाता है—

“मेरी यह वीणा मुझे बड़ी प्रिय है। उस वीणा को यत्नपूर्वक जो रखना जानता है, वही उसे बजाता है और तब सदा ही उससे अमृतमय उद्गार होता रहता है। ताल-मान के साथ उसके तारों को कसने पर, उसमें से शत धाराओं से होकर माधुरी निकली है,

तागों के ढाँले रहने पर वह नहीं बजती, खींचने से उसके कोमल तार टूट जाते हैं।”

डाक्टर ( गिरीश से )—क्या यह सब गान मौलिक हैं ?

गिरीश—नहीं, ये एड्विन् आर्नल्ड के भाव हैं।

रामतारण गा रहे हैं, ‘ बुद्धदेव ’ नाटक का एक गीत।

“ जुझना चाहता हूँ, परन्तु कहाँ जुड़ाऊँ ? न जाने कहाँ से आकर कहाँ बहा जा रहा हूँ ! बारबार आता हूँ, न जाने कितना हँसता और कितना रोता हूँ, कहाँ जा रहा हूँ। सदा मुझे यही सोच लगा रहता है। क्या तुम सचमुच जाग रहे हो, यदि नहीं तो अब अधिक मत सोओ। ऐ सोने वाले ! नींद से उठो और कहाँ फिर मत सो जाना। यह घोर अन्धकार है।—इस अन्धकार का नाश करो—हे प्रकाश ! बिना तुम्हारे और कोई उपाय ही नहीं सूझता—तुम्हारे श्रीचरणों में मैं शरण चाहता हूँ ! ”

यह गीत सुनते ही सुनते श्रीरामकृष्ण को भाववेश हो रहा है।

गाना—“ सत् सत् सत् चली ओंघी । ”

गाने के समाप्त होने पर श्रीरामकृष्ण ने कहा, यह क्या किया ? खीर खिलाकर फिर नीम की तरकारी ?

“ इन्होंने जो यह गाया, ‘ करो तमोनाश, ’—साथ ही मैंने सूर्य को देखा !—उदय होने के साथ ही चारों ओर का अन्धकार दूर हो गया। और उसी सूर्य के चरणों में सब लोग शरणागत होकर गिर रहे हैं ! ”

रामतारण फिर गा रहे हैं—

गाना—दीनतारिणी दुरितवारिणी, सत्वरजस्तम त्रिगुणधारिणी  
सृजनपालननिधनकारिणी, सगुणा निर्गुणा सर्वस्वरूपिणी ।

गाना—मेरा धर्म और कर्म सब तो चला गया, परन्तु मेरी  
क्यामापूजा शायद पूरी नहीं हुई !

यह गीत सुनकर श्रीरामकृष्ण फिर भावाविष्ट हो गये ।

( ४ )

सन्यासी तथा गृहस्थ के कर्तव्य ।

गाना समाप्त हो गया । भक्तों में बहुतों को भावावेश हो गया  
है । सब चुपचाप बैठे हैं । छोटे नरेन्द्र ध्यानमग्न हो काठ के पुतले की  
तरह बैठे हुए हैं ।

श्रीरामकृष्ण ( छोटे नरेन्द्र को दिखाकर, डाक्टर से )—यह बहुत  
ही शुद्ध है । इसमें विषय बुद्धि छू भी नहीं गई ।

डाक्टर नरेन्द्र को देख रहे हैं । अब भी उनका ध्यान नहीं छूटा ।

मनोमोहन ( डाक्टर से, हँसकर )—आप के बच्चे की बात पर ये  
( श्रीरामकृष्ण ) कहते हैं, बच्चा अगर मिल जाय तो मुझे उसके बाप  
की चाह नहीं है ।

डाक्टर—यही तो—तुम लोग बच्चे को लेकर भूल जाते हो ।  
अर्थात् मनुष्य बच्चे को ( अवतार को ) लेकर पिता को ( ईश्वर को ) भूल  
जाता है ।

श्रीरामकृष्ण ( सहास्य )—मैं यह नहीं कहता कि मुझे बाप की कुछ भी चाह नहीं है ।

डाक्टर—यह मैं समझ गया, इस तरह दो एक बातें बिना कहे काम कैसे चल सकेगा ?

श्रीरामकृष्ण—तुम्हारा लड़का बड़ा सरल है । शम्भू ने मुँह लाल करके कहा था, सरल भाव से उन्हें पुकारने पर वे अवश्य ही सुनेंगे । मैं लड़कों से इतना प्यार क्यों करता हूँ, जानते हो ? वे सब वह दूध हैं जिसमें एक बूँद भी पानी नहीं मिलाया गया । थोड़ा सा गरम कर लेने से ही जो श्री ठाकुरजी की सेवा में लग सके ।

“ जिस दूध में पानी मिला हुआ होता है, उसे बड़ी देर तक गरम करना पड़ता है, बहुत लकड़ी खर्च होती है ।

“ बच्चे सब मानो नई हण्डियों हैं, पात्र अच्छा है, इसलिए निश्चिन्त होकर दूध रखा जा सकता है । उन्हें ज्ञानोपदेश देने पर बहुत शीघ्र चैतन्य होता है । विषयी आदमियों को शीघ्र होश नहीं होता । जिस हण्डी में दही जमाया जा चुका है, उसमें दूध रखते हुए भय होता है कि कहीं दूध नष्ट न हो जाय ।

“ तुम्हारे लड़के में अभी विषय बुद्धि—कामिनी-कांचन का प्रवेश नहीं हुआ । ”

डाक्टर—बाप की कमाई उड़ा रहे हैं न ! अपने को करना पड़ता तब मैं देखता, कि ये अपने को सांसारिकता से कैसे अलग रख सकते थे ।

श्रीरामकृष्ण—यह ठीक है। परन्तु बात यह है कि वे विषय-बुद्धि से बहुत दूर हैं, नहीं तो वे तो सुट्टी में ही हैं। (सरकार और डाक्टर दोकड़ी से) कामिनी और कांचन का त्याग आप लोगों के लिए नहीं है। आग लोग मन ही मन त्याग करेंगे। गोस्वामियों से इसीलिए मैंने कहा, तुम लोग त्याग की बात क्यों कर रहे हो ?—त्याग करने से तुम्हारा काम नहीं चल सकता—श्यामसुन्दर की सेवा जो है।

“ त्याग सन्यासी के लिए है। उनके लिए स्त्रियों का चित्र भी देखना निषिद्ध है। स्त्री उनके लिए विष की तरह है। कम से कम दस हाथ की दूरी पर रहना चाहिए। अगर बिलकुल न निर्वाह हो तो एक हाथ का अन्तर स्त्रियों से हमेशा रखना चाहिए। स्त्री चाहे लाख भक्त हो, परन्तु उससे ज्यादा बातचीत नहीं करनी चाहिए।

“ यहाँ तक कि सन्यासी को ऐसी जगह रहना चाहिए जहाँ स्त्रियाँ बिलकुल ही नहीं या बहुत कम आती हों।

“ रुपया भी सन्यासी के लिए विषवत् है। रुपये के पास रहने से ही कुल चिन्ताएँ, अहंकार, देह-सुख की चेष्टा, क्रोध आदि सब आ जाते हैं। रजोगुण की वृद्धि होती है। और रजोगुण के रहने से ही तमोगुण होता है। इसीलिए सन्यासी कांचन का स्पर्श नहीं करते। कामिनी-कांचन ईश्वर को भुला देते हैं।

“ तुम्हें यह समझना चाहिए कि रुपये से दाल रोटी मिलती है, पहनने के लिए वस्त्र मिलता है, रहने की जगह मिलती है, श्री ठाकुर जी की सेवा चल सकती है और साधुओं तथा भक्तों की सेवा भी होती है।

“ धन संचय की चेष्टा मिथ्या है। मधु मक्खली बड़े कष्ट से छत्ता तैयार करती है और कोई दूसरा आकर उसे तोड़ ले जाता है।”

डाक्टर—लोग रुपये इकट्ठा करते हैं। किस के लिए ?—एक बद-माश बच्चे के लिए।

श्रीरामकृष्ण—लड़का ही आवारा निकला या बीबी किसी दूसरे के साथ फँस गई—तुम्हारी घड़ी और तुम्हारी चेन अपने यार को लगाने के लिए दे देगी।

“ परन्तु स्त्री का त्रिलकुल त्याग करना तुम्हारे लिए नहीं है। अपनी पत्नी से उपभोग करने में दोष नहीं है; परन्तु लड़के-बच्चे हो जाने पर भाई-बहन की तरह रहना चाहिए।

“ कामिनी और कांचन में आसक्ति के रहने पराविद्या का अहंकार, धन का अहंकार, उच्च पद का अहंकार—यह सब होता है।”

( ५ )

अहंकार तथा विद्या का ‘मैं’।

श्रीरामकृष्ण—अहंकार के बिना गए ज्ञान लाभ नहीं होता। ऊँचे टीले पर पानी नहीं रुकता। नीची ज़मीन में ही चारों ओर का पानी सिमट कर भर जाता है।

डाक्टर—परन्तु नीची ज़मीन में जो चारों ओर का पानी आता है, उसके भीतर अच्छा पानी भी रहता है और दूषित भी। पहाड़ के



ऊपर भी नीची ज़मीन है। नैनीताल, मानसगोवर ऐसे स्थान हैं जहाँ आकाश का ही शुद्ध पानी रहता है।

श्रीरामकृष्ण—आकाश का ही शुद्ध पानी बहुत अच्छा है।

डाक्टर—और ऊँची जगह का पानी चारों ओर काम में भी लाया जा सकता है।

श्रीरामकृष्ण (सहास्य)—एक सिद्ध ने मंत्र पाया था। उसने पहाड़ पर सड़के होकर चिल्लाते हुए कह दिया—तुम लोग इस मंत्र को जपकर ईश्वर लाभ कर सकोगे।

डाक्टर—हाँ।

श्रीरामकृष्ण—परन्तु एक बात है, जब ईश्वर के लिए प्राण विकल होते हैं, तब यह विचार नहीं रहता कि यह पानी अच्छा है और यह बुरा।

तब उन्हें जानने के लिए कभी भले आदमी के पास जाया जाता है, कभी बुरे आदमी के पास। उनकी कृपा होने पर गंदले पानी से कोई नुकसान नहीं होता। जब वे ज्ञान देते हैं, तब यह सुझा देते हैं कि कौन अच्छा है और कौन बुरा।

“पहाड़ के ऊपर नीची ज़मीन रह सकती है, परन्तु वैसी ज़मीन बद-जात ‘मैं’ रूपी पहाड़ पर नहीं रहती। विद्या का ‘मैं,’ भक्त का ‘मैं,’ यदि हो, तभी आकाश का शुद्ध पानी आकर जमता है।

“ऊँची जगह का पानी चारों ओर काम में लगाया जा सकता है, यह ठीक है। परन्तु यह काम ‘विद्या के मैं’ रूपी पहाड़ से ही सम्भव है।

“ उनके आदेश के बिना लोक-शिक्षा नहीं होती । शंकराचार्य ने ज्ञान के बाद ‘विद्या का मैं’ रक्खा था—लोक-शिक्षा के लिए । उन्हें प्राप्त किए बिना ही लेक्चर ! इससे आदमियों का क्या उपकार होगा ?

“ मैं नन्द बागान के ब्राह्म समाज में गया था । उपासना आदि के बाद उनके प्रचारक ने एक वेदी पर बैठकर लेक्चर दिया । उन्होंने वह लेक्चर घर पर तैयार किया था । लेक्चर वे पढ़ते जाते थे और चारों ओर देखते भी जाते थे । ध्यान करते समय वे कभी-कभी आँखें खोलकर लोगों को देखते जाते थे !

“ जिसने ईश्वर के दर्शन नहीं किये, उसका उपदेश असर नहीं करता । एक बात अगर ठीक हुई, तो दूसरी बेसिरपैर की निकल जाती है ।

“ समाध्यायी ने लेक्चर दिया । कहा, ईश्वर वाणी और मन से परे हैं—उनमें कोई रस नहीं है—तुमलोग अपने प्रेम और भक्ति रस से उनकी अर्चना किया करो । देखो, जो रसस्वरूप हैं, आनन्द स्वरूप हैं, उनके लिए ऐसी बातें कही जा रही थीं । इस तरह के लेक्चर से क्या होगा ? इसमें क्या कभी लोक-शिक्षा होती है । एक आदमी ने कहा था, ‘मेरे मामा के यहाँ गोशाले भर घोड़े हैं ।’ गोशाले में घोड़ा ! ( सब हँसते हैं । ) इससे समझना चाहिए कि घोड़ा-वाड़ा कहीं कुछ भी नहीं है ! ”

डाक्टर ( सहाय्य )—गौएँ भी न होंगी ! ( सब हँसते हैं । )

भक्तों में जिन्हें भावावेश हो गया था, उनकी प्राकृत अवस्था हो गई है । भक्तों को देखकर डाक्टर आनन्द कर रहे हैं ।

डाक्टर मास्टर से भर्तों का परिचय पूछ रहे हैं। पलटू, छोटे नरेन, भूपति, शरद, शशि आदि लड़कों का, एक एक करके, मास्टर ने परिचय दिया।

श्रीयुत शशि के सम्बन्ध में मास्टर ने कहा, ये बी. ए. की परीक्षा देंगे। डाक्टर कुछ अन्यमनस्क हो रहे थे।

श्रीरामकृष्ण (डाक्टर से)—देखोजी, ये क्या कह रहे हैं।

डाक्टर ने शशि का परिचय सुना।

श्रीरामकृष्ण (मास्टर को बताकर, डाक्टर से)—ये स्कूल के लड़कों को उपदेश देते हैं।

डाक्टर—यह मैंने सुना है।

श्रीरामकृष्ण—कितने आश्चर्य की बात है। मैं मूर्ख हूँ फिर भी पढ़े लिखे लोग यहाँ आते हैं। यह कितने आश्चर्य की बात है। इससे तो मानना पड़ता है कि यह ईश्वर की लीला है।

आज शरद पूर्णिमा है। रात के नौ बजे का समय होगा। डाक्टर छः बजे से बैठे हुए ये सब बातें सुन रहे हैं।

गिरीश (डाक्टर से)—अच्छा महाशय, आपको ऐसा कभी होता है कि यहाँ आने की इच्छा न होते हुए भी मानो कोई शक्ति स्वीचकर यहाँ ले आती हो? मुझे तो ऐसा होता है और इसीलिए आपसे भी पूछ रहा हूँ।

---

डाक्टर—पता नहीं, परन्तु हृदय की बात हृदय ही जानता है ।  
( श्रीरामकृष्ण से ) और बात यह है कि यह सब कहने में लाभ ही क्या है!

---

## परिच्छेद २०

श्रीरामकृष्ण तथा डाक्टर सरकार

( १ )

डा० सरकार तथा विभिन्न धर्म चर्चा।

नरेन्द्र, महिमाचरण, मास्टर, डाक्टर सरकार आदि भक्तों के साथ श्रीरामकृष्ण शामपुकूर के डुमंजले पर कमरे में बैठे हुए हैं। दिन के एक बजे का समय होगा। २४ अक्टोबर १८८५, कार्तिक नवमी।

श्रीरामकृष्ण—तुम्हारी यह (होमियोपैथिक) चिकित्सा अच्छी है।

डाक्टर—इसमें रोगी की अवस्था पुस्तक में लिखे चिन्हों के साथ मिलाई जाती है। जैसे अंग्रेजी बाजा बजाने की लिपि,—वह पढ़ी जाती है और साथ ही साथ गाई भी।

“ गिरीश घोष कहाँ है ?—परन्तु रहने दो। कल का जागा हुआ होगा। ”

श्रीरामकृष्ण—अच्छा भाव की अवस्था में भंग जैसा नशा चढ़ता है, यह क्या है ?

डाक्टर ( मास्टर से )—स्नायुओं के केन्द्र हैं,—उनकी क्रिया बन्द हो जाती है, इसीलिए सब जड़ हो जाता है—इधर पैर लड़खड़ाते रहते हैं। सब शक्ति मास्तिष्क की ओर जाती है। इसी स्नायविक क्रिया से

जीवन है। गरदन के पास मेडूला आब्लाङ्गेटा ( Medulla Oblongata ) है, इसकी क्षति होने पर जीवन का दीपक बुझा हुआ जानो।

श्रीयुत महिमाचरण चक्रवर्ती सुषुम्ना नाड़ी के भीतर की कुण्डलिनी शक्ति की बात कह रहे हैं— “ मेरुदण्ड के भीतर सूक्ष्म भाव से सुषुम्ना नाम की एक नाड़ी है—इसे देख नहीं सकते, श्रीमहादेवजी ने कहा है।

डाक्टर—शिव ने मनुष्य की परीक्षा उसकी पूर्ण अवस्था में की। परन्तु यूरोपियनों ने तो मनुष्य की जाँच गर्भावस्था से लेकर पूर्ण अवस्था तक सभी में की है। इसका तुलनात्मक इतिहास समझ लेना अच्छा है। भाँलों का इतिहास पढ़कर पता चला है कि काली एक भीलनी थी, वह खूब लड़ी थी !  
( सब हँसते हैं । )

“ तुम लोग हँसो मत। तुलनात्मक जीवशरीरविद्या ( Anatomy ) से कितना उपकार हुआ है, सुनो। पहले पाचनशक्ति पैदा करने वाले रस और पित्त का भेद समझ में नहीं आ रहा था। फिर ब्लाड बारनार्ड ने खरगोश की यकृत आदि की परीक्षा करके देखा कि पित्त और उस रस की क्रिया में अन्तर है।

“ इसे सिद्ध होता है कि छोटे छोटे प्राणियों की ओर भी हमें ध्यान देना चाहिए। केवल मनुष्य को देखने से काम न चलेगा।

“ इसी तरह तुलनात्मक धर्म से भी बड़ा उपकार होता है।

“ ये ( परमहंस देव ) जो कुछ कहते हैं, हृदय पर उसका असर ज्यादा क्यों होता है। सब धर्म इनके देखे हुए हैं। हिन्दू, मुसलमान,

ईसाई, वैष्णव, शाक्त सब धर्मों को इन्होंने स्वयं साधना करके आजमाया है। मधुमक्खी जब अनेक फूलों से मधु-संचय करती है तभी उसके छत्ते में अच्छा मधु तैयार होता है।”

मास्टर ( डाक्टर से )—इन्होंने ( महिमाचरण ने ) विज्ञान का अध्ययन खूब किया है।

डाक्टर ( हँसकर )—कौनसा विज्ञान ? क्या मैक्समूलर का साइन्स आफ रिलिजन ( धर्म विज्ञान ) ?

महिमा ( श्रीरामकृष्ण से )—आपकी बीमारी में डाक्टर क्या करेंगे ? जब मैंने सुना, आप बीमार हैं, तब सोचा, डाक्टरों का आप अहंकार बढ़ा रहे हैं।

श्रीरामकृष्ण—ये बड़े अच्छे डाक्टर हैं, और बहुत बड़े विद्वान भी हैं।

महिमाचरण—जी हाँ, वे जज्ञज्ञ हैं और हम सब डोंगे हैं।

विनयपूर्वक डाक्टर हाथ जोड़ रहे हैं।

महिमा—परन्तु वहाँ ( श्रीरामकृष्ण के पास ) सब बराबर है।

श्रीरामकृष्ण नरेन्द्र से गाने के लिए कह रहे हैं। नरेन्द्र गा रहे हैं—

गाना—तुम्हें ही मैंने अपने जीवन का ध्रुवतारा बनाया है।

गाना—अहंकार में मत्त हो रहा हूँ, अपार वासनाएँ उठ रही हैं।

गाना—तुम्हारी रचना अपार है, चमत्कारों से भरी हुई है।

गाना—महान् सिंहासन पर बैठे हुए हे विश्वपिता, तुम अपने ही रचित छन्दों में विश्व के महान् गीत सुन रहे हो। मर्त्य की मृत्तिका बनकर, इस क्षुद्र कण्ठ को लेकर, तुम्हारे द्वार पर मैं भी आया हुआ हूँ।

गाना—हे राजराजेश्वर, दर्शन दो ! मैं तुम्हारी करुणा का भिक्षुक हूँ, मेरी ओर कृपा कटाक्ष करो। तुम्हारे श्रीचरणों में मैं अपने इन प्राणों का उत्सर्ग कर रहा हूँ, परन्तु ये भी संसार के अनल कुण्ड में झुलसे हुए हैं।

गाना—हरि-रस मदिरा पीकर, ऐ मेरे मन-मानस मत्त हो जाओ। पृथ्वी पर लोटते हुए उनका नाम लो और रोओ।

श्रीरामकृष्ण—और वह गाना— “ जो कुछ है सब तू ही है ”।

डाक्टर—अहा !

गाना समाप्त हो गया। डाक्टर मुग्ध हो गये। कुछ देर बाद डाक्टर बड़े भक्तिभाव से हाथ जेड़कर श्रीरामकृष्ण से कह रहे हैं—तो आज आज्ञा दीजिए, कल फिर आऊँगा।

श्रीरामकृष्ण—अभी कुछ देर और ठहरो। गिरीश घोष के पास खबर भेजी गई है।

( महिमा की ओर संकेत करके ) “ ये विद्वान हैं, और ईश्वर के कीर्तन में नाचते भी हैं। इनमें अहंकार छू नहीं गया। ये कोन्नगर चले गये थे, इसलिए कि हम लोग वहाँ चले गये थे। स्वाधीन है, धनवान है, किसी की नौकरी नहीं करते। ( नरेन्द्र को दिखलाकर ) यह कैसा है ? ”



डाक्टर—जी बहुत अच्छे हैं ।

श्रीरामकृष्ण—ओर ये—

डाक्टर—अहा !

महिमाचरण—हिन्दुओं के दर्शन अगर न पढ़े गए तो मानो दर्शनों का पढ़ना ही अगूरा रह गया । सांख्य के चौबीस तत्त्वों को यूरोप न तो जानता है और न समझ ही सकता है ।

श्रीरामकृष्ण ( सहास्य )—तुम कौन कौन से तीन मार्गों की बात कहते हो ?

महिमा—सत्पथ—ज्ञानमार्ग । चित्पथ—योगमार्ग । कर्मयोग—इसीलिए चार आश्रमों की क्रिया, कर्तव्य आदि इसके भीतर वर्णित हैं । आनन्दपथ—भक्ति और प्रेम का मार्ग ।—आपमें तीनों मार्ग हैं—आप तीनों मार्ग की खबर बतलाते हैं ।

( श्रीरामकृष्ण हँस रहे हैं । )

महिमा—मैं और क्या कहूँ ? वक्ता जनक और श्रोता शुक्रदेव !

डाक्टर विदा हो गए ।

नित्यगोपाल तथा नरेन्द्र । ' जपात् सिद्धि । '

सन्ध्या के बाद चन्द्रोदय हुआ है । आज शनिवार, शगद पूर्णिमा का दूसरा दिन है । श्रीरामकृष्ण खड़े हुए समाधिमग्न हैं । नित्यगोपाल भी उनके पास भक्ति भाव से खड़े हैं ।

श्रीरामकृष्ण बैठे । नित्यगोपाल पैर दबा रहे हैं । कालीपद, देवेन्द्र आदि भक्त पास ही बैठे हुए हैं ।

श्रीरामकृष्ण (देवेन्द्र आदि से)—मेरे मन में यह भासित हो रहा है कि नित्यगोपाल की ये अवस्थाएँ अब चली जायँगी ?—उसका सब मन सिमटकर मुझमें आ जायगा ।—जो इसके भीतर हैं, उनमें ।

“नरेन्द्र को देखते हो न, उसका सब मन सिमटकर मुझ पर आ रहा है ।”

भक्तों में बहुतेरे बिदा हो रहे हैं । श्रीरामकृष्ण खड़े हुए एक भक्त से जप की बातें बतला रहे हैं—“जप करने का अर्थ है निर्जन में चुपचाप उनका नाम लेना । एकाग्र होकर उनका नाम-जप करते रहने से उनके रूप के भी दर्शन होते हैं और उनसे साक्षात्कार भी होता है । जंजीर से बंधी लकड़ी गंगा में जैसे डुबाई हुई हो और जंजीर का दूसरा छोर तट पर बंधा हुआ हो । जंजीर की एक एक कड़ी पकड़कर कुछ दूर बढ़कर फिर पानी में डुबकी मार कर उसी प्रकार और आगे बढ़ते हुए लोग लकड़ी को अवश्य ही छू सकते हैं । इसी तरह जप करते हुए मग्न हो जाने पर धीरे-धीरे ईश्वर के दर्शन होते हैं ।”

कालीपद (सहास्य, भक्तों से)—हमारे ये अच्छे ठाकुर हैं !—जप, ध्यान, तपस्या, कुछ करना ही नहीं पड़ता ।

इसी समय श्रीरामकृष्ण ने एकाएक कहा—“यहाँ (गले में) न जाने कैसा हो रहा है ।”

श्रीरामकृष्ण के गले में दर्द हो रहा है । देवेन्द्र ने कहा,—“हम इस तरह की बातों में नहीं आनेवाले ।” देवेन्द्र का भाव यह है कि

श्रीरामकृष्ण ने लोगों को धोखे में डालने के लिए रोग का आश्रय लिया है।

भक्त गण बिदा हो गए। रात में कुछ बालक भक्त बारी बारी से जागकर श्रीरामकृष्ण की सेवा करेंगे। आज रात को मास्टर भी यही रहेंगे।

( २ )

### डाक्टर सरकार तथा मास्टर।

आज रविवार है, कार्तिक, कृष्णद्वितीया, २५ अक्टोबर, १८८५। श्रीरामकृष्ण कलकत्ते के श्यामपुकुर वाले मकान में रहते हैं। गले में पीड़ा ( Cancer ) है, उसी की चिकित्सा हो रही है। आज कल डाक्टर सरकार देख रहे हैं।

डाक्टर को परमहंस देव की अवस्था की खबर देने के लिए रोज मास्टर जाया करते हैं। आज सुबह साढ़े छः बजे के समय प्रणाम करके मास्टर ने पूछा—“ आप कैसे हैं ? ” श्रीरामकृष्ण कह रहे हैं—“ डाक्टर से कहना, पिछली रात को मुँह कुछा भर पानी से भर जाता है, साँसी है। पुछना, नहाऊँ या नहीं ? ”

सात बजे के बाद मास्टर डाक्टर सरकार से मिले और कुल हाल उनसे कहा। डाक्टर के वृद्ध शिक्षक तथा दो एक मित्र वहाँ उपस्थित थे। डाक्टर ने वृद्ध शिक्षक से कहा, महाशय, रात तीन बजे से मुझे परमहंस की चिन्ता है, नींद नहीं आई, अब भी परमहंस की चिन्ता है।

( सब हँसते हैं। )

डाक्टर के मित्र डाक्टर से कह रहे हैं, “महाशय, मैंने सुना है, कोई कोई उन्हें अवतार कहते हैं। आप तो रोज देखते हैं, आपको क्या जान पड़ता है ?” डाक्टर ने कहा, मनुष्य की दृष्टि से, उन्हें मैं अत्यन्त भक्ति करता हूँ।

मास्टर ( डाक्टर के मित्र से )—डाक्टर महाशय बड़ी कृपा करके उनकी चिकित्सा कर रहे हैं।

डाक्टर—कृपा करके ?

मास्टर—हम लोगों पर आप कृपा करते हैं, परमहंस देव पर मैं नहीं कह रहा।

डाक्टर—नहीं जी, ऐसा भी नहीं, तुम लोग नहीं जानते। वास्तव में मेरा नुकसान हो रहा है, दो तीन Call ( बुलावा ) रोज ही रह जाते हैं—पहुँच नहीं होती ! उसके दूसरे दिन रोगी के यहाँ खुद जाता हूँ और फीस नहीं लेता,—खुद जाकर फीस लूँ भी कैसे ?

श्री महिमाचरण चक्रवर्ती की बात चली। शनिवार को जब डाक्टर परमहंस देव को देखने के लिए गए थे, तब चक्रवर्ती महाशय उपस्थित थे। डाक्टर को देखकर उन्होंने श्रीरामकृष्ण से कहा था, महाराज, डाक्टर का अहंकार बढ़ाने के लिए आपने रोग की सृष्टि की है।

मास्टर ( डाक्टर से )—महिमा चक्रवर्ती आप के यहाँ पहले आया करते थे। आप घर में डाक्टरी विज्ञान पर लेक्चर देते थे, वे सुनने के लिए आया करते थे।

डाक्टर—ऐसी बात ? परन्तु उस मनुष्य में तमोगुण भी कितना है ! देखा था तुमने ?—मैंने नमस्कार किया था जैसे वह तमोगुणी ईश्वर हो । और ईश्वर के भीतर तो तीनों गुण हैं । उसकी उस बात पर तुमने ध्यान दिया था ?—‘आपने डाक्टरों का अहंकार बढ़ाने के लिए रोग का आश्रय लिया है ।’

मास्टर—महिमा चक्रवर्ती को विश्वास है कि परमहंस देव अगर खुद चाहें तो बीमारी अच्छी कर सकते हैं ।

डाक्टर—अजी ऐसा भी कर्मा होता है ?—आप ही आप बीमारी अच्छी कर लें। हम लोग डाक्टर हैं, हम लोग तो जानते हैं न कि उस बीमारी के भीतर क्या क्या है !

“हम ही जब इस तरह की बीमारी अच्छी नहीं कर सकते—तब वे तो कुछ जानते भी नहीं, वे किस तरह से अच्छी करेंगे ? ( भिन्नो से ) देखिए, रोग दुःसाध्य है, परन्तु इतना अवश्य है कि ये लोग उनकी सेवा भी खूब कर रहे हैं । ”

( ३ )

श्रीरामकृष्ण तथा मास्टर ।

डाक्टर से आने के लिए कहकर मास्टर लौटे । भोजन आदि करके दिन के तीन बजे श्रीरामकृष्ण से मिले और डाक्टर की कुल कथा सुनाई । कहा, डाक्टर ने आज बहुत सुनाई ।

श्रीरामकृष्ण—क्यों, क्या कहा ?

मास्टर—महाराज, कल वे यहाँ सुन गए थे कि आपने यह रोग डाक्टर का अहंकार बढ़ाने के लिए स्वयं ही पैदा किया है।

श्रीरामकृष्ण—किसने कहा था ?

मास्टर—महिमा चक्रवर्ती ने।

श्रीरामकृष्ण—फिर ?

मास्टर—वह महिमा चक्रवर्ती को तमोगुणी ईश्वर कहने लगा। अब डाक्टर ने मान लिया है कि ईश्वर में सत्व, रज, तम तीनों गुण हैं। (परमहंस देव का हास्य।)—फिर मुझसे उन्होंने कहा, आज रात को तीन बजे मेरी नींद उच्छट गई और तभी से परमहंस देव का चिन्तन कर रहा हूँ। जब मैं उनसे मिला था तब आठ बजे थे और उन्होंने कहा, अभी भी परमहंस देव का मैं चिन्तन कर रहा हूँ।

श्रीरामकृष्ण—देखो, तुम जानते हो, वह अंग्रेजी पढ़ा लिखा है, उससे यह नहीं कहा जा सकता कि तुम मेरी चिन्ता करो। परन्तु अच्छा है, वह आप ही कर रहा है।

मास्टर—फिर उसने कहा, मैं उन्हें अवतार नहीं कहता, परन्तु भनुष्य समझकर जहाँ तक सम्भव है, उन पर मेरी भक्ति है।

श्रीरामकृष्ण—कुछ और बात हुई ?

मास्टर—मैंने पूछा, 'आज बीमारी के लिए क्या बन्दोबस्त किया जाय ?' डाक्टर ने कहा, 'बन्दोबस्त मेरा सर होगा, आज मुझे फिर जाना पड़ेगा—और क्या ?' (श्रीरामकृष्ण का हँसना।)

“ उन्होंने इतना और कहा, ‘तुम लोग नहीं जानते, मेरे कितने रूप्यों पर पानी फिर जाता है। रोज दो तीन जगह पहुँच नहीं हो पाती।”

( ४ )

विजय आदि भक्तों के संग में ।

कुछ देर बाद श्रीयुत विजयकृष्ण गोस्वामी परमहंस देव के दर्शन करने के लिए आये । साथ कई ब्राह्म भक्त भी हैं । विजयकृष्ण बहुत दिनों तक ढाके में थे । इधर पश्चिम में बहुत से तीर्थों में भ्रमण करके अभी थोड़े ही दिन हुए कलकत्ता आये हैं । आते ही उन्होंने श्रीरामकृष्ण को भूमिष्ठ हो प्रणाम किया । बहुत से आदमी उपस्थित थे,—नरेन्द्र, महिमाचरण चक्रवर्ती, नवगोपाल, भूपति, लाटू, मास्टर, छोटे नरेन आदि बहुत से भक्त ।

महिमा चक्रवर्ती ( विजय से )—महाशय, आप तीर्थ कर आये, बहुत से देश देखकर आये, अब कहिये, आपने क्या क्या देखा ।

विजय—क्या कहूँ ? मैं अनुभव कर रहा हूँ कि यहाँ जहाँ मैं बैठा हुआ हूँ, यहीं सब कुछ है । इधर उधर भटकना व्यर्थ है । और जहाँ जहाँ मैं गया, कहीं इनका ( श्रीरामकृष्ण का ) एक आना, कहीं दो आने, या चार आने अंश ही पाया, परन्तु पूरे सोलह आने तो केवल यहीं पा रहा हूँ ।

महिमा—आप ठीक कहते हैं, और यही चक्कर लगवाते हैं और यही बैठाते हैं ।

श्रीरामकृष्ण ( नरेन्द्र से )—देख विजय की कैसी अवस्था हो गई है। लक्षण सब बदल गये हैं मानो उबाला हुआ है। मैं परमहंस की गरदन और कपाल देखकर बतला सकता हूँ कि वह परमहंस है या नहीं।

महिमा—महाराज, क्या आपका भोजन घट गया है ?

विजय—हाँ, शायद घट गया है। ( श्रीरामकृष्ण से ) आपकी पीड़ा का हाल पाकर देखने के लिए आया, और फिर ढाके से।

श्रीरामकृष्ण—क्या !

विजय ने कोई उत्तर नहीं दिया। कुछ देर चुप हो रह।

विजय—अगर खुद न पकड़ाई दें तो पकड़ना मुश्किल है। यहीं सोलहो आना ( प्रकाश ) है।

श्रीरामकृष्ण—केदार ने कहा, दूसरी जगह खाने को नहीं मिलता, परन्तु यहाँ आते ही पेट भर जाता है।

महिमा—पेट भरना ही नहीं—इतना मिलता है कि पेट में समाता नहीं—बाहर गिर जाता है।

विजय ( हाथ जोड़कर, श्रीरामकृष्ण से )—आप कौन हैं, यह मैं समझ गया, अब कहना न होगा।

श्रीरामकृष्ण ( भावस्थ )—अगर ऐसा है तो यही सही।

विजय ने कहा, मैं समझा। यह कहकर श्रीरामकृष्ण के पैरों पर गिर पड़े और उनके चरणों को अपनी छाती से लगा लिया।



श्रीरामकृष्ण ईश्वरावेश में उस समय बाह्य शून्य हो चित्रवत् बैठे हुए थे ।

इस प्रेमावेश को, इस अद्भुत दृश्य को देखकर, भक्तों में किसी की आँखों से आँसू वह रहे हैं और कोई स्तुतिपाठ कर रहे हैं । जिसका जैसा भाव था, वह उसी भाव से श्रीरामकृष्ण की ओर हेर रहा था । कोई उन्हें परम भक्त देखता था, कोई साधु, कोई देह धारण करके आये हुए साक्षात् ईश्वरावतार, जिसका जैसा भाव था ।

महिमाचरण गाने लगे । गाते हुए आँखों में पानी भर आया—  
' देखो देखो प्रेम मूर्ति । ' और बीच-बीच में इस भाव से श्लोकों की आवृत्ति करने लगे जैसे ब्रह्म का साक्षात् दर्शन कर रहे हो—' तुरीयं सच्चिदानन्दं द्वैताद्वैतविवर्जितम् '

नवगोपाल गेने लगे । एक दूसरे भक्त भूपाति ने गाया ।

गाना—हे परब्रह्म, तुम्हारी जय हो, तुम अपार हो, अगम्य हो, पगत्पर हो.....। मुझे ज्ञान दो, भक्ति और प्रेम दो और अपने श्री-चरणों में मुझे आश्रय दो ।

भूपाति फिर गा रहे हैं—

गाना—चिदानन्द सिंधु सलिल में प्रेम और आनन्द की लहरें उठ रही हैं । गसलीला के महान् भाव में कैसी सुन्दर माधुरी है !

बड़ी देर के बाद श्रीरामकृष्ण प्रकृतिस्थ हुए ।

श्रीरामकृष्ण ( मास्टर से ) - आवेश में न जाने क्या हो जाता है । इस समय लज्जा आ रही है । उस समय जैसे भूत सवार हो जाय, ' मे ' फिर ' मैं ' नहीं रह जाता ।

“ इस अवस्था के बाद गिनती नहीं गिनी जा सकती । गिनने लगे तो १,७,९ इस तरह की गणना होती है । ”

नरेन्द्र—सब एक ही है, इसलिए ।

श्रीरामकृष्ण—नहीं, एक और दो से परे ।

महिमाचरण—जी हाँ, द्वैताद्वैतविवर्जितम् ।

श्रीरामकृष्ण—वहाँ तर्क विचार नष्ट हो जाता है । पाण्डित्य द्वारा उन्हें कोई पान नहीं सकता । वे शास्त्रों, वेदों, पुराणों और तन्त्रों से परे हैं । किसीके हाथ में अगर मैं एक पुस्तक देखता हूँ तो उसके ज्ञानी होने पर भी मैं उसे राजर्षि कहता हूँ । ब्रह्मर्षि का कोई बाह्य लक्षण नहीं रहता । शास्त्रों का व्यवहार क्या है, जानते हो ? एक ने चिट्ठी लिखी थी, उसमें था, पाँच सेर सन्देश और एक धोती भेजना । जिसे वह चिट्ठी मिली उसने पाँच सेर सन्देश और एक धोती, इतना याद करके चिट्ठी फेंक दी । फिर चिट्ठी की क्या ज़रूरत थी ?

विजय—सन्देश भेजे गए, यह उसने समझ लिया !

श्रीरामकृष्ण—ईश्वर आदमी की देह धारण करके आते हैं । यह सच है कि वे सब जगहों में और सर्व भूतों में हैं, परन्तु अवतार के बिना जीवों की आकांक्षा की पूर्ति नहीं होती, उनकी आवश्यकताएँ नहीं मिटती । वह इस तरह कि गौ को चाहे जहाँ छुओ, वह गौ को ही छूना होगा, सींग छूने पर भी गौ को छूना हुआ, परन्तु दूध गौ के थनों से ही आता है ।

( हास्य । )

महिमा—दूध की अगर ज़रूरत हो तो गौ के सींगों में मुँह लगाने से क्या होगा ! उसके थनों में मुँह लगाना चाहिए ।

( सब हँसते हैं । )

विजय—परन्तु बछड़ा पहले पहले इधर-उधर ही हूँथा मारता है ।

श्रीरामकृष्ण ( हँसते हुए )—बछड़े को उस तरह भटकते हुए देखकर कोई कोई ऐसा भी करते हैं कि उसका मुँह थनों में लगा देते हैं !

( सब हँसते हैं । )

( ५ )

**भक्तों के साथ प्रेमानन्द में ।**

ये सब बातें हो रही थीं कि श्रीरामकृष्ण को देखने के लिए डाक्टर आ गए और आसन ग्रहण किया । वे कह रहे हैं, 'कल रात तीन बजे से मेरी आँख नहीं लगी । बस तुम्हारी ही चिन्ता थी कि कहीं ऐसा न हो कि सरदी लग जाय । और भी मैं बहुत कुछ सोच रहा था ।'

श्रीरामकृष्ण—खॉसी हुई है, गले में भी सूजन है । सबेरे तड़के मुँह में पानी आ गया था । मेरा पूरा शरीर टूट रहा है ।

डाक्टर—सुबह को सब खबर मुझे मिली है ।

महिमाचरण अपने भारतवर्ष भ्रमण की चर्चा कर रहे हैं । कहा, लंका द्वीप में हँसता हुआ आदमी नहीं देख पड़ता । डाक्टर सरकार ने कहा, जॉ होगा, परन्तु इसकी तहकीकात होनी चाहिए ।

( सब हँसते हैं । )

डाक्टरी कार्य की बातचीत होने लगी।

श्रीरामकृष्ण (डाक्टर से)—बहुतों का यह ख्याल है कि डाक्टरी का स्थान अन्य कार्यों से बहुत ऊँचा है। यदि रुपया न लेकर दूसरे का दुःख देखकर कोई चिकित्सा करे तब तो वह महान् व्यक्ति है, उसका कार्य भी महत्त्वपूर्ण है, नहीं तो जो लोग रुपया लेकर यह सब काम करते हैं, वे तो निर्दय हैं, और निर्दय होते जाते हैं। व्यवसाय की दृष्टि से मलमूत्र देखना तो नीचों का काम है।

डाक्टर—महाराज, आप बिल्कुल ठीक कहते हैं। डाक्टर के लिए उस भाव से काम करना तो सचमुच बहुत बुरा है। परन्तु आपके सम्मुख मैं अपने ही मुँह से क्या कहूँ—

श्रीरामकृष्ण—हाँ, डाक्टरी में निःस्वार्थ भाव से अगर दूसरे का उपकार किया जाय, तब तो बहुत अच्छा है।

“चाहे जो काम आदमी करे, संसारी मनुष्य के लिए बीच-बीच में साधु संग की बड़ी आवश्यकता है। ईश्वर में भक्ति रहने पर लोग साधु संग आप खोज लेते हैं। मैं उपमा दिया करता हूँ—गंजेड़ी गंजेड़ी के साथ ही रहता है। दूसरे आदमी को देखता है तो वह सिर झुकाकर चला जाता है—या छिप रहता है; परन्तु एक दूसरे गंजेड़ी को देखकर उसे परम प्रसन्नता होती है। कभी तो मारें प्रेम के दोनों गले लग जाते हैं। (सब हँसते हैं।) और, गीध भी गीध ही के साथ रहता है।”

डाक्टर—परन्तु कौए के डर से ही गीध भाग जाता है। मैं कहता हूँ, सिर्फ मनुष्य की ही नहीं, सब जीवों की सेवा करनी चाहिए।

मैं प्रायः गौरियों को आटे की गोलियाँ दिया करता हूँ। और छत पर हजारों गौरियाँ इकट्ठी हो जाती हैं।

श्रीरामकृष्ण—वाह ! यह तो बड़ी अच्छी बात है। जीवों को खिलाना तो साधुओं का काम है। साधु महात्मा चींटियों को शक्कर देते हैं।

डाक्टर—आज गाना नहीं होगा ?

श्रीरामकृष्ण ( नरेन्द्र से )—कुछ गाओ।

नरेन्द्र गा रहे हैं, हाथ में तानपूरा लिए हुए। आज बाजा भी हो रहा है।

गाना—हे दीनों के शरण ! तुम्हारा नाम बड़ा सुन्दर है। ऐ प्राणों में रमण करने वाले ! अमृत की धारा बरस रही है, कर्ण शीतल हो जाते हैं।

नरेन्द्र फिर गा रहे हैं—

गाना—माँ ! मुझे पागल कर दे, ज्ञान और विचार की अब कोई आवश्यकता नहीं है।

गाने के साथ ही इधर अद्भुत दृश्य दिखाई देने लगा—भावावेश में सब लोग पागल हो रहे हैं। पण्डित अपने पाण्डित्य का अभिमान छोड़कर खड़े हो गए। कह रहे हैं—‘ माँ, मुझे पागल कर दे, ज्ञान और विचार की अब कोई आवश्यकता नहीं है।’ सब से पहले आसन छोड़कर भावावेश में विजय खड़े हुए, फिर श्रीरामकृष्ण। श्रीरामकृष्ण देह की कठिन असाध्य व्यधि को बिलकुल भूल गए हैं। सामने डाक्टर हैं। वे

भी खड़े हो गए । न रोगी को होश है, न डाक्टर को । छोटे नोन और लाटू, दोनों को भाव समाधि हो गई । डाक्टर ने साइन्स (विज्ञान) पढ़ा है, परन्तु यह विचित्र अवस्था देखते हुए अवाक् हो रहे हैं । देखा जिन्हें भावावेश है, उनमें बाहरी चेतनता बिलकुल नहीं रह गई । सब के सब स्थिर और निःस्पन्द हो रहे हैं । भाव का उपशम होने पर कोई हँस रहे है, कोई रो रहे है, मानो कुछ मतवाले इकट्ठे हो गए हों ।

( ६ )

**भक्तों के संग में । श्रीरामकृष्ण तथा क्रोध जय ।**

इस घटना के बाद लोगों ने आसन ग्रहण किया । रात के आठ बज गए हैं । फिर बातचीत होने लगी ।

श्रीरामकृष्ण ( डाक्टर से )—यह जो भाव तुमने देखा, इसके सम्बन्ध में तुम्हारी साइन्स ( विज्ञान ) क्या कहता है ? तुम्हें क्या यह जान पड़ता है कि यह सब ढोंग है ?

डाक्टर ( श्रीरामकृष्ण से )—जहाँ इतने आदमियों को ऐसा हो रहा है, वहाँ तो स्वामाविक ही जान पड़ता है ढोंग नहीं है । ( नरेन्द्र से ) जब तुम गा रहे थे, ' मों पागल कर दे, अब ज्ञान और विचार की आवश्यकता नहीं है ' , तब मुझसे रहा नहीं गया, खड़ा हो गया, फिर बड़ी मुश्किल से भाव को दबाना पड़ा । मैंने सोचा कि बाहरी दिखावन न होने देना चाहिए ।

श्रीरामकृष्ण ( डाक्टर से, हँसकर )—तुम तो अटल, अचल और सुमेरुवत् हो । ( सब हँसते हैं । ) तुम गंभीरात्मा हो । रूप सनातन का

भाव किसी को मालूम न हो पाता था । अगर किसी गड़ही में हाथी उतर जाता है तो पानी में उथल-पुथल मच जाती है, परन्तु बड़े सरोवर में कहीं कुछ नहीं होता । किसी को मालूम भी नहीं होता । श्रीमती ने साखियों से कहा, साखियों, कृष्ण के विरह में तुमलोग इतना रो रही हो परन्तु मुझे देखो, मेरी आँखों में कहीं एक बूंद भी आँसू नहीं है । तब वृन्दा ने कहा, साखे, तेरी आँखों में आँसू नहीं हैं, इसका बहुत बड़ा अर्थ है । तेरे हृदय में विरह की आग सदा जल रही है, आँखों में आँसू निकलते हैं और उसी अग्नि की ज्वाला से सूख जाते हैं ।

डाक्टर—आपके साथ बातचीत में पार पाना कठिन है ।

( हास्य । )

फिर दूसरी चर्चा होने लगी । श्रीरामकृष्ण भावावेश की अपनी पहली अवस्था बतला रहे हैं । और साधक काम, क्रोध आदि को किस तरह वश में लाते हैं, इसकी भी बातें बतला रहे हैं ।

डाक्टर—आप भावावेश में पड़े हुए थे, एक दूसरे ने उस समय आपको बूट से पादप्रहार किया था, ये सब बातें मैं सुन चुका हूँ ।

श्रीरामकृष्ण—वह काली घाट का चन्द्र हालदार था । वह मथुर बाबू के पास प्रायः आया करता था । मैं ईश्वरावेश में अँधेरे में जमीन पर पड़ा हुआ था । चन्द्र हालदार पहले ही से सोचा करता था कि यह ढोंग किया करता है, मथुर बाबू का प्रिय पात्र बनने के लिए । वह अँधेरे में आकर जूते पहने हुए पैरों से ठेलने लगे । देह में निशान बन गए थे । सब ने कहा, मथुर बाबू से कह दिया जाय । मैंने मना कर दिया ।

डाक्टर—यह भी ईश्वर की लीला है। इससे भी लोगों को शिक्षा होगी। क्रोध किस तरह जीता जाता है, क्षमा किसे कहते हैं, लोग समझेंगे।

श्रीरामकृष्ण के सामने विजय के साथ भक्तों की बातचीत हो रही है।

विजय—न जाने कौन मेरे साथ सत्र समय रहते हैं, मेरे दूर रहने पर भी वे मुझे बतला देते हैं, कहीं क्या हो रहा है !

नरेन्द्र—स्वर्गीय दूत की तरह रखवाली करते हुए !

विजय—ढाके में इन्हें मैंने देखा है। देह छूकर !

श्रीरामकृष्ण (हँसते हुए)—तो वह कोई दूसरा होगा !

नरेन्द्र—मैंने भी इन्हें कई बार देखा है। (विजय से) अतएव किस तरह कहूँ कि आपकी बात पर मुझे विश्वास नहीं होता।



## परिच्छेद २१

भक्ति, विवेक-वैराग्य तथा पाण्डित्य

( १ )

श्रीरामकृष्ण तथा शिष्य प्रेम ।

दूसरे दिन आश्विन की कृष्ण तृतीया है, सोमवार, २६ अक्टोबर १८८५। परमहंस देव की चिकित्सा डाक्टर सरकार उसी श्यामपुत्र के घर में कर रहे हैं। रोज आते हैं। आदमी भी संवाद लेकर रोज जाता है।

शरद ऋतु है। कुछ दिन हुए शारदीय पूजा हो गई है। श्रीरामकृष्ण की शिष्य मण्डली को हर्ष और विषाद में वह समय बिताना पड़ा था। श्रीरामकृष्ण की पीड़ा देखकर डाक्टर सरकार ने सूचित किया है, रोग असाध्य है। शिष्यों को तब से हार्दिक दुःख है। वे सदा ही चिन्तित और व्याकुल रहा करते हैं। नरेन्द्र आदि कुमार अवस्था में ही वैराग्य की शिक्षा लेनेवाले उनके शिष्य, अभी कामिनी और कांचन के त्याग की पहली ही सीढ़ी पार कर रहे हैं।

इतनी पीड़ा है फिर भी दल के दल आदमी श्रीरामकृष्ण के पास आते हैं। उनके पास आते ही उन्हें आनन्द मिलता है। वे समागत मनुष्यों की मंगल कामना करते हुए अपनी असाध्य व्याधि को भूलकर उन्हें शिक्षा और उपदेश देते हैं। डाक्टरों ने, विशेषतः डाक्टर सरकार ने, बातचीत करने लिए निषेध कर दिया है। परन्तु डाक्टर सरकार खुद

छः सात घण्टे तक रहते हैं। वे कहते हैं, किसी दूसरे के साथ बातचीत नहीं करने पाओगे, बस हमारे साथ किया करो।

श्रीरामकृष्ण की बातें सुनते-सुनते डाक्टर एकदम मुग्ध हो जाते हैं। इसीलिए वे इतनी देर तक बैठे रहते हैं।

श्रीरामकृष्ण (मास्टर से)—बीमागी बहुत कुछ अच्छी सी हो गई है, इस समय तबीयत खूब अच्छी है। अच्छा, तो क्या दवा से ऐसा हुआ है? तो इसी दवा का सेवन क्यों न किया जाय?

मास्टर—मैं डाक्टर के पास जा रहा हूँ, उनसे सब हाल कह दूँगा। वे जो कुछ अच्छा सोचेंगे, कहेंगे।

श्रीरामकृष्ण—देखो दो-तीन दिन से पूर्ण नहीं आया। मन में न जाने कैसा हो रहा है।

मास्टर—कालीब'बू, तुम जाओ न ज़रा पूर्ण को बुलाने।

काली—अभी जाता हूँ।

पूर्ण की उम्र १४-१५ साल की होगी।

श्रीरामकृष्ण (मास्टर से)—डाक्टर का लड़का अच्छा है। ज़रा एक बार आने के लिए तो कहना।

( २ )

मास्टर तथा डाक्टर का सम्भाषण।

डाक्टर के घर पर पहुँचकर मास्टर ने देखा कि डाक्टर दो एक मित्रों के साथ बैठे हुए है।

डाक्टर (मास्टर से)—अभी मिनट भर हुआ होगा, मैं तुम्हारी ही बातें कर रहा था। दस बजे आने के लिए तुमने कहा था, मैं ढेढ़ घण्टे से बैठा हुआ हूँ। कैसे हैं, क्या हुआ, इसी सोच में पड़ा था। (मित्र से) अजी, ज़रा वही गाना गाओ तो।

मित्र गा रहे हैं—

गाना—देह में जब तक प्राण हैं तब तक उनके नाम और गुणों का कीर्तन करते रहो। उनकी महिमा एक ज्वलन्त ज्योति है—संसार को प्रकाशित करने वाली। उस प्रवाह में जीवों को सुख देने वाला प्रेमा-मृत बह रहा है। ऊपर, नीचे, देश में, देशान्तर में, जल-गर्भ में या आकाश में, कहीं उनका अन्त है—यही लोग सदा पूछते रहते हैं।

डाक्टर (मास्टर से)—गाना बहुत अच्छा है, है न ? विशेषतः उस जगह जहाँ यह है—‘कहीं उनका अन्त है—यही लोग पूछते रहते हैं।’

मास्टर—हाँ, वह भाग बड़ा सुन्दर है, अनन्त के खूब भाव हैं।

डाक्टर (सस्नेह)—दिन बहुत चढ़ गया। तुमने भोजन किया या नहीं ? मैं दस बजे के भीतर भोजन कर चुकता हूँ, फिर डाक्टरी करने निकलता हूँ। बिना खाये अगर निकल जाता हूँ, तो तबीयत खराब हो जाती है। एक दिन आप लोगों को भोजन कराने की बात सोच रहा हूँ।

मास्टर—यह तो बड़ी अच्छी बात है।

डाक्टर—अच्छा, यहाँ या वहाँ ? तुम लोग जैसा कहो।

मास्टर—महाशय, वहाँ हो चाहे वहाँ; सब लोग आनन्द से भोजन करेंगे—।

अब काली की बात चलने लगी ।

डाक्टर—काली तो एक मीलनी थी । ( मास्टर हँसते हैं । )

मास्टर—यह बात कहीं लिखी है ?

डाक्टर—मैंने ऐसा ही सुना है ।

( मास्टर हँसते हैं । )

पिछले दिन विजयकृष्ण और दूसरे भक्तों को भाव-समाधि हुई थी । उस समय डाक्टर भी थे, वही बात हो रही है ।

डाक्टर—भाववेश तो मैंने देखा, क्या अधिक भावावेश होना अच्छा है ?

मास्टर—परमहंस देव कहते हैं, ईश्वर की चिन्ता करके जो भावावेश होता है, उसके अधिक होने पर कोई हानि नहीं होती । वे कहते हैं, मणि की ज्योति से जो उजाला होता है उससे शरीर स्निग्ध हो जाता है, जलता नहीं ।

डाक्टर—मणि की ज्योति, वह तो प्रतिबिम्बित ज्योति है ( Reflected light ) ।

मास्टर—वे और भी कहते हैं कि अमृत सरोवर में डूबने से कोई मरता नहीं । ईश्वर अमृत सरोवर हैं, उनमें डूबने से आदमी का अनिष्ट नहीं होता । बल्कि आदमी अमर हो जाता है, परन्तु अगर ईश्वर पर विश्वास हो ।

डाक्टर—हाँ, यह बात ठीक है ।

डाक्टर गाड़ी में बैठे, दो चार रोगियों को देखकर परमहंस देव को देखने जायेंगे। रास्ते में फिर मास्टर के साथ बातचीत होने लगी। चक्रवर्ती के अहंकार की बात डाक्टर ने चलाई।

मास्टर—परमहंस देव के पास वे आया जाया करते हैं। अहंकार अगर उनमें हो भी तो कुछ दिनों में न रह जायगा। उनके पास बैठने से जीवों का अहंकार दूर हो जाता है। वहाँ अहंकार नहीं है, इसलिए देखिये विद्यासागर महाशय इतने बड़े आदमी हैं, उन्होंने भी विनय और नम्रता जाहिर की है। परमहंस देव उन्हें देखने गये थे—उनके बाहुल्य बागान वाले मकान में। जब वहाँ से विदा हुए तब रात के नौ बजे का समय था। विद्यासागर महाशय लाइब्रेरी वाले कमरे से वगबर साथ साथ हाथ में बत्ती लिए हुए उन्हें गाड़ी पर चढ़ा गये थे, और विदा होते समय हाथ जोड़े हुए थे।

डाक्टर—अच्छा इनके सम्बन्ध में विद्यासागर महाशय का क्या मत है ?

मास्टर—उस दिन बड़ी भक्ति की थी, परन्तु बातचीत करके मैंने देखा है, वैष्णवगण जिसे भाव कहते हैं, इस तरह की बातें उन्हें पसन्द नहीं—जैसा आपका मत है।

डाक्टर—हाथ जोड़ना, पैरों पर सिर रखना, यह सब मुझे पसन्द नहीं। सिर जो कुछ है, पैर भी वही है; परन्तु जिसे यह ज्ञान है कि सिर कुछ है और पैर कुछ है, वह कर सकता है।

मास्टर—आपको भाव पसन्द नहीं है। परमहंस देव आपको कभी कभी गंभीरता कहा करते हैं, आपको शायद याद हो। उन्होंने

कल आपके लिए कहा था, छोटी सी गड़ही में हाथी उतर जाता है तो पानी में उथल पुथल मच जाती है, परन्तु बड़े सरोवर में कहीं कुछ नहीं होता। गंभीरात्मा के भीतर भाव-हाथी के उतरने पर उसका कहीं कुछ नहीं होता। वे कहते हैं, आप गंभीरात्मा हैं।

डाक्टर—मैं किसी तरह की प्रशंसा नहीं चाहता। आखिर भाव और है क्या ? यह केवल एक प्रकार की 'feeling' है। इसी प्रकार की अन्य 'feelings' भी होती हैं, उदाहरणार्थ 'भक्ति'। जब यह अत्यधिक हो जाती है तो कोई तो उसे दबाकर रख सकता है और कोई नहीं।

मास्टर—किसी में एक तरह से युक्ति की योजना करने की शक्ति रहती है और किसी में नहीं। परन्तु महाशय, भाव और भक्ति ये अपूर्व वस्तु हैं। मैंने आपके पुस्तकालय में डारविन के सिद्धान्तों पर लिखी हुई स्टेबिङ्ग की एक पुस्तक देखी है। स्टेबिङ्ग साहब का मत है कि मनुष्य का मन बड़ा ही आश्चर्यजनक है—उसका निर्माण चाहे विकासवाद (Evolution) द्वारा हुआ हो अथवा ईश्वर के एक खास सृष्टि उत्पादन के सिद्धान्त से। स्टेबिङ्ग साहब ने एक बड़ी अच्छी उपमा दी है। उन्होंने कहा है, प्रकाश को ही लीजिये। चाहे आप प्रकाश की तरंगों के सिद्धान्त को जानें या न जानें, प्रत्येक दशा में प्रकाश आश्चर्यजनक ही है।

डाक्टर—हाँ और देखते हो, स्टेबिङ्ग डारविन के सिद्धान्त को मानता है और ईश्वर को भी मानता है।

फिर परमहंस देव की बात चली ।

डाक्टर—देखता हूँ, ये ( परमहंस देव ) काली के उपासक हैं ।

मास्टर—उनका काली का अर्थ और कुछ है । वेद जिन्हें परब्रह्म कहते हैं, वे उन्हें ही काली कहते हैं । मुसलमान जिन्हें अल्लाह कहते हैं, ईसाई जिन्हें गॉड ( God ) कहते हैं, उन्हें ही वे काली कहते हैं । वे बहुत ने ईश्वर नहीं देखते, एक देखते हैं । पुगने ब्रह्मज्ञानी जिन्हें ब्रह्म कह गये हैं, योगी जिन्हें आत्मा कहते हैं, भक्त जिन्हें भगवान् कहते हैं, परमहंस देव उन्हीं को काली कहते हैं ।

“ उनसे मैंने सुना है, एक आदमी के पास एक गमला था, उसमें रंग घोला हुआ था । किसीको अगर कपड़ा रँगाने की ज़रूरत होती थी, तो वह उसके पास जाता था । वह पूछता था, तुम किस रंग में कपड़ा रँगाना चाहते हो ? रँगानेवाला अगर कहता, हरे रंग में, तो वह गमले में ढुवाकर कपड़ा निकाल लेता और कहता था यह लो अपना हरे रंग का कपड़ा । अगर कोई कहता था,—मेरी धोती लाल रंग से रँगो, तो भी वह उसी गमले में ढुवाकर निकाल लेता और कहता था, यह लो तुम्हारी धोती लाल रंग से रँग गई । इस एक ही गमले के रंग से वह लाल, पीला, हरा, आसमानी, सब रंगों के कपड़े रंगा करता था । यह विचित्र तमाशा देखकर एक ने कहा, भाई मुझे तो वही रंग चाहिए जो तमने इस गमले में घोल रक्खा है । उसी तरह परमहंस देव के भीतर सब भाव हैं,—सब धर्मों और सब सम्प्रदायों के आदमी उनके पास शान्ति और आनन्द पाते हैं । उनका स्नास भाव क्या है, वे कितने गहरे हैं, यह भला कौन समझ सकता है ?

‘डाक्टर—‘सब मनुष्यों के लिए सब चीजें।’ यह मुझे अच्छा नहीं लगता यद्यपि सेंट पॉल ऐसा ही कहते हैं।

मास्टर—परमहंस देव की अवस्था कौन समझेगा ? उनके श्रीमुख से मैंने सुना है, सूत का व्यवसाय बिना किये, कौन सूत ४० नंबर का है और कौन ४१ नंबर का, यह समझ में नहीं आता। चित्रकार हुए बिना चित्रकार की कुशलता समझ में नहीं आती। महापुरुषों का भाव गंभीर होता है। ईशु की तरह बिना हुए, ईशु के सारे भाव समझ में नहीं आते। परमहंसदेव का यह गंभीर भाव, बहुत संभव है वही है, जो ईशु ने कहा था—अपने स्वर्गस्थ पिता की तरह पवित्र होओ।

डाक्टर—अच्छा, उनकी बीमारी में तुमलोग किस तरह उनकी सेवा और देखभाल करते हो ?

मास्टर—जिनकी उम्र ज्यादा है, सेवा करने का भार उन्हीं पर रहता है। किसी दिन गिरीश बाबू परिदर्शक रहते हैं, किसी दिन राम बाबू किसी दिन बलराम, किसी दिन सुरेश बाबू, किसी दिन नवगोपाल, और किसी दिन काली बाबू, इस तरह।

( ३ )

पाण्डित्य तथा विवेक-वैराग्य ।

इस तरह बातें करते हुए, श्रीरामकृष्ण जिस मकान में रहते थे, उसके सामने आकर गाढ़ी खड़ी हुई। दिन के एक बजे का समय होगा। श्रीरामकृष्ण डुम-जलेवाले कमरे में बैठे हुए हैं। बहुत से भक्त सामने



बैठे हैं। उनमें श्रियुत गिरीश घोष, छोटे नरेन, शरद आदि भी हैं। सब की दृष्टि उसी सिद्ध महापुरुष की ओर लगी हुई है।

डाक्टर को देखकर हँसते हुए श्रीरामकृष्ण कह रहे हैं, आज बहुत अच्छी है तबीयत।

धीरे धीरे भक्तों के साथ ईश्वरीय चर्चा होने लगी।

श्रीरामकृष्ण—सिर्फ पाण्डित्य से क्या लाभ अगर उसमें विवेक और वैराग्य न हो? ईश्वर के पादपद्मों की चिन्ता करते हुए मेरी एक ऐसी अवस्था होती है कि कमर से धोती खुल जाती है, सरसराता हुआ पेंरों से सिर तक न जाने क्या चढ़ जाता है। तब सब लोग तृण के समान जान पड़ते हैं। उन पण्डितों को जिनमें विवेक, वैराग्य और ईश्वर प्रेम नहीं है, मैं घासफूस की तरह देखता हूँ।

“रामनारायण डाक्टर ने मेरे साथ तर्क किया था। एकाएक मुझे वही अवस्था हो गई। तब मैंने कहा, ‘तुम क्या कहते हो? उन्हें तर्क करके क्या साक समझोगे? उनकी सृष्टि भी क्या समझोगे। तुम्हारा तो यह अच्छा गरम मिजाज है।’ मेरी अवस्था देखकर वह रोने लगा—और मेरे पैर दबाने लगा।”

डाक्टर—रामनारायण डाक्टर हिन्दू है न! और फूल-चन्दन भी धारण करता है! सच्चा हिन्दू है!

श्रीरामकृष्ण—बंकिम\* तुम्हीं में से एक पण्डित है। बंकिम के साथ मुलाकात हुई थी—मैंने पूछा, आदमी का कर्तव्य क्या है? तब उसने

\* बंकिमचन्द्र चटर्जी—बंगाल प्रान्त के एक प्रसिद्ध लेखक।

कहा, आहार, निद्रा और मैथुन। इस तरह की बातें सुनकर मुझे घृणा हो गई। मैंने कहा, 'तुम्हारी ये कैसी बातें हैं ! तुम तो बड़े छिलोड़े हो ! तुम दिनरात जैसी चिन्ताएँ करते हो, वहीं मुँह से भी निकल रहा है ! मूली खाने से मूली ही की ढकार आती है।' फिर बहुत सी ईश्वरीय बातें हुईं। कमरे में संकीर्तन हुआ। मैं नाचा भी। तब उसने कहा, महाराज, एकवार हमारे यहाँ भी पधारिएगा। मैंने कहा, देखो, ईश्वर की इच्छा। तब उसने कहा हमारे यहाँ भी भक्त है, आप देखिएगा। मैंने हँसते हुए कहा, किस तरह के भक्त हैं जी ? 'गोपाल-गोपाल' जिन लोगों-ने कहा था, वैसे ?

डाक्टर—'गोपाल-गोपाल' क्या है ?

श्रीरामकृष्ण (सहास्य)—एक सुनार की दूकान थी। उस दूकान के सब लोग बड़े भक्त दिखते थे—परम वैष्णव। गले में माला, माथे में तिलक, हाथ में सुमिरनी, लोग विश्वास करके उन्हीं की दूकान में आते थे। वे सोचते थे, ये परम भक्त हैं, कभी ठग नहीं सकते। खरीददारों का एक दल जब पहुँच जाता था तब वह सुनता था कोई कारीगर 'केशव-केशव' कहने लगा, एक दूसरा कुछ देर बाद 'गोपाल-गोपाल' रटने लगा, फिर थोड़ी देर बाद कोई 'हरि-हरि' कहने लगा, फिर कुछ देर में कोई 'हर-हर' आदि-आदि। ईश्वर के इतने नाम एक साथ सुनकर खरीददार सहज ही सोचते थे, इस घराने के सुनार बड़े अच्छे हैं, परन्तु इसका असल मतलब क्या था, जानते हो ? जिसने 'केशव-केशव' कहा था, उसका मतलब यह पूछने का था कि ये सब कौन हैं ? जिसने कहा था,— 'गोपाल-गोपाल', उसका अर्थ यह है कि मैं समझ गया, ये सब गौवों के दल (पाल) हैं। (हास्य।) जिसने कहा—'हरि-हरि', उसका अर्थ

यह है—अगर ये गौवों के दल हैं तो क्या हम इनका हरण करें ? ( हास्य । ) जिसने कहा—‘ हर-हर ’, उसने इशारा किया कि, हाँ, हरण करो—हाँ, हरण करो, यह तो गौओं का दल ही है ।

( हास्य । )

“मथुराबाबू के साथ मैं एक जगह और गया था । कितने ही पण्डित मेरे साथ विचार करने के लिए आए थे । मैं तो मूर्ख हूँ ही । ( सब हँसते हैं । ) उन लोगों ने मेरी वह अवस्था देखी, और मेरे साथ बातचीत होने पर उन लोगों ने कहा, ‘ महाराज ! पहले जो कुछ हमने पढ़ा है, तुम्हारे साथ बातचीत करने पर उस सारी विद्या से जीहट गया । अब समझ में आया, उनकी कृपा होने पर ज्ञान का अभाव नहीं रह जाता । मूर्ख भी विद्वान् हो जाता है, मूक में भी बोलने की शक्ति आ जाती है ।’ इसीलिए कह रहा हूँ, पुस्तकें पढ़ने से ही कोई पण्डित नहीं हो जाता ।

“हाँ, उनकी कृपा होने पर फिर ज्ञान की कमी नहीं रह जाती । देखो न, मैं तो मूर्ख हूँ, कुछ भी नहीं जानता, परन्तु ये सब बातें कौन कहता है ? और इस ज्ञान का भाण्डार अक्षय है । उस देश में लोग धान नापते हैं, तो ‘राम-राम राम-राम’ कहते जात हैं । एक आदमी नापता है और एक दूसरा आदमी राशि पूरी करता जाता है । उसका काम यही है कि जब राशि घट जाय तब पूरी करता रहे । मैं भी जो बातें कह जाता हूँ, जब वे घटने पर आ जाती हैं, तब मैं अपने अक्षय ज्ञान-भाण्डार से राशि पूरी कर देती हूँ ।

“जब मैं बच्चा था, उसी समय उनका आविर्भाव हुआ था । उम्र ग्यारह साल की थी । मैदान में एक विचित्र तरह का दर्शन हुआ ! सब

कहते थे, मैं उस समय बेहोश हो गया था। कोई भी अंग हिलता-डुलता न था। उसी दिन से मैं एक दूसरी तरह का हो गया। अपने भीतर एक-दूसरे को देखने लगा। जब श्रीठाकुरजी की पूजा करने के लिए जाता था, तब हाथ बहुधा ठाकुरजी की ओर न जाकर अपनी ही ओर आता था ! और मैं अपने ही सिर पर फूल चढ़ा लेता था। जो लड़का मेरे पास रहता था, वह मेरे पास न आता था। कहता था, तुम्हारे मुख पर एक न जाने कैसी ज्योति देख रहा हूँ ? तुम्हारे पास ज्यादा जाते हुए भय उत्पन्न होता है।”

( ४ )

ईश्वरेच्छा तथा स्वाधीन इच्छा ।

श्रीरामकृष्ण—मैं तो मूर्ख हूँ, कुछ जानता ही नहीं, तो यह सब कहता कौन है ! मैं कहता हूँ, ‘मों, मैं यन्त्र हूँ, तुम यन्त्री हो; मैं गृह हूँ, तुम गृहस्वामिनी हो; मैं रथ हूँ, तुम रथी हो; तुम जैसा कराती हो, मैं वैसा ही करता हूँ; जैसा चलाती हो वैसा ही चलता हूँ; ‘नाहम्-नाहम्-तुम हो-तुम हो।’ उन्हीं की जय है, मैं तो केवल यंत्र मात्र हूँ। श्रीमती जब सहस्रधार घट लेकर जा रही थी, तब उसमें से ज़रा भी पानी नहीं गिरा। यह देखकर सब लोग उनकी प्रशंसा करने लगे, कहा, ऐसी सती दूसरी न होगी। तब श्रीमती ने कहा, ‘तुमलोग मेरी जय क्यों मनाते हो ! कहो, कृष्ण की जय हो। मैं तो उनकी एक दासी मात्र हूँ।’ उसी अवस्था में भावावेश में आकर विजय की छाती पर मैंने एक पैर रख दिया ? इधर तो विजय पर इतनी भक्ति करता हूँ, परन्तु उस अवस्था में उस पर पैर रख दिया, इसके लिए भला क्या किया जाय !

डाक्टर—उसके बाद से सावधान रहना चाहिए ।

श्रीरामकृष्ण ( हाथ जोड़कर )—मैं क्या करूँ ? उस अवस्था के आने पर बेहोश हो जाता हूँ । क्या करता हूँ, कुछ समझ में नहीं आता ।

डाक्टर—सावधान रहना चाहिए । हाथ जोड़ने से क्या होगा ?

श्रीरामकृष्ण—तब मुझ में कुछ करने-धरने की शक्ति थोड़े ही रह जाती है ?—परन्तु मेरी अवस्था के सम्बन्ध में क्या सोचते हो ? यदि इसे ढोंग समझते हो तो मैं कहूँगा, तुम्हारी साइन्स-वाइन्स सब खाक है ।

डाक्टर—महाराज, यदि मैं ढोंग समझता तो क्या कभी इस तरह आया करता ? देखो न, सब काम छोड़कर यहाँ आता हूँ । कितने ही रोगियों के यहाँ पहुँच नहीं पाता । यहाँ आकर छः-सात घण्टे तक रह जाता हूँ ।

श्रीरामकृष्ण—मथुर बाबू से मैंने कहा था, तुम यह न सोचना कि तुम एक बड़े आदमी हो, मुझे मानते हो, इसलिए मैं कृतार्थ हो गया । तुम मानो या न मानो परन्तु एक बात है, आदमी क्या कर सकता है, वे स्वयं आकर मनावेंगे । ईश्वरीय शक्ति के सामने मनुष्य घास-फूस की तरह है ।

डाक्टर—क्या आपने यह सोचा है कि अमुक मछुआ\* आपको मानता है इसलिए मैं भी मानूँगा ? परन्तु हाँ, आपका सम्मान जरूर

\* यहाँ पर डाक्टर मथुर बाबू के सम्बन्ध में कह रहे हैं, क्योंकि मथुर बाबू मछुआ जाति के थे ।

करता हूँ, आप के प्रति भक्ति करता हूँ, परन्तु उतनी ही जितनी मनुष्य के प्रति की जाती है।

श्रीरामकृष्ण—अजी, क्या मैं मानने के लिए कह रहा हूँ?

गिरीश घोष—क्या वे आप को मानने के लिए कह रहे हैं?

डाक्टर (श्रीरामकृष्ण से)—आप क्या कहते हैं? ईश्वर की इच्छा?

श्रीरामकृष्ण—और नहीं तो क्या कह रहा हूँ! ईश्वरीय शक्ति के निकट मनुष्य क्या कर सकता है? कुरुक्षेत्र में अर्जुन ने कहा, 'लड़ाई मुझसे न होगी, अपने ही भाइयों का वध मैं न कर सकूँगा।' श्रीकृष्ण ने कहा, 'अर्जुन, तुम्हें लड़ना ही होगा। तुम्हारा स्वभाव तुमसे युद्ध करावेगा।' श्रीकृष्ण ने सब दिखा दिया कि ये सब आदमी मरे हुए हैं। ठाकुर बाड़ी में कुछ सिक्क आए थे। उनके मत से पीपल का पत्ता भी ईश्वर की इच्छा से ढोलता है—बिना उनकी इच्छा के पीपल का पत्ता तक नहीं ढोल सकता।

डाक्टर—यदि ईश्वर की ही सब इच्छा है तो आप बातचीत क्यों करते हैं? लोगों को ज्ञान देने के लिए इतनी बातें क्यों कहते हैं।

श्रीरामकृष्ण—कहलवाते हैं, इसीलिए कहता हूँ। मैं यंत्र हूँ, वे यंत्री हैं।

डाक्टर—आप अपने को यंत्र तो कह रहे हैं, या तो यही चाहिए था चुप ही रहिए, क्योंकि सब कुछ तो ईश्वर ही हैं।

गिरीश—महाशय, आप कुछ भी सोचें, परन्तु वे कराते हैं इसी-  
लिए हम लोग करते हैं। क्या उस सर्व शक्तिमन की इच्छा के प्रति-  
कूल कोई एक पग भी चल सकता है ?

डाक्टर—स्वाधीन इच्छा भी तो उन्होंने दी है। मैं यदि चाहूँ  
तो ईश्वर चिन्ता कर भी सकता हूँ और न चाहूँ तो नहीं भी  
कर सकता।

गिरीश—आप ईश्वर की चिन्ता या सत्कर्म इसलिए करते हैं कि  
वह आपको अच्छा लगता है। अतएव वह कर्म आप स्वयं नहीं करते,  
वह अच्छा लगना ही आप से करवाता है।

डाक्टर—क्यों ? मैं कर्तव्य समझकर करता हूँ।

गिरीश—वह भी इसलिए कि मन चाहता है और उसे वह  
पसन्द है।

डाक्टर—सोचो कि एक लड़का जला जा रहा है, उसे बचाने के  
लिए जाना कर्तव्य के विचार से होता है।

गिरीश—बच्चे को बचाते हुए आपको आनन्द मिलता है, इसी-  
लिए आप आग में कूद पड़ते हैं, आनन्द आपको खींच ले जाता है।  
मिठाई का मजा लेने के लिए जैसे पहले अफीम खाना।

(सब हँसते हैं।)

श्रीरामकृष्ण—कर्म करने से पहले उस पर विश्वास चाहिए,  
उसके साथ वस्तु की याद करने पर आनन्द होता है, तभी काम करने

में उस आदमी की प्रवृत्ति होती है। मिट्टी के नचि एक घड़े में अशर्फियों भरी हैं, यह ज्ञान, यह विश्वास पहले होना चाहिए। घड़े को सोचते हुए साथ ही आनन्द भी मिलता है—फिर खांदा जाता है। खांदते हुए घड़े में कुदाल के लगने पर जब ठनकार होती है, तब आनन्द और भी बढ़ जाता है। फिर जब घड़े की कोर दीख पड़ती है तब आनन्द और बढ़ता है। इसी तरह आनन्द बढ़ता ही जाता है। मैंने स्वयं ठाकुर बाड़ी के बरामदे में खड़े होकर देखा है—साधुओं ने गांजा मलकर तैयार किया कि चिलम पर चढ़ाते चढ़ाते उनका आनन्द उमड़ने लगा।

डाक्टर—परन्तु आग गरमी भी पड़ूँचाती है और प्रकाश भी। प्रकाश से पदार्थ दीख तो पड़ते हैं, परन्तु गरमी देह को जलाती है। कर्तव्य करते हुए आनन्द ही आनन्द मिलता हो सो बात नहीं, कष्ट भी होता है।

मास्टर ( गिरीश से )—पेट में दाना पड़ता है तो मार सहने के लिए पीठ भी मजबूत रहती है। कष्ट में भी आनन्द है।

गिरीश ( डाक्टर से )—कर्तव्य रुखा है।

डाक्टर—क्यों ?

गिरीश—तो सरस सही !

( सब हँसते हैं । )

मास्टर—फिर हम उसी बान पर आए कि आदमी को अफीम इसलिए अच्छी लगती है कि उसके साथ बहुत सी मिठाइयाँ दी जाती हैं।

गिरीश ( डाक्टर से )—कर्तव्य सरस है, अन्यथा आप वह करते क्यों हैं ?



डाक्टर—मन की गति उसी ओर है ।

मास्टर ( गिरीश से )—अभागा स्वभाव खींचता है । ( हास्य । )  
अगर एक ओर मन का झुकाव रहा तो स्वाधीन इच्छा फिर कहाँ रह गई ?

डाक्टर—मैं बिल्कुल स्वाधीन नहीं कहता, गौ रस्सी में बंधी है, रस्सी की पहुँच जहाँ तक है, वहीं तक वह स्वाधीन है । परन्तु जहाँ उसे रस्सी का खिंचाव लगा तो ?

श्रीरामकृष्ण—यह उपमा यदु मल्लिक ने भी दी थी । ( छोटे नरेन से ) क्या यह अंग्रेजी में है ?

( डाक्टर से ) “ देखो ईश्वर ही सब कुछ कर रहे हैं । वे यंत्री हैं, मैं यंत्र हूँ । अगर किसी में यह विश्वास आ जाय, तब तो वह जीवन्मुक्त हो गया—‘ हे ईश्वर, तुम अपना काम करते हो, परन्तु लोग कहते हैं मैं करता हूँ ।’ किस तरह,—जानते हो ? वेदान्त में एक उपमा है,—एक हण्डी में तुमने चावल चढ़ाये, आलू और भाटे उसमें छोड़ दिये । कुछ देर बाद आलू, भाटे और चावल उछलते रहते हैं, मानो अभिमान कर रहे हैं कि मैं उछलता हूँ—मैं कुदता हूँ । छोटे बच्चे आलू और परवरों को उछलते हुए देखकर उन्हें जीता हुआ समझ लेते हैं । तब जिन्हें ज्ञान हुआ, वे समझा देते हैं आलू, भाटे और परवरों में ज्ञान नहीं है, ये खुद नहीं उछल रहे । हण्डी के नीचे आग जल रही है, इसलिए वे उछल रहे हैं । अगर लकड़ी निकाल ली जाय, तो फिर वह नहीं हिलते, उसी तरह जीवों का यह अज्ञान कि मैं कर्ता हूँ, अज्ञान से होता है । ईश्वर की

ही शक्ति से सब में शक्ति है। जलती हुई लकड़ी निकाल लेने पर सब चुप हैं। कठपुतलियों को लोग नचाते हैं, उन्हीं के हाथ से वे अच्छी तरह नाचती हैं। अलग रख देने पर फिर वे नहीं हिलती हुलतीं।

“जब तक ईश्वर के दर्शन न हों, जब तक उस पारस मणि का स्पर्श न किया जाय, तब तक मैं कर्ता हूँ, यह भूल रहेगी; मैं सत् कार्य कर रहा हूँ, मैं असत् कर्म कर रहा हूँ, इस तरह की भूलें होंगी ही। यह भेद-बोध उन्हीं की माया से है। उन्होंने माया से संसार के चलाने का यह बन्दोबस्त कर रखा है। विद्यामाया का आश्रय लेने पर सत्-मार्ग के द्वारा लोग उन्हें प्राप्त कर सकते हैं। जो ईश्वर को प्राप्त कर लेता है, जो उनके दर्शन करता है, वही माया को पार कर सकता है। वही एकमात्र कर्ता हूँ मैं अकर्ता हूँ, यह विश्वास जिसे है, वही जीवन्मुक्त है। यह बात मैंने केशव सेन से कही थी।

गिरीश—स्वाधीन इच्छा का ज्ञान आपको कैसे हुआ ?

डाक्टर—यह युक्ति के द्वारा नहीं जानी गई—मैं इसका अनुभव कर रहा हूँ।

गिरीश—हम तथा दूसरे लोग बिल्कुल इसके विपरीत भाव का अनुभव करते हैं, अर्थात् यह कि हम परतंत्र हैं।

(सब हँसते हैं।)

डाक्टर—कर्तव्य में दो बातें हैं। एक तो कर्तव्य के ख्याल से उसे करने के लिए जाना और दूसरा बाद में आनन्द का होना। परन्तु आरम्भिक अवस्था में हम इसलिए कर्तव्य नहीं करते कि इससे आनन्द होगा। बचपन में मुझे स्मरण है कि भोग की मिठाई में चींटियों को

देखकर पुगेहित महाराज को बड़ी चिन्ता हो जाती थी। उन्हें पहले से ही मिठाइयों को देखकर आनन्द नहीं होता था। ( हास्य । ) पहले तो उन्हें चिन्ता ही होती थी।

मास्टर ( स्वगत )—बाद में आनन्द मिलता है या साथ साथ, यह कहना ज़रा मुश्किल है। आनन्द के बल से यदि कार्य होता रहा तो स्वाधीन इच्छा फिर कहीं रह गई ?

( ५ )

### अहैतुकी भक्ति । श्रीरामकृष्ण का दास्य-भाव

श्रीरामकृष्ण—ये ( डाक्टर ) जो कुछ कह रहे हैं, इसका नाम है अहैतुकी भक्ति। महेन्द्र सरकार से मैं कुछ चाहता नहीं—कोई और आवश्यकता भी नहीं है; महेन्द्र सरकार को देखकर ही मुझे आनन्द होता है, यही अहैतुकी भक्ति है। ज़रा आनन्द मिलता है तो क्या करूँ ?

अहल्या ने कहा था 'हे राम ! यदि शूकर योनि में जन्म हो तो उसके लिए भी कोई चिन्ता नहीं, परन्तु ऐसा करना कि तुम्हारे पादपद्मों में मेरी श्रद्धा भक्ति बनी रहे। मैं और कुछ नहीं चाहती।'

“ रावण को मारने की बात याद दिलाने के लिए नारद अयोध्या में श्रीरामचन्द्र से मिले थे। सीता और राम के दर्शन कर वे स्तुति करने लगे। उनकी स्तुति से सन्तुष्ट होकर श्रीरामचन्द्र ने कहा, नारद

तुम्हारी स्तुति से मैं प्रसन्न हुआ हूँ, अब कोई वर की प्रार्थना करो। नारद ने कहा, राम, यदि मुझे वर देगे ही तो यही वर दो कि तुम्हारे पादपद्मों में मेरी शुद्ध भक्ति बनी रहे और ऐसा करो कि फिर कभी तुम्हारी भुवन मोहनी माया में मुग्ध न हो जाऊँ। राम ने कहा, और कोई वर लो। नारद ने कहा, मैं और कुछ भी नहीं चाहता, मुझे केवल आपके चरण कमलों में भी शुद्ध भक्ति चाहिए।

“इनका भी वही हाल है, जैसे ईश्वर को ही देखने की प्रार्थना करते हैं, देहसुख, धन और मान यह कुछ नहीं चाहते। इसीका नाम शुद्ध भक्ति है।

०

“आनन्द कुछ होता है ज़रूर, परन्तु वह विषय का आनन्द नहीं है। वह भक्ति और प्रेम का आनन्द है। शम्भू ने कहा था, ‘आप मेरे यहाँ अक्सर आते हैं, और यदि असल में देखा जाय तो आप इसी लिए आते हैं कि आपको मुझसे बातचीत करने में आनन्द आता है।’ हाँ, ठीक ही है, उसमें आनन्द की मात्रा तो अवश्य है।

“परन्तु इससे बढ़कर एक और अवस्था है। तब साधक बालक की तरह इधर इधर घूमता है; क्यों घूमता है—इसका कोई कारण नहीं। कभी एक पतिगे को ही पकड़ने लगता है।’

(भक्तों से) “इनके (डाक्टर के) मन का भाव क्या है, तुमने समझा? ईश्वर से प्रार्थना की जाती है, हे ईश्वर, सत्कर्म में मेरी मति हो, असत् कर्म से बचा रहूँ।

“मेरी भी वही अवस्था थी। इसे दास्य कहते हैं। मैं ‘माँ, माँ’ कहकर इतना रोता था कि लोग खड़े हो जाते थे। मेरी इस अवस्था के बाद मुझे बिगाड़ने के लिए और मेरा पागलपन अच्छा कर देने के इरादे से एक आदमी मेरे कमरे में एक बेरिया ले आया—वह सुन्दरी थी, ओंखें बड़ी बड़ी थीं। मैं ‘माँ, माँ’ कहता हुआ कमरे से निकल आया और हलधारी को पुकार कर कहा, ‘दादा, आओ देखो मेरे कमरे में कौन है।’

“हलधारी तथा अन्य लोगों से मैंने कह दिया। इस अवस्था में ‘माँ, माँ’ कह कर मैं रोता था और कहता था, ‘माँ ! मुझे बच्चा, माँ, मुझे निर्दोष कर दे, सत् को छोड़ असत् में मेरा मन न जाय।’ तुम्हारा यह भाव तो अच्छा है। सच्चा भक्ति-भाव है, दास-भाव।

“यदि किसी में शुद्ध सत्त्व आता है, तो बस वह ईश्वर की ही चिन्ता करता रहता है, उसे फिर और कुछ अच्छा नहीं लगता। कोई कोई प्रारब्ध के बल से जन्म के आरम्भ से ही सत्त्व गुण पाते हैं। कामना शुद्ध होकर, यदि कर्म करने का यत्न करेंगे तो अन्त में शुद्ध सत्त्व का लाभ होता है।

“रजोमिश्रित सत्त्व गुण रहने से मन भिन्न भिन्न वस्तुओं की ओर खिंच जाता है। तब ‘मैं संसार का उपकार करूँगा’ यह अभिमान उत्पन्न होता है। मनुष्य जैसे क्षुद्र प्राणी के लिए संसार का उपकार करना बहुत ही कठिन है, परन्तु निष्काम भाव से परहित करने में दोष नहीं। यही निष्काम कर्म कहलाता है। इस तरह के कर्म करने की चेष्टा करना बहुत अच्छा है। परन्तु सब लोग नहीं कर सकते, बड़ा कठिन

हैं। सभी को काम करना होगा, दो एक आदमी ही कामों को छोड़ सकते हैं। दो एक आदमियों में ही शुद्ध सत्त्व देखने को मिलता है। यह निष्काम कर्म करते हुए रज से मिला हुआ सत्त्व गुण क्रमशः शुद्ध सत्त्व हो जाता है।

“शुद्ध सत्त्व के होने पर उनकी कृपा से ईश्वर प्राप्ति भी होती है।

“साधारण आदमी शुद्ध सत्त्व की यह अवस्था नहीं समझ सकते। हम ने मुझसे कहा था, क्यों भट्टाचार्य महाशय, संसार में सम्मान की प्राप्ति ही मनुष्य जीवन का मुख्य उद्देश्य है—क्यों ?”

—

## परिच्छेद २२

### ज्ञान-विज्ञान विचार

( १ )

श्रीरामकृष्ण तथा नरेन्द्र ।

नरेन्द्र आदि भक्तों के साथ श्रीरामकृष्ण श्यामपुकर वाले मकान में बैठे हुए हैं । दिन के दस बजे का समय होगा—२७ अक्टोबर १८८५, मंगलवार, अश्विन कृष्ण चतुर्थी ।

श्रीरामकृष्ण नरेन्द्र तथा मणि आदि से बातचीत कर रहे हैं ।

नरेन्द्र—डाक्टर कल कैसी कैसी बातें कर गया ।

एक भक्त—मछली कौंटे में पड़ गई थी, पर डोर तोड़ कर निकल गई ।

श्रीरामकृष्ण ( सहास्य )—नहीं, तोड़ते समय कौंटा उसके मुँह में रह गया । इसलिए वह लापता नहीं हो सकती; देखो, मर कर अभी उतराएगी ।

नरेन्द्र ज़रा बाहर गए, फिर आवेंगे । श्रीरामकृष्ण मणि के साथ पूर्ण के सम्बन्ध में बातचीत कर रहे हैं ।

श्रीरामकृष्ण—भक्त स्वयं को प्रकृति तथा भगवान् को पुरुष मान कर उसे गले लगाने तथा चुम्बन करने की इच्छा करता है । पर यह तुम्ही से कह रहा हूँ, सामान्य जीवों के सुनने की यह बात नहीं ।

मणि—अनेक तरह की लीलाएँ हैं—आप का रोग भी लीला ही है। इस रोग के होने के कारण यहाँ नए नए भक्त आ रहे हैं।

श्रीरामकृष्ण ( सहास्य )—भूपाति कहता है, अगर आपको रोग न होता और सिर्फ़ किराए से मकान लेकर यहाँ रहते ही होते तो लोग क्या कहते ?—अच्छा, डाक्टर की क्या खबर है ?

मणि—इधर दास्य-भाव मानता भी है—‘ तुम प्रभु हो, मैं दास हूँ ’; इधर यह भी कहता है कि आदमी की उपमा क्यों ले आते हो !

श्रीरामकृष्ण—खैर, क्या आज भी तुम उसके पास जा सकोगे ।

मणि—खबर देने की अगर ज़रूरत होगी तो जाऊँगा ।

श्रीरामकृष्ण—भला बकिस कैसा लड़का है ? यहाँ अगर वह न आ सके तो तुम्हीं उसे कुछ बता देना ।—उससे उसका आध्यात्मिक ज्ञान जागृत होगा ।

नरेन्द्र पास आकर बैठे । नरेन्द्र के पिता का स्वर्गवास होजाने के कारण नरेन्द्र बड़ी चिन्ता में पड़ गए हैं । माँ और छोटे भाई हैं, इनके भरणपोषण की चिन्ता रहती है । नरेन्द्र कानून की परीक्षा के लिए तैयारी कर रहे हैं । इधर कुछ दिन विद्यासागर के बहु-बाजार वाले स्कूल में अध्यापक रह चुके हैं । घर का कोई प्रबन्ध करके निश्चिन्त होने की चेष्टा में लगे हुए हैं । श्रीरामकृष्ण को सब कुछ मालूम है । वे नरेन्द्र की ओर स्नेह की दृष्टि से देख रहे हैं ।



श्रीरामकृष्ण (मास्टर से) — अच्छा, केशव सेन से मैंने कहा,— यहच्छा लाभ ( जो कुछ मिल जाय ) । जो बड़े घराने का लड़का है, उसे भोजन की चिन्ता नहीं होती—वह हर महीना मुसहरा (जब-खर्च) पाता ही रहता है; परन्तु नरेन्द्र इतने ऊँचे घराने का है, उसके लिए कोई व्यवस्था क्यों नहीं हो जाती ? ईश्वर को मन दे देने पर वे तो सब व्यवस्था कर देते हैं ।

मास्टर—जी, हाँ, कर देंगे, अभी सब समय बीता भी तो नहीं ।

श्रीरामकृष्ण—परन्तु तीव्र वैराग्य होने पर यह सब हिसाब नहीं रहता । ‘घर का कुल प्रबन्ध करके तब साधना करूँगा’—तीव्र वैराग्य के होने पर इस तरह की बात पर ध्यान नहीं जाता । ( सहास्य ) गोसाईं ने लेक्चर दिया था । उसने कहा, दस हजार रुपये हों तो इतने से भोजन-वस्त्र का प्रबन्ध आनन्द से होता रहे और तब निश्चिन्त होकर ईश्वर का चिन्तन किया जा सकता है ।

“ केशव सेन ने भी ऐसा ही इशारा किया था । उसने पूछा था — ‘महाराज, कोई कुछ पूंजी जोड़कर अगर ईश्वर की उपासना करे तो क्या वह कर सकता है या नहीं, और इससे ज्ञया किसी तरह का पाप स्पर्श हो सकता है ?

“ मैंने कहा, तीव्र वैराग्य के होने पर संसार कुओं और आत्मीय काले सोंप की तरह जान पड़ते हैं । तब, ‘रुपये इकट्ठा करूँगा,’ ‘विषय संचय करूँगा’ यह हिसाब नहीं रह जाता । ईश्वर ही वस्तु है और सब अवस्तु हैं । ईश्वर को छोड़कर विषय की चिन्ता !

“एक स्त्री के ऊपर कोई बड़ा शोक आ पड़ा तो पहले उसने अपनी ‘नथ’ नाक से उतर कर सावधानी से कपड़े में लपेटकर बोंध ली और फिर लगी रोने ‘अरे मेरी मैया—मुझे यह क्या हुआ ?’—और यह कह कर पछाड़ खा कर गिर पड़ी,—परन्तु वह भी सावधानी से कि कहीं बँधी हुई नथ टूट न जाय !

सब हँस रहे हैं। नरेन्द्र पर ये बातें तारि की तरह चोट करने लगीं—वे एक ओर लेट रहे। उनके मन की अवस्था समझ कर मास्टर ने हँस कर कहा, ‘लेट क्यों रहे हो ?’

श्रीरामकृष्ण ( मास्टर से, सहास्य )—यहाँ मुझे उस स्त्री की याद आती है जो अपने बहनोई के साथ रहने में शरम के कारण मरी जाती थी। उसे यह समझ में ही नहीं आता था कि जब उसे इतनी शरम है तो अन्य स्त्रियों को जो परपुरुषों के साथ रहती हैं कैसे शरम उत्पन्न नहीं होती। वह कहती थी, ‘आखिर बहनोई तो अपने ही घर का आदमी है, लेकिन फिर भी मैं शरम से मरी जाती हूँ।—इन औरतों की हिम्मत कैसे पड़ती है कि ये दूसरे आदमियों के साथ रहती हैं !’

मास्टर खुद संसार में हैं, उसके लिए उन्हें लज्जित होना चाहिए। वैसा न होकर वे नरेन्द्र पर हँस रहे हैं। कोई अपना दोष नहीं देखता, दूसरों के छिद्र देखने के लिए दौड़ता है, यही बात श्रीरामकृष्ण के वाक्य से सूचित हो रही है। इसलिए उन्होंने उस स्त्री की बात चलाई जो दूसरी स्त्रियों के तो दोष देखती थी, यद्यपि स्वयं वह अपने बहनोई के साथ रहती थी।

नीचे एक वैष्णव गा रहा था। गाना सुनकर श्रीरामकृष्ण को बड़ी प्रसन्नता हुई। उन्होंने वैष्णव को कुछ पैसे देने के लिए कहा। एक भक्त नीचे गया। बाद में श्रीरामकृष्ण ने पूछा, “कितने पैसे दिए?” उन्हें जब मालूम हुआ कि उस भक्त ने सिर्फ दो ही पैसे दिए तो वे बोले, “दो ही पैसे! हाँ, ठीक है। बड़ी मेहनत के रुपये हैं—मालिक की कितनी खुशामद करके उसने कमाया होगा।—अरे मैंने सोचा था, कम से कम चार आने तो देगा।”

छोटे नरेन ने श्रीरामकृष्ण को किसी यंत्र की सहायता से बिजली कैसे होती है यह दिखाने के लिए कहा था। आज वह यंत्र लाकर उन्होंने दिखाया।

दिन के दो बजे होंगे। श्रीरामकृष्ण भक्तों के साथ बैठे हुए हैं। अतुल एक मित्र मुनसिफ को ले आये हैं। कई चित्र उन्होंने श्रीरामकृष्ण को भेंट किए।

श्रीरामकृष्ण आनन्दपूर्वक चित्र देख रहे हैं। षट्सुजा मूर्ति देखकर भक्तों से कह रहे हैं—‘देखो, देखो कैसा है यह चित्र।’ भक्तों ने फिर से देखने के लिए अहल्यापाषाणी का चित्र ले आने के लिए कहा। चित्र में श्रीरामचन्द्र को देखकर सब लोग प्रसन्न हो रहे हैं।

श्रीयुत वागची के बाल स्त्रियों की तरह लम्बे हैं। श्रीरामकृष्ण कह रहे हैं, “बहुत दिन हो गये दक्षिणेश्वर में एक सन्यासी मैंने देखा था। उसके बाल नौ हाथ लम्बे थे। सन्यासी ‘राधे, राधे’ जपता था, कोई ढोंग उसमें न था।”

कुछ देर बाद नरेन्द्र गाने लगे। गाने वैराग्य के भावों से ओत-प्रोत थे। श्रीरामकृष्ण के श्रीमुख से तीव्र वैराग्य और सन्यास की बातें सुनकर नरेन्द्र को जैसे उद्दीपन हो गया हो। नरेन्द्र गा रहे हैं—

गाना—क्या मेरे दिन विफल ही बीत जायेंगे ?

गाना—ए अन्तर्यामिनी माँ, तू अन्तर में सदा ही जाग रही है।

गाना—हे दयामय, मेरे जीवन में क्या सुख है यदि तुम्हारे सरोज-चरणों में मेरा मन-मधुप चिर काल के लिए मग्न न हो गया।

( २ )

मजनानन्द में ।

साढ़े पाँच बजे का समय है। नरेन्द्र, डाक्टर सरकार, इयाम बसु, गिरीश, डाक्टर दोकड़ी, छोटे नरेन, राखाल, मास्टर आदि बहुत से सज्जन उपस्थित हैं। डाक्टर सरकार ने आकर, नब्ज देखी और औषधि की व्यवस्था की।

पढ़ा सम्बन्धी बातों के पश्चात् श्रीरामकृष्ण के औषधि सेवन के बाद डाक्टर सरकार ने कहा—अब आप इयाम बाबू से बातचीत कीजिए, मैं अब चलों। श्रीरामकृष्ण और एक भक्त बोल उठे—‘गाना सुनियेगा।’

डाक्टर सरकार—आप गाते गाते नाचने जो लगते हैं—वह भाव दबाना होगा।

डाक्टर फिर बैठ गये। अब नरेन्द्र मधुर कण्ठ से गा रहे थे। साथ ही तानपूरा और मृदंग बज रहे हैं।

गाना—तुम्हारी रचना अपार चमत्कारों से भरी हुई है। यह विश्वसंसार शोभा का आगर हो रहा है।

गाना—माँ! घोर अन्वकार में तुम्हारी अरूप राशि चमक रही है।

डाक्टर मास्टर से कह रहे हैं—यह गाना उनके (श्रीरामकृष्ण के) लिए खतरनाक है।

श्रीरामकृष्ण ने मास्टर से पूछा—‘ये क्या कह रहे हैं?’ मास्टर ने कहा, डाक्टर को भय हो रहा है कि कहीं आपको भाव-समाधि न हो जाय।

कहते ही कहते श्रीरामकृष्ण ज़रा भावस्थ हो रहे हैं। डाक्टर के मुँह की ओर हेर हाथ जोड़कर कह रहे हैं—“नहीं, नहीं, क्यों भाव होगा!” परन्तु कहते ही कहते वे गंभीर भाव-समाधि में मग्न हो गये। शरीर निश्चल और नेत्र स्थिर हो गये! काठ के पुतले की तरह निर्वाक बैठे हुए हैं! बाह्य जगत् का ज्ञान लेश मात्र नहीं है। मन, बुद्धि, चित्त और अहंकार, सब अन्तर्मुक्त हैं। अब ये पहलेवाले मनुष्य नहीं हैं। नरेन्द्र मधुर कण्ठ से गा रहे हैं—

गाना—यह कैसी सुन्दर शोभा है। तुम्हारा कैसा सुन्दर मुख देख रहा हूँ। आज मेरे घर में हृदयनाथ आये, प्रेम का फव्वारा छूट रहा है।

गाना—हे दयामय, हे नाथ, मेरे जीवन में क्या सुख है यदि उन सरोज-चरणों में प्राण-मधुप चिरकाल के लिए मग्न न हो गया?

इस गीत को सुनकर डाक्टर मुग्ध हो गये । नरेन्द्र गा रहे हैं—

गाना—उस प्रेम का संचार कितने दिनों में होगा जब मेरी काम-  
नाएँ पूर्ण हो जायेंगी, मैं मधुर हरिनाम करता रहूँगा और आँखों से  
प्रेमाश्रु की धारा बहेगी ?

( ३ )

### ज्ञान-विज्ञान विचार । ब्रह्मदर्शन ।

श्रीरामकृष्ण को अब बाहरी संसार का ज्ञान हो गया है । गाना  
भी समाप्त हो गया । पण्डित, मूर्ख तथा आबाल वृद्ध-वनिताओं सभी के  
मन को मुग्ध करनेवाली उनकी बातचीत फिर होने लगी । सभा भर के  
मनुष्य स्तब्ध हैं ! सब लोग उस मुख की ओर एक टक देख रहे हैं ।  
अब वह कठिन पीड़ा कहाँ है ? मुख जैसे खिला हुआ अराविन्द—मुख  
से मानो ईश्वरी ज्योति निकल रही है ।

श्रीरामकृष्ण डाक्टर से कहने लगे—“ लज्जा छोड़ो, ईश्वर का  
नाम लो, इसमें लज्जा क्या है ? लज्जा, घृणा और भय, इन तीनों के  
रहते ईश्वर नहीं मिलते । ‘मैं इतना बड़ा आदमी और ईश्वर का नाम  
लेकर नाचूँ ? यह बात जब बड़े बड़े आदमी सुनेंगे, तब मुझे क्या  
कहेंगे ? अगर वे कहें, अजी, डाक्टर तो अब ईश्वर का नाम लेकर नाचने  
लगा, तो यह बड़ी ही लज्जा की बात होगी ।’ इन सब भावों को छोड़ो ।”

डाक्टर—मैं उस तरह का यात्री ही नहीं हूँ । लोग क्या कहेंगे,  
इसकी मुझे रत्ती भर परवाह नहीं ।

श्रीरामकृष्ण—इतना तो तुम में खूब है ।

( सब हँसते हैं । )

“ देखो, ज्ञान और अज्ञान के पार हो जाओ, तब उन्हें समझोगे । बहुत कुछ जानने का नाम है अज्ञान । पाण्डित्य का अहंकार भी अज्ञान है । एक ईश्वर ही सर्व भूतों में हैं, इस निश्चयात्मिका बुद्धि का नाम है ज्ञान । उन्हें विशेष रूप से जानने का नाम है विज्ञान । पैर में कौटा गड़ गया है, उसको निकालने के लिए एक दूसरे कौटे की ज़रूरत होती है । कौटे को कौटे से निकाल कर फिर दोनों कौटे फेंक दिए जाते हैं । क्योंकि वे ज्ञान और अज्ञान से परे जो हैं । लक्ष्मण ने कहा था, ‘राम, यह कैसा आश्चर्य है !’ इतने बड़े ज्ञानी वशिष्ठ देव भी पुत्रों के शोक से विह्वल होकर रो रहे थे ।’ राम ने कहा—‘भाई, जिसे ज्ञान है, उसे अज्ञान भी है; जिसे एक वस्तु का ज्ञान है, उसे अनेक वस्तुओं का भी ज्ञान है । जिसे उजाले का अनुभव है, उसे अँधेरे का भी है । ब्रह्म ज्ञान तथा अज्ञान से परे है, पाप और पुण्य, शुचिता और अशुचिता से परे है ।’

यह कह कर श्रीरामकृष्ण रामप्रसाद के गाने की आवृत्ति करके कहने लगे—

“ मन ! आ, तू टहलने चलेगा ? काली-कल्पतरु के नीचे तुझे चारों फल मिल जायेंगे ।”

इयाम वसु—दोनों कौटों के फेंक देने पर फिर क्या रह जायगा ?

श्रीरामकृष्ण—नित्यशुद्धबोधरूपम् । यह तुम्हें भला कैसे समझाऊँ ? अगर कोई पूछे कि धी तुमने खाया कैसा था ? तो उसे किस

तरह समझाया जाय ? ज्यादा से ज्यादा इतना ही कह सकते हो कि घी जैसा होता है, बस वैसा ही था ।

एक स्त्री से उसकी एक सखी ने पूछा था, 'क्यों सखी, तेरा तो पति आया है, भला बता तो सही, पति के आने पर कैसा आनन्द मिलता है ?' उस स्त्री ने कहा, 'सखि, यह तो तू तभी समझेगी जब तेरे भी स्वामी होगा, इस समय मैं तुझे भला कैसे समझाऊँ ? पुराण में है, भगवती जब हिमालय के यहाँ पैदा हुईं, तब माता ने गिरिराज को अनेक रूपों से दर्शन दिया । गिरिन्द्र ने सब रूपों के दर्शन करके भगवती से कहा, बेटी, वेद में जिस ब्रह्म की बात है, जान पड़ता है कि अब मुझे उस ब्रह्म के दर्शन हुआ करते है । तब भगवती ने कहा पिताजी, अगर ब्रह्म के दर्शन करना चाहते हो तो साधुओं का संग करो । ब्रह्म क्या वस्तु है, यह मुख से नहीं कहा जा सकता । एक ने कहा था, सब जूठा हो गया है, पर ब्रह्म जूठा नहीं हुआ । इसका अर्थ यह है कि वेदों, पुराणों, तंत्रों और शास्त्रों का मुख से उच्चारण करने के कारण वे सब जूठे हो गए हैं,—ऐसा कहा जा सकता है, परन्तु ब्रह्म क्या वस्तु है, यह कोई अभी तक मुख से नहीं कह सका । इसीलिए ब्रह्म अभी-तक जूठे नहीं हुए । और सच्चिदानन्द के साथ क्रीड़ा और रमण कितना आनन्दपूर्ण है, यह मुख से नहीं कहा जा सकता । जिसे यह सौभाग्य मिला है, वही जानता है ।

( ४ )

पण्डित का अहंकार । पाप तथा पुण्य ।

श्रीरामकृष्ण ने डाक्टर से फिर कहा—देखो, अहंकार के बिना गए ज्ञान नहीं होता । मनुष्य मुक्त तभी होता है जब 'मैं' दूर हो जाता



हे । मैं और मेरा, यही दो अज्ञान हैं । तुम और तुम्हारा ये दो ज्ञान हैं । जो सच्चा भक्त है, वह कहता है—‘हे ईश्वर ! तुम्हीं कर्ता हो, तुम्हीं सब कुछ कर रहे हो, मैं तो बस यंत्र ही हूँ । मुझसे जैसा कराते हो मैं वैसा ही करता हूँ । और यह सब धन तुम्हारा है । ऐश्वर्य तुम्हारा है, संसार तुम्हारा है । मेरा कुछ भी नहीं, मैं दास हूँ । तुम्हारी जैसी आज्ञा होती है, उसी तरह की सेवा करने का मेरा अधिकार है ।’

“जिन लोगों ने ज़रा पुस्तकें देखी हैं, पुस्तकों को देखने के साथ ही उन में अहंकार समा जाता है । कालीकृष्ण ठाकुर के साथ ईश्वरीय बातें हुई थीं, उसने कहा, ‘वह सब मुझे मालूम है ।’ मैंने कहा, ‘जो दिली गया होगा, क्या वह कहता फिरता है कि मैं दिली हो आया—मैं दिली हो आया ?—क्या उसे इसके लिए घमण्ड हो सकता है ? जो बाबू है क्या वह कहता फिरता है, मैं बाबू हूँ ?’

श्याम वसु—वे ( कालीकृष्ण ठाकुर ) आपको बहुत मानते हैं ।

श्रीरामकृष्ण—अजी क्या कहूँ, दक्षिणेश्वर काली मन्दिर की एक भंगिन को क्या ही अहंकार था ! उसकी देह में दो-एक गहने थे । वह जिस रास्ते से आ रही थी, उसी रास्ते से दो-एक आदमी उसकी बगल से निकल रहे थे । भंगिन ने उनसे कहा, “एहट जा ।” तब फिर दूसरे आदमियों के अहंकार की बात क्या कहूँ ?

श्याम वसु—महाराज, पाप का दण्ड भी है और ईश्वर सब कुछ कर रहे हैं—यह कैसी बात है ?

श्रीरामकृष्ण—तुम्हारी तो सुनार की सी बुद्धि है !

नरेन्द्र—सुनार की बुद्धि अर्थात् Calculating (ननियाई) बुद्धि ।

श्रीरामकृष्ण—अरे भाई, तू आम खा ले और प्रसन्न हो जा । बगीचे में कितने सो पेड़ हैं, कितने हजार ढालियाँ हैं, कितने कोटि पत्ते हैं, इन सब के हिसाब से तुझे क्या काम ? तू आम खाने के लिए आया है, आम खा जा । ( इयाम वसु से ) तुम्हें इस संसार में मनुष्य का शरीर ईश्वर की साधना करने के लिए मिला है । ईश्वर के पाद-पद्मों में किस तरह भक्ति होती है, उसी की चेष्टा करो । तुम्हें इन सब फालतू बातों से क्या मतलब ? फिलासफी लेकर विचार करने से तुम्हारा क्या होगा ? देखो आध पाव शराब से ही तुम्हें नशा होता है, फिर शराब वाले की दुकान में कितने मन शराब है, इसका हिसाब लगाकर क्या करोगे ?

डाक्टर—और ईश्वर की शराब भी अनन्त है - कुछ पता ही नहीं है कि कितनी है ।

श्रीरामकृष्ण ( इयाम वसु से )—और ईश्वर को मुरतारगीरी क्यों नहीं दे देते ? उन पर सारा भार छोड़ दो । अच्छे आदमी को अगर कोई भार दे देता है, तो क्या वह कभी अन्याय कर सकता है ? पाप का दण्ड वे देंगे या नहीं यह वे जानें ।

डाक्टर—उनके मन में क्या है, यह वे जाने ! आदमी हिसाब लगाकर क्या कहेगा ? वे हिसाब से परे है ।

श्रीरामकृष्ण ( इयाम वसु से )—तुम कलकत्ते वाले बस यही एक राग अलापते हो । तुम लोग यही कहा करते हो—‘ ईश्वर में पक्ष-पात है ’, क्योंकि एक को उन्होंने सुख में रक्खा है, और दूसरे

को दुःख में । वे खुद जैसे हैं, उनके भीतर जैसा है, वैसा ही वे ईश्वर के भीतर भी देखते हैं ।

“हेम दाक्षिणेश्वर जाया करता था । मुलाकात होने पर ही मुझसे कहता था, ‘क्यों भट्टाचार्य महाशय, संसार में एक ही वस्तु है—मान—क्यों ?’ मनुष्य के जीवन का उद्देश्य ईश्वर लाभ है, यह कम आदमी कहते हैं ।”

( ५ )

**स्थूल, सूक्ष्म, कारण तथा महाकारण ।**

श्याम वसु—क्या कोई सूक्ष्म शरीर को दिखला सकता है ? क्या कोई यह दिखला सकता है कि वही शरीर बाहर चला जाता है ?

श्रीरामकृष्ण—जो सच्चे भक्त हैं, उन्हें क्या गरज कि वे तुम्हें दिखावा करें ? कोई साला माने या न माने उनका इससे क्या बनता-बिघड़ता है । उनमें इस तरह की इच्छा नहीं रहती कि एक बड़ा आदमी उन्हें मानेगा ।

श्याम वसु—अच्छा, स्थूल देह, सूक्ष्म देह, इन सब में भेद क्या है ?

श्रीरामकृष्ण—पंचभूत को लेकर जो देह है, वही स्थूल देह है । मन, बुद्धि, अहंकार और चित्त को लेकर सूक्ष्म शरीर है । जिस शरीर से ईश्वर का आनन्द मिलता है और ईश्वर से संभोग किया जाता है, वह

कारण शरीर है। तंत्रों में उसे 'भगवती तनु' कहा है। सब से अतीत है महाकारण (तुरीय) यह मुख से नहीं कहा जा सकता।

“केवल सुनने से क्या होगा ? कुछ करो भी।

“भंग—भंग रटने से क्या होगा ? उससे क्या कभी नशा हो सकता है ?

“भंग को वाँट कर देह में लगाने से भी नशा नहीं होता। कुछ खाना चाहिए। कौन सा सूत चालीस नम्बर का है और कौन सा इकतालीस नम्बर का, यह सब सूत का व्यवसाय बिना किए क्या कभी कहा जा सकता है ? जिनके सूत का व्यवसाय है उनके लिए सूत की पहचान करना कोई मुश्किल बात नहीं। इसीलिए कहता हूँ, कुछ साधना करो तब स्थूल, सूक्ष्म, कारण और महाकारण किसे कहते हैं, यह समझ सकोगे। जब ईश्वर से प्रार्थना करना तब उनके पाद-पद्मों में केवल भक्ति की प्रार्थना करना।

“अहल्या के शापमोचन के बाद श्रीरामचन्द्र ने उससे कहा, तुम मुझसे कोई वर याचना करो। अहल्या ने कहा, राम, अगर वर देना ही है, तो यही वर दे कि चाहे शूकर-योनि में भी मेरा जन्म क्यों न हो, फिर भी तुम्हारे पाद-पद्मों में मेरा मन लगा रहे।

“मैंने माता के पास एक मात्र भक्ति की प्रार्थना की थी। श्री माता के पादपद्मों में फूल चढ़ा कर हाथ जोड़ मैंने कहा था—‘मों, यह लो तुम अपना ज्ञान और यह लो अज्ञान, मुझे शुद्धा भक्ति दो। यह लो अपनी शुचिता और यह लो अपनी अशुचिता, मुझे शुद्धा भक्ति दो;

यह लो अपना पाप और यह लो अपना पुण्य, यह लो अपना भला और यह लो अपना बुरा मुझे शुद्धा भक्ति दो यह लो अपना धर्म और यह लो अपना अधर्म, मुझे शुद्धा भक्ति दो ।

“ धर्म अर्थात् दानादि कर्म, धर्म को लेने ही से अधर्म को लेना पड़ता है, पुण्य को लेने ही से पाप को लेना पड़ता है, ज्ञान को लेने ही से अज्ञान को लेना पड़ता है, शुचिता को लेने ही से अशुचिता को भी लेना होगा । जैसेजैसे उजाले का ज्ञान है, उसे अंधेरे का भी ज्ञान है । जिसे एक का ज्ञान है उसे अनेक का भी ज्ञान है । जिसे भले का विचार है उसे बुरे का भी है ।

“ यदि शूकर का मांस खाकर भी ईश्वर के पाद-पद्मों में किसी की भक्ति हो, तो वह पुरुष धन्य है । और यदि हविष्य भोजन करके भी संसार में आसक्ति रही—”

डाक्टर—तो वह अधम है । यहाँ एक बात कहता हूँ । बुद्ध ने शूकर मांस खाया था । शूकर मांस खाया नहीं कि पेट में शूल होने लगा ! इस बीमारी में बुद्ध अफीम का सेवन करते थे ! निर्वाण-सिर्वाण जानते हो क्या है ?—बस अफीम जमाए हुए पीनक में पड़े रहते थे —बाह्य संसार का कुछ ज्ञान रहता ही न था,—यही निर्वाण हो गया !

बुद्ध देव के निर्वाण की यह अनोखी व्याख्या सुनकर सब लोग हँसने लगे । फिर दूसरी बातचीत होने लगी ।

( ६ )

गृहस्थ तथा निष्काम कर्म । थियोसफी ।

श्रीरामकृष्ण ( श्याम वसु से )—संसार धर्म में दोष नहीं—परन्तु ईश्वर के पाद-पद्मों में मन रखकर कामना रहित होकर कर्म करना चाहिए । देखो न, अगर किसी की पीठ में एक फोड़ा हो जाता है तो सब के साथ वह बातचीत भी करता है और घर के कामकाज भी देखता है, परन्तु उसका मन फोड़े पर ही रखा रहता है; इसी तरह घर का कार्य करते हुए भी ईश्वर की ओर मन को लगाये रहना चाहिए ।

“संसार में बदचलन औरत की तरह रहो । जिसका मन तो यार पर लगा रहता है, परन्तु वह घर का सब काम-काज सँभालती रहती है । ( डाक्टर से ) समझे ? ”

डाक्टर—वह भाव अगर न रहे तो कैसे समझूंगा ।

श्याम वसु—कुछ तो अवश्य ही समझते हो । ( सब हँसते हैं । )

श्रीरामकृष्ण ( हँसते हुए )—और यह व्यवसाय ( समझने का ) वे बहुत दिनों से कर रहे हैं ! क्योंजी ? ( सब हँसते हैं । )

श्याम वसु—महाराज ! थियोसफी का क्या मत है ?

श्रीरामकृष्ण—असल बात यह है कि जो लोग चेला बनाते फिरते हैं, वे हलके दर्जे के हैं । और जो लोग सिद्धि अर्थात् अनेक तरह की शक्तियाँ चाहते हैं वे भी हलके दर्जे के हैं । जैसे, पैदल गंगा पार कर जाना, यह शक्ति है । दूसरे देश में एक आदमी क्या बातचीत

कर रहा है, यह कह सकना, यह एक शक्ति है। इन सब आदमियों के लिए, ईश्वर पर भक्ति होना बहुत मुश्किल है।

इयाम वसु—प'न्तु वे लोग (Theosophists) हिन्दूधर्म को फिर से स्थापित करने की चेष्टा कर रहे हैं।

श्रीरामकृष्ण—मुझे उनके सम्बन्ध में काफी ज्ञान नहीं है।

इयाम वसु—मृत्यु के बाद जीवात्मा कहाँ जाता है—चन्द्रलोक नक्षत्र लोक, आदि—ये सब बातें थियोसफी से समझ में आ जाती हैं।

श्रीरामकृष्ण—यह होगा ! मेरा भाव कैसा है, जानते हो ? हनुमान से एक आदमी ने पूछा था, आज कौन सी तिथि है ?' हनुमान ने कहा, 'मैं वार, तिथि, नक्षत्र, यह कुछ नहीं जानता, मैं तो बस श्रीरामचंद्रजी का स्मरण किया करता हूँ।' मेरा भी ठीक ऐसा ही भाव है।

इयाम वसु—उन लोगों का महात्माओं के अस्तित्व में विश्वास है। क्या आपका भी है !

श्रीरामकृष्ण—यदि तुम मेरी बात पर विश्वास करो तो हाँ, मुझे है। लेकिन ये सब बातें इस समय रहने दो। मेरी बीमारी कुछ अच्छी होने पर फिर आना। यदि तुम्हें मुझ पर विश्वास है तो तुम्हारे लिए ऐसा कोई मार्ग निकल आयगा जिससे तुम्हें मन की शान्ति प्राप्त हो जायगी। तुम तो देखते ही हो कि मैं धन या वस्त्र की कोई भेंट स्वीकार नहीं करता। यहाँ कोई अन्य भेंट भी नहीं देनी पड़ती, इसीलिए यहाँ इतने लोग आया करते हैं। ( सब हँसत है। )

( डाक्टर से ) “ यदि तुम बुरा मत मानो तो तुमसे एक बात कहूँ।—यह सब तो बहुत किया—रुपया, मान, लेक्चर; अब थोड़ा-सा मन ईश्वर पर भी लगाओ ! और यहाँ कभी कभी आया करो । ईश्वर की बातें सुनकर उद्दीपन होगा । ”

कुछ देर बाद डाक्टर चलने के लिए उठे । इसी समय श्रीयुत गिरीश चन्द्र घोष आ गये और श्रीरामकृष्ण के चरणों की धूलि धारण-कर आसन ग्रहण किया । उन्हें देखकर डाक्टर को प्रसन्नता हुई, वे फिर बैठ गये ।

डाक्टर—मेरे रहते रहते ये नहीं आवेंगे ! ज्यों ही चलने का वक्त आया कि आकर हाजिर हो गये । ( सब हँसते हैं । )

गिरीश के साथ डाक्टर की विज्ञान-सभा (Science Association) सम्बन्धी बातें होने लगीं ।

श्रीरामकृष्ण—मुझे एक दिन वहाँ ले चलोगे ?

डाक्टर—आप अगर वहाँ जायेंगे तो ईश्वर की आश्चर्यपूर्ण कारीगरी देखकर बेहोश हो जायेंगे ।

श्रीरामकृष्ण—हँ ?

डाक्टर (गिरीश से)—और चाह सब काम करो, पर ईश्वर समझकर इनकी पूजा न किया करो, ऐसे भले आदमी को क्यों बिगाड़ रहे हो ?

गिरीश—क्या कहें महाशय ? जिन्होंने इस संसार-समुद्र और सन्देह-सागर से मुझे पार किया, उन्हें और क्या मानूँ बतलाइये । उनमें



ऐसी एक भी चीज़ नहीं है जिसे मैं पवित्र नहीं मानता हूँ। उनकी विष्ठा तक को तो मैं गन्दी नहीं मान सकता हूँ।

डाक्टर—मैं इसके लिए नहीं कहता, क्या मैं इनके पैरों की धूलि नहीं ले सकता!—यह देखो—(श्रीरामकृष्ण की पद-धूलि धारण करते हैं)।

गिरिश—इस शुभ मुहूर्त पर देवदूत भी बधाई दे रहे हैं।

डाक्टर—तो पैरों की धूल लेने में इतना क्या आश्चर्य है? मैं तो सब के पैरों की धूल ले सकता हूँ। दीजिये—दीजिये—(सब के पैरों की धूलि लेते हैं।)

नरेन्द्र (डाक्टर से)—इन्हें हम लोग ईश्वर की तरह मानते हैं। जैसे पेड़-पौधों और जीव-जन्तुओं के बीच में कुछ ऐसे जीवधारी होते हैं जिन्हें वनस्पति या जन्तु बतलाना मुश्किल है, उसी तरह मनुष्य-संसार और देव-संसार के बीच में एक ऐसा स्थल है जहाँ पर की सृष्टि के लिए यह बतलाना कठिन है कि यह व्यक्ति मनुष्य है या ईश्वर।

डाक्टर—अजी ईश्वर की बात पर उपमा नहीं काम करती।

नरेन्द्र—मैं ईश्वर तो कह नहीं रहा, ईश्वर-तुल्य मनुष्य कह रहा हूँ।

डाक्टर—अपने इस तरह के भावों को दबा रखना चाहिए, खोलना अच्छा नहीं। मेरा भाव किसी ने नहीं समझा। मेरे परम मित्र मुझे घोर निर्दयी समझते हैं। और तुम्हीं लोग शायद एक दिन मुझे जूबों से मारकर भगा दोगे।

श्रीरामकृष्ण ( डाक्टर से )—यह क्या कहते हो। ऐसा मत कहो। ये लोग तुम्हें कितना प्यार करते हैं! जब तुम आते हो तो ये लोग बड़ी उत्सुकता से तुम्हारी प्रतीक्षा करते रहते हैं।

गिरीश—सब लोग आपको श्रद्धा करते हैं और हृदय से ज्यादा।

डाक्टर—मेरा लड़का—मेरी स्त्री भी मुझे निष्ठुर हृदय का मनुष्य समझते हैं—कारण, मुझमें इतना दोष है कि मैं किसी के पास भाव प्रकट नहीं होने देता।

गिरीश—तब तो महाशय, आपके लिए यह अच्छा है कि आप अपने हृदय के कपाट खोल दें—कम से कम मित्रों पर कृपा करके—यह सोचकर कि वे आपकी थाह नहीं पा रहे हैं।

डाक्टर—अजी कहूँ क्या, तुम्हारे से भी मेरा भाव अधिक उमड़ चलता है। ( नरेन्द्र से ) मैं एकान्त में आंसू बहाया करता हूँ।

( श्रीरामकृष्ण से ) “ अच्छा, भाव के आवेश में तुम दूसरों की देह पर पैर रख देते हो, यह अच्छा नहीं। ”

श्रीरामकृष्ण—मुझे इतना ज्ञान थोड़े ही रहता है कि मैं किसी की देह पर पैर रख रहा हूँ।

डाक्टर—यह अच्छा नहीं। कुछ तो होश रहता ही होगा।

श्रीरामकृष्ण—भाववेश में मुझे क्या होता है, यह तुमसे कैसे कहूँ? उस अवस्था के बाद सोचता हूँ कि शायद इसीलिए मुझे रोग

हो रहा है। ईश्वर के भावावेश में मुझे उन्माद हो जाता है। उन्माद में इस तरह हो जाता है, मैं क्या करूँ ?

डाक्टर—य (श्रीरामकृष्ण) मान गए। अपने कार्य के लिए ये पञ्चात्ताप कर रहे हैं। यह कार्य अन्यायपूर्ण है, यह ज्ञान भी इन्हें है।

श्रीरामकृष्ण (नोन्द्र से)—तू तो बड़ा चंट है, इसका अर्थ इन्हें समझा क्यों नहीं देता !

गिरीश (डाक्टर से)—महाशय, आपने समझने में भूल की है। उन्हें इस बात का दुःख नहीं है कि उन्होंने समाधि-अवस्था में भक्तों के शरीर का स्पर्श किया। उनका स्वयं का शरीर नितान्त शुद्ध तथा पाप-रहित है। वे दूसरों को इस प्रकार छूते हैं, यह उन्हीं लोगों के कल्याणार्थ है। कभी कभी उनके मन में यह बात उठती है कि शायद उन लोगों के पाप अपने ऊपर ले लेने के कारण ही उन्हें यह शारीरिक कष्ट हुआ हो।

“आप अपनी ही बात सोचिये। एक बार आप को उदरशूल हुआ था। उस समय क्या आप दुःखित नहीं होते थे कि रात को इतनी इतनी देर तक जगकर तथा बैठकर क्यों पड़ा। परन्तु इसका अर्थ क्या यह हुआ कि रात को देर तक पढ़ना कोई बुरी बात है ? इसी प्रकार वे (श्रीरामकृष्ण) भी, सम्भव है दुःखित हों कि वे रुग्ण हैं। परन्तु उससे उनके मन में यह भाव नहीं आता कि दूसरों के कल्याण के लिए उन्होंने उन लोगों का जो स्पर्श किया वह ठीक न था।

डाक्टर—कुछ लज्जित से हुए और गिरीश से कहा, 'मे तुमसे हार गया, अपनी चरण धूलि मुझे लेने दीजिये।' (गिरीश के पैरों की धूल लेते हैं।) (नरेन्द्र से) कोई कुछ भी कहे, गिरीश की बुद्धिमत्ता को मानना पड़ता है।

नरेन्द्र (डाक्टर से)—एक बात और देखिये। एक वैज्ञानिक आविष्कार के लिए आप अपने जीवन का उत्सर्ग कर सकते हैं, उस समय अपने शरीर और सुख-दुःख पर ध्यान भी न देंगे। परन्तु ईश्वर सम्बन्धी विज्ञान सब विज्ञानों में बड़ा है। फिर क्या यह उनके लिए स्वाभाविक नहीं है कि वे उस ईश्वर की प्राप्ति के लिए अपना शरीर और स्वास्थ्य भी लगा दें?

डाक्टर—जितने भी धर्माचार्य हुए हैं—ईशु, चैतन्य, बुद्ध, मुहम्मद इन सब में अन्त अन्त में अहंकार आ गया था—कहा, जो कुछ मैं कहता हूँ, वही ठीक है।' कैसा आश्चर्यजनक!

गिरीश (डाक्टर से)—महाशय, वही दोष आप पर भी लागू है। आप इन सब पर अहंकार का दोष लगा रहे हैं; आप उनमें बुराई देख रहे हैं। बस इसीलिए तो आप पर भी अहंकार का दोष लगाया जा सकता है।

डाक्टर चुप हो गये।

नरेन्द्र (डाक्टर से)—इन्हें जो हम लोग पूजते हैं, वह पूजा मानो ईश्वर की ही पूजा है।

इन बातों को सुनकर श्रीगमकृष्ण बालक की तरह हँस रहे हैं।

## परिच्छेद २३

### संसारी लोगों के प्रति उपदेश

( १ )

‘ आम खाओ । ’

आज बृहस्पतिवार है। अश्विन की कृष्णा षष्ठी, २९ अक्टोबर, १८८५। दिन के दस बजे का समय होगा। श्रीरामकृष्ण बीमार हैं। इयामपुकुर में है, डाक्टर का इलाज हो रहा है। डाक्टर के साथ श्रीरामकृष्ण के एक सेवक बातचीत कर रहे हैं। श्रीरामकृष्ण की हालत हर रोज कैसी रहती है, इसकी खबर लेकर डाक्टर के यहाँ रोज आदमी भेजा जाता है। कलकत्ते में डा० सरकार के मकान पर एक भक्त श्रीरामकृष्ण की हालत बताने के लिए गये।

डाक्टर—देखो, डा० बिहारी भादुड़ी की एक धुन है। कहता है गटे (एक विख्यात जर्मन लेखक) की स्फिरिट (सूक्ष्म शरीर) निकल गई और वह उसे देख रहा था। कितने आश्चर्य की बात है !

मास्टर—परमहंस देव कहते हैं, इन सब बातों से हमें क्या मत-लब ? हमलोग पृथ्वी में इस लिए आये हैं कि ईश्वर के पाद-पद्मों में भक्ति हो। वे कहते हैं एक आदमी एक बगीचे में आम खाने के लिए गया था। वह एक कागज और पेन्सिल लेकर कितने पेड़ है, कितनी डालियाँ हैं। कितने पत्ते हैं, गिन गिनकर लिखने लगा। बगीचे के एक आदमी से

उसकी भेंट हुई। उसने कहा, यह तुम क्या कर रहे हो?—और यहाँ तुम आये भी क्यों? तब उस आदमी ने कहा, यहाँ कितने पेड़ हैं, कितनी ढालियाँ हैं, कितने पत्ते हैं, यही गिन रहा हूँ। यहाँ आम खाने के लिए आया हूँ। बर्गीचे के आदमी ने कहा, आम खाने आये हो, तो आम खा जाओ—तुम्हें कितने पत्ते हैं, कितनी ढालियाँ हैं, इन सब बातों से क्या काम?

डाक्टर—परमहंस ने सार पदार्थ का ग्रहण किया है।

फिर डाक्टर अपने होमियोपैथिक अस्पताल के सम्बन्ध में बहुत सी बातें कहने लगे—कितने रोगी रोज आते हैं उनकी तालिका दिखाई, कहा पहले पहल डाक्टरों ने उन्हें निरुत्साहित कर दिया था। वे लोग अनेक मासिक पत्रों में भी उनके विरोध में लिखते थे—आदि।

डाक्टर गाड़ी पर बैठे। साथ मास्टर भी चढ़े। डाक्टर रोगियों को देखते हुए जाने लगे। पहले चोर बागान फिर माथाघसा गली, फिर पथरिया घट्टा, सब जगह के रोगियों को देख कर श्रीरामकृष्ण को देखने जायेंगे। डाक्टर पथरिया घट्टा में ठाकुरों के एक मकान में गये। वहाँ कुछ देर हो गई। गाड़ी में आकर फिर गण्य लड़ाने लगे।

डाक्टर—इस बाबू के साथ परमहंस देव की बातचीत हुई, थियोसफी की बातचीत हुई और कर्नल अलकट की बातचीत। उस बाबू से परमहंस देव नाराज रहते हैं। इसका कारण जानते हो? वह बाबू कहता है, मैं सब जानता हूँ।

मास्टर—नहीं, नाराज क्यों होंगे, पान्तु इतना मैंने भी सुना है कि एक बार भेंट हुई थी। और परमहंस देव ईश्वर की बातचीत कर रहे थे, तब इन्होंने कहा था कि, हाँ यह सब मैं जानता हूँ।

डाक्टर—इस बाबू ने विज्ञान परिषद् को ३२५००) का दान दिया है ।

गाड़ी चलने लगी । बड़ा बाजार होकर लौट रही है । डाक्टर श्रीरामकृष्ण की सेवा के सम्बन्ध में बातचीत करने लगे ।

डाक्टर—तुम लोगों की क्या यह इच्छा है कि इन्हें दक्षिणेश्वर भेज दिया जाय ?

मास्टर—नहीं, इससे भक्तों को बड़ी असुविधा होगी । कलकत्ते में रहने से हर वक्त आना जाना लगा रह सकता है—देखने में सुविधा होती है ।

डाक्टर—यहाँ खर्च तो बहुत हो रहा होगा ।

मास्टर—इसके लिए भक्तों को कोई कष्ट नहीं है । वे लोग जिस प्रकार भी सेवा हो सके यही चेष्टा कर रहे हैं । खर्च तो यहाँ भी है, वहाँ भी है । वहाँ जाने पर हम लोग हमेशा देख नहीं सकेंगे, यही एक चिन्ता की बात है ।

## ( २ )

**संसार का स्वरूप तथा ईश्वर लाभ का उपाय ।**

डाक्टर और मास्टर श्यामपुकुर के एक दुमंजले मकान में गए । उस मकान के ऊपर बाहर वाले बरामदे में दो कमरे हैं । एक को लम्बाई पूर्व और पश्चिम की ओर है, दूसरे की उत्तर और दक्षिण की ओर ।

उसके पहलेवाले कमरे में जाकर उन्होंने देखा, श्रीरामकृष्ण प्रसन्नता-पूर्वक बैठे हुए हैं। पास में डाक्टर भाडुड़ी हैं तथा दूसरे भक्त हैं।

डाक्टर ने नब्ज देखी। पीड़ा का सब हाल उन्होंने पूछ कर मालूम किया।

क्रमशः ईश्वर के सम्बन्ध में बातचीत होने लगी।

भाडुड़ी—बात जानते हो, क्या है ? सब स्वप्नवत्।

डाक्टर—सब कुछ भ्रम है। परन्तु किस को भ्रम है और क्यों भ्रम है ? और सबलोग भ्रम जानकर भी फिर बातचीत क्यों करते हैं ? ईश्वर सत्य हैं और उसकी सृष्टि मिथ्या है, यह विश्वास मैं नहीं कर सका।

श्रीरामकृष्ण—तुम प्रभु हो, मैं दास हूँ, यह बड़ा सुन्दर भाव है। जब तक यह बोध है कि देह सत्य है, जब तक 'मैं' और 'तुम' का भाव बना हुआ है, तब तक सेव्य और सेवक भाव ही अच्छा है। मैं वही हूँ, इस तरह की बुद्धि अच्छी नहीं।

“अच्छा मैं तुम्हें एक और बात बताऊँ ? किसी कमरे को चाहे तुम एक किनारे से देखो या कमरे के भीतर से देखो, कमरा वही है।”

भाडुड़ी ( डाक्टर से )—ये सब बातें वेदान्त में हैं। शास्त्र पढ़ो, तब समझोगे।

डाक्टर—क्यों ? क्या ये शास्त्रों को पढ़कर विद्वान हुए हैं ? और यही बात तो ये भी कहते हैं। क्या बिना शास्त्रों को पढ़े हो नहीं सकता ?



श्रीरामकृष्ण—अजी, मैंने सुना तो बहुत है ।

डाक्टर—केवल सुनने से बहुत सी भूलें रह सकती हैं । आपने केवल सुना ही नहीं !

फिर दूसरी बातचीत होने लगी ।

श्रीरामकृष्ण ( डाक्टर से )—मैंने सुना है, आप कहते हैं कि मैं पागल हूँ । इसी से ये लोग (मास्टर आदि की ओर इशारा करके) तुम्हारे पास नहीं जाना चाहते ।

डाक्टर ( मास्टर की ओर देख कर )—मैं इन्हें पागल क्यों कहने लगा ?

“ परन्तु हाँ इनके अहंकार की बात अवश्य कही थी, भला ये आदमियों को पैरों की धूल क्यों लेने देते हैं ? ”

मास्टर—नहीं तो लोग रोने लगते हैं ।

डाक्टर—वह उनकी भूल है—उन्हें समझाना चाहिए ।

मास्टर—क्यों ? सर्व भूतों में नारायण हैं ?

डाक्टर—इसके लिए मुझे कोई आपात्ति नहीं । तो अब सब को प्रणाम करो ।

मास्टर—किसी किसी मनुष्य में उनका प्रकाश अधिक है ! पानी सब जगह है, परन्तु तालाब में, नदी में, समुद्र में वह अधिक है । आप फेराड़े को जितना मानिएगा उतना ही क्या किसी नए बैचेलर आफ साइन्स ( Bachelor of Science ) को भी मानिएगा ?

डाक्टर—हाँ, यह मैं मानता हूँ। परन्तु ईश्वर को बीच में क्यों लाते हो !

मास्टर—हमलोग एक दूसरे को नमस्कार इसलिए करते हैं कि सब के हृदय में ईश्वर का वास है। इन विषयों को आपने न तो ज्यादा पढ़ा है और न इन पर विचार ही किया है।

श्रीरामकृष्ण ( डाक्टर से )—किसी किसी वस्तु में उनका प्रकाश अधिक है। आपसे तो मैंने कहा, सूर्य की किरणें मिट्टी में गिरती हैं तो प्रकाश एक तरह का होता है, पेड़ों में और तरह का, आर्इने में एक दूसरा ही प्रकाश देखने को मिलता है। देखो न, प्रह्लाद आदि और ये लोग क्या बराबर हैं ? प्रह्लाद का जिवन और मन, सर्वस्व ही ईश्वर को अर्पित हो चुका था।

डाक्टर चुप हो रहे। सब लोग चुप हैं।

श्रीरामकृष्ण ( डाक्टर से )—देखो, यहाँ के लिए ( स्वयं को इंगित करके ) तुम्हारे हृदय में कुछ प्रेम का आकर्षण है। तुमने मुझसे कहा था कि तुम मुझे चाहते हो।

डाक्टर—तुम प्रकृति के शिशु हो, इसीलिए इतना कहता हूँ। लोग पैरों पर हाथ रखकर नमस्कार करते हैं, इससे मुझे कष्ट होता है। मैं सोचता हूँ, ऐसे भले आदमी को भी ये लोग बिगाड़ रहे हैं। केशव सेन को उसके चेलों ने ऐसे ही बिगाड़ा था। तुम्हें यह बतलाता हूँ—  
सुनो—

श्रीरामकृष्ण—तुम्हारी बात मैं क्या सुनूँ, तुम लोभी, कामी और अहंकारी हो।

माडुड़ी (डाक्टर से)—अर्थात् तुम में जीवत्व है। जीवों का धर्म यही है—रखा-पेसा, नाम-मर्यादा का भोग, काम और अहंकार। सब जीवों का यही धर्म है।

डाक्टर—पेसा अगर कड़ो तो धन तुम्हारे गले की बीमारी दस्त-कर चला जाता करेगा। दूसरी बातों से ज़रूरत न रह जायगी। तब अगर करना होगा तो ठीक ही ठीक करेगा।

उस चुप हैं। कुछ देर बाद श्रीरामकृष्ण फिर माडुड़ी से बातचीत कर रहे हैं।

श्रीरामकृष्ण—वात यह है कि ये इस समय नेति-नेति करके अनुभोम में जा रहे हैं। जब विभोम में आये तब सब मारेंगे।

“केले के खोल निकालते रहने में उसका माझा मिलता है।

“खोल एक अलग चीज है और माझा एक अलग चीज। न माझा को कोई खोल कह सकता है और न खोल को माझा, परन्तु अन्त में आदमी देखता है, खोल का ही माझा है और माझे का ही खोल। चीनीयों तत्त्व वही हुए हैं और मनुष्य भी वही हुए हैं। (डाक्टर से) भक्त तीन तरह के हैं, अवयव भक्त, मध्यम भक्त और उत्तम भक्त। अवयव भक्त कहते हैं, ईश्वर वहाँ दूर है, सृष्टि अलग है, ईश्वर अलग हैं। मध्यम भक्त कहता है, वे अन्तर्धामी हैं, वे हृदय में हैं, वह हृदय के भीतर ईश्वर को देखता है। उत्तम भक्त देखता है, वही यह सब हुए हैं, चीनीयों तत्त्व वही हुए हैं। वह देखता है, ईश्वर ऊर्ध्व और अधोभाग में पूर्ण रूप से विराजमान हैं।

“तुम गीता, भागवत, वेदान्त, आदि पढ़ो तो सब समझ सकोगे।

“क्या ईश्वर इस सृष्टि में नहीं हैं ?”

डाक्टर—नहीं, वे सब जगह हैं, और इसीलिए उनकी खोज हो नहीं सकती।

कुछ देर बाद दूसरी बातें होने लगीं। श्रीरामकृष्ण को सदा ही ईश्वर भाव हुआ करता है, इससे बीमारी के बढ़ने की सम्भावना है।

डाक्टर (श्रीरामकृष्ण से)—भाव को दबा रखिए। मुझे भी बहुत भाव होता है। तुमसे भी ज्यादा नाच सकता हूँ।

छोटे नरेन्द्र (हँसकर)—भाव अगर कुछ और बढ़ जाय तब आप क्या करेंगे ?

डाक्टर—उसके दबाने की मेरी शक्ति भी साथ ही बढ़ती जायगी।

श्रीरामकृष्ण तथा मास्टर—अभी आप वैसा कह सकते हैं।

मास्टर—भाव होने पर क्या आप कह सकते हैं ?

कुछ देर बाद रुपये पैसे की बातचीत होने लगी।

श्रीरामकृष्ण (डाक्टर से)—मैं तो इसके बारे में सोचता ही नहीं हूँ; और यह बात तुम भी जानते हो। क्यों ठीक है न ? यह ढोंग नहीं है।

डाक्टर—मेरा भी यही हाल है। आपकी बात तो अलग। मेरा रुपयों का सन्दूक तो खुला ही पड़ा रहता है।

श्रीरामकृष्ण—यदु मल्लिक भी इसी तरह दूसरे ख्याल में पड़ा रहता है। जब भोजन करने बैठता है, उस समय भी अन्यमनस्क इतना रहता है कि भला बुरा जो कुछ सामने आया वही खाता रहता है। किसी ने अगर कहा, 'इसे मत खाना, यह अच्छी नहीं लगती, तब कहता है, 'क्या ?—यह तरकारी अच्छी नहीं ? हाँ, सच ही तो है !' क्या श्रीरामकृष्ण यह सूचित कर रहे हैं कि ईश्वर-चिन्तन से होनेवाली अन्यमनस्कता तथा विषयचिन्तन से होनेवाली अन्यमनस्कता में बहुत अन्तर है ?

फिर भक्तों की ओर देख श्रीरामकृष्ण डाक्टर की ओर इशारा करके कह रहे हैं—“ देखो, सिद्ध होने पर चीज़ नरम हो जाती है। पहले ये बड़े सख्त थे, अभी भीतर से नरम हो रहे हैं। ”

डाक्टर—सिद्ध होने पर चीज़ ऊपर से ही नरम होती है, परन्तु इस जीवन में मेरे लिए यह बात नहीं होने की !

( सब हँसते हैं । )

डाक्टर बिदा होनेवाले है। श्रीरामकृष्ण से कह रहे हैं।

डाक्टर—पैरों की घूल लोग लेते हैं उन्हें क्या तुम मना नहीं कर सकते ?

श्रीरामकृष्ण—क्या सब लोग अखण्ड सच्चिदानन्द को पकड़ सकते हैं ?

डाक्टर—इसलिए क्या जो मत ठीक है वह आप लोगों से नहीं बतलाएँगे ?

श्रीरामकृष्ण—लोगों की अलग अलग रुचि होती है। और फिर आध्यात्मिक जीवन के लिए सब लोग एक समान अधिकारी नहीं होते।

डाक्टर—वह किस प्रकार !

श्रीरामकृष्ण—रुचि-भेद किस तरह का है जानते हो ? जिसे जो भोजन रुचता है तथा सह्य है, उसी प्रकार का भोजन वह करता है और अधिकारी-भेद भी है। मैं कहता हूँ पहले केले के पेड़ में निशाना साधो, फिर दीपक की लौ पर, बाद में उड़ती हुई चिड़िया पर।

शाम हो गई। श्रीरामकृष्ण ईश्वर-चिन्तन में मग्न हुए। इतनी पीड़ा है, परन्तु वह मानो एक ओर पड़ी रही। दो चार अन्तरंग भक्त पास बैठे हुए सब देख रहे हैं। श्रीरामकृष्ण बड़ी देर तक इसी अवस्था में हैं।

श्रीरामकृष्ण प्राकृत अवस्था में आये। माणि पास बैठे हुए हैं। उनसे एकान्त में कह रहे हैं—देखो, अखण्ड में मन लीन हो गया था। इसके बाद जो कुछ देखा, उसके सम्बन्ध में बहुत सी बातें हैं। डाक्टर को देखा, उसकी बन जायगी—कुछ दिन बाद। अब ज्यादा कुछ उससे कहने की जरूरत नहीं। एक आदमी को और देखा। मन में यह उठा कि उसे भी ले लो। उसकी बात तुम्हें बाद में बताऊँगा।

श्रीयुत श्याम वसु, डा० दोकड़ी और दो एक आदमी और भी आये हुए हैं। अब श्रीरामकृष्ण उन्हीं के साथ बातचीत कर रहे हैं।

श्याम वसु—अहा। उस दिन वह बात जो आपने कही थी कितनी सुन्दर है !

श्रीरामकृष्ण ( हँस कर )—वह कौनसा बात है ?

श्याम वसु—वही, ज्ञान और अज्ञान से पार हो जाने पर क्या रहता है, इसके सम्बन्ध में आपने जो कुछ कहा था ।

श्रीरामकृष्ण ( सहास्य )—वह विज्ञान है । और अनंक प्रकार के ज्ञान का नाम अज्ञान है । सर्व मर्तों में ईश्वर का वास है, इसका नाम है ज्ञान । विशेष रूप से जानने का नाम है विज्ञान । ईश्वर के साथ आलाप, उनमें आत्मीयों जैसा भाव अगर हो तो वह विज्ञान है ।

“ लकड़ी में आग है, अग्नि-तत्त्व है, इसके बोध का नाम है ज्ञान । लकड़ी जलाकर गोटियों सेंक कर खाना और खाकर हृष्ट पुष्ट होना यह है विज्ञान । ”

श्याम वसु ( सहास्य )—और वह काँटों की बात !

श्रीरामकृष्ण ( सहास्य )—हाँ, जैसे पैर में काँटा लग जाने से उसे निकालने के लिए एक और काँटा ले आया जाता है । फिर पैर में गड़े हुए काँटे को निकाल कर दोनों ही काँटे फेंक दिए जाते हैं । उसी तरह अज्ञान काँटे को निकालने के लिए ज्ञान-काँटे की तलाश की जाती है । अज्ञान नाश के बाद फिर ज्ञान और अज्ञान दोनों को फेंक देना चाहिए । तब विज्ञान की अवस्था आती है ।

श्रीरामकृष्ण श्याम वसु पर प्रसन्न हुए हैं । श्याम वसु की उम्र अधिक हो गई है, अब उनकी इच्छा है, कुछ दिन ईश्वर-चिन्तन करें । परमहंस देव का नाम सुनकर यहाँ आए हुए हैं । इसके पहले वे एक दिन और आए थे ।

श्रीरामकृष्ण (श्याम वसु से)—विषय चर्चा बिलकुल छोड़ देना। ईश्वरीय बातचीत छोड़ और किसी विषय की बातचीत न करना। विषयी आदमी को देखकर धीरे धीरे वहाँ से हट जाना। इतने दिन संसार करके तमने देखा तो, सब खोखलापन है। ईश्वर ही वस्तु हैं, और सब अवस्तु। ईश्वर ही सत्य हैं और सब दो दिन के लिए हैं। संसार में है क्या? बस गुठली चाटना ही है। उसे चाटने की इच्छा तो होती है, परन्तु गुठली में है क्या?

श्याम वसु—जी हाँ, आप सच कहते हैं।

श्रीरामकृष्ण—बहुत दिनों तक लगातार तुम विषयकार्य करते रहे हो, अतएव इस समय इस गुलगपाड़े में ध्यान और ईश्वर की चिन्ता न होगी। ज़रा निर्जन में रहना चाहिए। निर्जन के बिना मन स्थिर न होगा, इसीलिए घर से कुछ दूर पर ध्यान करने का स्थान तैयार करना चाहिए।

श्यामबाबू कुछ देर के लिए चप हो रहे, जैसे कुछ सोचते हों।

श्रीरामकृष्ण (सहास्य)—और देखो, तुम्हारे दांत भी सब गिर गए हैं, अब दुर्गा पूजा के लिए इतना उत्साह क्यों? (सब हँसते हैं।)

“एक ने एक से पूछा, क्यों जी, तुम दुर्गा पूजा अब क्यों नहीं करते? उस आदमी ने उत्तर देते हुए कहा, ‘भाई, अब दांत नहीं रह गए, माँस खाने की शक्ति अब नहीं रह गई।’

श्याम वसु—अहा ! बातों में मानो शकर मिली हुई है।

श्रीरामकृष्ण (सहास्य)—इस संसार में बालू और शकर एक साथ मिली हुई हैं। चींटी की तरह बालू का त्याग करके चीनी को



निकाल लेना चाहिए। जो चीनी ले सकता है, वही चतुर है। उनकी चिन्ता करने के लिए एक निर्जन स्थान ठीक करो, ध्यान करने की जगह। तुम एक बार करो तो। भैं भी आर्जगा।

सब लोग कुछ देर के लिए चुप हैं।

इयाम बसु—महाराज, क्या जन्मान्तर है ? क्या फिर जन्म लेना होगा ?

श्रीरामकृष्ण—ईश्वर से कहो, अन्तर से उन्हें पुकारो, वे सुझा देते हैं, सुझा देंगे। यदु मल्लिक से बातचीत करो तो वह बता देगा कि उसके कितने मकान हैं और कितने रुपयों के कम्पनी के कागज हैं। पहले से इन सब बातों के जानने की चेष्टा करना ठीक नहीं। पहले ईश्वर को प्राप्त करो, फिर जो कुछ जानने की तुम्हारी इच्छा होगी, वे तुम्हें बतला देंगे।

इयाम बसु—महाराज, आदमी संसार में रहकर कितने अन्याय, न जाने कितने पापकर्म करता है। क्या वह आदमी ईश्वर को पा सकता है ?

श्रीरामकृष्ण—देह त्याग से पहले अगर कोई ईश्वर-दर्शन के लिए साधना करे और साधना करते हुए ईश्वर को पुकारते हुए यदि देह का त्याग हो, तो पाप उमे कब स्पर्श कर सकेगा ? हाथी का स्वभाव है कि नहला देने के बाद भी वह देह पर घूल डालने लगता है, परन्तु महावत अगर नहलाकर उसे फीलसाने में बाँध दे तो फिर हाथी देह पर घूल नहीं डाल सकता।

श्रीरामकृष्ण को कठिन पीड़ा है। भक्तगण निर्वाक्य हैं कि इस दशा में भी श्रीरामकृष्ण भक्तों को उपदेश दे रहे हैं। श्रीरामकृष्ण सदा ही जीवों की कल्याण-कामना किया करते हैं। इयाम वसु को हिम्मत बंधा रहे हैं—“ईश्वर को पुकारते हुए अगर देह का नाश हो तो फिर पाप स्पर्श नहीं कर सकता।”

## परिच्छेद २४

### योग तथा पाण्डित्य

( १ )

श्यामपुकुर में भक्तों के संग में ।

आज शुक्रवार है, अश्विन की सप्तमी, ३० अक्टोबर १८८५। श्रीरामकृष्ण चिंकिता के लिए श्यामपुकुर आए हुए हैं। दुमंजले के एक कमरे में बैठे हुए हैं, दिन के नौ बजें का समय होगा, मास्टर से एकान्त में बातचीत कर रहे हैं। मास्टर, डाक्टर सरकार के यहाँ जाकर पीड़ा की खबर देंगे और उन्हें साथ ले आवेंगे। श्रीरामकृष्ण का शरीर इतना अस्वस्थ तो है, परन्तु इतने पर भी वे दिन-रात भक्तों की मंगल-कामना और उन्हीं की चिन्ता किया करते हैं।

श्रीरामकृष्ण ( मास्टर से, सहास्य )—आज सुबह को पूर्ण आया था। बहुत अच्छा स्वभाव हो गया है। मणीन्द्र का प्रकृति भाव है। कितने आश्चर्य की बात है ! चैतन्य चरित पढ़कर मन में यह धारणा हुई है कि गोपीभाव, सखीभाव भी हैं, 'ईश्वर पुरुष हैं और मैं मानो प्रकृति हूँ।'।

मास्टर—जी हों।

पूर्णचन्द्र स्कूल का विद्यार्थी है, उम्र १५-१६ साल की होगी। पूर्ण को देखने के लिए श्रीरामकृष्ण बहुत व्याकुल होते हैं। परन्तु घर-

वाले उसे आने नहीं देते। पहले-पहल पूर्ण को देखने के लिए आप इतने व्याकुल हुए थे कि एक दिन रात को दक्षिणेश्वर एकाएक मास्टर के घर आए थे। मास्टर ने पूर्ण को घर से ले आकर साक्षात् करा दिया था। ईश्वर को किस तरह पुकारना चाहिए आदि बातें उसके साथ करने के पश्चात् वे दक्षिणेश्वर लौटे थे।

मणीन्द्र की उम्र भी १५-१६ साल की होगी, मत्तगण उसे 'खोखा' कहकर पुकारते थे। वह बालक ईश्वर के नाम-संकीर्तन को सुनकर भावावेश में नाचने लगता था।

( २ )

**डाक्टर तथा मास्टर ।**

दिन के साढ़े दस बजे का समय है। मास्टर, डाक्टर सरकार के घर गए हुए हैं। रास्ते पर दुमंजले के बैठक खाने का बरामदा है, वहीं वे डाक्टर के साथ बेंच पर बैठे हुए बातचीत कर रहे हैं। डाक्टर के सामने ग्लास-केस में पानी है और उसमें लाल मछलियाँ क्रीड़ा कर रही हैं। डाक्टर रह रह कर इलायची का छिलका पानी में डाल रहे हैं और मैदे की गोलियाँ बना कर छत पर फेंक रहे हैं, गौरइयों के चुनाने के लिए। मास्टर बैठे हुए देख रहे हैं।

डाक्टर ( मास्टर से, सहास्य )—यह देखो, ये ( लाल मछलियाँ ) मेरी ओर देख रही हैं। जैसे मत्त भगवान् की ओर देख रहे हों; परन्तु इन्होंने इस बात पर ध्यान नहीं दिया कि मैंने क्या भोजन फेंका है।

इमीलिप् कहता है; केवल मन्त्रि से क्या होगा ? जान चाहिए। (मास्टर हैस रहे हैं)। और वह देना, गोंडियों को भैंस पेट की गोली फेंकी तो उन्हें इसमें भय हो गया। उनमें मन्त्रि इमीलिप् नहीं है कि उनमें जान नहीं है। वे जाननी नहीं कि यही उनके जाने की चीज है।

डाक्टर बैठकस्थान में आकर बैठे। चारों ओर आलमारी में होंगे पुस्तकें रखी हैं। डाक्टर जग विश्राम कर रहे हैं। मास्टर पुस्तक देना रहे हैं और एक एक पुस्तक लेकर देना रहे हैं। अन्त में कनन-फ़ॉर की लिखी ईशु की जीवनी थोड़ी देर पढ़ते रहे।

डाक्टर बीच-बीच में गये भी लड़ा रहे हैं। कितने कष्ट से हॉमि-गोपेथिक अध्ययनाल बना था, इमी सम्बन्ध की चिट्ठियाँ और दूसरे दूसरे कागजात मास्टर से पढ़ने के लिए कहा। और कहा, ये सब चिट्ठियाँ १८७६ के कलकत्ता जनरल आफ मेडीसीन में मिलेंगी। हॉमिगोपेथी पर डाक्टर का बड़ा विश्वास है।

मास्टर ने एक और पुस्तक उठाई, मुंगर कून 'नया धर्म' (Munger's New Theology)। डाक्टर ने उसे देखा।

डाक्टर—मुंगर के सिद्धान्त युक्तियों और गुंजार विचारों पर अवलम्बित हैं। इसमें ऐसा नहीं लिखा है कि चैनन्य ने, बुद्ध ने या ईशु ने असल वान कही है, अनगुन इस मानना चाहिए।

मास्टर (हैसकर)—चैनन्य और बुद्ध ने नहीं, परन्तु इन्होंने मुंगर ने कही, इमीलिप् बात माननीय है।

डाक्टर—तुम्हारी इच्छा, चाहे जो कहो ।

मास्टर—हाँ, किसी न किसी का नाम प्रमाण के लिए लेना ही पड़ता है, इसलिए मुंगर का ही नाम सही ! (डाक्टर जोर से हँसते हैं।)

डाक्टर गाढ़ी पर बैठे, साथ साथ मास्टर भी । गाढ़ी इयामपुकर की ओर जा रही है । दोपहर का समय है । दोनों बातचीत करते हुए जा रहे हैं । डाक्टर भादुड़ी की चर्चा भी बीच-बीच में आती है, क्योंकि ये श्रीरामकृष्ण के पास कभी-कभी आते हैं ।

मास्टर ( सहास्य )—आपके लिए भादुड़ी ने कहा है कि, ईंट और पत्थर से जन्म फिर शुरू करना होगा ।

डाक्टर—वह कैसा ?

मास्टर—आप महात्मा, सूक्ष्म शरीर आदि बातें तो मानते नहीं । भादुड़ी महाशय, जान पड़ता है, थियोसफिस्ट है; इसके अतिरिक्त आप अवतार लीला भी नहीं मानते । इसीलिए उन्होंने शायद दिल्ली में कहा था, कि अब की बार मरने पर आप का मनुष्य के घर जन्म तो होगा ही नहीं, कोई जीव, जन्तु, पेड़, पौधा भी आप न होंगे । आपको कंकड़ पत्थर से ही श्रीगणेश करना होगा । फिर बहुत से जन्मों के बाद आदमी हों तो हों ।

डाक्टर—अरे बाप रे !

मास्टर—और यह भी कहा है कि साइन्स के सहारे आप का जो ज्ञान है, वइ मिथ्या है; क्योंकि वह अमी है और देखते-देखते गायब भी हो जाता है । उन्होंने उपमा भी दी है । जैसे दो कुएँ हैं । एक में

नीचे सोता है, उसीसे पानी आता है। दूसरों में सोता नहीं है, वह बरसात के पानी से भर गया है। वह पानी अधिक दिन रुक नहीं सकता। आपका साइन्स का ज्ञान भी बरसात के पानी की तरह है, वह सूख जायगा।

डाक्टर ( ज़रा हँसकर )—अच्छा, यह बात !—

गाड़ी कार्नवालिस स्ट्रीट पर आई। डाक्टर सरकार ने डाक्टर प्रताप मुजुमदार को गाड़ी में बिठा लिया। डा० प्रताप कल श्रीरामकृष्ण को देखने गये थे। वे सब इयामपुकुर आ पहुँचे।

( ३ )

**ज्ञानी का ध्यान। जीवन का उद्देश।**

श्रीरामकृष्ण उसी दुमंजले के कमरे में बैठे हुए हैं। साथ कई भक्त भी हैं। डाक्टर और प्रताप के साथ बातचीत हो रही है।

डाक्टर ( श्रीरामकृष्ण से )—फिर खांसी हुई ? (सहास्य) काशी जाना अच्छा भी है। ( सब हँसते हैं। )

श्रीरामकृष्ण ( सहास्य )—इससे तो मुक्ति होती है। मैं मुक्ति नहीं चाहता, मैं तो भक्ति चाहता हूँ। ( डाक्टर और भक्तगण हँस रहे हैं। )

श्रीयुत प्रताप डाक्टर भाडुड़ी के जामाता हैं। श्रीरामकृष्ण प्रताप को देखकर भाडुड़ी के गुणों का वर्णन कर रहे हैं।

श्रीरामकृष्ण (प्रताप से)—अहा, वे कैसे 'सुन्दर आदर्मी' हो गए हैं। ईश्वर चिन्ता शुद्धाचार और निराकार-साकार सब भावों को उन्होंने ग्रहण कर लिया है।

मास्टर की बड़ी इच्छा है कि कंकड़ और पत्थरों की बात फिर हो। वे छोटे नरने से धीरे धीरे कह रहे हैं, कंकड़ पत्थरों की कौनसी बात भादुड़ी ने कही थी, तुम्हें याद है? मास्टर ने इस ढंग से कहा जिससे श्रीरामकृष्ण भी सुन सकें।

श्रीरामकृष्ण (सहास्य, डाक्टर से)—और तुम्हारे लिए उन्होंने (डा० भादुड़ी ने) क्या कहा है, जानते हो? उन्होंने कहा कि तुम यह सब विश्वास नहीं करते इसलिए अगले कल्प में कंकड़-पत्थर के रूप में जन्म लेकर तुम्हें आरम्भ करना होगा। (सब लोग हँसते हैं।)

डाक्टर (सहास्य)—अच्छा मान लीजिये कि कंकड़-पत्थर से ही आरम्भ कर कितने ही जन्मों के बाद मैननुष्य हो जाऊँ, पर यहाँ आने से तो मुझे फिर एक बार कंकड़-पत्थर से ही शुरू करना होगा?

(डाक्टर और सब लोग हँसते हैं।)

श्रीरामकृष्ण इतने अस्वस्थ हैं, फिर भी उन्हें ईश्वरीय भावों का आवेश होता है। वे सदा ही ईश्वरीय चर्चा किया करते हैं। इसी सम्बन्ध में बातचीत हो रही है।

प्रताप—कल मैं देख गया, आपकी भाव की अवस्था थी।

श्रीरामकृष्ण—वह आप ही आप हो गई थी, बड़ी नहीं।



डाक्टर—बातचीत करना और भावावेश होना, ये इस समय तुम्हारे लिए अच्छा नहीं ।

श्रीरामकृष्ण (डाक्टर से)—कल जो भावावस्था हुई थी, उसमें मैंने तुम्हें देखा । देखा, ज्ञान का आकर है, परन्तु भीतर एकदम सूखा हुआ, आनन्द रस नहीं मिला । ( प्रताप से ) ये ( डाक्टर ) अगर एक बार आनन्द पा जायें तो अघः ऊर्ध्व सब पूर्ण देखेंगे । फिर 'मैं जो कुछ कहता हूँ, वही ठीक है, और दूसरे जो कुछ कहते हैं, वह ठीक नहीं,' आदि बातें फिर ये बिलकुल ही न कहेंगे—और फिर इनकी लठ्ठमार बातें भी छूट जायेंगी ।

भक्तगण चुप हैं । एकाएक श्रीरामकृष्ण भावावेश में डाक्टर सरकार से कह रहे हैं—

“महीन्द्र बाबू, तुम क्या रुपया-रुपया कर रहे हो !—बीबी—बीबी !—मान-मान ! ये सब इस समय छोड़कर एक चित्त हो ईश्वर में मन लगाओ !—उसी आनन्द का उपभोग करो !”

डाक्टर सरकार चुप हैं । सब लोग चुप है ।

श्रीरामकृष्ण—न्यांगटा ज्ञानी के ध्यान की बात कहता था । पानी ही पानी है, अघः ऊर्ध्व उसी से पूर्ण है । जीव-मानो भीन है, उसी पानी में आनन्द से तैर रहा है । यथार्थ ध्यान होने पर इसे प्रत्यक्ष रूप में देख सकोगे ।

“अनन्त समुद्र है, पानी का कहीं अन्त नहीं । उसके भीतर मानो एक घट है । उसके बाहर भी पानी है और भीतर भी । ज्ञानी देखता

है, भीतर और बाहर परमात्मा ही हैं। तो फिर वह घट क्या वस्तु है ? घट के रहने के कारण पानी के दो भाग जान पड़ते हैं। अन्दर और बाहर का बोध हो रहा है। 'मैं' रूपी घट के रहते ही ऐसा बोध होता है। वह 'मैं' अगर मिट जाय तो फिर जो कुछ है, वही रहेगा, मुझ से कहने का उपाय नहीं है।

“ज्ञानी का ध्यान और किस तरह का है, जानते हो ? अनन्त आकाश है, उसमें आनन्द से पंख फैलाए हुए पक्षी उड़ रहा है। चिदाकाश में आत्मा-पक्षी इसी तरह विहार कर रहा है। वह पिजड़े में नहीं है, चिदाकाश में उड़ रहा है। आनन्द इतना है कि समाता ही नहीं।”

भक्तगण निर्वीकृ होकर ध्यान-योग की बातें सुन रहे हैं। कुछ देर बाद प्रताप ने फिर बातचीत शुरू की।

प्रताप (सरकार से)—सोचा जाय तो सब छाया ही छाया जान पड़ती है।

डाक्टर—छाया अगर कहते हो तो तीन चीजों की आवश्यकता है। सूर्य, वस्तु और छाया। बिना वस्तु के क्या छाया होती है ? इधर कह रहे हो, ईश्वर सत्य है, और फिर सृष्टि को असत्य बतलाते हो। नहीं, सृष्टि भी सत्य है।

प्रताप—आईने में जैसे प्रतिबिम्ब रहता है उसी तरह मन रूपी आईने में यह संसार भासित हो रहा है।

डाक्टर—एक वस्तु के अस्तित्व के बिना क्या कोई प्रतिबिम्ब हो सकता है ?

नरेन्द्र—क्यों, ईश्वर वस्तु तो हैं ।

डाक्टर चुप हो रहे ।

श्रीरामकृष्ण ( डाक्टर से )—एक बात तुमने बहुत अच्छी कही। भावावस्था ईश्वर के साथ मन के संयोग से होती हैं, यह बात और किसी ने नहीं कही ।

“ शिवनाथ ने कहा था, ज्यादा ईश्वर-चिन्तन करने पर मनुष्य का मस्तिष्क बिगड़ जाता है । कहता है, संसार में चेतनस्वरूप जो हैं उनकी चिन्ता से अचेतन हो जाता है । जो बोधस्वरूप हैं, जिनके बोध से संसार को बोध हो रहा है, उनका चिन्ता करके अबोध हो जाना ॥

“ और तुम्हारी साइन्स क्या कहती है ? बस यही न कि इससे यह मिल जाय या उससे वह मिल जाय तो अमुक तैयार हो जाता है आदि आदि । इन सब बातों की चिन्ता करके—जड़ वस्तुओं में पड़कर तो मनुष्य के और भी बोधहीन हो जाने की सम्भावना होती है । ”

डाक्टर—उन जड़ वस्तुओं में मनुष्य ईश्वर का दर्शन कर सकता है ।

मणि—परन्तु मनुष्य में यह दर्शन और भी स्पष्ट हो सकता है और महापुरुषों में और भी अधिक स्पष्ट । महापुरुषों में उनका प्रकाश अधिक है ।

डाक्टर—हाँ, मनुष्य में दर्शन अवश्य हो सकते हैं ।

श्रीरामकृष्ण—उनकी चिन्ता करके अचेतनता !—जिस चैतन्य से जड़ भी चेतन हो रहे हैं,—हाथ, पैर और शरीर हिल रहे हैं । लोग कहते हैं, शरीर हिल रहा है, परन्तु वे हिला रहे हैं, यह ज्ञान नहीं है । लोग कहते

हैं, पानी से हाथ जल गया, पर पानी से कभी कुछ नहीं जलता । पाना के भीतर जो ताप है, जो अग्नि है, उसीसे हाथ जल गया !

“हण्डी में चावल उबल रहे है । आलू और भांटे उछल रहे है । छोटे लड़के कहते हैं, आलू और भांटे अपने आप उछल रहे हैं । वे यह नहीं जानते कि नीचे आग है । मनुष्य कहते हैं, इन्द्रियो आप ही आप काम कर रही हैं, भीतर जो वे चैतन्यस्वरूप है, उनकी बात नहीं सोचते ।”

डाक्टर सरकार उठे । अब बिदा होंगे । श्रीरामकृष्ण उठकर खड़े हो गए ।

डाक्टर—लोगों पर जब क्रोध पड़ता है तब वे ईश्वर का स्मरण करते है, और नहीं तो क्या लोग केवल मज़ाक में ही ‘हे ईश्वर, तू ही, तू ही’ करते रहते हैं ? गले में वह (घाव) हुआ है, इसलिए आप ईश्वर की चर्चा करते हैं । अब आप खुद धुनिये के हाथ में पड़े हैं, अब उसीसे कहिए । यह मैं आप ही की कही हुई बात कह रहा हूँ ।

श्रीरामकृष्ण—क्या अब कहूँ !

डाक्टर—क्यों, कहोगे क्यों नहीं ? उनकी गोद में हैं, उनकी गोद में साते पीते हैं, बीमारी होने पर उनसे नहीं कहोगे तो किससे कहोगे ?

श्रीरामकृष्ण—ठीक है, कभी कभी कहता हूँ । परन्तु कहीं कुछ होता नहीं ।

डाक्टर—और कहना भी क्यों हो, क्या वे जानते नहीं ?

## योगी के लक्षण । वित्त्वमंगल ।

श्रीरामकृष्ण (सहास्य)—एक मुसलमान नमाज़ पढ़ते समय 'अल्ला हो अल्ला' कहकर अज़ान दे रहा था । उससे एक आदमी ने कहा, तू अल्ला को पुकार रहा है तो इतना चिल्लाता क्यों है ? उन्हें तो चींटी के पोंरों के नुपूरों की भी आहट मिल जाती है !

“जब उनमें मन लीन हो जाता है, तब मनुष्य ईश्वर को बहुत नज़दीक देखता है । हृदय में देखता है ।

“परन्तु एक बात है । जितना ही यह योग होगा, उतना ही बाहर की चीजों से मन हटता जायगा । भक्तमाल में वित्त्वमंगल नामक एक भक्त की बात लिखी हुई है । वह वेइया के घर जाया करता था । एक दिन बहुत रात हो गई थी, और वह वेइया के घर जा रहा था । घर में माँ-बाप की श्राद्ध थी, इसलिए देर हो गई थी । श्राद्ध की पूढ़ियाँ वेइया को खिलाने के लिए ले जा रहा था । वेइया पर उसका इतना मन था कि किसके ऊपर से और कहाँ से होकर वह जा रहा था, उसे कुछ भी ज्ञान न था, कुछ होश ही न था । इतने में एक योगी आँखें बन्द किये ईश्वर का ध्यान कर रहा था, उसे भी बेहोशी की हालत में वह लात मारकर निकल गया । योगी गुस्से में आकर बोल उठे, 'क्या तू देखता नहीं ? मैं ईश्वर-चिन्तन कर रहा हूँ और तू लात मार कर चला जा रहा है ।' तब उस आदमी ने कहा, 'मुझे माफ़ कीजिये, परन्तु मैं आपसे एक बात पूछता हूँ, वेइया की चिन्ता करके तो मुझे होश नहीं और आप ईश्वर की चिन्ता कर रहे हैं, फिर भी आपको बाहरी दुनिया का होश है । यह कैसी ईश्वर चिन्ता है !' वह भक्त अन्त में संसार का

त्याग करके ईश्वर की आराधना करने चला गया। वेइया से उसने कहा था, तुम मेरी ज्ञानदात्री हो, तुम्हीं ने मुझे सिखलाया कि ईश्वर पर किस तरह अनुराग किया जाता है। वेइया को माता कहकर उसने उसका त्याग किया था।”

डाक्टर—यह तांत्रिक उपासना है। स्त्री माता है।

श्रीरामकृष्ण—देखो, एक कहानी सुनो। एक राजा था। एक पण्डित के पास राजा नित्य भागवत सुनता था। रोज भागवत पाठ के बाद पण्डित राजा से कहता था, राजा, तुम समझे? राजा भी रोज कहता था, पहले तुम समझो। भागवती पण्डित घर जाकर रोज सोचता था, ‘राजा इस तरह क्यों कहता है? मैं रोज इतना समझाता हूँ और राजा उल्टा कहता है,—तुम पहले समझो। यह क्या है?’ पण्डित भजन-साधन भी करता था। कुछ दिनों बाद उसे होश हुआ, तब उसने समझा ईश्वर ही वस्तु है और शेष सब—घर-द्वार, कुटुम्ब-परिवार, मान-मर्यादा—अवस्तु हैं। संसार में सब विषय मिथ्या प्रतीत होने पर उसने संसार छोड़ दिया। जाते समय वह केवल एक आदमी से कह गया—राजा से कहना, अब मैं समझ गया हूँ।

“एक कहानी और सुनो। एक आदमी को एक भागवत के पण्डित की ज़रूरत पड़ी। बात यह थी कि पण्डित रोज जाकर उसे भागवत सुना आया करेगा। इधर भागवती पण्डित मिल नहीं रहा था। बहुत खोजने के बाद एक आदमी ने आकर कहा, भाई, एक बहुत अच्छा भागवती पण्डित मिला है। राजा ने कहा, फिर तो काम बन गया। उन्हें ले आओ। आदमी ने कहा, पण्डित जग उलझन है। उसके कई हठ

हैं और कुछ बैल; उन्हें ही लेकर वह दिन रात काम में लगा रहता है; काश्तकारी संभालनी पड़ती है, अवकाश उसे नहीं मिलता। इधर जिसे पण्डित की ज़रूरत थी, उसने कहा, अजी, उसे हल और बैलों के पीछे पड़ा रहना पड़ता है, इस तरह का पण्डित मैं नहीं चाहता,—मैं तो ऐसा पण्डित चाहता हूँ जिसे अवकाश हो और जो मुझे भागवत सुना सके। (डाक्टर से) समझे ? (डाक्टर चुप हैं।)

“परन्तु केवल पाण्डित्य से क्या होगा। पण्डित लोग जानते तो बहुत हैं,—वेदों, पुराणों और तंत्रों की बातें। परन्तु कोरे पाण्डित्य से होता क्या है ? विवेक और वैराग्य चाहिए। विवेक और वैराग्य अगर हो तो उनकी बातें सुनी जा सकती हैं। जिन लोगों ने संसार को ही साद समझ लिया है, उनकी बातों से क्या होगा ?

“गीता के पाठ से क्या होता है ?—वही जो ‘गीता गीता’ के दस बार उच्चारण करते रहने से। ‘गीता, गीता’ कहते रहने से ‘त्यागी, त्यागी’ निकलता है। संसार में कामिनी और कांचन की आसक्ति जिसकी छूट गई है, जो ईश्वर पर सोलहों आने भक्ति कर सका है, उसीने गीता का मर्म समझा है। गीता की पूरी पुस्तक के पढ़ने की आवश्यकता नहीं। ‘त्यागी, त्यागी’ कह सकने ही से हुआ।”

डाक्टर — ‘त्यागी’ कहने के लिए एक ‘य’ ज्यादा जोड़ना पड़ता है।

मणि—परन्तु ‘ये’ के बिना भी काम चल जाता है। नवद्वीप के एक गोस्वामी ने इनसे (श्रीरामकृष्ण से) कहा था, ‘ये पेनेटी में

महोत्सव देखने गए थे। वहीं नवद्वीप के गोस्वामी ने गीता की बात कही थी। उन्होंने कहा था, तग्-धातु में घञ् प्रत्यय के लगाने से त्याग होता है। उसमें 'इच्' लगाने से 'त्यागी' बनता है; इस तरह त्यागी और तागी का एक ही अर्थ है।

डाक्टर—मुझे एक ने राधा शब्द का अर्थ बतलाया था। कहा, राधा का अर्थ क्या है, जानते हो? इस शब्द को उलट लो, यानि 'धारा-धारा'! (सब हँसते हैं।) (सहास्य) आज 'धारा' तक ही रहा।

( ४ )

ऐहिक ज्ञान अर्थात् साइन्स।

डाक्टर चले गए। श्रीरामकृष्ण के पास मास्टर बैठे हुए हैं। एकान्त में बातचीत हो रही है। मास्टर डाक्टर के यहाँ गए थे, वही सब बातें हो रही थीं।

मास्टर (श्रीरामकृष्ण से)—लाल मछलियों को इलायची का छिलका दिया जा रहा था, और गौरैयाँ को मैदा की गोलियाँ। डाक्टर ने मुझ से कहा—“तुमने देखा, उन्होंने (मछलियों ने) इलायची का छिलका नहीं देखा, इसलिए चली गई। पहले ज्ञान चाहिए, फिर भक्ति। दो एक गौरैयाँ भी मैदे की गोलियों को फेंकते हुए देखकर उड़ गई। उन्हें ज्ञान नहीं है, इसलिए भक्ति नहीं हुई।”

श्रीरामकृष्ण (हँस कर)—उस ज्ञान का अर्थ है, ऐहिक ज्ञान—साइन्स का ज्ञान।



मास्टर—उन्होंने फिर कहा—‘चैतन्य कह गए हैं, बुद्ध कह गए हैं या ईशु कह गए हैं क्या इसलिए विश्वास करें ?—यह ठीक नहीं ।’

“ उनके नाती हुआ था । नाती का मुँह देखकर वह अपनी पुत्र-वधू की तारीफ करने लगे । कहा—घर में इस तरह रहती है कि कहीं आहट भी नहीं मिलती । इतनी शान्त और लजीली है,—”

श्रीरामकृष्ण—यहाँ की बातें ज्यों ज्यों सोच रहा है त्यों त्यों उसमें श्रद्धा आ रही है । एकदम क्या कभी अहंकार जाता है ।—इतनी विद्या है, मान और धन है, परन्तु यहाँ की (स्वयं को इंगित करके) बातों से अश्रद्धा नहीं करता ।

( ५ )

### श्रीरामकृष्ण की उच्च अवस्था ।

दिन के पाँच बजे का समय है । श्रीरामकृष्ण उसी दुमंजले के कमरे में बैठे हुए हैं । चारों ओर भक्तगण चुपचाप बैठे हैं । बहुत से बाहर के आदमी उन्हें देखने के लिए आए हैं । कोई बात नहीं हो रही है ।

मास्टर पास ही बैठे हुए हैं । उनके साथ एकान्त में बातचीत हो रही है । श्रीरामकृष्ण कुर्ता पहनेंगे । मास्टर ने कुर्ता पहना दिया ।

श्रीरामकृष्ण ( मास्टर से )—देखो, अब विशेष ध्यान आदि मुझे नहीं करना होता । अस्वण्ड का एक साथ ही बोध हो जाता है । अब केवल दर्शन रह गया है ।

मास्टर चुप हैं। घर भी स्तब्ध है।

कुछ देर बाद श्रीरामकृष्ण उनसे फिर एक बात कह रहे हैं।

श्रीरामकृष्ण—अच्छा, ये सब लोग जो एक ही आसन साधकर चुपचाप बैठे हुए हैं और मुझे देख रहे हैं, न बोलते हैं, न गाना होता है, इस तरह ये मुझमें क्या देखते हैं ?

मास्टर ने कहा, “महाराज, ये लोग आपकी बात बहुत पहले ही सुन चुके हैं। ये लोग वह चीज़ देखते हैं जो कभी इन्हें देखने को नहीं मिली। देखते हैं; सदा ही आनन्द में मग्न रहने वाले, निरहंकार, बाल-स्वभाव, ईश्वर के प्रेम में मग्न रहने वाले को। उस दिन आप ईशान मुखर्जी के यहाँ गए हुए थे। आप बाहर के कमरे में टहल रहे थे, हम लोग भी गए हुए थे। एक ने आप से आकर कहा, इस तरह का सदानन्द पुरुष हमने कभी देखा नहीं।”

मास्टर फिर चुप हो रहे। कमरा फिर निस्तब्ध है। कुछ देर बाद मधुर स्वर में मास्टर से श्रीरामकृष्ण ने फिर कहा।

श्रीरामकृष्ण—अच्छा, डाक्टर का क्या हो रहा है? क्या यहाँ की सब बातों को वह ग्रहण करता है ?

मास्टर—यह अमोघ बीज कहाँ जायगा ? किसी न किसी तरफ से कभी न कभी निकलेगा ही। उस दिन की एक एक बात पर हँसी आ रही है।

श्रीरामकृष्ण—कौन सी बात ?

मास्टर—आप ने उस दिन कहा था, यदु मल्लिक यह नहीं समझ सकता कि किस तरकारी में नमक ज्यादा है, कौन तरकारी कैसी हुई, वह इतना अन्यमनस्क रहता है। जब कोई कह देता है कि अमुक व्यंजन में नमक नहीं पड़ा तब ‘आयँ आयँ’ करके कहता है, हाँ ठीक तो है, नमक नहीं पड़ा। डाक्टर को यह बात आप सुना रहे थे। उन्होंने कहा था न, कि वे बहुत ही अन्यमनस्क हो जाया करते हैं। आप समझा रहे थे कि वे विषय की चिन्ता करके अन्यमनस्क हो रहे थे, ईश्वर की चिन्ता करके नहीं।

श्रीरामकृष्ण—क्या इन बातों को वह न सोचेगा ?

मास्टर—सोचेंगे क्यों नहीं ? परन्तु उन्हें बहुत से काम रहते हैं, इसलिए भूल भी जाते हैं। आज भी उन्होंने क्या ही अच्छा कहा कि श्री को मातृ रूप देखना तांत्रिकों की एक उपासना है।

श्रीरामकृष्ण—मैंने क्या कहा ?

मास्टर—आप ने वैलों वाले भागवती पण्डित की बात कही थी। (श्रीरामकृष्ण हँसते हैं।) और आपने कही थी उस राजा की बात जिसने कहा था, तुम पहले समझो।

( श्रीरामकृष्ण हँसते हैं। )

“ फिर आप ने गीता की बात कही थी। गीता का सार तत्त्व है कामिनी और कांचन का त्याग,—कामिनी और कांचन की आसक्ति का त्याग। आप ने डाक्टर से कहा, संसारी होकर कोई क्या शिक्षा देगा ? यह बात शायद वे समझ नहीं सके। अन्त में ‘धारा-धारा’ कहकर बात को दबा गए। ”

श्रीरामकृष्ण भक्तों के कल्याण के लिए सोच रहे हैं,—पूर्ण और मणीन्द्र दोनों उनके बालक भक्तों में से हैं। श्रीरामकृष्ण ने मणीन्द्र को पूर्ण से मिलने के लिए भेजा।

( ६ )

श्रीराधाकृष्ण तत्व । नित्य-लीला ।

सन्ध्या हो गई है। श्रीरामकृष्ण के कमरे में दीपक जल रहा है। कई भक्त जो श्रीरामकृष्ण को देखने के लिए आये हैं, उसी कमरे में कुछ दूर पर बैठे हुए हैं। श्रीरामकृष्ण का मन अन्तर्मुख हो रहा है, वे इस समय बातचीत नहीं करते। कमरे में जो लोग हैं, वे भी ईश्वर की चिन्ता करते हुए मौन हो रहे हैं।

कुछ देर बाद नरेन्द्र अपने एक मित्र को साथ लेकर आये। नरेन्द्र ने कहा, ये मेरे मित्र हैं, इन्होंने कई ग्रन्थों की रचना की है। ये 'किरणमयी' लिख रहे हैं। किरणमयी के लेखक न प्रणाम करके आसन ग्रहण किया। श्रीरामकृष्ण के साथ बातचीत करेंगे।

नरेन्द्र—इन्होंने राधाकृष्ण के सम्बन्ध में भी लिखा है।

श्रीरामकृष्ण (लेखक से)—क्योंजी, क्या लिखा है? जरा कहो तो।

लेखक—राधाकृष्ण ही परब्रह्म हैं, ओंकार के बिन्दु हैं। उसी राधाकृष्ण—परब्रह्म से महाविष्णु की सृष्टि हुई, महाविष्णु से पुरुष और प्रकृति, शिव और दुर्गा की सृष्टि।

श्रीरामकृष्ण—वाह ! नन्द ने नित्यराधा को देखा था । प्रेम-राधा ने वृन्दावन में लीलाएँ की थीं, काम-राधा चन्द्रावली हैं ।

“काम-राधा और प्रेम-राधा । और भी बढ़ जाने पर हैं नित्य-राधा । प्याज के छिलके निकालते रहने पर पहले लाल छिलका निकलता है, फिर जो छिलके निकलते हैं उनमें ललाई नाम मात्र की रहती है, फिर बिलकुल सफेद छिलके निकलते हैं । नित्य-राधा का वही स्वरूप है—जहाँ ‘नेति, नेति’ का विचार रुक जाता है !

“नित्य-राधाकृष्ण, और लीला-राधाकृष्ण—जैसे सूर्य और उसकी किरणें । सूर्य के स्वरूप में नित्यता है और रश्मियों के स्वरूप में लीला ।

“शुद्ध भक्त कभी नित्य में रहता है और कभी ‘लीला’ में । जिनकी नित्यता है, लीला भी उन्हीं की है । वे केवल एक ही हैं—दो या अनेक नहीं ।”

लेखक—जी, वृन्दावन के कृष्ण और मथुरा के कृष्ण, इस तरह दो कृष्ण क्यों कहे जाते हैं ?

श्रीरामकृष्ण—वह गोस्वामियों का मत है । पश्चिम के पण्डित लोग ऐसा नहीं कहते । उनके कृष्ण एक ही हैं, राधा हैं ही नहीं । द्वारका के कृष्ण भी वैसे ही हैं ।

लेखक—जी, राधाकृष्ण ही परब्रह्म हैं ।

श्रीरामकृष्ण—वाह ! परन्तु उनके द्वारा सब कुछ सम्भव है । वही निराकार हैं और वही साकार । वही स्वाट हैं और वही विराट । वही ब्रह्म हैं और वही शक्ति ।

उनकी इति नहीं हो सकती—उनका अन्त नहीं है, उनमें सब कुछ सम्भव है। चील और गीघ चाहे जितना ऊपर चढ़ जाय, आकाश कभी उनकी पीठ में नहीं छु जा सकता, अगर पूछो कि ब्रह्म कैसा है तो यह कहा नहीं जा सकता। साक्षात्कार होने पर भी मनुष्य से नहीं कहा जाता। अगर कोई पूछे कि घी कैसा है, तो इसका उत्तर है कि घी घी के सदृश ही है। ब्रह्म की उपमा ब्रह्म ही है, और कोई उपमा नहीं है।

---

## परिच्छेद २५

### सर्व-धर्म-समन्वय

( १ )

बलराम के लिए चिन्ता । श्री हरिवल्लभ वसु ।

श्रीरामकृष्ण श्यामपुकरवाले मकान में चिकित्सा के लिए भक्तों के साथ ठहरे हुए हैं । आज शनिवार है, आश्विन की कृष्णा अष्टमी, ३१ अक्टोबर १८८५ । दिन के नौ बजे का समय होगा ।

यहाँ दिन रात भक्तगण रहा करते हैं, श्रीरामकृष्ण की सेवा के लिए । अभी किसी ने संसार का त्याग नहीं किया है ।

बलराम सपरिवार श्रीरामकृष्ण के सेवक हैं । उन्होंने जिस वंश में जन्म धारण किया है, वह बड़ा ही पवित्र और भक्त वंश है । इनके पिता वृद्ध होकर अब श्रीवृन्दावन में रहा करते हैं—उन्हींके प्रतिष्ठित श्रीश्यामसुन्दर कुंज में । उनके चचेरे भाई श्रीयुत हरिवल्लभ वसु और घर के दूसरे सब लोग वैष्णव हैं ।

हरिवल्लभ कटक के सब से बड़े वकील हैं । उन्होंने जब यह सुना कि बलराम परमहंस देव के पास आया जाया करते हैं और खास कर, स्त्रियों को ले जाते हैं, तब वे बहुत नाराज हुए । उनसे मिलने पर बलराम ने कहा था, तुम पहले एक बार उनके दर्शन करो, फिर जो जी में आये मुझे कहना ।

अतएव आज हरिवल्लभ आये हैं। उन्होंने श्रीरामकृष्ण को बड़े भक्तिभाव से प्रणाम किया।

श्रीरामकृष्ण—किस तरह बीमारी अच्छी होगी? आप क्या देखते हैं? क्या यह कोई कठिन बीमारी है?

हरिवल्लभ—जी, यह तो डाक्टर ही कह सकेंगे।

श्रीरामकृष्ण—स्त्रियाँ जब मेरे पैरों की धूलि लेती हैं तब यही सोचता हूँ कि भीतर तो वही हैं, वे उन्हींको प्रणाम कर रही है। इसी दृष्टि से मैं देखता हूँ।

हरिवल्लभ—आप साधु हैं, आप को सब लोग प्रणाम करेंगे इसमें दोष क्या है?

श्रीरामकृष्ण—हाँ, वह हो सकता था अगर ध्रुव, प्रह्लाद, नारद, कपिल, ये कोई होते। पर मैं क्या हूँ! अच्छा आप फिर आइयेगा।

हरिवल्लभ—जी, हम लोग आप ही खिंच कर आवेंगे, आप कहते क्यों हैं?

हरिवल्लभ बिदा होंगे, प्रणाम कर रहे है। पैरों की धूलि लेने जा रहे हैं, श्रीरामकृष्ण ने पैर हटा लिये। परन्तु हरिवल्लभ ने छोड़ा नहीं, ज़बरदस्ती उन्होंने पैरों की धूलि ली।

हरिवल्लभ उठे। श्रीरामकृष्ण उनकी खातिर करने के लिए उठकर खड़े हो गये। कह रहे हैं, “बलराम बहुत दुःख करता है। मैंने सोचा,



एक दिन जाऊँ, जाकर तुम लोगों से मिलूँ। परन्तु भय भी होता है कि तुम लोग कहीं यह न कहो कि इसे कौन यहाँ लाया।”

हरिवल्लभ—इस तरह की बातें कहीं किसने? आप कुछ सोचियेगा नहीं।

हरिवल्लभ चले गए।

श्रीरामकृष्ण (मास्टर से)—भक्ति है नहीं तो फिर ज़बरदस्ती पैरों की घूलि क्यों लेता है?

“वह बात जो तुम से मैंने कही थी कि भाव में मैंने डाक्टर को देखा था और एक आदमी और था—यह वही है! इसीलिए देखो आया।”

मास्टर—जी, यह भक्ति का ही आधार है।

श्रीरामकृष्ण—कितना सरल है!

श्रीरामकृष्ण की बीमारी का हाल लेकर मास्टर डाक्टर सरकार के पास सांकारी टोला आए हुए हैं। डाक्टर आज फिर श्रीरामकृष्ण को देखने जायेंगे।

डाक्टर श्रीरामकृष्ण और महिमा चरण आदि की बातें कह रहे हैं

डाक्टर—महिमा चरण वह पुस्तक तो नहीं लाए जिसे उन्होंने दिखाने के लिए कहा था। उन्होंने कहा, ‘भूल गया।’ हो सकता है—मैं भी प्रायः इसी तरह भूल जाता हूँ।

मास्टर—उनका अध्ययन बहुत अच्छा है।

डाक्टर—तो क्या कभी ऐसी दशा भी होता है?

श्रीरामकृष्ण के सम्बन्ध में डाक्टर कह रहे हैं—“केवल भक्ति लेकर क्या होगा, अगर ज्ञान न रहा ?”

मास्टर—श्रीरामकृष्ण तो कहते हैं, ज्ञान के बाद भक्ति है; परन्तु उन के ज्ञान और भक्ति से आप लोगों के ज्ञान और भक्ति में बड़ा अन्तर है।

“वे जब कहते हैं, ज्ञान के बाद भक्ति है तो उसका अर्थ यह होता है कि पहले तत्त्वज्ञान होता है और बाद में भक्ति; पहले ब्रह्मज्ञान और बाद में भक्ति; पहले भगवान् का ज्ञान, फिर उनके प्रति प्रेम। आप लोगों के ज्ञान का अर्थ है, इन्द्रियजन्य ज्ञान। श्रीरामकृष्ण जिस ज्ञान की चर्चा करते हैं उसकी परख हमारे मापदण्ड द्वारा नहीं हो सकती। परन्तु तुम्हारा ज्ञान तो इन्द्रियजन्य है, उसकी परख हो सकती है।

डाक्टर कुछ देर चुप रहे, फिर अवतार के सम्बन्ध में बातचीत करने लगे।

डाक्टर—अवतार क्या है? और पैरों की धूलि लेना, यह क्या है?

मास्टर—क्यों? ‘आप ही तो कहते हैं कि अपनी साइन्स की प्रयोगशाला में अन्वेषण करते समय आपको भावावस्था हो जाती है, और फिर आदमी को देखने से भी आपको उसी भाव का उद्रेक होता है। अगर यह ठीक है तो ईश्वर को फिर हम सिर क्यों न झुकावें? मनुष्य के हृदय में ईश्वर ही तो है।

“हिन्दू धर्म के अनुसार सर्व भूतों में ईश्वर के दर्शन होते हैं। यह विषय आपको अच्छी तरह मालूम नहीं है, सर्व भूतों में अगर ईश्वर हों तो उन्हें प्रणाम करने में क्या बुराई है ?

“परमहंस देव कहते हैं किसी किसी वस्तु में उनका प्रकाश अधिक है। सूर्य का प्रकाश पानी में, आँने में अधिक है। पानी सब जगह है, परन्तु नदी और सरोवर में अधिक है। नमस्कार ईश्वर को ही किया जाता है, आदमी को नहीं। God is God—not, man is God। ईश्वर ही ईश्वर हैं, मनुष्य ईश्वर नहीं।

“उन्हें तो कोई साधारण विचार द्वारा समझ सकता ही नहीं। सब विश्वास पर अवलम्बित है। यही सब बातें श्रीरामकृष्ण कह रहे हैं।”

आज डाक्टर ने मास्टर को अपनी लिखी पुस्तक ‘मनोविज्ञान शारीरिक’ (Physiological basis of Psychology) की एक प्रति उपहार स्वरूप दी।

( २ )

श्रीरामकृष्ण तथा ईशु ।

श्रीरामकृष्ण भक्तों के साथ बैठे हुए हैं। दिन के ग्यारह बजे का समय होगा। मिश्र नाम के एक ईसाई भक्त के साथ बातचीत हो रही है। मिश्र की उम्र पैंतीस साल की होगी। इनका जन्म ईसाई वंश में हुआ है। बाहर से तो ये साहबी पोशाक पहने हुए हैं, परन्तु भीतर गेरुआ वस्त्र धारण किए हैं। इस समय इन्होंने संसार का त्याग कर दिया है। इनका जन्म-स्थान पश्चिम है। इनके एक भाई के विवाह के दिन इनके दूसरे दो भाइयों की मृत्यु हुई थी, तब से मिश्र ने संसार का त्याग कर दिया है। ये Quaker (क्वेकर) सम्प्रदाय के हैं।

मिश्र—वही राम घट-घट में लेटा ।

श्रीरामकृष्ण छोटे नरेन्द्र से धीरे-धीरे कह रहे हैं, परन्तु इस ढंग से कि मिश्र भी सुनें—

“राम एक ही हैं, परन्तु उनके नाम हजारों हैं ।

“ईसाई जिन्हें गाढ ( God ) कहते हैं, हिन्दू उन्हें ही राम, कृष्ण और ईश्वर कहकर पुकारते हैं । ताछाब में बहुत से घाट हैं । हिन्दू एक घाट में पानी पीते हैं, कहते हैं ‘जल’; ईसाई दूसरे घाट में पानी पीते हैं, कहते हैं वाटर ( Water ); मुसलमान तीसरे घाट में पानी पीते हैं, कहते हैं ‘पानी’ ।

“इसी प्रकार जो ईसाइयों का ‘गाढ’ ( God ) है वही मुसलमानों के लिए ‘अल्लाह’ है ।”

मिश्र—ईशु मेरी का लड़का नहीं है, ईशु साक्षात् ईश्वर हैं ।

( भक्तों से ) “इसी प्रकार ये ( श्रीरामकृष्ण ) अभी तो ऐसे दिखते हैं, पर ये भी साक्षात् ईश्वर हैं ।

“आप लोगों ने इन्हें पहचाना नहीं । मैं पहले ही इनके दर्शन ध्यान में कर चुका हूँ—अब इस समय इन्हें साक्षात् देख रहा हूँ । मैंने देखा था, एक बगीचा है, ये ऊपर बैठे हुए हैं, फर्श पर एक व्यक्ति और बैठे हुए हैं,—वे उतने पहुँचे हुए नहीं थे ।

“इस देश में ईश्वर के चार द्वारपाल हैं । बम्बई प्रान्त में तुकाराम, काश्मीर में राबर्ट माइकेल ( Robert Michael ), यहाँ ये, और पूर्व बंगाल में एक और हैं ।”

श्रीरामकृष्ण—क्या तुम्हें कुछ दर्शन होता है ?

मिश्र—जी, जब मैं घर पर था, तब ज्योति दर्शन होता था । इस के बाद ईशु को मैंने देखा । उस रूप की बात अब क्या कहूँ ?—उस सौन्दर्य के सामने स्त्री का सौन्दर्य स्वाक है !

कुछ देर बाद भक्त के साथ बातचीत करते हुए मिश्र ने कोट और पतलून खोलकर भीतर गेरुए की कौपीन दिखावाई ।

श्रीरामकृष्ण बरामदे से आकर कह रहे हैं—“इसे ( मिश्र को ) देखा, वीर की तरह खड़ा है ।”

यह कहते हुए श्रीरामकृष्ण समाधिमग्न हो रहे हैं । पश्चिम की ओर मुँह करके खड़े हुए वे समाधि मग्न हो गए ।

कुछ प्रकृतिस्थ होने पर मिश्र पर दृष्टि लगाकर हँस रहे हैं । अब भी खड़े हैं । भावावेश में मिश्र से हाथ मिलाते हुए हँस रहे हैं । हाथ पकड़ कर कह रहे हैं, तुम जो चाहते हो, वह प्राप्त हो जायगा ।

श्रीरामकृष्ण ईशु के भाव में हैं ।

मिश्र (हाथ जोड़कर)—उस दिन से मैंने अपना मन, अपने प्राण, अपना शरीर, सब कुछ आपको समर्पित कर दिया है ।

श्रीरामकृष्ण भावावस्था में अब भी हँस रहे हैं । वे बैठे ।

मिश्र भक्तों से अपने सांसारिक जिवन का वर्णन कर रहे हैं । उन्होंने बताया कि किस प्रकार उनके दो भाई मार ढाळे गए थे—

और यह भी बताया कि विवाह के समय शामियाना कैसे नीचे गिर पड़ा था ।

श्रीरामकृष्ण ने भक्तों से मिश्र की खातिर करने को कहा ।

डाक्टर सरकार आए । डाक्टर को देखकर श्रीरामकृष्ण समाधि-मग्न हो गए । भाव का कुछ उपशम होने पर श्रीरामकृष्ण कह रहे हैं—  
“कारणानन्द के बाद है सच्चिदानन्द !—कारण का कारण !”

डाक्टर कह रहे हैं—“जी, हाँ ।”

श्रीरामकृष्ण—मैं बेहोश नहीं हूँ ।

डाक्टर समझ गए कि श्रीरामकृष्ण को ईश्वरावेश है । इसीलिए उन्होंने उत्तर में कहा—“हाँ, आप खूब होश में हैं !”

श्रीरामकृष्ण हँसकर गाने लगे—“मैं सुरापान नहीं करता, जय काली कहकर सुधा पीता हूँ ।”

गाना सुनकर डाक्टर को लगभग भावावेश हो गया । श्रीरामकृष्ण भी डुबारा भावावेश में आ गए । उसी आवेश में उन्होंने डाक्टर की गोद में एक पैर बढ़ाकर रख दिया । कुछ देर बाद भाव संवरण हुआ । तब पैर खींच कर उन्होंने डाक्टर से कहा,—“अः, तुमने कैसी सुन्दर बात कही है । उन्हीं की गोद में बैठा हुआ हूँ । बीमारी की बात उनसे नहीं कहूँगा तो और किससे कहूँगा ?—बुलाने की जरूरत होगी तो उन्हें ही बुलाऊँगा ।”

यह कहते हुए श्रीरामकृष्ण की आँखें आसुओं से भर गईं । वे फिर आवेश में आ गए । उसी अवस्था में डाक्टर से कह रहे हैं—“तुम

खुब शुद्ध हो। नहीं तो मैं पैर न रख सकता !” फिर कह रहे हैं—  
ज्ञान्त वही है जो रामरस चखे।

“विषय है क्या !—उसमें क्या है !—रुपया, पैसा, मान, शरीर-  
सुख, इनमें क्या रक्खा है। जिसने राम को नहीं पहचाना वह  
क्या है !”

इस तरह की बीमारी में श्रीरामकृष्ण को भावावेश में रहते देख-  
कर भक्तों को चिन्ता हो रही है। श्रीरामकृष्ण कह रहे हैं,—“उस गाने  
के हो जाने पर मैं रुक जाऊँगा—‘हरि-रस-मदिरा-’।” नरेन्द्र एक  
दूसरे कमरे में थे, बुलाए गए। गन्धर्वोपम कण्ठ से नरेन्द्र गाने लगे—  
“ऐ मेरे मन, हरि-रस-मदिरा का पान करके तू मस्त हो जा।”

नरेन्द्र फिर गा रहे हैं—“चिदानन्द-सागर में आनन्द और प्रेम  
की तरंगें उठ रही हैं; उस महाभाव और रास लीला की कैसी सुन्दर  
माधुरी है !”

डाक्टर सरकार ने गानों को ध्यान पूर्वक सुना। जब गाना समाप्त  
हो गया तो उन्होंने कहा, “यह गाना अच्छा है—‘चिदानन्द-  
सागर में.....’”

डाक्टर को इस प्रकार प्रसन्न देख कर श्रीरामकृष्ण ने कहा,  
“लड़के ने वाप से कहा, ‘पिताजी, आप थोड़ी सी शराब चख लीजिए  
और उसके बाद यदि मुझ से कहेंगे कि मैं शराब पीना छोड़ दूँ, तो छोड़  
दूँगा।’ शराब चखने के बाद वाप ने कहा, ‘बेटा तुम चाहो तो शराब

छोड़ दो, मुझे इसमें कोई आपत्ति नहीं है, परन्तु मैं स्वयं तो अब निश्चय ही न छोड़ूँगा !”

( डाक्टर तथा अन्य सब हँसते हैं । )

“ उस दिन माँ ने मुझे दो व्यक्ति दिखाए थे । उनमें से एक तुम ( डाक्टर ) थे । उन्होंने यह भी दिखाया कि तुम्हें बहुत ज्ञान होगा पर वह शुष्क ज्ञान रहेगा । ( डाक्टर के प्रति मुस्कराते हुए ) पर धीरे-धीरे तुम नरम हो जाओगे ।”

डाक्टर सरकार चुप रहे ।



## परिच्छेद २६

### कालीपूजा तथा श्रीरामकृष्ण

( १ )

#### कालीपूजा के दिन भक्तों के संग में ।

श्रीरामकृष्ण श्यामपुंखुर वाले मकान के ऊपर दक्षिण के कमरे में खड़े हुए हैं। दिन के ९ बजे का समय होगा। आप शुद्ध वस्त्र पहने ललाट में चन्दन की बिन्दी लगाये हुए हैं। मास्टर आपकी आज्ञा पाकर सिद्धेश्वरी काली का प्रसाद ले आये। प्रसाद को हाथ में ले, बड़े भक्तिभाव से खड़े हुए श्रीरामकृष्ण उसका कुछ अंश ग्रहण कर रहे हैं और कुछ अंश मस्तक पर धारण कर रहे हैं। प्रसाद ग्रहण करते समय आपने पादुकाओं को पैरों से उतार दिया। मास्टर से कह रहे हैं—“बहुत अच्छा प्रसाद है।” आज शुक्रवार है, आश्विन की अमावस्या, ६ नवम्बर १८८५। आज काली पूजा का दिन है।

श्रीरामकृष्ण ने मास्टर को आदेश दिया था ठनठनिया की सिद्धेश्वरी काली मूर्ति की पुष्प, नारियल, शकर और सन्देश चढ़ाकर पूजा करने के लिए। मास्टर स्नान करके नंगे पैर सुब्रह्म को पूजा समाप्त करके उसी अवस्था में श्रीरामकृष्ण के लिए प्रसाद लेकर आये हैं।

श्रीरामकृष्ण की एक आज्ञा और थी,—रामप्रसाद और कमलाकान्त की संगीत पुस्तकों के खरीदने की। वे डाक्टर सरकार को पुस्तकें देना चाहते थे।

मास्टर कह रहे हैं—“ये पुस्तकें भी लाया हूँ—रामप्रसाद और कमलाकान्त के गाने की पुस्तकें”। श्रीरामकृष्ण ने कहा, “डाक्टर के भीतर इन गीतों का भाव संचारित कर देना होगा।”

गाना—मन! अन्धकारपूर्ण घर में पागल की तरह रहकर तुम क्या उस तत्व की तलाश कर रहे हो।

गाना—कौन कह सकता है कि काली कैसी है—जिसके दर्शन षड्दर्शनों को भी नहीं मिलते।

गाना—ऐ मन! तू काश्तकारी नहीं जानता। यह मनुष्य-जन्म परती जमीन की तरह पड़ा रह गया, अगर तू काश्त करता तो इसमें सोना फल सकता था।

गाना—मन, चल, टहलने चलेगा? काली-कल्पतरु के नीचे तुझे चारों फल पड़े हुए मिलेंगे।

मास्टर ने कहा, जी हाँ। श्रीरामकृष्ण मास्टर के साथ कमरे में टहल रहे हैं। इस तरह की कठिन बीमारी, परन्तु श्रीरामकृष्ण सदा ही प्रसन्न रहते हैं।

श्रीरामकृष्ण—और वह गाना भी अच्छा है! ‘यह संसार धोखे की टट्टी है।’

मास्टर—जी हाँ।

श्रीरामकृष्ण एकाएक चौंक रहे हैं। एकाएक वे स्थिर भाव से खड़े हो गये। क्रमशः गम्भीर समाधि में मग्न होने लगे। आज जगन्माता की

पूजा है, शायद इसीलिए बारम्बार उन्हें रोमांच हो रहा है और क्रमशः समाधि की अवस्था हो गई। बड़ी देर बाद एक लम्बी सांस छोड़ मानो बड़े कष्ट से आपने भावावेश को रोका।

( २ )

भजनानन्द में ।

श्रीरामकृष्ण उसी ऊपर वाले कमरे में भक्तों के साथ बैठे हुए हैं। दिन के दस बजे का समय होगा। बिस्तरे पर तकिये के सहारे बैठे हुए हैं, चारों ओर भक्त गण हैं। राम, राखाल, निरंजन, कालीपद, मास्टर आदि बहुत से भक्त हैं। श्रीरामकृष्ण के भाँजे हृदय मुखर्जी की बात चल रही है।

श्रीरामकृष्ण ( राम आदि से )—हृदय अभी भी ज़मीन ज़मीन रट रहा है ! जब वह दक्षिणेश्वर में था, तब उसने कहा था, दुशाला दो, नहीं तो मैं नालिश कर दूंगा।

“माँ ने उसे हटा दिया। आदमी जब आते थे, तब बस रुपया-रुपया करता था। वह अगर रहता तो ये सब आदमी न आते। माँ ने उसे हटा दिया।

“गो—ने भी श्रीगणेश उसी तरह का किया था। नाक भौं सिकोड़ता था। मेरे साथ गाड़ी में कहीं जाना पड़ता था तो देर करने लगता था। दूसरे लड़के अगर मेरे पास आते थे, तो उनसे नफरत करता था।

उन्हें देखने के लिए अगर मैं कलकत्ता जाता था, तो मुझसे कहता था, क्या वे संसार छोड़कर आवेंगे जो उन्हें देखने के लिए जाइयेगा ? उन लड़कों को मिठाई आदि देने से पहले मैं उससे डरकर कहता था, तू भी खा और उन्हें भी दे । अन्त में मालूम हो गया कि वह यहाँ न रहेगा ।

“ तब मैंने माँ से कहा, माँ उसे हृदय की तरह विलकुल न हटा देना । फिर मैंने सुना, वह वृन्दावन जायगा ।

“ गो—अगर रहता तो इन सब लड़कों का कुछ न होता । वह वृन्दावन चला गया, इसीलिए ये सब लड़के आने जाने लगे । ”

गो—( विनय पूर्वक )—पर वैसी कोई बात मेरे मन में नहीं थी, आप सच जानिए ।

राम दत्त—तुम्हारे मन के सम्बन्ध में वे जितना समझेंगे, उतना क्या तुम समझ सकोगे ?

गो—चुप हो रहे ।

श्रीरामकृष्ण—( गो-से )—तू क्यों ऐसा कहता है ?—मैं तुझे पुत्र से भी अधिक प्यार करता हूँ ।

“ तू चुप क्यों नहीं रहता । अब तुझमें वह भाव नहीं रह गया । ”

भक्तों के साथ बातचीत होने के पश्चात्, उनके दूसरे कमरे में चले जाने पर, श्रीरामकृष्ण ने गो—को बुलवाया और पूछा—‘तूने कुछ और तो नहीं सोच लिया ?’ गो—ने कहा—‘जी नहीं ।’ श्रीरामकृष्ण ने

मास्टर से कहा, आज कालीपूजा है, पूजा के लिए कुछ आयोजन किया जाय तो अच्छा हो। उन लोगों से एक बार कह आओ।

मास्टर ने बैठकखाने में जाकर भक्तों से कहा। कालीपद तथा दूसरे भक्त पूजा के लिए इन्तजाम करने लगे।

दिन के दो बजे के लगभग डाक्टर श्रीरामकृष्ण को देखने आये; साथ में अध्यापक नीलमणि भी हैं। श्रीरामकृष्ण के पास बहुत से भक्त बैठे हुए हैं। गिरीश, कालीपद, निरंजन, राखाल, खोखा (मणीन्द्र), लाटू, मास्टर, आदि बहुत से भक्त हैं। श्रीरामकृष्ण प्रसन्नतापूर्वक बैठे हुए हैं। डाक्टर से पहले बीमारी और दवा की बातें हो जाने पर श्रीरामकृष्ण ने कहा, तुम्हारे लिए ये पुस्तकें मँगवाई गई हैं। डाक्टर को मास्टर ने दोनों पुस्तकें दे दीं। डाक्टर ने गाना सुनना चाहा। श्रीरामकृष्ण की आज्ञा पर मास्टर और एक भक्त रामप्रसाद का गाना गा रहे हैं।

गाना—मन, अंधेरे कमरे में भटकते हुए पागल की तरह क्या तुम उनके तत्त्व की तलाश कर रहे हो ?

गाना—कौन जानता है कि काली कैसी है, षड्दर्शनों को भी जिनके दर्शन नहीं हो पाते !

गाना—ऐ मन, तू काश्तकारी नहीं जानता।

गाना—मन, चल-घूमें।

डाक्टर गिरीश से कह रहे हैं—तुम्हारा वह गाना बड़ा सुन्दर है—बीणावाला—बुद्धचरित का गाना। श्रीरामकृष्ण का इशारा पाकर गिरीश और काली दोनों मिलकर गाना सुना रहे हैं—

गाना—मेरी यह बड़ी ही साध की धीणा है, बड़े यत्नपूर्वक इसके तारों का हार गुंथा गया है ।

गाना—मैं शान्ति के लिए व्याकुल हूँ, पर वह मिलती कहाँ है ? न जाने कहाँ से आकर कहाँ बहा जा रहा हूँ ।

गाना—ऐ नितार्ई, मुझे पकड़ो । मेरे प्राणों में आज न जाने यह क्या हो रहा है !

गाना—आओ, हृदय पूर्ण करके ईश्वर का नाम लें ।

गाना—अगर तुझे किशोरी का प्रेम लेना है तो चला आ, प्रेम की ज्वार बही जा रही है ।

गाना सुनते सुनते दो तीन भक्तों को भावावेश हो गया । गाना हो जाने पर श्रीरामकृष्ण के साथ डाक्टर फिर बातचीत करने लगे । कल प्रताप मजूमदार ने श्रीरामकृष्ण को नाक्स वोमिका (Nax Vomica) दी थी । डाक्टर सरकार को यह सुनकर क्षोभ हो रहा है ।

डाक्टर—मैं मर तो गया नहीं था । फिर नाक्स वोमिका कैसे दी गई ।

श्रीरामकृष्ण ( सहास्य )—तुम्हारी आविद्या की मृत्यु हो ।

डाक्टर—मेरे किसी समय आविद्या नहीं थी ।

डाक्टर ने आविद्या का अर्थ नष्ट स्त्री समझ लिया था ।

श्रीरामकृष्ण ( सहास्य )—नहीं जी, सन्यासी की आविद्या—मों मर जाती है, और विवेक-पुत्र हो जाता है । आविद्या मों के मर जाने पर अशौच होता है, इसीलिए कहते हैं—सन्यासी को छूना नहीं चाहिए ।

हरिवल्लभ आये हुए हैं। श्रीरामकृष्ण कहते हैं, 'तुम्हें देखकर आनन्द होता है। हरिवल्लभ बड़े विनीत हैं। चटाई से अलग फर्श पर बैठे हुए श्रीरामकृष्ण को पंखे से हवा कर रहे हैं। हरिवल्लभ कटक के सब से बड़े वकील हैं।

पास ही अध्यापक नीलमणि बैठे हुए हैं। श्रीरामकृष्ण उनकी मानरक्षा करते हुए कह रहे हैं, आज मेरा शुभ दिन है। कुछ देर बाद डाक्टर और उनके मित्र नीलमणि बिदा हो गये। हरिवल्लभ भी उठे। चलते समय उन्होंने कहा, मैं फिर आऊँगा।

( ३ )

### श्री काली पूजा ।

शरद् ऋतु है, अमावस,—रात के आठ बजे होंगे। उसी ऊपर-वाले कमरे में पूजा का सारा प्रबन्ध किया गया है। अनेक प्रकार के पुष्प, चन्दन, बिल्वपत्र, जवापुष्प, पायस तथा अनेक प्रकार की मिठाइयाँ भक्तगण ले आये हैं। श्रीरामकृष्ण बैठे हुए हैं। चारों ओर से भक्त मण्डली घेरे हुए बैठी है। शरद, राम, गिरीश, चुन्नीलाल, मास्टर, राखाल, निरंजन, छोटे नरेन, बिहागी आदि बहुत से भक्त हैं।

श्रीरामकृष्ण ने कहा—धूना ले आओ। कुछ देर बाद श्रीरामकृष्ण ने जगन्माता को सब कुछ निवेदित कर दिया। मास्टर पास बैठे हुए हैं। मास्टर की ओर देख कर श्रीरामकृष्ण कह रहे हैं—'सब लोग ज़रा देर ध्यान करो।' भक्तगण ज़रा देर ध्यान करने लगे।

पहले गिरीश ने श्रीरामकृष्ण के श्रीचरणों में माला चढ़ाई, फिर मास्टर ने गन्ध-पुष्प चढ़ाये। तत्पश्चात् राखाल ने, राम ने, इसी तरह सब भक्त फूलदल चढ़ाने लगे।

श्रीचरणों में फूल चढ़ाकर निरंजन 'ब्रह्ममयी' कहकर भूमिष्ठ हो प्रणाम करने लगे। भक्तगण 'जय माँ, जय माँ' की ध्वनि कर रहे हैं।

देखते ही देखते श्रीरामकृष्ण समाधिमग्न हो गये। भक्तों की आँखों के सामने ही श्रीरामकृष्ण में एक आश्चर्यजनक परिवर्तन हो गया। उन्होंने दैवी ज्योति का उनके मुख मण्डल पर अवलोकन किया। उनके दोनों हाथ इस प्रकार उठे हुए थे जैसे कि वे भक्तों को वरदान तथा अभय दान दे रहे हों। उनका शरीर निश्चल है, बाह्य संसार का उन्हें बिलकुल ज्ञान नहीं। वे उत्तर की ओर मुँह किए हुए बैठे हैं। क्या इनके शरीर द्वारा जगज्जननी अपने को प्रकट कर रही हैं? आश्चर्य-चकित तथा निर्वाह हो भक्तगण श्रीरामकृष्ण की ओर एकटक देख रहे हैं। वे उन्हें साक्षात् जगदम्बा का रूप प्रतीत हो रहे हैं।

भक्तगण स्तुतिपाठ कर रहे हैं। पहले एक आदमी गाता है, उसके पीछे सब एक ही स्वर में उसी पद की आवृत्ति करते हैं।

गिरीश का स्तव-गायन—

गाना—सूर समाज में यह कौन है निविद्ध नील कादम्बिनी ?

उन्होंने फिर गाया—

गाना—दीनतारिणी, दुरितहारिणी, सत्त्व-रजस्तम-त्रिगुणधारिणी,  
सृजन-पालन-निधन-कारिणी, सगुणा निर्गुणा सर्वस्वरूपिणी।



विहारी स्तव कर रहे है—

“ऐ शिवारूढ़ा श्यामा, सुन, मैं अपने मन की वासना का उल्लेख करता हूँ।”

भक्तों के साथ मणि गा रहे हैं—

“ऐ माँ तारा, सब इच्छाएँ तुम्हारी हैं, तुम इच्छामयी हो।”

कई गाने और हुए। श्रीरामकृष्ण अब प्रकृतिस्थ हो गए हैं। उन्होंने इस गीत को गान को कहा—“ऐ श्यामा—सुधातरंगिणी, नहीं मालूम, तुम कब किस रंग में रहती हो।”

इस गाने के समाप्त होने पर श्रीरामकृष्ण, ‘शिव के साथ सदा ही रंग में रंगी हुई तुम आनन्द में मग्न हो’ इस गीत के गाने के लिए आदेश कर रहे हैं।

भक्तों के आनन्द के लिए श्रीरामकृष्ण कुछ पायस अपने मुख में लगा रहे हैं, परन्तु भावावेश में बाहरी संसार को इस समय वे बिल्कुल भूले हुए हैं।

कुछ देर बाद भक्तगण श्रीरामकृष्ण को प्रणाम करके प्रसाद लेकर बैठकस्थाने में चले गए। सब एक साथ आनन्दपूर्वक प्रसाद पाने लगे।

रात के नौ बजे का समय होगा। श्रीरामकृष्ण ने कहला भेजा, ‘रात हो गई है, सुरेन्द्र के यहाँ आज कालीपूजा है, तुम लोगों का न्योता है, तुम लोग जाओ।’

भक्तगण आनन्द करते हुए सिमला में सुरेन्द्र के यहाँ पहुँचे । सुरेन्द्र ने यत्नपूर्वक उन्हें ऊपरवाल बैठकख ने में ले जाकर बैठाया । घर में उत्सव है, सब लोग गीत और वाद्य के द्वारा आनन्द मना रहे हैं ।

सुरेन्द्र के यहाँ से प्रसाद पाकर लौटते हुए भक्तों को आधी रात से अधिक हो गई ।



## परिच्छेद २७

### काशीपुर में श्रीरामकृष्ण

( १ )

#### कृपासिन्धु श्रीरामकृष्ण ।

श्रीरामकृष्ण भक्तों के साथ काशीपुर में रहते हैं। इतनी कठिन बीमारी होने पर भी उन्हें एक ही चिन्ता रहती है कि किस तरह भक्तों का कल्याण हो। दिनरात किसी न किसी भक्त के ही सम्बन्ध में चिन्ता किया करते हैं।

शुक्रवार, ११ दिसम्बर को श्रीरामकृष्ण श्यामपুকुर का मकान छोड़ कर काशीपुर के बगीचे में चले गये थे। यहाँ आए आज बारह दिन हो गये।

बालक भक्त क्रमशः काशीपुर में आकर रह रहे हैं—श्रीरामकृष्ण की सेवा के लिए। अभी भी बहुतेरे भक्त अपने घर आया जाया करते हैं। गृही भक्त प्रायः रोज आकर देख जाया करते हैं, कभी कभी रात को भी रह जाते हैं।

लगभग सभी भक्त एकत्रित हो गये हैं। १८८१ ई० से भक्तों का समागम होने लगा था। अन्त के प्रायः सभी भक्त आ गये हैं। १८८४ ई० के अन्तिम भाग में शरद और शशि श्रीरामकृष्ण से मिले थे। कालेज की परीक्षा के बाद १८८५ की मई-जून से वे सदा ही उनके पास आया जाया करते हैं। १८८४ ई० के सितम्बर महीने में गिरीश

घोषने स्टार थियेटर में श्रीरामकृष्ण के दर्शन किये थे। १८८४ दिसम्बर के अन्त में शारदा ने और १८८५ अगस्त में सुबोध और क्षीरोद ने श्रीरामकृष्ण को पहले पहल देखा था।

आज सुबह से प्रेम की जैसे लूट मची हो। श्रीरामकृष्ण निरंजन से कह रहे हैं, 'तू मेरा बाप है, मैं तेरी गोद में बैठूँगा।' कालीपद की छाती पर हाथ रखकर उन्होंने कहा—'चैतन्य हो,' और उनकी टुट्टी पकड़कर उनका प्यार कर रहे हैं। कह रहे हैं, 'जिसने हृदय से ईश्वर को पुकारा होगा, जिसने सन्ध्योपासना की होगी, उसे यहाँ आनाही होगा।' आज प्रातःकाल दो भक्त-स्त्रियों पर भी कृपादृष्टि हो गई है। समाधिस्थ होकर अपने पैर से उनका स्पर्श किया है। उस समय उनकी आँखों में आंसू आ गये थे। एक ने रोते हुए कहा, आपमें इतनी दया! सीती के गोपाल पर कृपा करने की इच्छा है इस लिए कह रहे हैं, उसे बुला ले आओ।

आज बुधवार है, २३ दिसम्बर, १८८५। सन्ध्या हो गई है। श्रीरामकृष्ण जगन्माता की चिन्ता कर रहे हैं।

कुछ देर बाद बड़े ही मधुर स्वरों में दो एक भक्तों के साथ श्रीरामकृष्ण बातचीत कर रहे हैं। कमरे में काली, चुन्नीलाल, मास्टर, नवगोपाल, शशि, निरंजन आदि भक्त हैं।

श्रीरामकृष्ण—एक स्टूल खरीद लाना—यहाँ के लिए। कितना लगेगा?

मास्टर—जी, दो तीन रुपये के भीतर हो जायगा।

श्रीरामकृष्ण—नहाने की चौकी अगर बारह आने में मिल जाय, तो उसकी कीमत इतनी क्यों होगी।

मास्टर—कामत ज्यादा न होगी,—उतने के ही भीतर हो जायगा।

श्रीरामकृष्ण—अच्छा, कल तो बृहस्पतिवार है—तीसरा पहर अशुभ होगा। क्या तुम तीन बजे से पहले न आ सकोगे !

मास्टर—जी हाँ, आऊँगा।

श्रीरामकृष्ण—अच्छा, यह बीमारी कितने दिनों में अच्छी होगी ?

मास्टर—कुछ बढ़ गई है, ज्यादा दिन लगेंगे।

श्रीरामकृष्ण—कितने दिन ?

मास्टर—पौंच-छः महीने लग सकते हैं।

उस बात से श्रीरामकृष्ण बालक की तरह अधीर हो गये। कहते हैं—“कहते क्या हो ?”

मास्टर—जी, मैंने जड़ समेत अच्छी होने के लिए इतने दिन बतलाये हैं।

श्रीरामकृष्ण—यह कहो। अच्छा, ईश्वरी रूपों के इतने दर्शन होते हैं, भाव और समाधि होती है, फिर ऐसी बीमारी क्यों हुई ?

मास्टर—जी, कष्ट तो बहुत मिला, परन्तु इसका उद्देश भी है।

श्रीरामकृष्ण—क्या उद्देश है ?

मास्टर—आपकी अवस्था का परिवर्तन होगा। निराकार की ओर झुकाव हो रहा है। आपका विद्या का 'मैं' भी नष्ट हुआ जा रहा है।

श्रीरामकृष्ण—हाँ, लोक-शिक्षा बन्द हो रही है। अब और नहीं कहा जाता। सब राममय देख रहा हूँ। कर्मों कभी दिल में आता है,

किससे कहूँ ? देखो न, यह मकान किराये पर लिया गया, इससे कितने प्रकार के भक्त आ रहे हैं ।

“कृष्ण प्रसन्न सेन या शशधर की तरह साइन बोर्ड तो न लटकाया जायगा कि इतने समय से इतने समय तक लेक्चर होगा !”  
( श्रीरामकृष्ण और मास्टर हँसते हैं । )

मास्टर—एक उद्देश और है, आदमी चुनना । पाँच साल तक तपस्या करके जो कुछ न होता, वह इन्हीं कुछ दिनों में भक्तों को हो गया । साधना, प्रेम, भक्ति ।

श्रीरामकृष्ण—हाँ, यह तो हुआ । अभी निरंजन घर गया था ।

( निरंजन से ) “तू बता, तुझे क्या मालूम पड़ता है ?”

निरंजन—जी, पहले प्यार ही था, परन्तु अब छोड़कर नहीं रहा जाता ।

मास्टर—मैंने एक दिन देखा था, ये लोग कितना बढ़े चढ़े हैं ।

श्रीरामकृष्ण—कहाँ ?

मास्टर—एक तरफ खड़ा हुआ श्यामपुरुषवाले मकान में देखा था । जान पड़ा, ये लोग कितनी बड़ी बाधाओं को हटा कर वहाँ सेवा के लिए आकर बैठे हुए हैं ।

यह बात सुनते ही श्रीरामकृष्ण को भावावेश हो रहा है । कुछ देर तक वे स्तब्ध रहे, समाधिस्थ !

भाव का उपशम होने पर मास्टर से कह रहे हैं—“देखा, साकार से सब निराकार में जा रहे हैं । और और बातें कहने की इच्छा हो रही है, परन्तु कहने की शक्ति नहीं है ।

“अच्छा यह निराकार की ओर का झुकाव केवल लीन होने के लिए है न ? ”

मास्टर ( अवाक् होकर )—जी, ऐसा ही होगा ।

श्रीरामकृष्ण—अब भी देखता हूँ, निराकार अखण्ड सच्चिदानन्द उसी तरह व्याप्त है!...परन्तु बड़े कष्ट से मुझे भाव संवरण करना पड़ा ।

“ भाई, लोगों के लिए जो कुछ कह रहे हो, वह ठीक है । इसी बीमारी में यह समझ में आ रहा है कि कौन अन्तरंग है और कौन बहिरंग । जो लोग संसार को छोड़कर यहाँ पर हैं, वे अन्तरंग हैं ! और जो लोग एक बार आकर केवल पूछ जाते हैं, ‘कैसे हैं आप—महाशय ?’ वे बहिरंग हैं ।

“भवनाथ को देखा नहीं था ? श्यामपुकर में डूल्हा-सा सज-कर आया और पूछा—‘कैसे हैं आप ?’ बस तब से फिर उसने इधर का नाम तक नहीं लिया । नरेन्द्र के कारण ही मैं उसका इतना ख्याल करता हूँ, परन्तु अब उस पर मेरा मन नहीं है ।”

( २ )

श्रीमुखकाथित चरितामृत ।

श्रीरामकृष्ण ( माणि से )—जब वे भक्तों के लिए शरीर धारण करके आते हैं, तब उनके साथ साथ भक्त भी आते हैं । उनमें कोई अन्तरंग होते हैं कोई बहिरंग । और कोई रसद्वार ( आवश्यकताओं को पूरी करने वाले ) होते हैं ।

“दस-ग्यारह साल की उम्र में विशालाक्षी के दर्शन करने के लिए जब मैं गया था, तब मैदान में मेरी यही अवस्था हुई थी। मैंने जो कुछ देखा, उससे बिल्कुल बहिर्ज्ञानरहित हो गया।

“जब बाईस तेईस साल की उम्र थी तब उसने (परमात्माने) मुझसे काली घर में पूछा—‘क्या तू अक्षर होना चाहता है?’ मैं अक्षर का अर्थ जानता ही न था। पूछने पर हलधारी ने बतलाया, ‘क्षर का अर्थ है जीव और अक्षर का अर्थ है परमात्मा।’

“जब आरती होती थी, तब मैं कोठी के ऊपर से चिछाता था, ‘अरे भक्तों, तुम सब कहाँ हो? आओ जल्दी आओ। सांसारिक मनुष्यों के बीच में मेरी जान निकली जा रही है।’ इङ्गलिश मैनों (अंग्रेजी पढ़े आदमियों) से अपना हाल कहा तो उन्होंने बतलाया, यह मन की भूल है। तब, अपने मन में यह कहकर ‘शायद ऐसा ही हो’ मैं चुप हो गया। परन्तु अब तो वह सब ठीक उतर रहा है।—अब भक्त आकर तो एकत्रित हो रहे हैं।

“फिर उसने दिखलाया, पाँच आदमी सेवा करने वाले हैं। पहले मथुरा बाबू हैं। फिर है शम्भू मल्लिक, उसे पहले मैंने कभी नहीं देखा था। भावावेश में मैंने देखा, गोरे रंग का आदमी, सिर पर टोपी दिये हुए। जब बहुत दिनों बाद शम्भू को देखा, तब याद आ गया कि इसी को मैंने भावावस्था में देखा था। और तीन आदमी सेवा करनेवाले अभी ठीक नहीं हुए; परन्तु सब गोरे रंग के हैं। सुरेन्द्र बहुत करके रसद्वार की तरफ जान पड़ता है। यह अवस्था जब हुई, तब ठीक मेरी तरह का एक आदमी आकर मेरी ईड़ा पिगला और सुषुम्ना नादियों को खूब हिला गया।



षट्चक्रों के एक-एक पद्म के साथ जिह्वा के द्वारा रमण करता था, ऐसा करने से ही वे अधोमुख पद्म ऊर्ध्वमुख हो गये थे। अन्त में सहस्रार पद्म विकसित हो गया।

“जब जिस तरह का आदमी आया करता था, तब पहले ही से वह (परमात्मा) मुझे दिखा देता था। इन्हीं आँखों से मैं देखा करता था—भावावेश में नहीं। मैंने देखा, चैतन्य देव का संकीर्तन बकुल वृक्ष से बट वृक्ष की ओर जा रहा है। उसमें मैंने बलराम को देखा था और शायद तुम्हें भी देखा था। चुन्नी को और तुम्हें आने जाने में उड़ीपना हुई थी। शशि और शरद को देखा था, ये ईशु के दल में थे।

“बट वृक्ष के नीचे एक बच्चे को देखा था। हृदय ने कहा, तब तो तुम्हारे एक लड़का होगा। मैंने कहा, मेरी तो वह मातृयोनि है, मेरे लड़का कैसे होगा ? राखाल वही लड़का है।

“मैंने कहा, माँ, अगर ऐसी ही अवस्था तुमने की, तब एक बड़ा आदमी भी मिला दो। इसीलिए मथुर बाबू ने चौदह वर्ष तक सेवा की। और वह सेवा भी कितनी !—साधुओं की सेवा के लिए अलग भण्डार कर दिया; गाड़ी, पालकी, जो वस्तु जिसे देने के लिए मैं कहता था, उसे वह देता था। ब्राह्मणी उसे प्रताप रुद्र\* कहती थी।

“विजय ने इसी रूप के (अपने स्वरूप को बतलाते हुए) दर्शन किए थे। अच्छा यह क्या है ?—वह कहता है, तुम्हें इस समय छूने पर जैसा अनुभव होता है, वैसा ही मुझे उस समय हुआ था।

\* प्रताप रुद्र उड़ीसा के राजा तथा श्रीचैतन्य महाप्रभु के भक्त थे। उन्होंने श्री चैतन्य देव की अत्यन्त श्रद्धा तथा भक्ति के साथ सेवा की थी।

“लाटू ने गिना, इक्कीस भक्त हैं। इनने तो बहुत नहीं हुए। पर हाँ, कुछ भक्त विजय तथा केदार के द्वाग भी बन रहे हैं।

“भाववेश में उसने ( ईश्वर ने ) दिग्लाय, कि अन्तिम दिनों में मुझे पायस खाकर ही रहना होगा।

“इस बीमारी में मेरी स्त्री मुझे एक दिन पायस गिला रही थी। तब यह कहकर मैं रोने लगा, ‘ज्या यही मेरा अन्तिम दिनों का पायस खाना है, और इतने कष्टपूर्वक !’”

## परिच्छेद २८

### भक्तों का तीव्र वैराग्य

( १ )

#### नरेन्द्र की व्याकुलता ।

श्रीरामकृष्ण काशीपुर के बगीचे में, मकान के ऊपर वाले मंजले में बैठे हुए हैं। दक्षिणेश्वर के काली-मन्दिर से श्रीयुक्त राम चटर्जी आपका कुशल-समाचार लेने के लिए आए थे ।

श्रीरामकृष्ण माणि के साथ इसी सम्बन्ध में बातचीत करते हुए पूछ रहे हैं—क्या इस समय वहाँ ( दक्षिणेश्वर में ) ठंडक ज्यादा है ?

आज पौष कृष्णा चतुर्दशी, सोमवार है, ४ जनवरी, १८८६ । दिन के चार बजे का समय होगा ।

नरेन्द्र आए और आसन ग्रहण किया । श्रीरामकृष्ण उन्हें रह रह-कर देख रहे हैं और मुस्करा रहे हैं । माणि को उस दिन ऐसा लगा कि श्रीरामकृष्ण का प्रेम अपने प्रिय विजय के लिए असीम है । श्रीरामकृष्ण ने माणि से इशारे से कहा कि नरेन्द्र रोए थे । फिर वे चुप हो गए । इस-के बाद उन्होंने फिर इशारा किया कि नरेन्द्र घर से रास्ते भर रोते हुए आए थे ।

सब लोग चुप हैं । अब नरेन्द्र बातचीत कर रहे हैं ।

नरेन्द्र—सोच रहा हूँ, आज वहाँ चला जाऊँ।

श्रीरामकृष्ण—कहाँ ?

नरेन्द्र—दाक्षिणेश्वर के बेलतट्टे में,—वहाँ रात को धुनी जलाऊँगा।

श्रीरामकृष्ण—नहीं, वे लोग ( पढ़ोस में भैरवजीन के पदाधिकारी ) जलाने नहीं देंगे। पंचवटी बहुत अच्छी जगह है,—बहुत से साधुओं ने वहाँ जप-ध्यान किया है।

“ परन्तु बड़ा जाड़ा है, और अंधेरा भी है। ”

सब लोग चुप हैं। श्रीरामकृष्ण फिर बोले।

श्रीरामकृष्ण ( नरेन्द्र से, सहास्य )—तू पढ़ेगा नहीं ?

नरेन्द्र ( श्रीरामकृष्ण और मणि की ओर देख कर )—एक दवा पाऊँ तो जी में जी आए,—वह दवा ऐसी कि उससे जो कुछ मैंने पढ़ा है, सब भूल जाऊँ।

श्रीयुत गोपाल भी बैठे हुए हैं। उन्होंने कहा—‘ साथ मैं भी चलोंगा ’। श्रीयुत काली पद घोष श्रीरामकृष्ण के लिए अंगूर लाए हैं। अंगूरों का ढव्वा श्रीरामकृष्ण के पास ही रक्खा था। श्रीरामकृष्ण भक्तों को अंगूर दे रहे हैं। नरेन्द्र को पहले दिया। फिर प्रसादी बताशों की तरह सब अंगूर लुटा दिए। भक्तों ने, जिसने जहाँ पाया, वीन लिया।

( २ )

नरेन्द्र का तीव्र वैराग्य।

शाम हो गई है, नरेन्द्र नचि बैठे हुए एकान्त में मणि से अपने प्राणों की विकलता के सम्बन्ध में बातें कर रहे हैं।

नरेन्द्र (मणि से) — गत शनिवार को मैं यहाँ ध्यान कर रहा था, एकाएक छाती के भीतर न जाने कैसा होने लगा ।

मणि — कुण्डलिनी का जागरण हुआ होगा ।

नरेन्द्र — सम्भव है, वही हो । ईड़ा और पिंगला का बड़ा साफ अनुभव हुआ । हाजरा से मैंने कहा, छाती पर हाथ रखकर देखने के लिए । कल रविवार था, ऊपर जाकर मैं इनसे मिला और सब हवाला उन्हें सुनाया ।

“मैंने कहा, सब की तो बन गई, कुछ मुझे भी दीजिए । सब का तो काम हो गया और मेरा क्या न होगा ?”

मणि — उन्होंने तुम से क्या कहा ?

नरेन्द्र — उन्होंने कहा, ‘तू घर का कोई प्रबन्ध करके आ, सब हो जायगा । तू क्या चाहता है ?’

“मैंने कहा, मेरी इच्छा है — तीन-चार दिन तक समाधि-लीन रहूँ । कभी कभी बस भोजन के लिए उठूँ !”

“उन्होंने कहा, तू तो बड़ी नीच बुद्धि का है । उस अवस्था से भी ऊँची अवस्था है । तू तो गाता भी है — जो कुछ है, सो तू ही है ।”

मणि — हाँ, वे तो सदा ही कहते हैं कि समाधि से उतारकर मन देखता है कि वही जीव और जगत् हुए हैं । यह अवस्था ईश्वर कोटि की

हो सकती है। वे कहते हैं, जीव कोटि समाधि-अवस्था को प्राप्त करते हैं, परन्तु फिर वे वहाँ से उतर नहीं सकते।

नरेन्द्र—उन्होंने कहा, तू घर के लिए कोई बन्दोबस्त करके आ। समाधिलाभ की अवस्था से भी ऊंची अवस्था हो सकेगी।

“आज सुबह को मैं घर गया तो सब लोग डाटने लगे और कहा,—‘तुम क्या इधर उधर घूमते रहते हो। कानून की परीक्षा सिर पर आ गई और तुम्हें न पढ़ना, न लिखना—आवारा घूमते फिरते हो!’”

माणि—तुम्हारी माँ ने भी कुछ कहा?

नरेन्द्र—नहीं, खिलाने की ओर उनका झुकाव मैंने ज्यादा देखा।

माणि—फिर?

नरेन्द्र—दीदी के घर में, उसी पढ़ने वाले कमरे में मैं पढ़ने लगा। पर पढ़ने बैठा तो एक बहुत बड़ा आतंक पुस्तकों की ओर से हृदय में छा गया। पढ़ना जैसे एक भय का विषय हो! छाती धड़कने लगी!—इस तरह मैं और कभी नहीं रोया।

“फिर पुस्तकें फेंककर भागा!—रास्ते से होकर भागता गया। जूते रास्ते में न जाने कहाँ पड़े रह गए। धान के प्याल के ढेर के पास से होकर भाग रहा था। देह भर में प्याल लिपट गया। मैं काशीपुर के रास्ते की ओर भाग रहा था।”

नरेन्द्र कुछ देर चुप रहे। फिर कहने लगे—“विवेकचन्द्रामणि सुनकर मन और बिगड़ गया है। शंकराचार्य लिखते हैं—इन तीन

संयोगों को बढ़ी ही तपस्या का फल समझना चाहिए, ये बड़े भाग्य से मिलते हैं,—मनुष्यत्वं मुमुक्षुत्वं महापुरुषसंश्रयः ।

“मैंने सोचा, मेरे लिए तीनों का संयोग हो गया है। बढ़ी तपस्या का फल तो यह है कि मनुष्य जन्म हुआ है,—बढ़ी तपस्या से मुक्ति की इच्छा हुई है,—और सब से बढ़ी तपस्या का फल यह है कि ऐसे महापुरुष का संग प्राप्त हुआ है !”

मणि—आहा !

नरेन्द्र—संसार अब अच्छा नहीं लगता । संसार में जो लोग हैं, उनसे भी जी हट गया है । दो एक भक्तों को छोड़कर और कुछ नहीं अच्छा लगता ।

नरेन्द्र फिर चुप हो रहे । नरेन्द्र के भीतर तीव्र वैराग्य है । इस समय भी प्राणों में उथल-पुथल मची हुई है । नरेन्द्र फिर बातचीत कर रहे हैं ।

नरेन्द्र ( मणि के प्रति )—आप लोगों को तो शान्ति मिल गई है, परन्तु मेरे प्राण आस्थिर हो रहे हैं । आप ही लोग धन्य हैं ।

मणि ने कोई उत्तर नहीं दिया । चुप हैं । सोच रहे हैं—श्रीरामकृष्ण ने कहा था, ईश्वर के लिए व्याकुल होना चाहिए, तब उनके दर्शन होते हैं । सन्ध्या के बाद ही मणि ऊपर वाले कमरे में गए । देखा, श्रीरामकृष्ण सो रहे हैं ।

रात के नौ बजे का समय है। श्रीरामकृष्ण के पास निरंजन और शशि हैं। श्रीरामकृष्ण जागे। रह रहकर वे नरेन्द्र की ही बातें कर रहे हैं।

श्रीरामकृष्ण—नरेन्द्र की अवस्था कितने आश्चर्य की है ! देखो, यही नरेन्द्र पहले साकार नहीं मानता था। अब इसके प्राणों में कैसी खलबली मची हुई है, तुमने देखा ? वह जो एक बात है—किसी ने पूछा था, ईश्वर किस तरह मिल सकेंगे ? तब गुरु ने कहा, मेरे साथ चलो, मैं तुम्हें दिखलाता हूँ। कि किस तरह की अवस्था में ईश्वर मिलते हैं। यह कहकर एक तालाब में उसे ले जाकर डुबो दिया और ऊपर से दवा-कर रक्ता, फिर कुछ देर बाद उसे छोड़कर गुरु ने पूछा—कहो तुम्हारे प्राण कैसे हो रहे थे ? उसने कहा, प्राण छटपटा रहे थे—मानो अब निकलते ही हों।

“ईश्वर के लिए प्राणों के छटपटाते रहने पर समझना कि अब दर्शन में देर नहीं है। अरुणोदय होने पर—पूर्व में लाली छा जाने पर समझ पड़ता है कि अब सूर्योदय होगा।”

आज श्रीरामकृष्ण की बीमारी बढ़ गई है। शरीर को इतना कष्ट है, फिर भी नरेन्द्र के सम्बन्ध में ये सब बातें संकेत द्वारा भक्तों को बतला रहे हैं।

आज रात को ही नरेन्द्र दक्षिणेश्वर चले गये हैं। अमावस्या की रात्रि, घोर अन्धकारमयी हो रही है। नरेन्द्र के साथ दो एक भक्त भी गये हैं। रात को मणि बगीचे में ही हैं। स्वप्न में देख रहे हैं, वे सन्यासियों की मण्डली के बीच में बैठे हुए हैं।



( ३ )

## भक्तों का तीव्र वैराग्य ।

दूसरे दिन मंगलवार है, ५ जनवरी । दिन के चार बजे का समय होगा । श्रीरामकृष्ण शय्या पर बैठे हुए मणि से बातचीत कर रहे हैं ।

श्रीरामकृष्ण—क्षीरोद अगर गंगासागर जाय, तो उसे एक कम्मल खरीद देना ।

मणि—जी महाराज, जो आज्ञा ।

श्रीरामकृष्ण—अच्छा, इन लड़कों को भला यह क्या हो रहा है ? कोई पुरी भाग रहा है तो कोई गंगासागर जा रहा है !

“सब घर छोड़ छोड़कर आ रहे हैं, देखो न नरेन्द्र को । तीव्र वैराग्य के होने पर संसार कुँआ तथा आत्मीय काले साँप जैसे जान पड़ते हैं ।”

मणि—जी, संसार में बड़ा कष्ट है ।

श्रीरामकृष्ण—जन्म से ही नरक यंत्रणा होती है । बीबी और बच्चों को लेकर क्या कष्ट होता है, क्या तुम्हें इसका अनुभव नहीं हो रहा है ।

मणि—जी हाँ, और आपने कहा था, उनको (बालक भक्तों को) न किसी से लेना है, न देना; इस लेने-देने के लिए ही अटका रहना पड़ता है ।

श्रीरामकृष्ण—देखते हो न—निरंजन को ! उसका भाव है—  
'यह ले अपना और हाथ बढ़ाकर इधर ला मेरा' बस । और कोई  
सम्बन्ध नहीं, न कोई खिंचाव है ।

“कामिनी-कांचन, यही संसार है । देखो न, धन होता है तो तुम्हें  
उसे भविष्य के लिए सुरक्षित रख छोड़ने की सूझती है ।”

यह सुनकर मणि ठहाका मारकर हंसने लगे । श्रीरामकृष्ण भी हँसे ।

मणि—रुपया निकलते हुए बड़ा हिसाब पैदा होता है । ( दोनों  
हँस पड़े । ) आप ने दक्षिणेश्वर में कहा था, त्रिगुणातीत होकर अगर कोई  
संसार में रह सके तो हो सकता है ।

श्रीरामकृष्ण—हाँ, बालक की तरह ।

मणि—जी, परन्तु है बड़ा कठिन, बड़ी शक्ति चाहिए ।

श्रीरामकृष्ण कुछ चुप हैं ।

मणि—कल वे लोग दक्षिणेश्वर में ध्यान करने के लिए गये ।  
मैंने स्वप्न देखा ।

श्रीरामकृष्ण—क्या देखा ?

मणि—देखा, नरेन्द्र आदि सन्यासी हो गये हैं, धूनी जलाकर बैठे  
हुए हैं । उनके बीच में मैं भी बैठा हुआ हूँ ।

श्रीरामकृष्ण—मन से त्याग होने से ही हुआ; अगर ऐसा कर  
सका तोभी वह सन्यासी है ।

श्रीरामकृष्ण चुप हैं। फिर बातचीत कर रहे हैं।

श्रीरामकृष्ण—परन्तु वासना में आग लगाओ, तब होगा।

मणि—बड़ा बाजार में मारवाड़ियों के पण्डित से आपने कहा था, 'मुझमें भक्ति की कामना है'।—भक्ति की कामना की शायद कामनाओं में गणना नहीं होती।

श्रीरामकृष्ण—जैसे 'हिंचे' का साग सागों में नहीं गिना जाता, क्योंकि उससे पित्त का दमन होता है।

“अच्छा इतना आनन्द भाव था, वह सब कहाँ गया ?”

मणि—गीता में जो त्रिगुणातीत अवस्था लिखी है, वही हुई होगी। सत्त्व, रज और तमोगुण आप ही आप काम कर रहे हैं, आप स्वयं निर्लिप्त हैं—सत्त्वगुण से भी आप निर्लिप्त हैं।

श्रीरामकृष्ण—हाँ उसने बालक की अवस्था में रक्खा है।

“क्या अबकी बार देह न रहेगी ?”

श्रीरामकृष्ण और मणि चुप हैं। नरेन्द्र नीचे से आये। एक बार घर जायेंगे। वहाँ का बन्दोबस्त करके आएंगे।

पिता के स्वर्गवास के बाद से उनकी माँ और भाई बड़े कष्ट में हैं। कभी कभी फाँके भी हो जाते हैं। नरेन्द्र ही तब उनका भरोसा है कि वे रोजगार करके उन्हें खिलावेंगे। परन्तु कानून की परीक्षा नरेन्द्र दे नहीं सके। इस समय उन्हें तीव्र वैराग्य है। इसीलिए आज घर का प्रबन्ध करने के लिए वे जा रहे हैं। एक मित्र ने उन्हें सौ रुपया कर्ज

देने के लिए कहा है। उन्हीं रुपयों से घर के लिए तीन महीने तक के भोजन का प्रवन्ध करके आवेंगे।

नरेन्द्र—जरा घर जाता हूँ एकवार। (माणि ने) महीम चक्र-वर्ती के घर से होकर जाऊँगा, क्या आप चलेंगे ?

माणि की जाने की इच्छा नहीं है। श्रीरामकृष्ण ने उनकी ओर देखकर नरेन्द्र से पूछा—क्यों ?

नरेन्द्र—उसी रास्ते से जा रहा हूँ, उनके साथ जरा बातें करता।

श्रीरामकृष्ण एक दृष्टि से नरेन्द्र को देख रहे हैं।

नरेन्द्र—यहाँ के एक मित्र ने सौ रुपए उधार देने के लिए कहा है। उन्हीं रुपयों से घर का तीन महीने के लिए प्रवन्ध करके आऊँगा।

श्रीरामकृष्ण चुप हैं। माणि की ओर उन्होंने देखा।

माणि (नरेन्द्र से)—नहीं, तुमलोग चलो, मैं बाद में आऊँगा।



## परिच्छेद २९

श्रीरामकृष्ण कौन हैं ?

( १ )

ज्ञानयोग तथा भक्तियोग का समन्वय ।

श्रीरामकृष्ण काशीपुर के बर्गाचे में भक्तों के साथ बड़े कमरे में रहते हैं । रात के आठ बजे का समय होगा । कमरे में नरेन्द्र, शाशि, मास्टर, बूढ़े गोपाल और शरद है । आज बृहस्पतिवार है, फाल्गुन की शुक्ला षष्ठी, ११ मार्च, १८८६ ।

श्रीरामकृष्ण अस्वस्थ है, ज़रा लेंटे हुए हैं । पास ही भक्तगण बैठे हैं । शरद खड़े हुए पंता झल रहे है । श्रीरामकृष्ण बीमारी की बातें कह रहे हैं ।

श्रीरामकृष्ण—भोलानाथ के पास जाना, वह तेल देगा और किस तरह लगाया जाय, यह भी बतला देगा ।

बूढ़े गोपाल—तो कल सुबह को हमलोग जाकर ले आवेंगे ।

मास्टर—यदि कोई आज शाम को जाय तो वही ले आएगा ।

शाशि—मैं जा सकता हूँ ।

श्रीरामकृष्ण ( शरद की ओर दिक्ताकर )—वह जा सकता है ।

शरद कुछ देर बाद दक्षिणेश्वर मन्दिर के मुहरिरे श्रीयुत भोलानाथ मुत्तोणध्याय के पास से तेल लाने के लिए गये ।

श्रीरामकृष्ण लेटे हुए हैं। भक्तगण चुपचाप बैठे हैं। श्रीराम-कृष्ण एकाएक उठकर बैठ गये। नरेन्द्र के साथ वार्तालाप करने लगे।

श्रीरामकृष्ण (नरेन्द्र से) — ब्रह्म अलेप है। उनमें तीनों गुण हैं; किन्तु फिर भी वे निर्लिप्त हैं।

“जैसे वायु में सुगन्ध और दुर्गन्ध, दोनों मिलती हैं, परन्तु वायु निर्लिप्त है।

“काशी में रास्ते से शंकराचार्य जा रहे थे, उधर से मांस का भार लेकर चाण्डाल आया और एकाएक उसने इन्हें छू लिया। शंकर ने कहा, छू लिया। चाण्डाल ने कहा, भगवन्, न आपने मुझे छुआ और न मैंने आपको, आत्मा निर्लिप्त है। आप वही शुद्ध आत्मा हैं।

“ब्रह्म और माया, दो हैं। ज्ञानी माया को अलग कर देता है।

“माया पर्दे की तरह है। यह देखो, इस अंगौछे की आड़ की गई, अब तुम दीपक की लौ नहीं देख सकते।”

श्रीरामकृष्ण ने अपने तथा भक्तों के बीच अंगौछे की आड़ करके कहा, यह देखो, अब तुम मेरा मुँह नहीं देख सकते।

“रामप्रसाद ने जैसा कहा है, मसहरी उठाकर देखो—

“परन्तु भक्त माया को नहीं छोड़ता। वह महामाया की पूजा करता है। शरणागत होकर कहता है, माँ, रास्ता छोड़ दो, तुम जब रास्ता छोड़ोगी, तभी मुझे ब्रह्मज्ञान होगा!’ जाग्रत, स्वप्न और सुषुप्ति—इन तीनों अवस्थाओं को ज्ञानी अस्तित्वहीन कहकर हटा देते हैं। भक्त इन अब अवस्थाओं को लेते हैं—जब तक मैं है, तब तक ये सब हैं।

“जब तक मैं है, तब तक भक्त देखता है, ,जीव जगत्, माया और चौबीस तत्त्व, सब कुछ वही हुए हैं।

नरेन्द्र तथा अन्य भक्त चुपचाप सुन रहे है।

श्रीरामकृष्ण—पर मायावाद शुष्क है। (नरेन्द्र से) मैंने क्या कहा, बतलाओ।

नरेन्द्र—माया शुष्क है।

श्रीरामकृष्ण नरेन्द्र के हाथ और मुख का स्पर्श करके कहने लगे—“ये सब भक्तों के लक्षण हैं। ज्ञानियों के लक्षण और हैं—मुखाकृति में रूपापन रहता है।

“ज्ञान लाभ करने के बाद भी ज्ञानी विद्या माया को लेकर रह सकता है—भक्ति, दया, वैराग्य, इन सबों को लेकर रह सकता है। इसके दो उद्देश हैं। पहला, इससे लोक-शिक्षा होती है; दूसरा, रसास्वादन के लिए।

“ज्ञानी अगर समाधि लगाकर चुप हो जाय, तो लोक-शिक्षा नहीं होती। इसीलिए शंकराचार्य ने विद्या का ‘मैं’ रक्खा था।

“और ईश्वरानन्द का भोग करने के लिए भक्त भाक्ति लेकर रहता है।

“इस विद्या के ‘मैं’ में या भाक्ति के ‘मैं’ में दोष नहीं है। दोष तो वदमाश ‘मैं’ में है। उनके दर्शन करने के बाद बालक जैसा स्वभाव हो जाता है। बालक के ‘मैं’ में कोई दोष नहीं है, जैसे आईन का प्रतिबिम्ब। वह लोगों को गालियों नहीं दे सकता। जली रस्सी देखने ही में रस्सी की तरह है। फूँकने से वह उड़ जाती है।

इसी तरह ज्ञानी और भक्त का अहंकार ज्ञानाग्नि में जल गया है। अब वह किसी की क्षति नहीं कर सकता। वह 'मै' नाममात्र के लिए है।

“नित्य में पहुँचकर फिर लीला में रहना। जैसे उस पार जाकर फिर इस पार को लौटना, लोक-शिक्षा और विलास के लिए—आनन्द के लिए।”

श्रीरामकृष्ण बड़े मधुर स्वर में वार्तालाप कर रहे हैं। कुछ देर आप चुप हो रहे। भक्तों से फिर कहने लगे—

“शरीर को यह रोग है, परन्तु उसने (माता ने) अविद्या-माया नहीं रखी। देखो न, रामलाल, घर, या स्त्री, इनकी मुझे याद भी नहीं आती। हाँ, यदि कोई चिन्ता है तो उसी पूर्ण नामक कायस्थ बालक की—उसी के लिए सोच रहा हूँ—औरों के बारे में तो मुझे कोई चिन्ता नहीं।

“विद्या-माया उन्हींने रख दी है—लोगों के लिए—भक्तों के लिए।

“परन्तु विद्या-माया के रहते फिर आना पड़ता है। अवतार आदि विद्या-माया रख छोड़ते हैं। जरा सी वासना के रहने पर फिर आना पड़ता है—बार-बार आना पड़ता है। सब वासनाओं के मिट जाने पर मुक्ति होती है। भक्त मुक्ति नहीं चाहता।

“यदि काशी में किसी का देहान्त हो, तो मुक्ति होती है—फिर उसे आना नहीं पड़ता। ज्ञानियों को मुक्ति मिलती है।”



नरेन्द्र—उस दिन हमलोग महिम चक्रवर्ती के यहाँ गये थे ।

श्रीरामकृष्ण (हँसकर)—फिर ?

नरेन्द्र—उसकी तरह का शुष्क ज्ञानी मैंने नहीं देखा ।

श्रीरामकृष्ण (सहास्य)—क्या हुआ ?

नरेन्द्र—हमलोगों से गाने के लिए कहा । गंगाधर ने गाया—कृष्ण गीत । गाना सुनकर उसने कहा, इस तरह का गाना क्यों गाते हो ? प्रेम-प्रेम अच्छा नहीं लगता । इसके अलावा बीबी-बच्चों को लेकर यहाँ रहता हूँ, यहाँ इस तरह के गाने क्यों ?

श्रीरामकृष्ण (मास्टर से)—देखा, उसे कितना भय है !

( २ )

**श्रीरामकृष्ण के देहधारण का अर्थ ।**

श्रीरामकृष्ण काशीपुर के बगीचे में हैं । शाम हो गई है, वे अस्वस्थ हैं । ऊपरवाले हाल (Hall) में उत्तर की ओर मुँह किये बैठे हैं । नरेन्द्र और राखाल दोनों पैर दबा रहे हैं । पास ही मणि बैठे हैं । श्रीरामकृष्ण ने इशारे से उन्हें पैर दबाने के लिए कहा । मणि चरण सेवा करने लगे ।

आज रविवार है, १४ मार्च १८८६, फागुन की शुक्ल नवमी । गत रविवार को श्रीरामकृष्ण की जन्म-तिथि की पूजा बगीचे में हो गई है । गत वर्ष दक्षिणेश्वर के काली मन्दिर में बड़े समारोह के साथ

जन्म-महोत्सव मनाया गया था। इस वर्ष वे अस्वस्थ हैं। भक्तों के हृदय में विषाद छाया हुआ है। इसलिए पूजा और उत्सव नाममात्र के लिए हुई।

भक्त गण सदा ही वगीचे में हाज़िर रहकर श्रीरामकृष्ण की सेवा किया करते हैं। श्रीमाताजी दिनरात उनकी सेवा में लगी रहती है। किशोर भक्तों में से बहुतेरे सदा ही वहाँ हाज़िर रहते हैं—नरेन्द्र, राखाल, निरंजन, शरद, शशि, बाबूराम, योगीन, काली, लाटू आदि।

जो कुछ अधिक उम्रवाले भक्त है वे प्रायः नित्य आकर श्रीराम-कृष्ण के दर्शन कर जाते हैं। कभी कभी वे रह भी जाते हैं। तारक, सीती के गोपाल भी वहाँ हर समय रहते हैं तथा छोटे गोपाल भी।

श्रीरामकृष्ण आज भी बहुत अस्वस्थ हैं। आधी रात का समय हैं। ऊपर के हाल में श्रीरामकृष्ण लेटे हुए हैं। तबीयत बहुत खराब हैं—आँख नहीं लगती। दो एक भक्त झुपचाप पास बैठे हुए हैं।—इसलिए कि कब कैसी ज़रूरत हो। एक आध बार झपकी आती है, और श्रीरामकृष्ण सोते हुए से जान पड़ते हैं।

मास्टर पास बैठे हैं। श्रीरामकृष्ण इशारा करके और भी पास आने के लिए कह रहे हैं। उन्हें इतना कष्ट है कि पत्थर का हृदय भी पानी पानी हो जाय। वे धीरे धीरे बड़े कष्ट के साथ मास्टर से कह रहे हैं—“तुम लोग रोओगे, इसलिए इतना दुःख भोग कर रहा हूँ।—सब लोग अगर कहो कि इतने कष्ट से तो देह का नाश हो जाना ही अच्छा है, तो देह नष्ट हो जाय।”

श्रीरामकृष्ण की इन बातों को सुनकर भक्तों का हृदय टूक-टूक हो रहा है। वे भक्तों के माता-पिता और रक्षक हैं—वे ऐसी बातें कह रहे हैं ! सब लोग चुप हो रहे ।

गम्भीर रात्रि है। श्रीरामकृष्ण की बीमारी मानो और बढ़ रही है। अब क्या उपाय हो।—बहुत सोचकर, भक्तों ने एक आदमी को कलकत्ता भेजा। श्रीयुत उपेन्द्र डाक्टर तथा श्रीयुत नवगोपाल कविराज को लेकर गिरीश उसी गम्भीर रात्रि के समय आये।

भक्तगण पास बैठे हैं। श्रीरामकृष्ण ज़रा स्वस्थ हो रहे हैं—कह रहे हैं—“देह अस्वस्थ है, पंचभूतों से बना शरीर,—ऐसा तो होगा ही !”

गिरीश की ओर देखकर कह रहे हैं,—“बहुत से ईश्वरीय रूपों को देख रहा हूँ। उनमें एक यह रूप भी (अपने स्वरूप को) देख रहा हूँ।”

( ३ )

५

श्रीरामकृष्ण के दर्शन ।

आज चैत्र, तृतीया, १५ मार्च, प्रातःकाल का समय है, ७८ बजे का समय होगा। श्रीरामकृष्ण कुछ अच्छे हैं, भक्तों के साथ धीरे-धीरे कभी इशारे से, बातचीत कर रहे हैं। पास में नरेन्द्र, राखाल, मास्टर, लाटू, सीती के गोपाल आदि बैठे हुए हैं।

भक्त मण्डली मौन है। पिछली रात की अवस्था सोचकर भक्तों के चेहरे पर विषाद की गम्भीरता छाई हुई है। सब चुपचाप बैठे हैं।

श्रीरामकृष्ण (मास्टर की ओर देखकर, भक्तों से)—क्या देख रहा हूँ?—सुनो, सब वहीं हुए हैं। मनुष्य और जिस जिस जीव को मैं देख रहा हूँ, मानो सब चमड़े के बने हुए हैं, उनके भीतर से वहीं हाथ, पैर और सिर हिला रहे हैं। जैसे एक बार मैंने देखा था—मोम का मकान, बगीचा, रास्ता, आदमी, बेल,—सब मोम के—सब एक ही चीज़ के बने हुए हैं।

‘ देखता हूँ, वहीं बलि है, वहीं बलि देने वाले हैं, तथा वही बलि का सम्भा हैं। ’

यह कहते कहते श्रीरामकृष्ण को भावावेश हो गया। वे ईश्वर की उस व्यापकता का अनुभव करते हुए कह रहे हैं—अहा !—अहा !

फिर वही भावस्थ अवस्था हो गई। श्रीरामकृष्ण का बाह्य ज्ञान चला जा रहा है। भक्तगण किर्तव्यविमूढ़ की तरह चुपचाप बैठे हुए हैं।

श्रीरामकृष्ण प्रकृतिस्थ होकर कह रहे हैं—“अब मुझे कोई कष्ट नहीं है,—विलकूल पहले जैसी अवस्था है।”

श्रीरामकृष्ण की इस दुःख और सुख से अतीत अवस्था को देखकर भक्तों को आश्चर्य हो रहा है। लाटू की ओर देखकर श्रीरामकृष्ण

कह रहे हैं—“वह लाटू—सिर पर हाथ रखते हुआ बैठा है—वही ( ईश्वर ही ) सिर पर हाथ रखते बैठे हुए हैं ।”

श्रीरामकृष्ण भक्तों को देख देखकर और स्नेहाद् हो रहे हैं । जैसे शिशु का आदर किया जाता है, उसी तरह आप राखाल और नरेन्द्र के प्रति आदर भाव दिखला रहे हैं—उनके मुख पर हाथ फेर रहे हैं ।

कुछ देर बाद मास्टर से कहते हैं—“शरीर अगर कुछ दिन और रहता तो बहुत से लोगों में आध्यात्मिकता की जागृति हो जाती ।” इतना कहकर वे चुप हो रहे ।

श्रीरामकृष्ण फिर कह रहे हैं—“पर अब यह न होगा—अब यह शरीर नहीं रहेगा ।” भक्त सोच रहे हैं कि श्रीरामकृष्ण और क्या कहेंगे ।

श्रीरामकृष्ण—इस शरीर को अब वह न रहने देंगे, इसलिए कि मुझे सरल और मूर्ख समझकर कहीं सब लोग घेर न लें और मैं सरल और मूर्ख कहीं सभी को सब कुछ दे न डालूँ । कलिकाल में लोग तो ध्यान और जप से घृणा करते हैं ।

राखाल (सस्नेह)—आप उनसे कहिये जिसमें आप का शरीर रहे ।

श्रीरामकृष्ण—वह ईश्वर की इच्छा ।

नरेन्द्र—आप की इच्छा और ईश्वर की इच्छा दोनों एक हो गई हैं ।

श्रीरामकृष्ण कुछ देर चुप हैं, मानो कुछ सोच रहे हैं ।

श्रीरामकृष्ण ( नरेन्द्र और राखाल आदि से )—और कहने से होता भी क्या है ?

“अब देखता हूँ, एक हो गया है। ननद के भय से राधिका ने श्रीकृष्ण से कहा, तुम हृदय के भीतर रहो। जब फिर व्याकुल होकर श्रीकृष्ण को उन्होंने देखना चाहा—ऐसी व्याकुलता कि कलेजे में जैसे बिछी खरोंच रही हो—तब श्रीकृष्ण हृदय से बाहर निकले ही नहीं।”

राखाल ( भक्तों से, मधुर स्वर से )—यह बात ये श्रीगौरांग-अवतार की कह रहे हैं।

( ४ )

गुह्यकथा । श्रीरामकृष्ण कौन हैं ?

भक्तगण चुपचाप बैठे हुए हैं। श्रीरामकृष्ण भक्तों की स्नेहभरी दृष्टि से देख रहे हैं। कुछ कहने के लिए उन्होंने अपनी छाती पर हाथ रक्खा।

श्रीरामकृष्ण ( नरेन्द्रादि से )—इसके भीतर दो व्यक्ति हैं। एक हैं जगन्माता—

भक्त उनकी ओर उत्सुक होकर देख रहे हैं, सोच रहे हैं, अब वे क्या कहेंगे।

श्रीरामकृष्ण—हाँ, एक वह हैं, और दूसरा है उनका भक्त जिसका हाथ टूट गया था। वही अब बीमार है। समझे ?

भक्तगण चुपचाप सुन रहे हैं ।

श्रीरामकृष्ण—किसस कहूँ और कौन समझे ।

कुछ देर बाद फिर बोले—

“वे मनुष्य का आकार धारण करके, अवतार लेकर, भक्तों के साथ आया करते हैं । उन्हीं के साथ फिर भक्तगण चले भी जाते हैं ।”

राखाल—इसीलिए कहता हूँ कि आप हम लोगों को छोड़कर चले मत जाइयेगा ।

श्रीरामकृष्ण मुस्करा रहे हैं, कहते हैं—“बाउलों का दल एका-एक आया, नाचकूद कर गाया बजाया और एकाएक चला गया । आया और गया, परन्तु किसीने पहचाना नहीं ।”

श्रीरामकृष्ण और दूसरे भक्त मन्द मन्द मुस्करा रहे हैं ।

कुछ देर चुप रहकर श्रीरामकृष्ण फिर कह रहे हैं—

“देह धारण करने पर कष्ट तो है ही ।

“कभी कभी कहता हूँ, अब जैसे इस संसार में न आना पड़े ।

“परन्तु एक बात है—निमंत्रण में मोजन करते करते अब घर की बनी मटर की दाल अच्छी नहीं लगती, न घर के चावल ही अच्छे लगते हैं ।

“और देह-धारण भक्तों के लिए है ।”

श्रीरामकृष्ण नरेन्द्र को स्नेह भी दृष्टि से देख रहे हैं ।

श्रीरामकृष्ण (नरेन्द्र से)—चाण्डाल मांस का भार लिए हुए जा रहा था । उधर से नहा धो कर शंकराचार्य आ रहे थे, वे उसके

पास से होकर निकले। एकाएक चाण्डाल ने उन्हें छू लिया। शंकर ने विराक्ति भाव से कहा—तू ने मुझे छू लिया! उसने कहा, ‘भगवन्, न मैंने आपको छुआ और न आपने मुझे। विचार किजिए, विचार किजिए, क्या आप देह हैं, मन हैं या बुद्धि हैं? आप क्या हैं—विचार किजिए। शुद्ध आत्मा निर्लिप्त है—सत्त्व, रज और तम, ये तीन गुण हैं, परन्तु वह इनमें से किसी में लिप्त नहीं है।’

“ब्रह्म कैसा है, जानता है!—जैसे वायु। सुगन्ध और दुर्गन्ध, सब वायु में है, परन्तु वायु निर्लिप्त है।”

नरेन्द्र—जी हाँ।

श्रीरामकृष्ण—वे गुणातीत हैं—माया से परे है। अविद्या माया और विद्या माया, इन दोनों से परे हैं। कामिनी और कांचन अविद्या है; ज्ञान, भक्ति, वैराग्य, ये सब विद्या के ऐश्वर्य हैं। शंकराचार्य ने विद्या का ऐश्वर्य रक्खा था। तुम और ये लोग जो मेरे लिए सोच रहे हो—यह चिन्ता विद्या-माया है।

“विद्या-माया के सहारे चलते रहने पर ब्रह्मज्ञान की प्राप्ति होती है। जैसे ऊपर वाली सीढ़ी, उसके बाद ही छत। कोई कोई छत पर पहुँचने के बाद भी सीढ़ियों से चढ़ते-उतरते रहते हैं—ज्ञान प्राप्ति के बाद भी विद्या का ‘मै’ रख छोड़ते हैं, लोक-शिक्षा के लिए, और भक्ति का स्वाद लेने तथा भक्तों के साथ विलास करने के लिए भी।”

नरेन्द्र—त्याग करने की बात चलाने से कोई कोई मुझसे नाराज हो जाते हैं—क्रोध भी करते हैं।



श्रीरामकृष्ण (मधुर स्वर से)—त्याग की ज़रूरत है।

श्रीरामकृष्ण अपने शरीर के अंगों को दिखलाकर कह रहे हैं—  
“एक वस्तु के ऊपर अगर दूसरी वस्तु हो, तो एक को बिना हटाये  
दूसरी वस्तु कैसे मिल सकती है ?”

नरेन्द्र—जी हाँ।

श्रीरामकृष्ण (नरेन्द्र से, मधुर स्वर में)—ईश्वरमय देखते रहने पर  
क्या फिर कोई दूसरी चीज़ दिखलाई पड़ सकती है ?

नरेन्द्र—संसार का त्याग करना ही होगा ?

श्रीरामकृष्ण—जैसा मैंने अभी कहा, ईश्वरमय देखते रहने पर फिर  
क्या दूसरी वस्तु देख पड़ती है ? संसार आदि क्या कुछ दिखलाई पड़  
सकता है ?

“परन्तु त्याग मन से हो। यहाँ जो लोग आते हैं, उनमें संसारी  
कोई नहीं है। किसी किसी की इच्छा थी—स्त्री के साथ रहने की—  
(राखाल और मास्टर का हँसना।) वह भी पूरी हो गई।

श्रीरामकृष्ण नरेन्द्र को स्नेहपूर्ण दृष्टि से देख रहे हैं। देखते ही  
देखते मानो आनन्द से पूर्ण हो गये। भक्तों की ओर देखकर कहने लगे—  
“खूब हुआ।” नरेन्द्र ने हँसकर पूछा—“क्या खूब हुआ ?”

श्रीरामकृष्ण (मुस्कराते हुए)—मैं देख रहा हूँ कि महान् त्याग  
के लिए तैयारी हो रही है।

नरेन्द्र और भक्तगण चुप हैं। सब के सब श्रीरामकृष्ण को देख  
रहे हैं।

अब राखाल बातचीत करने लगे ।

राखाल (श्रीरामकृष्ण से, सहास्य) — नरेन्द्र ने आपको खूब समझ लिया है ।

श्रीरामकृष्ण हँस कर कह रहे हैं — “हाँ । और देखता हूँ, बहुतों ने समझ लिया है । (मास्टर से) क्यों जी ?”

मास्टर — जी हाँ ।

श्रीरामकृष्ण नरेन्द्र और माणि को देख रहे हैं और हाथ के इशारे राखाल आदि भक्तों को दिखा रहे हैं । पहले नरेन्द्र की ओर इशारा करके दिखलाया । राखाल श्रीरामकृष्ण का इशारा समझ गये । उन्होंने कहा — “आप कहते हैं, नरेन्द्र का वीर भाव है और इनका (मास्टर का) सखी भाव ।”

(श्रीरामकृष्ण हँस रहे हैं ।)

नरेन्द्र (सहास्य) — ये ज्यादा बोलते नहीं, और स्वभाव के लजीले हैं । शायद इसीलिए आप ऐसा कहते हैं ?

श्रीरामकृष्ण (नरेन्द्र से, हँसकर) — अच्छा मेरा क्या भाव है ?

नरेन्द्र — वीरभाव, सखीभाव — सब भाव ।

यह सुनकर मानो श्रीरामकृष्ण को भावावेश हो गया । हृदय पर हाथ रखकर कुछ कहने वाले हैं ।

श्रीरामकृष्ण (नरेन्द्रादि भक्तों से) — देखता हूँ जो कुछ है, सब इसी के भीतर से आया है ।

नरेन्द्र से इशारा करके श्रीरामकृष्ण पूछ रहे हैं—“क्या ससझे ?”

नरेन्द्र—जो कुछ है, अर्थात् सृष्टि में जो कुछ पदार्थ हैं, सब आपके भीतर से ही आये हैं ।

श्रीरामकृष्ण ( राखाल से, आनन्दपूर्वक )—देखा ?

श्रीरामकृष्ण नरेन्द्र से ज़रा गाने के लिए कह रहे हैं । नरेन्द्र स्वर अलापकर गा रहे हैं । नरेन्द्र का त्याग भाव है—वे गा रहे हैं—

“नलिनीदलगतजलमतितरलम्

तद्वज्जीवनमतिशयचपलम् ॥

क्षणमिह सज्जनसंगतिरेका

भवति भवार्णवतरणे नौका ॥”

दो एक पद गाने के बाद श्रीरामकृष्ण कह रहे हैं, “यह क्या है ! यह बहुत छोटा भाव है !”

नरेन्द्र अब सखी भाव का एक सुन्दर गीत गा रहे हैं—“री सखी ! जीवन और मृत्यु का यह कैसा विधान है ! व्रज के किशोर कहीं भाग गये ? व्रजवासियों के प्राणों पर आ गई है । यहाँ की सब नागरियों को माधव क्यों भूल गये ?—क्या वे रूप विहीन हैं ? ऐसे प्रेमी भी क्या रासिक होते हैं ? ये तो रूप के भिखारी जान पड़ते हैं ! पहले मैंने नहीं सोचा, रूप देखकर भूल गई, उनके चरणों को हृदय में स्थापित किया; री सखी, अब तो जी यह चाहता है कि यमुना में डूब कर मर जाऊँ या जहर लाकर खा लूँ अथवा कुंजों की लताओं में गला फाँस कर किसी नये तमाल में लटक कर प्राण दे दूँ ।”

---

गाना सुनकर श्रीरामकृष्ण और भक्तगण मुग्ध हो गये । श्रीराम-  
कृष्ण और राखाल की आँखों से आँसू वह चले । नरेन्द्र ब्रज की गोपियों  
के भाव में मस्त होकर फिर गा रहे हैं—

“तुम मेरे हो, मेरे मित्र हो । तुम मेरे हाथ के दर्पण हो, सिर के  
झूल हो, आँखों के अंजन हो, मुख के तांबूल । तुम देह के सर्वस्व और  
गेह के सार हो ।”

---

## परिच्छेद ३०

श्रीरामकृष्ण तथा श्रीबुद्धदेव

( १ )

क्या बुद्धदेव नास्तिक थे ?

श्रीरामकृष्ण भक्तों के साथ काशीपुर के बगीचे में हैं। आज शुक्रवार, दिन के पाँच बजे का वक्त होगा, चैत की शुक्ल पंचमी है, ९ अप्रैल, १८८६।

नरेन्द्र, काली, निरंजन और मास्टर नीचे बैठे हुए बातचीत कर रहे हैं।

निरंजन ( मास्टर से )—सुना है, विद्यासागर का एक नया स्कूल होने वाला है। नरेन्द्र को इसमें अगर कोई काम—

नरेन्द्र—अब विद्यासागर के पास नौकरी करने की जरूरत नहीं है।

नरेन्द्र बुद्ध गया से अभी ही लौटे हैं। वहाँ उन्होंने बुद्ध की मूर्ति के दर्शन कर उसके सामने गंभीर-ध्यान-मग्न हो गये थे। जिस पेड़ के नीचे तपस्या करके बुद्ध ने निर्वाण प्राप्त किया था, उस पेड़ की जगह एक दूसरा पेड़ उगा है, इसे भी उन्होंने देखा है। काली ने कहा, एक दिन गया के उमेश बाबू के यहाँ नरेन्द्र का गाना हुआ, मृदंग के साथ—ख्याल ध्रुव पद आदि।

श्रीरामकृष्ण हाल ( Hall ) में बिस्तरे पर बैठे हुए हैं । संध्या का समय है । मणि अकेले पंखा झल रहे हैं । लाटू भी वहीं आकर बैठे ।

श्रीरामकृष्ण ( मणि से )—एक चद्दर और एक जोड़ा जूता लेते आना ।

मणि—जी बहुत अच्छा ।

श्रीरामकृष्ण ( लाटू से )—चद्दर तो दस आने की छुई और जूतों को मिलाकर किबने दाम डोंगे ?

लाटू—एक रुपया दस आने ।

श्रीरामकृष्ण ने मणि की ओर दामों की बात सुन लेने के लिए इशारा किया ।

नरेन्द्र भी आकर बैठे । शशि, राखाल तथा दो एक भक्त और आये ।

श्रीरामकृष्ण नरेन्द्र से पैरों पर हाथ फेरने के लिए कह रहे हैं ।

इशारे से श्रीरामकृष्ण ने नरेन्द्र से पूछा—तूने कुछ खाया ?

श्रीरामकृष्ण ( मास्टर से, सहास्य )—यह वहाँ ( बुद्ध गया ) गया था ।

मास्टर ( नरेन्द्र से )—बुद्धदेव का क्या मत है ?

नरेन्द्र—तपस्या करके उन्होंने जो कुछ पाया था, वह मुस से नहीं कह सके । इसीलिए सब लोग उन्हें नास्तिक कहते है ।

श्रीरामकृष्ण ( इशारा करके )—नास्तिक क्यों, नास्तिक नहीं । मुस से अपनी अवस्था का हाल वे नहीं कह सके । बुद्ध क्या हैं जानते हो ? बोधस्वरूप की चिन्ता करके वही हो जाना,—बोधस्वरूप बन जाना ।

नरेन्द्र—जी हाँ इनके तीन दर्जे हैं, बुद्ध, अर्हत और बोधिसत्व ।

श्रीरामकृष्ण—यह उन्हीं की क्रीड़ा है—एक नई लीला ।

“ नास्तिक वे क्यों होने लगे । जहाँ स्वरूप का बोध होता है, वहाँ अस्ति और नास्ति की बीचवाली अवस्था है । ”

नरेन्द्र (मास्टर से)—यह वह अवस्था है जिसमें विरोधी भावों का एकीकरण होता है । जिस हाईड्रोजेन (Hydrogen) और आक्सीजन (Oxygen) से ठंडा पानी तैयार होता है, उसी हाईड्रोजेन और आक्सीजन से उष्ण अग्नि शिखाएं भी (Oxy-hydrogen—blow-pipe) उत्पन्न होती हैं ।

“ जिस अवस्था में कर्म और कर्मों का त्याग दोनों हो जाते हैं, अर्थात् निष्काम कर्म होता है, बुद्ध की वही अवस्था थी ।

“ जो लोग संसारी हैं, इन्द्रियों के विषयों को लेकर हैं, वे कहते हैं, अब ‘अस्ति’ है; उधर मायावादी कहते हैं,—सब ‘नास्ति’ है; बुद्ध की अवस्था इस ‘अस्ति’ और ‘नास्ति’ के परे की है । ”

श्रीरामकृष्ण—ये ‘अस्ति’ और ‘नास्ति’ प्रकृति के गुण हैं । जहाँ यथार्थ बोध है, वह ‘अस्ति’ और ‘नास्ति’ से परे की अवस्था है ।

**श्रीबुद्धदेव की दया तथा वैराग्य और नरेन्द्र ।**

भक्तगण कुछ देर तक चुप है । श्रीरामकृष्ण फिर बातचीत करने लगे ।

श्रीरामकृष्ण ( नरेन्द्र से )— उनका ( बुद्ध का ) क्या मत है ?

नरेन्द्र—ईश्वर हैं या नहीं, ये बातें बुद्ध नहीं कहते थे । परन्तु वे दया लेकर थे ।

“ एक बाज़ एक पक्षी को पकड़कर उसे खाना चाहता था, बुद्ध ने उस पक्षी के प्राणों को बचाने के लिए अपने शरीर का मौस काट कर बाज़ को खिला दिया था । ”

श्रीरामकृष्ण चुप हैं । नरेन्द्र उत्साह के साथ बुद्ध की ओर ओर बातें कह रहे हैं ।

नरेन्द्र—उन्हें वैराग्य भी कितना था ! राजपुत्र होकर भी उन्होंने सर्वस्व का त्याग किया ! जिनके कुछ नहीं है, कोई ऐश्वर्य नहीं है, वे और क्या त्याग करेंगे ?

“ जब बुद्ध होकर, निर्वाण प्राप्त करके एक बार वे घर आये, तब उन्होंने अपनी स्त्री को, पुत्र को और राजवश के बहुत से लोगों को वैराग्य धारण करने के लिए कहा । कैसा तीव्र वैराग्य था ! परन्तु व्यास को देखो ! उन्होंने अपने पुत्र शुक्रदेव को संसार त्याग करने से मना किया और कहा, ‘ वत्स, धर्म का पालन गृहस्थ बने रहकर ही करो ! ’

श्रीरामकृष्ण चुप रहे—अब तक उन्होंने एक शब्द भी न कहा ।

नरेन्द्र—बुद्ध ने शक्ति अथवा अन्य किसी उस प्रकार की चीज़ की कभी परवाह नहीं की । वे तो केवल निर्वाण के ही इच्छुक थे ।



कैसा तीव्र उनका वैराग्य था। जब वे बोधी वृक्ष के नीचे तपस्या करने के लिए बैठे तो कहा, “इहैव शुष्यतु मे शरीरम्।”—अर्थात् अगर निर्वाण की प्राप्ति मैं न कर सकूँ तो मेरा शरीर यहीं शुष्क हो जाय—ऐसी दृढ़ प्रतिज्ञा !

“शरीर ही तो वदमाश है !—उसे काबू में बिना किए क्या कुछ—”

कुछ देर बाद श्रीरामकृष्ण फिर वार्तालाप करने लगे। उन्होंने इशारे से फिर बुद्ध देव की बात पूछी।

श्रीरामकृष्ण—बुद्ध देव के सिर में क्या बड़े बड़े बाल थे ?

नरेन्द्र—जी नहीं। बहुत सी रुद्राक्षों की मालाएँ एकत्र करने पर जो कुछ होता है, सिर में वैसे ही बाल हैं।

श्रीरामकृष्ण—और आँखें ?

नरेन्द्र—आँखें समाधिलीन।

श्रीरामकृष्ण चुप हैं। नरेन्द्र तथा अन्य भक्त उन्हें एक दृष्टि से देख रहे हैं। एकाएक जरा मुस्काराकर वे फिर नरेन्द्र से बातचीत करने लगे। माणि पंखा झल रहे हैं।

श्रीरामकृष्ण (नरेन्द्र से)—अच्छा, यहाँ तो सब कुछ है न? मसूर और चने की दाल और इमली तक।

नरेन्द्र—उन मत्र अवस्थाओं का भोग करके आप निम्न अवस्था में रहते हैं।

मणि (स्वगत)—उस अवस्था का भोग करके भक्त की अवस्था में हैं।

श्रीरामकृष्ण—किसी ने मानो नीचे खींच रक्खा है।

यह कहकर श्रीरामकृष्ण ने मणि के हाथ से पंखा खींच लिया और कहने लगे—

“यह पंखा जैसे देख रहा हूँ कि सामने प्रत्यक्ष हो रहा है, ठीक इसी तरह मैंने ईश्वर को प्रत्यक्ष किया है। और देखा है—”

यह कहकर श्रीरामकृष्ण ने अपने हृदय पर हाथ रख, इंगित कर नरेन्द्र से पूछा—“बताओ, भक्ता मैंने क्या कहा ?”

नरेन्द्र—मैं समझ गया।

श्रीरामकृष्ण—कहो तो सही ?

नरेन्द्र—अच्छी तरह मैंने नहीं सुना।

श्रीरामकृष्ण फिर इंगित कर कह रहे हैं—“मैंने देखा, वे ईश्वर और हृदय में जो हैं, ये दोनों एक ही व्यक्ति हैं।”

नरेन्द्र—हाँ हाँ, सोऽहम्।

श्रीरामकृष्ण—केवल एक रेखा मात्र है—(‘भक्त का मैं’ है)। संभोग के लिए।

नरेन्द्र (मास्टर से) -महापुरुष स्वयं पार होकर जीवों को पार करने के लिए रहते हैं—इसीलिए वे अहंकार और शरीर के सुख-दुःखों को लेकर रहते हैं।

“जैसे कुलीगीरी—मजदूरी। हम लोग कुलीगीरी ज़बरदस्ती से करते हैं, परन्तु महापुरुष तो कुलीगीरी अपने शौक से करते हैं।”

### श्रीरामकृष्ण तथा गुरुकृपा ।

श्रीरामकृष्ण ( नरेन्द्रादि भक्तों से )—छत देख तो पड़ती है, परन्तु छत पर चढ़ना ज़रा कठिन काम है !

नरेन्द्र—जी हाँ ।

श्रीरामकृष्ण—परन्तु अगर कोई चढ़ा हो तो रस्सी डाल कर वह दूसरे को भी चढ़ा ले सकता है ।

“हृषीकेश का एक सन्धु आया था । उसने मुझसे कहा—यह बड़े आश्चर्य की बात है, तुममें पाँच तरह की समाधि मैंने देखी ।

“कभी तो कपिवत्;—देह रूपी वृक्ष पर बन्दर की तरह महा-वायु मानो इस डाल से उस डाल पर उछल उछल कर चढ़ती है । और तब समाधि होती है ।

“कभी मीनवत्,—अर्थात् जिस प्रकार मछली पानी के भीतर फुर्ती से निकल जाती है और आनन्द से विहार करती रहती है, उसी तरह वायु भी देह के भीतर चलती रहती है और समाधि होती है । कभी वह पक्षिवत्,—देह के भीतर पक्षी की तरह कभी इस डाल पर और कभी उस डाल पर ।

“कभी पिपीलिकावत्—चींटी की तरह धीरे-धीरे महा वायु ऊपर चढ़ती रहती है । सहस्रार में चढ़ने पर समाधि होती है । कभी

---

तिर्यग्गत,—यानि महा वायु की गति सर्प की तरह वक्र होती हैं, फिर सहस्रार में चलकर समाधि होती है।”

राखाल ( भक्तों से )—अब बातचीत रहने दीजिए । बहुत देर हो गई—बीमारी बढ़ जायगी ।

# परिच्छेद ३१

## श्रीरामकृष्ण तथा कर्मफल

( १ )

भक्तों के संग में ।

श्रीरामकृष्ण काशीपुर के उद्यान-भवन के उसी ऊपर वाले कमरे में बैठे हुए हैं । भीतर शशि और मणि हैं । श्रीरामकृष्ण मणि को इशारे से पंखा झलने के लिए कह रहे हैं । मणि पंखा झलने लगे ।

दिन के पाँच छः बजे का समय होगा । सोमवार, शुक्ल अष्टमी, १२ अप्रैल, १८८६ ।

उसी मुहल्ले में संक्रान्ति का उत्सव मनाया जा रहा है । श्रीराम-कृष्ण ने एक भक्त को उस उत्सव के बाजार से कुछ चीजें खरीद लाने के लिए भेजा है । भक्त के लौटने पर श्रीरामकृष्ण ने उससे सामान के बारे में पूछा कि वह क्या क्या लाया ।

भक्त—पाँच पैसे के बताशे, दो पैसे का एक चम्मच और दो पैसे का एक तरकारी काटनेवाला चाकू ।

श्रीरामकृष्ण—और कलम बनाने वाला चाकू ?

भक्त—वह दो पैसे में नहीं मिला ।

श्रीरामकृष्ण ( जल्दी से )—नहीं, नहीं, जा ले आ ।

मास्टर नीचे बगीचे में टहल रहे हैं। नरेन्द्र और तारक-कलकत्ते से लौटे। वे गिरीश घोष के यहाँ तथा कुछ अन्य जगह भी गए थे।

तारक—आज तो भोजन बहुत हुआ।

नरेन्द्र—हाँ, हम लोगों का मन बहुत कुछ नीचे आ गया है। आओ अब हम कुछ तपस्या करें।

(मास्टर से) “क्या शरीर और मन की दासता की जाय? बिलकुल जैसे गुलाम की सी अवस्था हो रही है, शरीर और मन मानो हमारे नहीं, किसी और के हैं।”

शाम हो गई है। ऊपर के कमरे में और अन्य स्थानों में दीये जलाये गए। श्रीरामकृष्ण बिस्तर पर उत्तरास्य बैठे हुए हैं। जगन्माता की चिन्ता कर रहे हैं। कुछ देर बाद फकीर उनके सामने अपराध-भंजन स्तव पढ़ने लगे। फकीर बलराम के पुरोहित-वंश के हैं।

“प्राग्देहस्थो यदासं तव चरणयुगं नाश्रितो नार्चितोऽहम्।

तेनाद्येऽकीर्तिवर्गैर्जठरजदहनैर्बाध्यमानो बालिष्ठैः ॥

स्थित्वा जन्मान्तरे नो पुनरिह भविता क्वाश्रयः क्वापि सेवा।

क्षन्तव्यो मेऽपराधः प्रकटितरदने कामरूपे कराले ॥” इत्यादि

कमरे में शशि, माणि तथा दो एक भक्त और हैं। स्तवपाठ समाप्त हो गया। श्रीरामकृष्ण बड़े भक्ति भाव से हाथ जोड़ कर नमस्कार कर रहे हैं।

माणि पंखा झल रहे है। श्रीरामकृष्ण इशारा करके उनसे कह रहे हैं, “एक कूड़ी ले आना। (यह कहकर कूड़ी की गढ़न उंगलियों से

लकीर खींचकर बता रहे हैं । ) इसमें क्या एक पाव दूध आ जायगा ? पत्थर सफेद हो । ”

मणि—जी हाँ ।

( २ )

ईश्वर कोटि तथा जीव कोटि ।

दूसरे दिन मंगलवार है, रामनवमी, १३ अप्रैल, १८८६ । सुबह का समय है, श्रीरामकृष्ण ऊपरवाले कमरे में चारपाई पर बैठे हुए हैं । दिन के आठ नौ बजे का समय हुआ होगा । मणि रात को यहीं थे । सुबह को गंगा स्नान करके आये और श्रीरामकृष्ण को भूमिष्ठ हो प्रणाम किया । राम दत्त भी आज सुबह आ गये हैं, उन्होंने भी श्रीरामकृष्ण को प्रणाम कर आसन ग्रहण किया । राम फूलों की एक माला ले आये थे, श्रीरामकृष्ण की सेवा में उसका समर्पण कर दिया । अधिकांश भक्त नीचे के कमरे में बैठे हुए हैं, श्रीरामकृष्ण के कमरे में दो ही एक हैं । राम परमहंस देव से वार्तालाप कर रहे हैं ।

श्रीरामकृष्ण ( राम से )—किस तरह देख रहे हो ?

राम—आपमें सब कुछ है । अब आपके रोग की चर्चा उठने ही वाली है ।

श्रीरामकृष्ण ज़रा मुस्कराये । फिर राम ही से उन्होंने संकेत करके पूछा —“ क्या रोग की बात भी उठेगी ? ”

श्रीरामकृष्ण के जो जूते हैं, वे अब पैरों में गड़ने लगे हैं । डाक्टर राजेन्द्र दत्त ने पैर की नाप मांगी थी—आर्डर देकर वे जूते

बनवा देना चाहते हैं। पैर की नाप ली गई। इस समय बेलूर मठ में इन्हीं पादुकाओं की पूजा हो रही है।

श्रीरामकृष्ण माणि से संकेत से पूछ रहे हैं कि कूँड़ी कहाँ है। माणि कलकत्ते से कूँड़ी ले आने के लिए उसी समय उठकर खड़े हो गये। श्रीरामकृष्ण ने उस समय उन्हें रोका।

माणि—जी नहीं, ये लोग जा रहे हैं, इनके साथ मैं भी चला जाऊँगा।

माणि ने जोड़ासाखों की एक दुकान से एक सफेद कूँड़ी खरीदी। दोपहर का वक्त हो गया और वे काशीपुर आ गये तथा श्रीरामकृष्ण को प्रणाम करके कूँड़ी उनके सामने रखी। श्रीरामकृष्ण सफेद कूँड़ी हाथ में लेकर देख रहे हैं। डाक्टर राजेन्द्र दत्त, हाथ में गीता लिये हुए डाक्टर श्रीनाथ, श्रीयुत राखाल हालदार तथा अन्य भी कई सज्जन आये हैं। कमरे में राखाल, शाशि आदि कई भक्त हैं। डाक्टरों ने श्रीरामकृष्ण से पीढ़ा के सम्बन्ध की कुल बातें सुनीं।

डाक्टर श्रीनाथ (मित्रों से)—सब लोग प्रकृति के अधीन हैं। कर्म फल से किसी का छुटकारा नहीं है। प्रारब्ध।

श्रीरामकृष्ण—क्यों—उनका नाम लेने पर, उनकी चिन्ता करने पर, उनकी शरण में जाने पर,—

श्रीनाथ—जी, प्रारब्ध कहाँ जायगा ?— पिछले जन्मों के कर्म ?

श्रीरामकृष्ण—कुछ कर्मभोग होता तो है, परन्तु उनके नाम के गुणों से बहुत सा कर्मपाश कट जाता है। एक मनुष्य को पिछले जन्म



के कर्मों के लिए सात बार अन्धा होना पड़ा था, परन्तु उसने गंगा स्नान किया। गंगास्नान से मुक्ति होती है। इसलिए उस जन्म के लिए तो वह जैसे का वैसा ही अन्धा बना रहा, परन्तु अगले छः जन्मों के लिए न तो उसे जन्म लेना पड़ा और न अन्धा होना पड़ा।

श्रीनाथ—जी, शास्त्रों में तो है कि कर्मफल से किसी का छुटकारा नहीं हो सकता।

डाक्टर श्रीनाथ तर्क करने के लिए तुल गये।

श्रीरामकृष्ण (माणि से)—कहो न ज़रा, ईश्वर-कोटि और जीव-कोटि में बड़ा अन्तर है। ईश्वर-कोटि कभी पाप नहीं कर सकते—कहो।

माणि चुप हैं। वे राखाल से कह रहे हैं—तुम कहो।

कुछ देर बाद डाक्टर चले गये। श्रीरामकृष्ण श्रीयुत राखाल हालदार के साथ बातचीत कर रहे हैं।

हालदार—डाक्टर श्रीनाथ वेदान्तचर्चा किया करता है—योगवाशिष्ठ पढ़ता है।

श्रीरामकृष्ण—संसारी होकर 'सब स्वप्नवत् है,' यह मत अच्छा नहीं।

एक भक्त—कालीदास नाम का वह जो आदमी है, वह भी वेदान्त चर्चा किया करता है। परन्तु मुकुन्दमेबाजी से घर की लुटिया तक उसने बेच डाली !

श्रीरामकृष्ण (सहास्य)—सब माया भी है और उधर मुकुन्दमेबाजी भी होती है ! (राखाल से) जनाईवाले मुकजियों ने पहले बड़ी

लम्बी लम्बी बातें की थीं, फिर अन्त में खूब समझ गए। मैं अगर अच्छा रहता तो उनसे कुछ देर और बातचीत करता। क्या 'ज्ञान—ज्ञान' की ढोंग मारने से ही ज्ञान हो जाता है ?

हालदार—ज्ञान बहुत देखा गया है। कुछ भक्ति हो तो जी में जी आये। उस दिन मैं एक बात सोचकर आया था। उसकी आपने मीमांसा कर दी।

श्रीरामकृष्ण (आग्रह से)—वह क्या है ?

हालदार—जी यह ब्रज आया तो आपने कहा कि यह जितेन्द्रिय है।

श्रीरामकृष्ण—हाँ, हाँ, उसके (छोटे नरेन के) भीतर विषय-बुद्धि का लेशमात्र भी नहीं है। वह कहता है, मुझे नहीं मालूम कि काम किसे कहते हैं।

(मणि से) “हाथ लगाकर देखो, मुझे रोमांच हो रहा है।”

काम नहीं है, इस शुद्ध अवस्था की याद करके श्रीरामकृष्ण को रोमांच हो रहा है।

राखाल तथा हालदार बिदा हो गये। श्रीरामकृष्ण भक्तों के साथ अब भी बैठे हुए है। एक पगली उन्हें देखने के लिए बड़ा उपद्रव मचाया करती है। वह मधुर भाव की उपसना करती है। बगीचे में प्रायः आया करती है। आकर एकाएक श्रीरामकृष्ण के कमरे में घुस आती है। भक्तगण मारते भी है, परन्तु इससे भी वह मौका नहीं चूकती।

शशि—अबकी बार अगर पगली देख पड़ी तो धक्के मारकर हटा दूँगा ।

श्रीरामकृष्ण (करुणापूर्ण स्वर से)—नहीं, नहीं, आयेगी तो फिर चली जायगी ।

राखाल—पहले पहल इनके पास अगर और पाँच आदमी आते थे तो मुझे एक तरह की ईर्ष्या होती थी । उन्होंने कृपा करके अब मुझे समझा दिया है कि वे मेरे भी गुरु हैं और संसार के भी गुरु हैं । — वे केवल हमारे लिए थोड़े ही आये हुए हैं ?

शशि—माना कि हमारे लिए ही नहीं आये, परन्तु बीमारी के वक्त आकर उपद्रव मचाना, यह क्या बात है ?

राखाल—उपद्रव तो सभी करते हैं । क्या सभी उनके पास सच्चे भाव से आये हुए हैं ? क्या हमलोगों ने उन्हें कष्ट नहीं दिया ? नरेन्द्र आदि, सब पहले कैसे थे ?—कितना तर्क करते थे ?

शशि—नरेन्द्र जबान से जो कुछ कहता था, उसे कार्य द्वारा पूरा भी उतार देता था ।

राखाल—डाक्टर सक्कार ने उन्हें न जाने कितनी बातें कही हों ?—देखा जाय तो दूध का घोया कोई नहीं है ।

श्रीरामकृष्ण (राखाल से सस्नेह)—तू कुछ खायगा ?

राखाल—नहीं फिर खा लूँगा ।

श्रीरामकृष्ण मणि की ओर संकेत कर रहे हैं कि वे आज यहाँ असाद पाएँ ।

राखाल—पाइए न जन्न वे कह रहे हैं ?

श्रीरामकृष्ण पञ्चवर्षीय बालक की तरह दिगम्बर होकर भक्तों के बीच में बैठे हुए हैं । ठीक इसी समय पगली जीने से ऊपर चढ़कर कमरे के द्वार के पास आकर खड़ी हो गई ।

मणि (शशि से, धीरे-धीरे)—नमस्कार करके जाने के लिए कहो, कुछ और कहने की ज़रूरत नहीं है ।

शशि ने पगली को नीचे उतार दिया ।

आज नये वर्ष का पहला दिन है । बहुत सी भक्त स्त्रियों आई हुई हैं । उन्होंने श्रीरामकृष्ण और माताजी को प्रणाम कर आशीर्वाद ग्रहण किया । श्रियुत बलराम की स्त्री, माणिमोहन की स्त्री, बागबाजार की ब्राह्मणी तथा अन्य बहुत सी स्त्रियाँ आई हुई हैं ।

वे सब की सब श्रीरामकृष्ण को प्रणाम करने के लिए ऊपरवाले कमरे में गईं । किसी किसी ने श्रीरामकृष्ण के पादपद्मों में अवीर और पुष्प चढ़ाये । भक्तों की दो लड़कियाँ नौ-नौ दस-दस साल की, श्रीराम-कृष्ण को गाना सुना रही हैं ।

लड़कियों ने दो तीन गाने सुनाये । श्रीरामकृष्ण ने संकेत द्वारा उन्हें बघाई दी ।

ब्राह्मणी का स्वभाव बच्चों जैसा है । श्रीरामकृष्ण हँसकर राखाल की ओर इशारा कर रहे हैं । मतलब यह कि उसे भी कुछ गाने के लिए कहो । ब्राह्मणी गा रही हैं ।

गाना—हे कृष्ण, आज तुम्हारे साथ खेलने को जी चाहता है, आज तुम मधुवन में अकेले मिल गये हो ।

स्त्रियों ऊपरवाले कमरे से नीचे चली आईं । दिन का पिछला पहर है । श्रीरामकृष्ण के पास माणि तथा दो एक और भक्त बैठे हुए हैं । नरेन्द्र भी कमरे में आये । श्रीरामकृष्ण ठीक ही कहते हैं कि नरेन्द्र मानो म्यान से तलवार निकालकर घूम रहा है ।

### सन्यासी के कठिन नियम तथा नरेन्द्र ।

नरेन्द्र श्रीरामकृष्ण के पास आकर बैठे । श्रीरामकृष्ण को सुनाकर स्त्रियों के सम्बन्ध में नरेन्द्र बहुत ही विरक्ति भाव जाहिर कर रहे हैं । कहते हैं—स्त्रियों के साथ रहकर ईश्वर की प्राप्ति में घोर विघ्न है ।

श्रीरामकृष्ण कुछ कहते नहीं, केवल सुन रहे हैं ।

नरेन्द्र फिर कह रहे हैं,—‘मैं शान्ति चाहता हूँ, मैं ईश्वर को भी नहीं चाहता ।’ श्रीरामकृष्ण एक दृष्टि से नरेन्द्र को देख रहे हैं । मुख में कोई शब्द नहीं है । नरेन्द्र बीच बीच में स्वर के साथ कह रहे हैं, सत्यं ज्ञानमनन्तम् ।

रात के आठ बजे का समय है । श्रीरामकृष्ण चारपाई पर बैठे हुए हैं । सामने दो एक भक्त भी बैठे हैं । आफिस का काम समाप्त करके सुरेन्द्र श्रीरामकृष्ण को देखने के लिए आये हैं । हाथ में चार सन्तरे हैं

और फूल की दो मालाएं। सुरेन्द्र एक एक बार भक्तों की ओर तथा एक एक बार श्रीरामकृष्ण की ओर देख रहे हैं, और अपने हृदय की सारी बातें कहते जा रहे हैं।

सुरेन्द्र (माणि आदि की ओर देख कर)—आफिस का कुल काम ख़तम करके आया। मैंने सोचा, दो नावों पर पैर रखकर क्या होगा ! अतएव काम समाप्त करके जाना ही ठीक है ! आज एक तो पहला वैशाख है, दूसरे मंगल का दिन; काली घाट तक पहुँच नहीं हुई। मैंने सोचा, काली की चिन्ता करके स्वयं ही जो काली बन गये हैं, अब उन्हीं के पास चलकर दर्शन करूँ; इसीसे हो जायगा।

श्रीरामकृष्ण ज़रा ज़रा मुस्करा रहे हैं।

सुरेन्द्र—मैंने सुना है, गुरु और साधु के दर्शन करने के लिए कोई जाय तो उसे कुछ फल-फूल लेकर जाना चाहिए। इसीलिए फल-फूल मैं ले आया। आपके रुपयों के खर्च की बात !—परन्तु ईश्वर मन भी तो देखते हैं। किसी को एक पैसा खर्च करते हुए भी कष्ट होता है, पर कुछ लोग लाखों रुपये खर्च कर डालते हैं, और दिल में कहीं ज़रा सा भी ख़याल नहीं आता। ईश्वर तो हृदय की भक्ति देखते हैं, तब ग्रहण करते हैं।

श्रीरामकृष्ण सिर हिलाकर संकेत कर रहे हैं कि तुमने ठीक ही कहा। सुरेन्द्र फिर कह रहे हैं—कल सक्रान्ति थी, मैं यहाँ तो नहीं आ सका, परन्तु घर में फूलों से आपके चित्र को खूब सुसज्जित किया।

श्रीरामकृष्ण सुरेन्द्र की भाक्ति की बात मणि को संकेत करके सूचित कर रहे हैं ।

सुरेन्द्र—आते हुए ये दो मालाएँ ले लीं—चार आने की ।

अधिकांश भक्त चले गये । श्रीरामकृष्ण मणि से पैरों पर हाथ फेरने और पंखा झलने के लिए कह रहे हैं ।

## परिच्छेद ३२

### ईश्वर लाभ के उपाय

( १ )

#### गिरिश तथा मास्टर ।

काशीपुर के बगीच के पूर्व की ओर तालाब है, जिसमें पक्का घाट बंधा हुआ है । उद्यान, पथ और तरु-लताएँ चौदनी की उज्ज्वल छटा में खूब चमक रही हैं । तालाब के पश्चिम की ओर डुमंजले मकान पर दीपक जल रहा है । कमरे में श्रीरामकृष्ण चारपाई पर बैठे हुए हैं । दो एक भक्त भी कमरे में चुपचाप बैठे हैं । कोई कोई इस कमरे से उस कमरे में आ जा रहे हैं । घाट से नीचे के कमरे का उजाला भी दिखाई पड़ रहा है । एक कमरे में भक्तगण रहते हैं । यह कमरा दक्षिण की ओर है । मकान के बीच से जो प्रकाश आ रहा है, वह श्रीमाताजी के कमरे का है । श्री-माताजी श्रीरामकृष्ण की सेवा के लिए आई हुई हैं । तीसरा प्रकाश भोजनगृह से आ रहा है । यह कमरा मकान के उत्तर की ओर है । उद्यान के भीतर से पूर्व की ओर घाट तक एक रास्ता गया है । रास्ते के दोनों ओर, खासकर दक्षिण की तरफ फूलों के बहुत से पेड़ हैं ।

तालाब के घाट पर गिरिश, मास्टर, लाटू तथा दो एक भक्त और बैठे हुए हैं । श्रीरामकृष्ण के सम्बन्ध में बातचीत हो रही है । आज शुक्रवार है, १६ अप्रैल, १८८६, चैत्र शुक्ला त्रयोदशी ।



कुछ देर बाद गिरीश और मास्टर भी उसी रास्ते पर टहल रहे हैं और बीच बीच में बातलाप कर रहे हैं

मास्टर—कैसी सुन्दर चाँदनी है ! कितने अनन्त काल से प्रकृति के ये नियम चले आ रहे हैं ।

गिरीश—तुम्हें कैसे मालूम हुआ ।

मास्टर—प्रकृति के नियमों में परिवर्तन नहीं होता । विलायत के पाण्डित टेलिस्कोप से नये नये नक्षत्र देख रहे हैं, उन्होंने देखा है, चन्द्रलोक में बड़े बड़े पहाड़ हैं ।

गिरीश—यह कहना मुश्किल है, उनकी बातों पर विश्वास नहीं होता ।

मास्टर—क्यों, टेलिस्कोप से तो सब बिलकुल ठीक ठीक देख पड़ता है ।

गिरीश—पर तुम कैसे कह सकते हो कि पहाड़ आदि सब ठीक ठीक ही देखे गए हैं । मान लो पृथ्वी और चन्द्रमा के बीच में कुछ और चीजें हों तो उनमें से प्रकाश आने पर सम्भव है ऐसा दिखता हो ।

किशोर भक्त-मण्डली सदा ही बगचि में रहती है—श्रीराम-कृष्ण की सेवा के लिए—नरेन्द्र, राखाल, निरंजन, शरद, शशि, बाबूराम, काली, योगिन, लाटू आदि । जो संसारी भक्त हैं उनमें से कोई कोई रोज आते हैं और रात में भी कभी कभी रह जाते हैं । उनमें से कोई कभी कभी

आया करते हैं। आज नरेन्द्र, काली और तारक दक्षिणेश्वर काली मन्दिर के बगीचे में गये हुए हैं। नरेन्द्र वहाँ पंचवटी के नीचे बैठकर तपस्या और साधना करेंगे। इसीलिए दो एक गुरुभाइयों को भी साथ लेते गये हैं।

( २ )

### श्रीरामकृष्ण का भक्तों के प्रति स्नेह ।

गिरिश, लाटू और मास्टर ने ऊपर जाकर देखा, श्रीरामकृष्ण चारपाई पर बैठे हुए हैं। शशि और दो एक भक्त उसी कमरे में श्रीरामकृष्ण की सेवा के लिए थे। क्रमशः बाबूराम, निरंजन और राखाल भी आगए ।

कमरा बड़ा है। श्रीरामकृष्ण की शय्या के पास औषधि तथा अन्य आवश्यक चीजें रखी हुई हैं। कमरे के उत्तर की ओर एक दरवाजा है, जनि से चढ़कर उस कमरे में प्रवेश किया जाता है। उसी द्वार के सामने वाले कमरे के दक्षिण की ओर एक और द्वार है। उसी द्वार से दक्षिण की छोटी छत पर चढ़ सकते हैं। उस छत पर खड़े होने पर बगीचे के पेड़-पौधे, चाँदनी और पास का राजपथ भी देख पड़ता है।

भक्तों को रात में जागना पड़ता है। वे बारी बारी से जागते हैं। मसहरी लगाकर, श्रीरामकृष्ण के शयन करने के पश्चात्, जो भक्त कमरे में रहते हैं, वे कमरे के पूर्व की ओर चटाई बिछा कर कभी बैठे रहते हैं और कभी लेटे। अस्वस्थता के कारण श्रीरामकृष्ण की आँख नहीं लगती। इसलिए जो रहते हैं उन्हें कई घण्टे जागते ही रहना पड़ता है।

पुढ़ियों का दोना गिरीश को दिया। कहा कचौड़ियों बहुत अच्छी हैं। गिरीश सामने बैठकर खा रहे हैं। गिरीश को पीने के लिए पानी देना है। श्रीरामकृष्ण के पलंग के पश्चिम की ओर सुराही में पानी है। गर्मी का समय है, वैशाख का महीना। श्रीरामकृष्ण ने कहा, यहाँ बड़ा अच्छा पानी है।

श्रीरामकृष्ण बहुत ही अस्वस्थ हैं। खड़े होने की शक्ति नहीं रह गई।

भक्तगण आश्चर्यचकित होकर देख रहे हैं। श्रीरामकृष्ण की कमर में वस्त्र नहीं है, दिगम्बर हो रहे हैं। बालक की तरह पलंग पर बैठे सरक सरककर बढ़ रहे हैं—इच्छा है, खुद पानी दे दें। श्रीरामकृष्ण की वह अवस्था देखकर भक्तों की साँस मानो रुक गई। श्रीरामकृष्ण ने गिलास में पानी डाला। गिलास से थोड़ा सा पानी हाथ में लेकर देख रहे हैं कि पानी ठंडा है या नहीं। उन्होंने देखा, पानी ज़बादा ठंडा नहीं है। अन्त में यह सोचकर कि दूसरा अच्छा पानी यहाँ मिल नहीं सकता, श्रीरामकृष्ण ने इच्छा न होते हुए भी गिरीश को वही पानी पीने के लिए दिया।

गिरीश मिठाइयाँ खा रहे हैं। चारों ओर भक्तगण बैठे हुए हैं। माणि श्रीरामकृष्ण को पंखे से हवा कर रहे हैं।

गिरीश (श्रीरामकृष्ण से)—देवेन बाबू संसार का त्याग करेंगे।

श्रीरामकृष्ण सब समय बातचीत नहीं कर सकते, बड़ा कष्ट होता है। अपने ओंठों में उंगली डुलाकर उन्होंने इशारा किया। इस इशारे में न बोल सकने के अतिरिक्त एक यह भी अर्थ था कि

फिर उनके घरवालों के भरण पोषण की क्या व्यवस्था होगी,—संसार कैसे चल सकेगा ।

गिरिश—इसके सम्बन्ध में मुझे नहीं मालूम कि वे क्या करेंगे ।

सब लोग चुप हैं । गिरिश खाते ही खाते बातचीत करने लगे ।

गिरिश—अच्छा महाराज, कौनसा ठीक है ? कष्ट में संसार का त्याग करना या संसार में रहकर उन्हें पुकारना ?

श्रीरामकृष्ण ( मास्टर से )—क्या गीता में तुमने नहीं देखा ? अनासक्त हो संसार में रहकर कर्म करते रहने पर, सब मिथ्या समझकर, ज्ञानलाभ के पश्चात् संसार में रहने पर अवश्य ही ईश्वर प्राप्ति होती है ।

“ कष्ट में पड़कर जो लोग संसार का त्याग करते हैं, वे नीचे दर्जे के आदमी हैं ।

“ संसार में रहनेवाला ज्ञानी कैसा है—जानते हो ?—जैसे कौच के घर में रहनेवाला मनुष्य—वह भीतर-बाहर सब देखता है ।

सब लोग चुप हैं ।

श्रीरामकृष्ण ( मास्टर से )—कचौड़ियों गर्म है—बहुत ही अच्छी हैं ।

मास्टर ( गिरिश से )—फागू की दूकान की कचौड़ियाँ प्रसिद्ध हैं ।

श्रीरामकृष्ण—हाँ, प्रसिद्ध हैं ।

गिरिश ( खाते ही खाते, सहास्य )—जी, बहुत ही अच्छी हैं ।

श्रीरामकृष्ण—पूढ़ियों रहने दो, कचौड़ियों खाओ । (मास्टर से)  
परन्तु कचौड़ी रजोगुणी भोजन है ।

गिरीश खाते ही खाते दूसरी बात करने लगे ।

गिरीश ( श्रीरामकृष्ण से )—अच्छा महाराज, मन अभी इतनी  
उच्च भूमि पर है, फिर नीचे भला क्यों गिर जाता है ?

श्रीरामकृष्ण—संसार में रहने से ऐसा होता ही है । कभी मन  
ऊँचे चढ़ जाता है, कभी गिर जाता है । कभी बहुत अच्छी भक्ति होती  
है, कभी भक्ति की मात्रा घट जाती है । कामिनी और कांचन लेकर रहना  
पड़ता है न, इसीलिए ऐसा होता है । संसार में रहकर भक्त कभी ईश्वर-  
चिन्ता करता है, कभी उनका स्मरण कीर्तन करता है, कभी वही मन  
कामिनी और कांचन की ओर लगा देता है । जैसे साधारण मक्खी—  
कभी बर्फियों पर बैठती है और कभी सड़े घाव और विषा पर भी बैठती है ।

“ त्यागियों की बात और है । वे लोग कामिनी और कांचन  
से मन को हटाकर केवल ईश्वर को ही समर्पण करते हैं । वे केवल राम-  
रस का ही पान करते हैं । जो यथार्थ त्यागी हैं, उन्हें ईश्वर के सिवा  
और कोई चीज़ अच्छी नहीं लगती । विषय चर्चा होने पर वह वहाँ से  
उठ जाता है । ईश्वरीय प्रसंग ही वह ध्यान से सुनता है । जो यथार्थ  
त्यागी है, वह ईश्वर की बात छोड़ और दूसरी चर्चा करता ही नहीं ।

“ मधुमक्खी फूल पर ही बैठती है—मधु पीने के लिए । और  
कोई चीज़ उसे अच्छी नहीं लगती । ”

गिरेश दक्षिण की छोटी छत पर हाथ घोने के लिए गये ।

## अवतार वेद-विधि के परे हैं ।

गिरिश फिर कमरे में श्रीरामकृष्ण के सामने आकर बैठे, पान खा रहे हैं ।

श्रीरामकृष्ण (गिरिश से)—राखाल आदि ने अब समझा है कि कौनसा अच्छा है और कौनसा बुरा, क्या सत्य है और क्या मिथ्या । ये लोग जो संसार में जाकर रहते हैं, यह रहना जान-बूझकर होता है । स्त्री है, लड़का भी हो गया है, परन्तु समझ में आ गया है कि यह सब मिथ्या है, अनित्य है । राखाल आदि जितने हैं ये संसार में लिप्त न होंगे ।

“जैसे ‘पोंकाल’ मछली । वह रहती तो पंक (कीच) के भीतर है, परन्तु उसकी देह में कीच कहीं छू भी नहीं जाता ।”

गिरिश—महाराज, यह सब मेरी समझ में नहीं आता । आप चाहे तो सब को निर्लिप्त और शुद्ध कर दे सकते हैं । संसारी हो या त्यागी, सब को आप शुद्ध कर सकते हैं । मैं कहता हूँ, मलयानिल के प्रवाहित होने पर सब काठ चन्दन बन जाते हैं ।

श्रीरामकृष्ण—सार वस्तु के बिना रहे चन्दन नहीं बनता । सेमर तथा इसी तरह के कुछ अन्य पेड़ चन्दन नहीं बनते ।

गिरिश—यह मैं नहीं मानता ।

श्रीरामकृष्ण—यह बात कानून में है ।

गिरीश—आपका सब कुछ गैरकानूनी है ।

भक्तगण निर्वाक होकर सुन रहे हैं । मणि का हाथ पंखा झलते हुए कभी कभी रुक जाता है ।

श्रीरामकृष्ण—हाँ, हो सकता है । भक्ति-नदी के उमड़ने पर चारों ओर बाँस भर पानी चढ़ जाता है ।

“जब भक्ति-उन्माद होता है, तब वेद-विधि नहीं रह जाती । दूर्वादल तोड़कर भक्त फिर चुनता नहीं । हाथ में जो कुछ आ जाता है, वही ले लेता है । तुलसी-दल लेते समय उसकी डाल तक तोड़ लेता है । अहा, कैसी अवस्था बीत चुकी है ।

(मास्टर से) “भक्ति के हाने पर और कुछ मैं नहीं चाहता ।”

मास्टर—जी हाँ ।

श्रीरामकृष्ण—किसी एक भाव का आश्रय लेना पड़ता है । रामावतार में, शान्त, दास्य, वात्सल्य, सख्य, ये सब भाव थे; कृष्णावतार में वे भी थे और मधुरभाव एक और था ।

“श्रीमती (गंधा) के मधुर भाव में प्रणय है, सीता के शुद्ध सतीत्व में वह बात नहीं है ।

“उन्हीं की लीला है, जब जैसा भाव उचित हो उसे धारण करते हैं ।”

विजय के साथ दक्षिणेश्वर काली मन्दिर में पगली सी एक स्त्री श्रीरामकृष्ण को गाना सुनाने के लिए जाया करती थी। वह स्त्री संगीत और ब्रह्मगीत गाती थी। सब लोग उसे पगली कहते थे। वह काशीपुर के बगिचे में भी प्रायः आया करती है और श्रीरामकृष्ण के पास जाने के लिए बड़ा उपद्रव मचाती है। भक्तों को इसीलिए सदा सतर्क रहना पड़ता है।

श्रीरामकृष्ण ( गिरिश से )—पगली का मधुर भाव है। दक्षिणेश्वर में एक दिन गई थी, एकाएक रोने लगी। मैंने पूछा, तू क्यों रोती है ? उसने कहा सिर दर्द हो रहा है।

( सब लोग हँसते हैं । )

“एक दिन और गई थी। मैं भोजन करने के लिए बैठा था। एकाएक उसने कहा, ‘आपकी कृपा नहीं हुई ?’ मैं भोजन कर रहा था। और उसके मन में क्या था मुझे मालूम नहीं। उसने कहा, ‘आपने मुझे मन से उतार क्यों दिया?’ मैंने पूछा, तेरा भाव क्या है ? उसने कहा, मधुर भाव। मैंने कहा, ‘अरे, मेरी मातृयोनि है। मेरे लिए सब स्त्रियों माताएँ हैं।’ तब उसने कहा, यह मैं कुछ नहीं जानती। तब मैंने रामलाल को पुकार कर कहा, ‘रामलाल, जरा सुन तो, ‘मन से उतारने’ का प्रयोग यह किस अर्थ में कर रही है ?’ उसमें वही भाव अब भी है।”

गिरिश—वह पगली धन्य है ? चाहे वह पगली हो, और चाहे भक्तों द्वारा मारी भी जाय, परन्तु आठों पहर वह करती तो  
३८



आप ही की चिन्ता है।— वह चाहे जिस भाव से करे, उसका अनिष्ट कभी हो ही नहीं सकता।

“महाराज, क्या कहूँ, पहले मैं क्या था और आपको सोचकर क्या हो गया। पहले आलस्य था, इस समय वह आलस्य ईश्वरनिर्भरता में परिणत हो गया है। पहले पापी था, परन्तु अब निरहंकार हो गया हूँ। और क्या क्या कहूँ!”

भक्तगण चुप हैं। राखाल पगली की बातें कहते हुए दुःख कर रहे हैं। उन्होंने कहा, क्या कहें, दुःख होता है, वह उपद्रव करती है, इसीलिए बहुत कुछ उसे कष्ट भी मिलता है।

निरंजन (राखाल से)—तेरे बीबी है, इसीलिए तेरा मन इस तरह छटपटाता है। हमलोग तो उसे लेकर बलि चढ़ा सकते हैं!

राखाल (विरक्ति से)—बड़ी बहादुरी करोगे! उनके (श्रीराम-कृष्ण के) सामने ये सब बातें कर रहे हो।

### रुपये में आसक्ति । सद्ब्यवहार ।

श्रीरामकृष्ण (गिरीश से)—कामिनी और कांचन, यही संसार हैं। बहुत से लोग ऐसे हैं जो रुपये को अपनी देह के खून के बराबर समझते हैं। रुपये पर इतना प्यार किया जाता है, परन्तु एक दिन वह अपने प्यार करने वाले को सदा के लिए छोड़ कर निकल जाता है।

“हमारे देश में खेतों पर मेढ़ बांधते हैं। मेढ़ जानते हो? जो लोग बड़े प्रयत्न से चारों ओर मेढ़ बांधते हैं, उनकी मेढ़ें पानी के तेज़

बहाव से ढह जाती हैं, और जो लोग एक ओर घास जमा देते हैं, उनकी मड़े मजबूत हो जाती है और पानी के रुकने के कारण खेत में खूब धान पैदा होता है ।

“ जो लोग रुपये का सद्व्यवहार करते हैं — श्रीठाकुरजी और साधुओं की सेवा में, दान आदि सत्कर्मों में खर्च करते हैं, काम चास्तव में उन्हींका सफल होता है । उन्हींकी खेती तैयार होती है ।

“ मैं डाक्टर और कविराजों की चीज़ें नहीं खा सकता । जो लोग दूसरों के शारीरिक रोग दुःखों का व्यापार करते हैं और उसीसे अर्थोपार्जन करते हैं उनका धन मानो खून और पीव है । ”

यह कह कर श्रीरामकृष्ण ने दो चिकित्सकों के नाम गिनाये ।

गिरीश—राजेन्द्र दत्त बहुत ही श्रेष्ठ मनुष्य है । किसी से एक पैसा भी नहीं लेता । वह दान भी करता है ।

## परिच्छेद ३३

### नरेन्द्र के प्रति उपदेश

( १ )

नरेन्द्र आदि भक्तों के संग में ।

श्रीरामकृष्ण भक्तों के साथ काशीपुर के बगीचे में है। शरीर बहुत ही अस्वस्थ है, परन्तु सदा ही विकल भाव से ईश्वर के निकट भक्तों की कल्याण-कामना किया करते हैं। आज शनिवार है, चैत्र की शुक्ल चतुर्दशी, १७ अप्रैल १८८६। पूर्णिमा लग गई है।

कुछ दिनों से नरेन्द्र लगातार दक्षिणेश्वर जा रहे हैं। वहाँ पंचवटी में ईश्वर-चिन्तन, ध्यान-साधना आदि किया करते हैं। आज शाम को वे लौटे, साथ में श्रीयुत तारक और काली भी हैं।

रात के आठ बजे का समय होगा। चांदनी और दक्षिणी वायु ने उद्यान को और भी मनोहर बना दिया है। भक्तों में से कितने ही नीचे के कमरे में बैठे हुए ध्यान कर रहे हैं। नरेन्द्र माणि से कह रहे हैं—‘ये लोग अब छूट रहे हैं’ (अर्थात् ध्यान करते हुए उपाधियों से मुक्त हो रहे हैं।)

कुछ देर बाद माणि ऊपर वाले कमरे में श्रीरामकृष्ण के पास जाकर बैठे। श्रीरामकृष्ण ने उनसे पीकदान और अंगौछा धो लाने के

लिए कहा। वे पश्चिम वाले तालाब से चांदनी में सब धो कर ले आये।

दूसरे दिन सुबह को श्रीरामकृष्ण ने माणि को बुला भेजा। गंगा-स्नान करके श्रीरामकृष्ण के दर्शन करने के पश्चात् वे छत पर गए थे।

उनकी स्त्री पुत्र के शोक से पागल हो रही है। श्रीरामकृष्ण ने उसे बगीचे में आकर प्रसाद पाने के लिए कहा।

श्रीरामकृष्ण इशारे से बतला रहे हैं—“उसे यहाँ आने के लिए कहना।—गोद में जो लड़का है, उसे भी ले आवे,—और यहाँ आकर भोजन करे।”

माणि—जी। ईश्वर पर उसकी भक्ति हो, तो बहुत अच्छा है।

श्रीरामकृष्ण इशारा करके बतला रहे हैं—“नहीं, शोक भक्ति को हटा देता है, और इतना बड़ा लड़का था—गुजर गया।

“कृष्णाकिशोर के भवनाथ की तरह दो लड़के थे, युनिवर्सिटी की दो दो परीक्षाएं पास की थीं। जब उनका देहान्त हुआ तब कृष्णाकिशोर इतना बड़ा ज्ञानी, परन्तु फिर भी संभल न सका! मुझे ईश्वर ही ने नहीं दिया, मेरा भाग्य।

“अर्जुन इतना बड़ा ज्ञानी था, साथ कृष्ण थे। फिर भी अभिमन्यु के शोक से बिलकुल अधीर हो गया। किशोरी भला क्यों नहीं आता ?”

एक भक्त—वह रोज गंगा नहाने जाया करता है।

श्रीरामकृष्ण—यहाँ क्यों नहीं आता ?

भक्त—जी, आने के लिए कहूँगा ।

श्रीरामकृष्ण ( लाटू से )—हरीश क्यों नहीं आता ?

मास्टर के घर की ९-१० साल की दो लड़कियाँ श्रीरामकृष्ण को गाना सुना रही हैं, इन लड़कियों ने उस समय भी श्रीरामकृष्ण को गाना सुनाया था जब मास्टर श्रीरामकृष्ण के तेली पाड़ा-झ्यामपुकुर वाले मकान में पधारे थे । श्रीरामकृष्ण उनका गाना सुनकर बहुत ही सन्तुष्ट हुए थे । श्रीरामकृष्ण के पास गाना हो जाने पर भक्तों ने लड़कियों को नीचे बुलाकर फिर गवाया ।

श्रीरामकृष्ण ( मास्टर से )—अपनी लड़कियों को अब गाना मत सिखाना । आप ही आप ये गावें तो और बात है । जिस-तिस के पास गाने से लज्जा जाती रहेगी । स्त्रियों के लिए लज्जा बड़ी आवश्यक है ।

श्रीरामकृष्ण के सामने पुष्पपात्र में फूल-चन्दन ले आकर रक्ता गया । श्रीरामकृष्ण पलंग पर बैठे हुए हैं । फूल-चन्दन से वे अपनी ही पूजा कर रहे हैं । सचन्दन पुष्प कभी मस्तक पर धारण कर रहे हैं, कभी कण्ठ में, कभी हृदय में और कभी नाभिस्थल में ।

मनोमोहन कोन्नगर से आये । श्रीरामकृष्ण को प्रणाम कर आसन ग्रहण किया । श्रीरामकृष्ण अब भी अपनी पूजा कर रहे हैं । अपने गले में फूलों की माला डाल ली ।

कुछ देर बाद मानो प्रसन्न होकर मनोमोहन को निर्माल्य प्रदान किया । मणि को भी एक फूल दिया ।

( २ )

## नरेन्द्र के प्रति उपदेश ।

दिन के नौ बजे का समय है। श्रीरामकृष्ण मास्टर के साथ वार्तालाप कर रहे हैं। कमरे में शशि भी हैं ।

श्रीरामकृष्ण ( मास्टर से )—नरेन्द्र और शशि ये दोनों क्या कह रहे थे ? क्या विचार कर रहे थे ?

मास्टर ( शशि से )—क्या बातें हो रही थीं जी ?

शशि—शायद निरंजन ने कहा है !

श्रीरामकृष्ण—ईश्वर नास्ति-अस्ति, ये सब क्या बातें हो रही थीं ?

शशि ( सहास्य )—नरेन्द्र को बुलाऊँ ?

श्रीरामकृष्ण—बुला ।

नरेन्द्र आकर बैठे ।

श्रीरामकृष्ण ( मास्टर से )—तुम भी कुछ पूछो । क्या बातें हो रही थीं ?—बता ।

नरेन्द्र—पेट कुछ ठीक नहीं है । उन बातों को अब और क्या कहूँ ?

श्रीरामकृष्ण—पेट अच्छा हो जायगा ।

मास्टर ( सहास्य )—बुद्ध की अवस्था कैसी है ?

नरेन्द्र—क्या मुझे वह अवस्था छुई है जो मैं बतलाऊँ ?

मास्टर—ईश्वर हैं, इस सम्बन्ध में वे क्या कहते हैं ?

नरेन्द्र—ईश्वर हैं, यह बात आप कैसे कह सकते हैं ! तुम्हीं इस संसार की सृष्टि कर रहे हो। बार्कले ने क्या कहा है, जानते हो ?

मास्टर—हाँ, उन्होंने कहा है *Disse is percipi* (बाह्य वस्तुओं का अस्तित्व उनके अनुभव होने पर ही निर्भर है।) जब तक इन्द्रियों का काम चल रहा है, तभी तक संसार है।

श्रीरामकृष्ण—न्यांगटा कहता था, मन ही से संसार की उत्पत्ति है और मन ही में उसका लय भी होता है।

“परन्तु जब तक ‘मैं’ है तब तक सेव्य-सेवक का भाव ही अच्छा है।”

नरेन्द्र (मास्टर से)—विचार अगर करो तो ईश्वर हैं, यह कैसे कह सकते हो ? और विश्वास पर अगर जाओ, तो सेव्य-सेवक मानना ही होगा। यह अगर मानो—कुछ मानना ही होगा—तो दयामय भी कहना होगा।

“तुमने केवल दुःख को ही सोच रक्खा है, उन्होंने जो इतना सुख दिया है, इसे क्यों भूल जाते हो ? उनकी कितनी कृपा है। उन्होंने हमें वही वही चीजें दी हैं ?—मनुष्य-जन्म, ईश्वर को जानने की व्याकुलता और महापुरुष का संग। ‘मनुष्यत्वं मुमुक्षुत्वं महापुरुष-संश्रयः।’

(सब लोग चुप हैं।)

श्रीरामकृष्ण (नरेन्द्र से)—परन्तु मुझे बहुत साफ अनुभव होता है कि भीतर कोई एक है ।

राजेन्द्रलाल दत्त आकर बैठे । वे होमिओपैथिक मत से श्रीराम-कृष्ण की चिकित्सा कर रहे हैं । औषधियों की बातें हो जाने पर, श्रीराम-कृष्ण मनोमोहन की ओर उंगली के इशारे से बतला रहे हैं ।

डाक्टर राजेन्द्र—ये मेरे ममेरे भाई के लड़के हैं ।

नरेन्द्र नीचे आए हैं । आप ही आप गा रहे हैं । नरेन्द्र को पेट की कुछ शिकायत है, मास्टर से कह रहे हैं—'प्रेम और भक्ति के मार्ग में रहने पर देह की ओर मन आता है । नहीं तो मैं हूँ कौन ? न मैं मनुष्य हूँ, न देवता हूँ; न मेरे सुख हैं, न दुःख हैं ।

रात के नौ बजे का समय हुआ । सुरेन्द्र आदि भक्तों ने श्रीराम-कृष्ण को फूलों की माला लाकर समर्पण की । कमरे में बाबूराम, सुरेन्द्र, लाटू, मास्टर आदि हैं । श्रीरामकृष्ण ने सुरेन्द्र की माला स्वयं अपने गले में धारण कर ली । सब लोग चुपचाप बैठे हैं ।

श्रीरामकृष्ण एकाएक सुरेन्द्र को इशारे से बुला रहे हैं । सुरेन्द्र जब पलंग के पास आए, तब उस प्रसादी माला को लेकर श्रीरामकृष्ण ने सुरेन्द्र को पहना दिया ।

माला पाकर सुरेन्द्र ने प्रणाम किया । श्रीरामकृष्ण फिर उन्हें इशारा करके पैरों पर हाथ फेरने के लिए कह रहे हैं । कुछ देर तक सुरेन्द्र ने उनके पैर दबाए ।



श्रीरामकृष्ण जिस कमरे में हैं, उसके पश्चिम ओर एक पुष्करिणी ( तालाब ) है । इस तालाब के घाट में कई भक्त खोल-करताल लेकर गा रहे हैं । श्रीरामकृष्ण ने लाटू से कहला भेजा, तुम लोग कुछ देर उनका नाम कीर्तन करो ।

मास्टर और बाबूराम आदि अभी भी श्रीरामकृष्ण के पास बैठे हैं । वे वही से भक्तों का गाना सुन रहे हैं ।

श्रीरामकृष्ण गाना सुनते सुनते बाबूराम और मास्टर से कह रहे हैं, ' तुम लोग नीचे जाओ उनके साथ मिलकर गाओ । ' वे लोग भी नीचे आकर कीर्तन वालों के साथ गाने लगे ।

कुछ देर बाद श्रीरामकृष्ण ने फिर आदमी भेजा । उससे उन्होंने कीर्तन के खास खास पद गवाने के लिए कह दिया ।

कीर्तन समाप्त हो गया । सुरेन्द्र भावावेश में आकर गा रहे हैं । गाना शंकर के सम्बन्ध में है ।

( ३ )

**नरेन्द्र तथा ईश्वर का अस्तित्व ।**

श्रीरामकृष्ण के दर्शन कर हीगानन्द गाड़ी पर चढ़ रहे हैं । गाड़ी के पास नरेन्द्र और राखाल खड़े हुए उनसे साधारण कुशल प्रश्न सम्बन्धी बातचीत कर रहे हैं । दिन के दस बजे का समय होगा । हीगानन्द कल फिर आवेंगे ।

आज बुधवार है; चैत्र की कृष्णा तृतीया । २१ अप्रैल, १८८६ । नरेन्द्र बगीचे में टहलते हुए माणि से वार्तालाप कर रहे हैं। घर में उनकी माता और भाइयों को बड़ा कष्ट है। अभी भी वे कोई उत्तम प्रबन्ध नहीं कर सके। इसके लिए उन्हें चिन्ता रहती है।

नरेन्द्र—विद्यासागर के स्कूल का काम मुझे नहीं चाहिए। मैं गया जाने की सोच रहा हूँ। एक ज़मींदारी के मैनेजर की जगह है, भले आदमी ने उसके सम्बन्ध में कहा था। ईश्वर-फीश्वर कहीं कुछ नहीं है !

माणि (हँसकर)—तुम इस समय तो कहते हो, परन्तु पछि फिर नहीं कहोगे। संशय भी ईश्वर-प्राप्ति के मार्ग की एक खास जगह है, इसे पार कर जाने पर, और भी आगे बढ़ जाने पर, ईश्वर मिलते हैं—परमहंस देव ने कहा है।

नरेन्द्र—जिस तरह इस पेड़ को देख रहा हूँ, इसी तरह क्या किसी ने ईश्वर को देखा है ?

माणि—हाँ, श्रीगामकृष्ण ने देखा है।

नरेन्द्र—वह मन की भूल हो सकती है।

माणि—जो जिस अवस्था में जैसा दर्शन करता है; उस अवस्था के लिए वही सत्य होता है। जब स्वप्न देख रहे हो कि तुम किसी के बगीचे में गए हुए हो, तब वह बगीचा तुम्हारे लिए सत्य है, परन्तु तुम्हारी उस अवस्था के बदलने पर—अर्थात् जाग्रत अवस्था में—तुम्हें वह बात भ्रम मालूम होगी। जिस अवस्था में ईश्वर के दर्शन होते हैं, उस अवस्था के होने पर ईश्वर सत्य ही मालूम होंगे।

नरेन्द्र—मैं सत्य कहता हूँ। उस दिन परमहंस महाराज के साथ ही मैंने घोर तर्क किया।

माणि (सहास्य)—क्या हुआ था ?

नरेन्द्र—उन्होंने मुझ से कहा था, मुझे कोई कोई ईश्वर कहते हैं। मैंने कहा, दूसरे चाहे लाख कहें, परन्तु जब तक मुझे वह बात सच नहीं जँचेगी, तब तक मैं हरगिज़ न कहूँगा।

“उन्होंने कहा, अधिकतर लोग जो कुछ कहेंगे, वही तो सत्य है—वही धर्म है या नहीं ?

“मैंने कहा, स्वयं मैं जब तक अच्छी तरह समझ न लूँगा, तब तक मैं दूसरों की बातें नहीं मान सकता।”

माणि (सहास्य)—तुम्हारा भाव कोपरनिकस, बार्कले, आदि की तरह का है। संसार के आदमी कहते हैं, सूर्य ही चलता है, कोपरनिकस ने उनकी बातों पर ध्यान नहीं दिया। संसार के आदमी कहते हैं, बाह्य संसार है, बार्कले ने यह बात नहीं मानी। इसलिए लीविस कहते हैं, क्यों हम बार्कले को एक दार्शनिक कोपरनिकस न कहें ?

नरेन्द्र—एक दर्शन का इतिहास आप दे सकेंगे ?

माणि—क्या लीविस का लिखा हुआ ?

नरेन्द्र—नहीं उहबरवेय का,—मैं जर्मन लेखक की पुस्तक पढ़ूँगा।

माणि—तुम कहते तो हो कि सामने के पेड़ की तरह क्या किसी ने देखा है, परन्तु ईश्वर अगर आदमी बनकर तुम्हारे सामने आवे और

कहें कि मैं ईश्वर हूँ, तो क्या तुम विश्वास करोगे? तुम लेजरस की कहानी जानते हो न? जब लेजरस ने परलोक में एब्राहम से जाकर कहा कि अपने आत्मीयों और मित्रों से कह आऊँ कि परलोक वास्तव में है, तब एब्राहम ने कहा, तुम्हारे जाकर कहने से वे लोग क्या विश्वास करेंगे? वे कहेंगे, यह एक झूठा यहाँ आकर वे सिर पैर की उड़ा रहा है।

“श्रीरामकृष्ण ने कहा है, उन्हें विचार करके कोई जान नहीं सकता। विश्वास से ही सब कुछ होता है—ज्ञान और विज्ञान, दर्शन और आलाप, सब कुछ।”

भवनाथ ने विवाह किया है। उन्हें अब भोजन वस्त्र की चिन्ता हो रही है। वे मास्टर के पास आकर कहते हैं, विद्यासागर का नया स्कूल खुलने वाला है, मुझे भी तो भोजन-वस्त्र का प्रबन्ध करना है, अगर स्कूल का कोई काम कर लूँ, तो क्या बुरा है?

दिन के तीन चार बजे का समय है। श्रीरामकृष्ण लेटे हुए हैं। रामलाल पैर दबा रहे हैं, कमरे में सीती के गोपाल और माणि भी हैं। रामलाल दक्षिणेश्वर से आज श्रीरामकृष्ण को देखने के लिए आए हुए हैं।

श्रीरामकृष्ण माणि से सिड़कियों बन्द कर देने और पैरों पर हाथ फेरने के लिए कह रहे हैं।

श्रीयुत पूर्ण को किराए की गाड़ी करके काशीपुर के बगीचे में ले जाने के लिए श्रीरामकृष्ण ने कहा था। वे आकर दर्शन कर गए। गाड़ी

का किराया मणि देंगे। श्रीरामकृष्ण गोपाल को इशारा करके पूछ रहे हैं, 'इनके पास से मिला ?'

गोपाल—जी हाँ।

रात के नौ बजे का समय है। सुरेन्द्र, राम आदि कलकत्ता लौट जाने का प्रबन्ध कर रहे हैं।

वैशाख की धूप—दिन के समय श्रीरामकृष्ण का कमरा बहुत ही तप जाता है। सुरेन्द्र इसीलिए खस की टट्टियों ले आए हैं। इन्हें खिड़कियों में लगा देने से कमरा खूब ठंडा रहता है।

सुरेन्द्र—खस की टट्टी अभी तक किसीने नहीं लगाई, —मालूम होता है कोई ध्यान ही नहीं देता।

एक भक्त ( सहास्य )—भक्तों को इस समय ब्रह्मज्ञान की अवस्था है। इस समय सब सोऽहम् हैं—ससार, मिथ्या हो रहा। फिर जब 'तुम प्रभु हो, मैं दास हूँ', यह भाव आवेगा, तब यह सब सेवा होगी।

( सब हँसते हैं। )

## परिच्छेद ३४

### श्रीरामकृष्ण का भक्तों के प्रति प्रेम

( १ )

राखाल, शशि आदि भक्तों के संग में ।

काशीपुर के बगीचे में राखाल, शशि और मास्टर टहल रहे हैं । श्रीरामकृष्ण बीमार है, बगीचे में चिकित्सा कराने के लिए आए हुए है । वे ऊपर के कमरे में हैं । भक्तगण उनकी सेवा कर रहे हैं । आज बृहस्पतिवार है, २२ अप्रैल, १८८६ ।

मास्टर—वे तो तीनों गुणों से परे एक बालक है ।

शशि और राखाल—श्रीरामकृष्ण ने वैसा ही कहा है ।

राखाल—जैसे एक ऊँची मीनार । वहाँ बैठने पर कुल खबरें मिलती रहती हैं, सब कुछ देख सकते हैं, परन्तु वहाँ कोई पहुँच नहीं सकता ।

मास्टर—उन्होंने कहा है, इस अवस्था में सदा ईश्वर के दर्शन हो सकते हैं । विषय रूपी रस के न रहने के कारण सूखी लकड़ी आग जल्दी पकड़ती है ।

शशि—बुद्धि में कितने भेद है, यह वे चारु को बतला रहे थे । जिस बुद्धि से ईश्वर की प्राप्ति होती है, वही बुद्धि ठीक है । जिस बुद्धि

से रुपया मिलता है, घर बनता है, डिप्टी मैजिस्ट्रेट या वकील होता है, वह बुद्धि नाम मात्र की है। वह पतले दर्हा की तरह है जिसमें पानी का भाग अधिक है। उसमें सिर्फ चिउड़ा मीग सकते हैं। वह सूखे दर्हा की तरह अच्छा दर्हा नहीं है। जिस बुद्धि से ईश्वर की प्राप्ति होती है, वही बुद्धि सूखे दर्हा की तरह उत्कृष्ट कहलाती है।

मास्टर—अहा। कैसी बात है!

शाशि—काली तपस्वी ने श्रीरामकृष्ण से कहा था, “आनन्द क्या होगा? आनन्द तो भीनों के भी है। जंगली लोग भी ‘हो हो’ करके नाचते और गाते हैं।”

गत्तल—उन्होंने कहा, यह क्या? ब्रह्मानन्द और विषयानन्द क्या एक है? जीव विषयानन्द लेकर हैं। सम्पूर्ण विषयात्मिक के बिना गये ब्रह्मानन्द कभी मिल नहीं सकता। एक ओर रुपये का आनन्द, इन्द्रिय-सुख का आनन्द और दुसरी ओर ईश्वर को प्राप्त करके आनन्द है। क्या ये दो कभी बराबर हो सकते हैं? अशियों ने इस ब्रह्मानन्द का भोग किया था।”

मास्टर—काली इस समय बुद्ध देव की चिन्ता करते हैं न, इसलिए आनन्द के उस पाग की बातें कह रहे हैं।

गत्तल—उनके पास भी बुद्ध देव की बातचीत काली ने उठाई थी। परन्तु देव ने कहा, “बुद्ध देव अवतार पुरुष हैं। उनके साथ किसी की क्या तुलना? बड़े घर की बड़ी बातें।” काली ने कहा था, उनकी शक्ति तो सब कुछ है। उसी शक्ति से ईश्वर का भी आनन्द मिलता है और उसी से विषय का भी।

मास्टर—फिर उन्होंने क्या कहा ?

राखाल—उन्होंने कहा, “ यह कैसा ?—सन्तानोत्पत्ति करने की शक्ति और ईश्वर प्राप्ति की शक्ति दोनों क्या एक है ?”

बगीचे के दुमंजले कमरे में भक्तों के साथ श्रीरामकृष्ण बैठे हुए हैं। शरीर अधिकाधिक अस्वस्थ होता जा रहा है। आज फिर डाक्टर महेन्द्र सरकार और डाक्टर राजेन्द्र दत्त देखने के लिए आए हैं। कमरे में राखाल, नरेन्द्र, शाशि, मास्टर, सुरेन्द्र, भवनाथ तथा अन्य बहुत से भक्त बैठे हैं।

बगीचा पाकपाड़ा के बाबुओं का है। किराये से है, ६०-६५ रुपये देने पड़ते हैं। भक्तों में जो कम उम्र है वे बगीचे में ही रहते हैं। दिन-रात श्रीरामकृष्ण की सेवा वहीं किया करते हैं। गृही भक्त भी बीच-बीच में आते हैं और उनकी सेवा किया करते हैं। वहाँ रहकर श्रीराम-कृष्ण की सेवा करने की इच्छा उन्हें भी है, परन्तु अपने अपने कार्य में लगे रहने के कारण सदा वहीं रहकर वे उनकी सेवा नहीं कर सकते। बगीचे का खर्च चलाने के लिए अपनी अपनी शक्ति के अनुसार वे आर्थिक सहायता देते हैं। अधिकांश खर्च सुरेन्द्र ही देते हैं। उन्हीं के नाम से किराए पर बगीचे की लिखापद्वी हुई है। एक रसोइया और दासी, ये दो नौकर भी सदा वहीं रहते हैं।

### श्रीरामकृष्ण तथा कामिनी-कांचन ।

श्रीरामकृष्ण ( डाक्टर सरकार आदि से )—बड़ा खर्च हो रहा है।

डाक्टर ( भक्तों की ओर इशारा करके )—ये सब लोग तैयार भी तो है बगीचे का सम्पूर्ण खर्च देते हुए भी इन्हें कोई कष्ट नहीं है । ( श्रीरामकृष्ण से ) अब देखो, कांचन की ज़रूरत आ पड़ी ।



श्रीरामकृष्ण ( नरेन्द्र से )—बोल न ।

श्रीरामकृष्ण नरेन्द्र को उत्तर देने की आज्ञा दे रहे हैं । नरेन्द्र चुप हैं । डाक्टर फिर बातचीत कर रहे हैं ।

डाक्टर—कांचन चाहिए । और फिर कामिनी भी चाहिए ।

राजेन्द्र डाक्टर—इनकी स्त्री इनके लिए खाना पका दिया करती हैं ।

डाक्टर सरकार ( श्रीरामकृष्ण से )—देखा ?

श्रीरामकृष्ण ( ज़रा मुस्करा कर )—हैं लेकिन बड़ा झंझट ।

डाक्टर सरकार—झंझट न रहती, तो सब लोग परमहंस हो गए होते ।

श्रीरामकृष्ण—स्त्री छू जाती है, तो तबीयत अस्वस्थ हो जाती है ! और जिस जगह छू जाती है, वहाँ बड़ी देर तक सींगी मछली के कांटे के चुभ जाने के समान दर्द होता रहता है ।

डाक्टर—यह विश्वास तो होता है, परन्तु अपनी ओर से देखता हूँ तो कामिनी और कांचन के बिना काम ही नहीं चलता ।

श्रीरामकृष्ण—रुपया हाथ में लेता हूँ तो हाथ टेढ़ा हो जाता है, —सांस रुक जाती है । रुपये से अगर कोई विद्या का संसार चला सके, ईश्वर और साधुओं की सेवा कर सके, तो उसमें दोष नहीं रह जाता ।

“स्त्री लेकर तो माया का संसार करना है। उससे मनुष्य ईश्वर को भूल जाता है। जो संसार की मों हैं, वही इस माया की मूर्ति हैं—स्त्री की मूर्ति उन्हींने धारण की है। इसका यथार्थ ज्ञान हो जाने पर फिर माया के संसार पर जी नहीं लगता। सब स्त्रियों पर मातृज्ञान के होने पर मनुष्य विद्या का संसार कर सकता है। ईश्वर के दर्शन हुए बिना स्त्री क्या वस्तु है, यह समझ में नहीं आता।”

होमियोपैथिक दवा का सेवन करके श्रीरामकृष्ण इधर कुछ दिनों से ज़रा अच्छे रहते हैं।

राजेन्द्र—अच्छे होकर आपको स्वयं होमियोपैथिक डाक्टरी करनी चाहिए, नहीं तो फिर इस मानव जीवन का क्या उपयोग होगा ?

( सब हँसते हैं । )

नरेन्द्र—जो मोची का काम करता है वह कहता है कि इस संसार में चमड़े से बढ़कर और कोई चीज़ नहीं है !

( सब हँसे । )

कुछ देर बाद दोनों डाक्टर चले गए ।

( २ )

श्रीरामकृष्ण की उच्च अवस्था ।

श्रीरामकृष्ण मास्टर से बातचीत कर रहे हैं। कामिनी के सम्बन्ध में अपनी अवस्था बतला रहे हैं।

श्रीरामकृष्ण (मास्टर से)—ये लोग कहते हैं, कामिनी और कांचन के बिना चल नहीं सकता। मेरी क्या अवस्था है, यह ये लोग नहीं जानते।

“स्त्रियों की देह में हाथ लग जाता है, तो ऐंठ जाता है, वहाँ दर्द होने लगता है।

“यदि आत्मीयता के विचार से किसी के पास जाकर बातचीत करने लगता हूँ, तो बीच में एक न जाने किस तरह का पर्दा सा पड़ा रहता है; उसके उस तरफ जाया ही नहीं जाता।

“कमरे में अकेला बैठा हुआ हूँ, ऐसे समय अगर कोई स्त्री आए तो एकदम बालक की सी अवस्था हो जाती है और उसे माता की दृष्टि से देखता हूँ।

मास्टर निर्वाक रहकर श्रीरामकृष्ण के पास बैठे हुए ये सब बातें सुन रहे हैं। कुछ दूर भवनाथ के साथ नरेन्द्र बातचीत कर रहे हैं। भवनाथ ने विवाह किया है, अब नौकरी की तलाश में हैं। काशीपुर के बगीचे में श्रीरामकृष्ण को देखने के लिए ज्यादा नहीं आ सकते। श्रीरामकृष्ण भवनाथ के लिए बड़ी चिन्ता में रहते हैं। कारण, भवनाथ संसार में फँस गये हैं। भवनाथ की उम्र २३-२४ वर्ष की होगी।

श्रीरामकृष्ण (नरेन्द्र से)—उसे खूब हिम्मत बँधाते रहना।

नरेन्द्र और भवनाथ श्रीरामकृष्ण की ओर देख कर मुस्कराने लगे। श्रीरामकृष्ण इशारा करके फिर भवनाथ से कह रहे हैं—“खूब वीर

बनो। घूँघट के भीतर अपनी स्त्री के आँसू देखकर अपने को भूल न जाना। ओह! औरतें कितना रोती हैं वे तो नाक छिनकने में भी रोती हैं!

नरेन्द्र भवनाथ और मास्टर हँसते हैं।

ईश्वर में मन को अटल भाव से स्थापित रखना। वीर वह है जो स्त्री के साथ रहने पर भी उससे प्रसंग नहीं करता। स्त्री के साथ केवल ईश्वरीय प्रसंग करते रहना।”

कुछ देर बाद श्रीरामकृष्ण फिर इशारा करके भवनाथ से कह रहे हैं—“आज यहीं भोजन करना।”

भवनाथ—जी बहुत अच्छा। आप मेरी चिन्ता बिलकुल न कीजिए।

सुरेन्द्र आकर बैठे। महीना वैशाख का है। भक्तगण सन्ध्या के बाद रोज श्रीरामकृष्ण को मालाएँ पहनाया करते हैं। सुरेन्द्र चुपचाप बैठे हुए हैं। श्रीरामकृष्ण ने प्रसन्न होकर उन्हें दो मालाएँ दीं। सुरेन्द्र ने प्रणाम करके मालाओं को पहले सिर पर धारण किया, फिर गले में डाल लिया।

सब लोग चुपचाप बैठे हुए श्रीरामकृष्ण को देख रहे हैं। सुरेन्द्र उन्हें प्रणाम करके खड़े हो गये। वे चलने वाले हैं। जाते समय भवनाथ को बुलाकर उन्होंने कहा, खस की टट्टी लगा देना।

( ३ )

श्रीरामकृष्ण तथा हीरानन्द ।

श्रीरामकृष्ण ऊपरवाले कमरे में बैठे हैं। सामने हीरानन्द, मास्टर तथा दो एक भक्त और हैं। हीरानन्द के साथ दो एक मित्र भी

आए हैं। हीरानन्द सिन्ध में रहते हैं। कलकत्ते के कालेज में अध्ययन समाप्त करके देश चले गये थे, अब तक वहीं थे। श्रीरामकृष्ण की बीमारी का हाल पाकर उन्हें देखने के लिए आये हैं। सिन्ध देश कलकत्ते से कोई बाईस सौ मील होगा। हीरानन्द को देखने के लिए श्रीरामकृष्ण भी उत्सुक रहते थे।

श्रीरामकृष्ण हीरानन्द की ओर उंगली उठाकर मास्टर को इशारा कर रहे हैं। मानो कह रहे हैं—यह बड़ा अच्छा लड़का है।

श्रीरामकृष्ण—क्या तुमसे परिचय है ?

मास्टर—जी हाँ, है।

श्रीरामकृष्ण (हीरानन्द और मास्टर से)—तुम लोग ज़रा बातचीत करो, मैं सुनूँ।

मास्टर को चुप रहते हुए देखकर श्रीरामकृष्ण ने पूछा—“क्या नरेन्द्र हैं ? उसे बुला लाओ।”

नरेन्द्र ऊपर श्रीरामकृष्ण के पास आकर बैठे।

श्रीरामकृष्ण (नरेन्द्र और हीरानन्द से)—तुम दोनों ज़रा बातचीत तो करो।

हीरानन्द चुप है। बड़ी देर तक टालमटोल करके उन्होंने बातचीत करना आरम्भ किया।

हीरानन्द (नरेन्द्र से)—अच्छा, भक्त को दुःख क्यों मिलता है ?

हीरानन्द की बातें षड़ी ही मधुर हैं। जिन जिन लोगों ने उनकी बातें सुनीं, उन सब को यह जान पड़ा कि इनका हृदय प्रेम से भरा है।

नरेन्द्र—इस संसार का प्रबन्ध देखकर यह जान पड़ता है कि इसकी रचना किसी शैतान ने की है। मैं इससे अच्छे संसार की सृष्टि कर सकता था।

हीरानन्द—दुःख के बिना क्या कभी सुख का अनुभव होता है ?

नरेन्द्र—मैं यह नहीं कहता कि संसार की सृष्टि किस उपादान से की आय, किन्तु मेरा मतलब यह है कि संसार का जो प्रबन्ध नज़र आ रहा है, वह अच्छा नहीं।

“परन्तु एक विश्वास करने पर सब निपटारा हो जायगा। सब ईश्वर है, यह विश्वास किया जाय तो कुछ उलझन सुलझ जायगा। मैं ही सब कुछ कर रहा हूँ।”

हीरानन्द—यह कहना सहज है।

नरेन्द्र मधुर स्वर से निर्वाणषट्क कह रहे हैं—

“ॐ भनोबुद्धयहंकारचित्तानि नाहं

न च श्रोत्रजिह्वे न च घ्राणनेत्रे ।

न च व्योम भूमिर्न तेजो न वायु-

श्चिद्दानन्दरूपः शिवोऽहं शिवोऽहम् ॥१॥

न च प्राणसंज्ञो न वै पंचवायु

र्नवासप्त घातुर्न वा पंचकोषः ।

न वाक्पाणिपादं न चोपस्थपायु-  
 श्चिदानन्दरूपः शिवोऽहं शिवोऽहम् ॥२॥  
 न मे द्वेषरागौ न मे लोभमोहौ  
 मदो नैव मे नैव मात्सर्यभावः ।  
 न धर्मो न चार्थो न कामो न मोक्ष-  
 श्चिदानन्दरूपः शिवोऽहं शिवोऽहम् ॥३॥  
 न पुण्यं न पापं न सौख्यं न दुःखं  
 न मंत्रो न तीर्थो न वेदा न यज्ञाः ।  
 अहं भोजनं नैव भोज्यं न भोक्ता  
 चिदानन्दरूपः शिवोऽहं शिवोऽहम् ॥४॥  
 न मृत्युर्न शंका न मे जातिभेदः  
 पिता नैव मे नैव माता न जन्म ।  
 न बन्धुर्न मित्रं गुरुर्नैव शिष्य-  
 श्चिदानन्दरूपः शिवोऽहं शिवोऽहम् ॥५॥  
 अहं निर्विकल्पो निराकाररूपो  
 विभुत्वाच्च सर्वत्र सर्वेन्द्रियाणाम् ।  
 न चासंगतं नैव मुक्तिर्न मेय-  
 श्चिदानन्दरूपः शिवोऽहं शिवोऽहम् ॥६॥

हीरानन्द—वाह !

श्रीरामकृष्ण ने हीरानन्द को इसका उत्तर देने के लिए कहा।

हीरानन्द—एक कोने से घर को देखना जैसा है वैसा ही घर के बीच मैं रह कर भी देखना है। हे ईश्वर ! मैं तुम्हारा दास हूँ—इससे भी ईश्वर का अनुभव होता है और मैं बही हूँ सोऽहम्—इससे भी

ईश्वर का अनुभव होता है। एक द्वार से भी कमरे में जाया जाता है और अनेक द्वारों से भी जाया जाता है।

सब लोग चुप हैं। हीगनन्द ने नरेन्द्र से गने के लिए अनुरोध किया। नरेन्द्र कौपीनपंचक गा रहे हैं—

वेदान्तवाक्येषु सदा रमन्तो  
भिक्षान्नमात्रेण च तृष्टिमन्तः ।  
अशोकमन्तःकरणे चरन्तः  
कौपीनवन्तः खलु भाग्यवन्तः ॥१॥  
मूलं तगोः केवलमाश्रयन्तः  
पाणिद्वयं भोक्तुममंत्रयन्तः  
कन्थामिव श्रीमपि कुत्सयन्तः  
कौपीनवन्तः खलु भाग्यवन्तः ॥२॥  
स्वानन्दभावे परितुष्टिमन्तः  
सुशान्तसर्वेन्द्रियवृत्तिमन्तः ।  
अहर्निशं ब्रह्मणि ये रमन्तः  
कौपीनवन्तः खलु भाग्यवन्तः ॥३॥

श्रीरामकृष्ण ने ज्यों ही सुना—“अहर्निशं ब्रह्मणि ये रमन्तः” कि धीरे धीरे कहने लगे—“अहा !” और इशारा करके बतलाने लगे कि यही योगियों का लक्षण है।

नरेन्द्र कौपीनपंचक समाप्त करने लगे—

“देहादिभावं पारिवर्तयन्तः  
स्वात्मानमात्मन्यवलोकयन्तः ।



नान्तं न मध्यं न बहिः स्मरन्तः  
 कौपीनवन्तः खलु भाग्यवन्तः ॥४॥  
 ब्रह्माक्षरं पावन मुच्चरन्तः  
 ब्रह्माहमस्मीति विभावयन्तः ।  
 भिक्षाशिनो दिक्षु परिभ्रमन्तः  
 कौपीनवन्तः खलु भाग्यवन्तः ॥५॥

नरेन्द्र फिर गा रहे हैं—“परिपूर्णमानन्दम् ।

अंगविहीनं स्मर जगन्निधानम् ।

श्रोत्रस्य श्रोत्रं मनसो मनो यद्वाचोहवाचम् ।

वागतीतं प्राणस्य प्राणं परं वरेण्यम् । ”

नरेन्द्र ने एक गाना और गाया ।

इस गाने में कुछ पंक्तियाँ इस प्रकार की है—

“तुझसे हमने है दिल लगाया,

जो कुछ है सो तू ही तो है ।

हर एक के दिल में तू ही समाया,

जो कुछ है सो तू ही है ।

जहाँ देखा नज़र तू ही आया,

जो कुछ है सो तू ही है ।”

“हर एक के दिल में” यह सुनकर श्रीरामकृष्ण इशारा करके कह रहे हैं कि वे हर एक के हृदय में हैं, वे अन्तर्यामी हैं ।

“जहाँ देखा नज़र तू ही आया” यह सुनकर हीरानन्द नरेन्द्र से कह रहे हैं, सब तू ही है, अब ‘तुम तुम’ हो रहा है । मैं नहीं, तुम ।

नरेन्द्र—तुम मुझे एक दो, मैं तुम्हें एक लाख दूँगा । (यानि, एक के मिलने पर आगे शून्य रखकर एक लाख कर दूँगा ।) तुम और मैं, मैं और तुम, मेरे सिवा और कोई नहीं है ।

यह कहकर नरेन्द्र अष्टावक्र संहिता से कुछ श्लोकों की आवृत्ति करने लगे । सब लोग चुपचाप बैठे हैं ।

श्रीरामकृष्ण ( हीरानन्द से, नरेन्द्र की ओर संकेत करके )—  
मानो म्यान से तलवार निकाल कर घूम रहा है ।

( मास्टर से, हीरानन्द की ओर संकेत करके ) “ कितना शान्त है ! सँपेरे के पीस विषधर सोंप जैसे फन फैलाकर चुपचाप पड़ा रहे ! ”

( ४ )

श्रीरामकृष्ण की आत्मपूजा । गुह्य कथा ।

श्रीरामकृष्ण अन्तर्मुख है । पास ही हीरानन्द और मास्टर बैठे हैं । कमरे में सन्नाटा छाया हुआ है । श्रीरामकृष्ण की देह में घोर पीड़ा हो रही है । भक्तगण जब एक एक बार देखते हैं, तब उनका हृदय विदीर्ण हो जाता है । परन्तु श्रीरामकृष्ण ने सब को दूसरी बातों में डाल कर उधर से मन हटा रक्खा है । बैठे हुए हैं, श्रीमुख से प्रसन्नता टपक रही है ।

भक्तों ने फूल और माला लाकर समर्पण किया । श्रीरामकृष्ण शायद यह सोचकर कि हृदय में नारायण है, अपने हृदय में उन्हीं की

पूजा कर रहे हैं। फूल लेकर कभी सिर पर चढ़ाते हैं, कभी हृदय से लगाते हैं, जैसे पाँच वर्ष का बालक फूल लेकर क्रीड़ा कर रहा हो।

जब ईश्वरी भाव का आवेश होता है, तब श्रीरामकृष्ण कहा करते हैं कि शरीर में महावायु ऊर्ध्वगामी हो रही है। महावायु के चढ़ने पर ईश्वरानुभव होता है। यह बात सदा वे कहा करते हैं। अब श्रीरामकृष्ण मास्टर से बातचीत कर रहे हैं।

श्रीरामकृष्ण (मास्टर से)—वायु कब चढ़ गई, मुझे मालूम भी नहीं हुआ।

“इस समय बालकभाव है; इसी लिए फूल लेकर इस तरह किया करता हूँ। क्या देख रहा हूँ, जानते हो? शरीर मानो बांस की कमानियों का बनाया हुआ है और ऊपर से कपड़ा लपेट दिया गया है। वही मानो हिल रहा है। भीतर कोई है इसीलिए हिल रहा है।

“जैसे बिना बीज और गूदे का कद्दू। भीतर कामादि आसक्तियाँ नहीं हैं, सब साफ है। और—”

श्रीरामकृष्ण को बातचीत करते हुए कष्ट हो रहा है। बहुत ही दुर्बल हो गए हैं। उनके कथन का एक अन्दाजा लगाकर जल्दी में मास्टर कह रहे हैं—“और भीतर आप ईश्वर को देख रहे हैं।”

श्रीरामकृष्ण—भीतर बाहर, दोनों जगह देख रहा हूँ।—अखण्ड सच्चिदानन्द। सच्चिदानन्द एक शरीर का आश्रय लेकर, इसके भीतर भी हैं और बाहर भी। यही मैं देख रहा हूँ।

मास्टर और हीरानन्द यह ब्रह्मदर्शन की बात सुन रहे हैं। कुछ देर बाद श्रीरामकृष्ण उन्हीं की ओर मुँह करके बातचीत करने लगे।

**श्रीरामकृष्ण तथा योगावस्था। अखण्ड दर्शन।**

श्रीरामकृष्ण (मास्टर और हीरानन्द से)—तुम लोग आत्मीय जान पड़ते हो। कोई दूसरे नहीं मालूम पड़ते।

“सब को देख रहा हूँ, एक एक गिलाफ के अन्दर रहकर सिर हिला रहे हैं।

“देख रहा हूँ, जब उनसे मन का संयोग हो जाता है तब कष्ट एक ओर पड़ा रहता है।

“इस समय केवल यही देख रहा हूँ कि अखण्ड सच्चिदानन्द ही इस त्वचा से ढका हुआ है और इसीमें एक ओर यह गले का घाव पड़ा है।”

श्रीरामकृष्ण चुप हो रहे। कुछ देर बाद फिर कहने लगे—  
“जड़ की सत्ता को चेतन लेता है और चेतन की सत्ता को जड़। इसलिए शरीर में रोग होने पर मनुष्य कहता है, “मेरी बीमार हूँ।”

इस बात के समझने के लिए हीरानन्द ने आग्रह किया। मास्टर कहने लगे—“गर्म पानी में हाथ के जल जाने पर लोग कहते हैं, पानी में हाथ जल गया। परन्तु बात ऐसी नहीं, वास्तव में ताप में ही हाथ जला है।”

हीरानन्द (श्रीरामकृष्ण से)—आप बतलाइये, भक्त को कष्ट क्यों होता है ?

श्रीरामकृष्ण—कष्ट तो देह का है ।

श्रीरामकृष्ण शायद कुछ और कहें, इसलिए दोनों प्रतीक्षा कर रहे हैं ।

श्रीरामकृष्ण—समझे ?

मास्टर धीरे धीरे हीरानन्द से कुछ कह रहे हैं ।

मास्टर—लोक-शिक्षा के लिए। उदाहरण सामने है कि इतने कष्ट के भीतर भी मन का संयोग सोलहों आने ईश्वर से हो रहा है ।

हीरानन्द—हाँ, जैसे ईशू को सूली देना । परन्तु रहस्य की बात तो यह है कि इन्हें इतना कष्ट क्यों मिला ?

मास्टर—ये जैसा कहते हैं—माता की इच्छा । यहाँ उनकी ऐसी ही लीला हो रही है ।

ये दोनों आपस में धीरे धीरे बातचीत कर रहे हैं । श्रीरामकृष्ण इशारा करके हीरानन्द से पूछ रहे हैं । हीरानन्द इशारा समझ नहीं सके । इसलिए श्रीरामकृष्ण फिर इशारा करके पूछ रहे हैं, वह क्या कहता है ?

हीरानन्द—ये कहते हैं कि आपकी बीमारी लोक-शिक्षा के लिए है ।

श्रीरामकृष्ण—यह बात अनुमान की ही तो है ।

( मास्टर और हीरानन्द से ) “ अवस्था बदल रही है । सोच रहा हूँ, सबके लिए न कहूँ कि चैतन्य हो । कलिकाठ में पाप अधिक है, वह सब पाप आ जाता है । ”

मास्टर ( हीरानन्द से )—समय को बिना देखे हुए ये ऐसी बात न कहेंगे । जिसके लिए चेतन्य होने का समय आया है, उसे ही कहेंगे ।

( ५ )

प्रवृत्ति या निवृत्ति ? हीरानन्द के प्रति उपदेश ।

हीरानन्द श्रीरामकृष्ण के पैरों पर हाथ फेर रहे हैं । पास ही मास्टर बैठे हैं । लाटू तथा अन्य दो एक भक्त कमरे में आते जाते हैं । आज शुक्रवार है, २३ अप्रैल, १८८६ । दिन के १२-१ बजे का समय होगा । हीरानन्द ने आज यहीं भोजन किया है । श्रीरामकृष्ण की बड़ी इच्छा थी कि हीरानन्द यहीं रहें ।

हीरानन्द श्रीरामकृष्ण के पैरों पर हाथ फेरते हुए उनसे वार्तालाप कर रहे हैं । वैसी ही मधुर बातें, मुख हास्य और प्रसन्नता से भरा हुआ । जैसे बालक को समझा रहे हों । श्रीरामकृष्ण अस्वस्थ हैं, डाक्टर सदा ही उन्हें देख रहे हैं ।

हीरानन्द—आप इतना सोचते क्यों हैं ? डाक्टर पर विश्वास करके निश्चिन्त हो जाइए । आप बालक तो है ही ।

श्रीरामकृष्ण ( मास्टर से )—डाक्टर पर विश्वास कैसे होगा ? सरकार ( डाक्टर ) ने कहा है, बीमारी अच्छी न होगी ।

हीरानन्द—तो इतनी चिन्ता क्यों करते हैं ? जो कुछ होना है, होगा ।

मास्टर (हीरानन्द से, एकान्त में)—ये अपने लिए कुछ नहीं सोच रहे हैं। इनकी शरीर-रक्षा भक्तों के लिए है।

रमा जोगें की हो रही है। और फिर दोपहर का समय। रक्त की टुट्टी लगाई गई है। हीरानन्द उठकर टुट्टी ठीक कर रहे हैं। श्रीराम-कृष्ण देख रहे हैं।

श्रीरामकृष्ण (हीरानन्द से)—तो पाजामा भेज देना।

हीरानन्द ने कहा है कि अपने देश का पाजामा पहनकर श्रीराम-कृष्ण को आगम होगा। इसीलिए श्रीरामकृष्ण उन्हें पाजामा भेज देने की याद दिला रहे हैं।

हीरानन्द का भोजन ठीक नहीं हुआ। चावल अच्छी तरह पके नहीं थे। श्रीरामकृष्ण को सुनकर बड़ा दुःख हुआ। बार बार उनसे जलपान करने के लिए कह रहे हैं। इतना कष्ट है कि बोट भी नहीं सकते, परन्तु फिर भी बार बार पूछ रहे हैं।

फिर लाटू से पूछ रहे हैं, क्या तुम लोगों को भी वही चावल दिया गया था ?

श्रीरामकृष्ण कमर में कपड़ा नहीं संभाल सकते। प्रायः बालक की तरह दिगम्बर होकर ही रहते हैं। हीरानन्द के साथ दो ब्राह्म भक्त आए हुए हैं; इसीलिए एक आठ बार श्रीरामकृष्ण बोती को कमर की ओर सींच रहे हैं।

श्रीरामकृष्ण (हीरानन्द से)—बोती के खुल जाने पर क्या तुम लोग असह्य कहते हो ?

हीरानन्द—आपको इससे क्या ? आप तो बालक है ।

श्रीरामकृष्ण ( एक ब्राह्म भक्त, प्रियनाथ की ओर उँगली उठाकर )—वे ऐसा कहते हैं ।

हीरानन्द अब विदा होंगे । दो एक रोज कलकत्ते में रहकर वे फिर सिन्ध देश जायेंगे । वे वहीं काम करते हैं । दो अखबारों के सम्पादक हैं । १८८४ ई० से लगातार चार साल तक उन्होंने सम्पादन कार्य किया था । उनके पत्रों के नाम थे—सिन्ध टाइम्स ( Sind Times ) और सिन्ध-सुधार ( Sind Sudhar ) । हीरानन्द ने १८८३ ई० में बी. ए. की उपाधि प्राप्त की थी ।

श्रीरामकृष्ण ( हीरानन्द से )—वहाँ न जाओ तो ?

हीरानन्द ( सहास्य )—वहाँ और कोई मेरा काम करने वाला नहीं है । मुझे तो वहाँ नौकरी करनी पड़ती है ।

श्रीरामकृष्ण—क्या तनखाह पाते हो ?

हीरानन्द—इन सब कामों में तनखाह कम है ।

श्रीरामकृष्ण—कितनी ?

हीरानन्द हँस रहे हैं । श्रीरामकृष्ण फिर कह रहे हैं ।

श्रीरामकृष्ण—यहीं रहो न ।

हीरानन्द चुप है ।

श्रीरामकृष्ण—काम करके क्या होगा ?

हीरानन्द चुप है ।



थोड़ी देर और बातचीत करके हीरानन्द बिदा हुए ।

श्रीरामकृष्ण—कब आओगे ?

हीरानन्द—परसों सोमवार को देश जाऊँगा । सोमवार को सुबह आकर दर्शन करूँगा ।

( ६ )

मास्टर नरेन्द्र आदि के संग में ।

मास्टर श्रीरामकृष्ण के पास बैठे हुए हैं । हीरानन्द को गये अर्ध-कुछ ही समय हुआ होगा ।

श्रीरामकृष्ण ( मास्टर से )—बहुत अच्छा है—न ?

मास्टर—जी हाँ, स्वभाव बड़ा मधुर है ।

श्रीरामकृष्ण—उसने बतलाया २२ सौ मील—इतनी दूर से देखने आया है ।

मास्टर—जी हाँ, बिना अधिक प्रेम के ऐसी बात नहीं होती ।

श्रीरामकृष्ण—मेरी बड़ी इच्छा है कि मुझे भी उस देश में कोई ले जाय ।

मास्टर—जाते हुए बड़ा कष्ट होगा, चार पाँच दिन तक रेल पर बैठे रहना होगा ।

श्रीरामकृष्ण—तीन पास कर चुका है ! ( युनिवर्सिटी की तीन उपाधियाँ हैं । )

मास्टर—जी हाँ ।

श्रीरामकृष्ण कुछ शान्त हैं, विश्राम करेंगे ।

श्रीरामकृष्ण ( मास्टर से )—खिड़की की झँझरियों को खोल दो और चटाई बिछा दो ।

मास्टर पंखा झल रहे हैं । श्रीरामकृष्ण को नांद आ रही है ।

श्रीरामकृष्ण ( ज़रा सोकर—मास्टर से )—क्या मेरी आँख लगी थी ?

मास्टर—जी हाँ, कुछ लगी थी ।

नरेन्द्र, शरद, और मास्टर नीचे हाल ( Hall ) के पूर्व ओर बातचीत कर रहे हैं ।

नरेन्द्र—कितने आश्चर्य की बात है कि इतने साल तक पढ़ने पर भी विद्या नहीं होती, फिर किस तरह लोग कहते हैं कि मैंने दो तीन रूढ़ि साधना की, अब क्या, अब ईश्वर मिलेंगे ! ईश्वर-प्राप्ति क्या इतनी सीधी है ! ( शरद से ) तुझे शान्ति मिली है, मास्टर महाशय को भी शान्ति मिली है, परन्तु मुझे अभी तक शान्ति नहीं मिली ।

( ७ )

केदार, सुरेन्द्र आदि भक्तों के संग में ।

दिन का पिछला पहर है । ऊपर वाले हाल ( Hall ) में कई भक्त बैठे हुए हैं । नरेन्द्र, शरद, शशि, लालू, नित्यगोपाल, केदार, गिरीश, राम, मास्टर और सुरेश आदि अनेक भक्त बैठे हुए हैं ।

नित्यगोपाल सब से पहले आये हैं। श्रीरामकृष्ण को देख कर उनके श्री चरणों में सिर झुकाकर उन्होंने प्रणाम किया। बैठकर बालक की तरह कह रहे हैं, केदार बाबू आए हुए हैं।

बहुत दिनों के बाद केदार श्रीरामकृष्ण को देखने आए हैं। वे अपने आफिस के कार्य के सम्बन्धमें ढाके में थे। वहाँ से श्रीरामकृष्ण की बीमारी का हाल पाकर आए हैं। केदार कमरे में प्रवेश करके श्रीराम-कृष्ण का भक्त-संभाषण सुन रहे हैं।

केदार ने श्रीरामकृष्ण की पदधूलि पहले अपने सिर पर धारण की, फिर आनन्दपूर्वक वही धूलि औरों को भी देने लगे। भक्तगण नतमस्तक होकर वह धूलि धारण कर रहे हैं।

केदार शरद को भी वही धूलि देने के लिए बढ़े, परन्तु उन्होंने स्वयं श्रीरामकृष्ण की धूलि लेकर मस्तक पर धारण की। यह देखकर मास्टर हँसने लगे। उनकी ओर देखकर श्रीरामकृष्ण भी हँसे। भक्तगण चुपचाप बैठे हुए हैं। इधर श्रीरामकृष्ण के भावावेश के पूर्व लक्षण प्रकट हो रहे हैं। रह रहकर सांस छोड़ते हुए मानो वे भाव को दबाने की चेष्टा कर रहे हैं। अन्त में गिरीश घोष के साथ तर्क करने के लिए केदार के प्रति इशारा करने लगे। गिरीश अपने कान ऍठ कर कह रहे हैं,—“महाराज, कान पकड़ा, पहले मैं नहीं जानता था कि आप कौन हैं, उस समय जो मैंने तर्क किया, वह और बात थी।” (श्रीरामकृष्ण हँसते हैं।)

श्रीरामकृष्ण नरेन्द्र की ओर उंगली उठाकर इशारा करते हुए केदार से कह रहे हैं—“इसने सर्वस्व का त्याग कर दिया है। (भक्तों से) केदार ने नरेन्द्र से कहा था, अभी चाहे तर्क करो और चाहे विचार करो, परन्तु अन्त में ईश्वर का नाम लेकर धूलि में लोटना होगा। (नरेन्द्र से) केदार के पैरों की धूलि लो।”

केदार (नरेन्द्र से)—उनके पैरों की धूलि लो, इसी से हो जायगा।

सुरेन्द्र भक्तों के पीछे बैठे हुए हैं। श्रीरामकृष्ण ने ज़रा मुस्कराकर उनकी ओर देखा। केदार से कह रहे हैं, “अहा! कैसा स्वभाव है!” केदार श्रीरामकृष्ण का इशारा समझ कर सुरेन्द्र की ओर बढ़कर बैठे।

सुरेन्द्र ज़रा अभिमानी है। भक्तों में से कुछ लोग वगीचे के खर्च के लिए बाहर के भक्तों के पास से अर्थ संग्रह करने गये थे। इस पर सुरेन्द्र को बड़ा दुःख है। वगीचे का ज्यादातर खर्च सुरेन्द्र ही देते हैं।

सुरेन्द्र (केदार से)—इतने साधुओं के बीच में क्या ब्रेह्म और कोई कोई (नरेन्द्र) तो कुछ दिन हुए, सन्यासी बनकर बुद्ध गया गये हुए थे, सन्यासी बनकर, बड़े बड़े साधुओं के दर्शन करने।

श्रीरामकृष्ण सुरेन्द्र को शान्त कर रहे हैं। कह रहे हैं, हाँ, वे अभी बच्चे हैं, अच्छी तरह समझ नहीं सकते।

सुरेन्द्र (केदार से)—क्या गुरुदेव जानते नहीं—किसका क्या भाव है? वे रुपये से नहीं, वे तो भाव लेकर सन्तुष्ट होते हैं।

श्रीरामकृष्ण सिर हिलाकर सुरेन्द्र की बात का समर्थन कर रहे हैं। 'भाव लेकर सन्तुष्ट होते हैं' इस कथन को सुनकर केदार भी प्रसन्न हुए।

भक्तों ने मिठाइयाँ लाकर श्रीरामकृष्ण के सामने रखीं। उनमें से एक छोटा सा टुकड़ा ग्रहण करके श्रीरामकृष्ण ने सुरेन्द्र के हाथ में प्रसाद की थाली दी और कहा, 'दूसरे भक्तों को भी प्रसाद दे दो।'

सुरेन्द्र नीचे गये। प्रसाद नीचे ही दिया जायगा।

श्रीरामकृष्ण (केदार से)—तुम समझा देना। जाओ बकहक करने की मनाही कर देना।

माणि पंखा झल रहे हैं। श्रीरामकृष्ण ने पूछा, क्या तुम नहीं स्वाओगे? उन्होंने प्रसाद पाने के लिए नीचे माणि को भी भेज दिया।

संध्या हो रही है। गिरिश और श्रीम तालाब के किनारे टहल रहे हैं।

गिरिश—क्यों जी, सुना है, तुमने श्रीरामकृष्ण के सम्बन्ध में कुछ लिखा है।

श्रीम—किसने कहा आपसे?

गिरिश—मैंने सुना है। क्या मुझे दोगे—पढ़ने के लिए?

श्रीम—नहीं, मैं खुद बिना समझे हुए किसीको न दूँगा—वह मैंने अपने लिए लिखा है। किसी दूसरे के लिए नहीं।

गिरिश—ऐसी बात ?

श्रीम—जब मेरा देहान्त होजायगा तब पाओगे ।

**श्रीरामकृष्ण अहेतुक कृपासिन्धु । ब्राह्मभक्त—श्री अमृत ।**

सन्ध्या होने पर श्रीरामकृष्ण के कमरे में दीपक जलाये गये । ब्राह्मभक्त श्रीयुत अमृत वसु उन्हें देखने के लिए आये हैं । श्रीराम-कृष्ण उन्हें देखने के लिए पहले ही से उत्सुक थे । मास्टर तथा दो चार भक्त और बैठे हुए हैं । श्रीरामकृष्ण के सामने केले के पत्ते में बेला और जुही की मालाएँ रखी हुई हैं । कमरे में सन्नाटा छाया है । मानो एक महायोगी चुपचाप योगयुक्त होकर बैठे हैं । श्रीरामकृष्ण एक-एक बार मालाओं को उठा रहे हैं । जैसे गले में डालना चाहते हों ।

अमृत (सस्नेह)—क्या मालाएँ पहना दूँ ?

मालाएँ पहन लेने पर श्रीरामकृष्ण अमृत से बड़ी देर तक बातचीत करते रहे । अमृत अब चलने वाले हैं ।

श्रीरामकृष्ण—तुम फिर आना ।

अमृत—जी, आने की तो बड़ी इच्छा है । बड़ी दूर से आना पड़ता है, इसलिए हमेशा मैं नहीं आ सकता ।

श्रीरामकृष्ण—तुम आना, यहाँ से बग्घी का किराया ले लिया करना ।

अमृत के लिए श्रीरामकृष्ण का यह अकारण स्नेह देखकर भक्तगण आश्चर्यचकित हो रहे हैं ।

दूसरे दिन शनिवार है, २४ अप्रैल। श्रीम अपनी स्त्री तथा सात साल के लड़के को लेकर श्रीरामकृष्ण के पास आये हैं। एक साल हुआ उनके एक आठ वर्ष के लड़के का देहान्त हो गया है। उनकी स्त्री सभी से पागल की तरह हो गई है। इसीलिए श्रीरामकृष्ण कभी कभी उन्हें आने के लिए कहते हैं।

रात को श्रीमाताजी ऊपर वाले कमरे में श्रीरामकृष्ण को भोजन कराने के लिए आईं। श्रीम की स्त्री उनके साथ साथ दीपक लेकर गईं।

भोजन करते हुए श्रीरामकृष्ण उनसे घरगृहस्थी की बातें पूछने लगे। फिर उन्होंने कुछ दिन श्रीमाताजी के पास आकर रहने के लिए कहा; इसलिए कि इससे उनका शोक बहुत कुछ घट जायगा। उनके एक छोटी लड़की थी। श्रीमाताजी उसे मानमयी कहकर पुकारती थीं। श्रीरामकृष्ण ने उसे भी ले आने के लिए कहा।

श्रीरामकृष्ण के भोजन के पश्चात् श्रीम की स्त्री ने उस जगह को साफ कर दिया। श्रीरामकृष्ण के साथ कुछ देर तक बातचीत हो जाने के बाद श्रीमाताजी जब नीचे के कमरे में गईं, तब श्रीम की स्त्री भी उन्हें प्रणाम करके नीचे चली आईं।

रात के नौ बजे का समय हुआ। श्रीरामकृष्ण भक्तों के साथ उसी कमरे में बैठे हैं। गले में मालाएँ पड़ी हुई हैं। श्रीम पंखा झल रहे हैं।

---

श्रीरामकृष्ण गले से माला हाथ में लेकर कुछ कह रहे हैं। उसके पश्चात् प्रसन्न होकर उन्होंने श्रीम को वह माला दे दी।

अपनी शोकसन्तप्त स्त्री को श्रीमाताजी के पास उसी बगीचे में कुछ दिन रहने के लिए श्रीरामकृष्ण का दिया हुआ सम्पूर्ण आदेश श्रीम ने सुना।

---





परिशिष्ट



( क )

परिच्छेद १

केशव के साथ दक्षिणेश्वर मन्दिर में

( १ )

श्रीरामकृष्ण तथा श्री केशवचन्द्र सेन ।

१ जनवरी, १८८१ ई. शनिवार ।

ब्राह्म समाज का माघोत्सव आनेवाला है । प्रताप, त्रैलोक्य, जय-गोपाल सेन आदि अनेक ब्राह्मभक्तों को साथ लेकर स्व० केशवचन्द्र सेन श्रीरामकृष्ण का दर्शन करने के लिए दक्षिणेश्वर के मन्दिर में आये हैं । राम, मनोमोहन आदि अनेक व्यक्ति उपस्थित हैं ।

ब्राह्म भक्तगण तथा अन्य लोग केशव के आने से पहले ही काली-बाढ़ी में आ गये हैं और श्रीरामकृष्ण देव के पास बैठे हैं । सभी बेचैन हैं, बार-बार दक्षिण की ओर देख रहे हैं—कब केशव आयेंगे, कब केशव जहाज़ से आकर उतरेंगे । उनके आने तक कमरे में हल्ला होने लगा ।

अब केशव आ गये हैं । हाथ में दो बेल फल तथा फूल का एक गुच्छा है । केशव ने श्रीरामकृष्ण के चरण स्पर्श कर उन चीजों को उनके पास रख दिया और भूमिष्ठ होकर प्रणाम किया । श्रीरामकृष्ण ने भी भूमिष्ठ होकर प्रति नमस्कार किया ।

श्रीरामकृष्ण आनन्द से हँस रहे हैं और केशव के साथ बात कर रहे हैं।

श्रीरामकृष्ण (केशव के प्रति हँसते हुये)—केशव, तुम मुझे चाहते हो, परन्तु तुम्हारे चेले लोग मुझे नहीं चाहते। तुम्हारे चेलों से कहा था, अब हम 'खंजन मंजन' करेंगे उसके बाद गोविन्द आ जाएंगे।

(केशव के शिष्यों के प्रति)—“वह देखो जी, तुम्हारे गोविन्द आ गये। मैं इतनी देर तक खंजन मंजन कर रहा था, भला आएंगे क्यों नहीं? (सभी हँसे।)

“गोविन्द का दर्शन आसानी से नहीं मिलता। कृष्ण-यात्रा में नहीं देखा, नारद जब व्याकुल होकर ब्रज में कहते हैं—प्राण हे गोविन्द मम जीवन—उस समय गोपालों के साथ श्रीकृष्ण आते हैं। पीछे पीछे सखियाँ और गोपियाँ। व्याकुल हुए बिना ईश्वर का दर्शन नहीं होता।

(केशव के प्रति) “केशव तुम कुछ कहो; ये सब तुम्हारी बात सुनना चाहते हैं।”

केशव (विनीत भाव से, हँसते हुये)—यहाँ पर बात करना लोहार के पास सूई बचने की चेष्टा जैसा होगा।

श्रीरामकृष्ण (हँसते हुये)—बात क्या है जानते हो, मक्ति का चिन्तन गाँजा पीने वालों जैसा है। तुमने एक बार गाँजे की चिलम लेकर दम लगाया, मैंने भी एकबार लगाया। (सभी हँसे।)

दिन के चार बजे का समय है। कालीवाड़ी के नौवतखाने का वाद्य सुनाई दे रहा है।

श्रीरामकृष्ण (केशव के प्रति)—देखा कैसा सुन्दर वाद्य है। लेकिन एक आदर्मी केवल 'पों' पकड़े हैं और दूसरा अनेक सुरों की लहर उठा कर कितने ही राग रागिनियों का अलाप कर रहा है। मेरा भी वही भाव है। मेरे सात सूरख रहते हुए फिर मैं क्यों केवल "पों" करूँ—क्यों केवल "सोऽम्" "सोऽहम्" करूँ। मैं सात सूरखों से अनेक प्रकार के राग रागिनियों बजाऊँगा। केवल 'ब्रह्म ब्रह्म' ही क्यों करूँ। शान्त, दास्य, वात्सल्य, सख्य, मधुर सभी भावों में उन्हें पुकारूँगा, आनन्द करूँगा, विलास करूँगा।”

केशव अवाक् होकर इन बातों को सुन रहे हैं और कह रहे हैं, “ज्ञान और भक्ति की इस प्रकार विचित्र सुन्दर व्याख्या मैंने कभी नहीं सुनी।

केशव (श्रीरामकृष्ण के प्रति)—आप कितने दिन इस प्रकार गुप्त रूप में रहेंगे—धीरे धीरे यहाँ पर लोगों का मेला लग जायगा।

श्रीरामकृष्ण—यह तुम्हारी कैसी बात है! मैं खाता-पीता रहता हूँ और उनका नाम लेता हूँ। लोगों का मेला लगाना मैं नहीं जानता। “कौन जाने तेरी ज़मीन मकान। मैं तो वीर भूमि का ब्राह्मण हूँ।” हनुमान जी ने कहा था, “मैं वार, तिथि, नक्षत्र यह सब कुछ नहीं जानता, केवल एक राम का चिन्तन करता हूँ।

केशव—अच्छा, मैं लोगों का मेला लगाऊँगा, परन्तु आपके यहाँ सभी को आना पड़ेगा।

श्रीरामकृष्ण—मैं सभी के चरणों की धूलि की धूलि हूँ; जो दया करके आयेंगे, वे आवें !

केशव—आप जो भी कहें; आपका आगमन व्यर्थ न होगा ।

( २ )

### ईश्वर-दर्शन का उपाय ।

इधर कीर्तन का अयोजन हो रहा है । अनेक भक्त जुट गये हैं । पंचवटी से कीर्तन का दल दक्षिण की ओर आरहा है । हृदय शिंगा बजा रहा है । गोपीदास रमोल तथा अन्य दो व्यक्ति करताल बजा रहे हैं ।

श्रीरामकृष्ण गाना गाने लगे—

संगीत-भावार्थ—

“रे मन ! यदि सुख से रहना चाहता है तो हरि का नाम ले, हरिनाम के गुण से सुख से रहेगा, वैकुण्ठ में जायगा, सदा मोक्ष फलप्राप्त करेगा, जिस नाम का जप शिवजी पाँच मुखों से करते हैं, आज तुझे वही हरिनाम दूँगा ।”

श्रीरामकृष्ण आवेग के साथ नृत्य कर रहे हैं । अब समाधिभंग हो गए ।

समाधिभंग होने के बाद कमरे में बैठे हैं । केशव आदि के साथ वार्तालाप कर रहे हैं ।

“सभी पथों से उन्हें प्राप्त किया जाता है। जिस प्रकार तुममें से कोई गाड़ी पर, कोई नौका पर, कोई जहाज पर सवार होकर और कोई पैदल आये हो—जिसकी जिसमें सुविधा और जिसकी जैसी प्रकृति उसी के अनुसार आये हो। उद्देश एक ही है। कोई पहले आये कोई बाद में।

“उपाधि जितनी दूर रहेगी उतना ही वे निकट होंगे। ऊँचे ढेर पर वर्षा का जल नहीं इकट्ठा होता। नीची जमीन में होता है। इसी प्रकार जहाँ पर अहंकार है वहाँ पर उनका दया रूपी जल नहीं जमता। उनके पास दीन भाव ही अच्छा है।

“बहुत सावधान रहना चाहिए, यहाँ तक कि पहनाव से भी अहंकार होता है। तिछी के रोगी को देखा, काली कन्नी वाली धोती पहनी है और साथ ही निधु बाबू की गज़ल गा रहा है !

“किसी ने बूट पहन लिया, और तुरन्त मुँह से अंग्रेजी बोली निकल रही है !

“छोटा आधार होने पर गेरुआ वस्त्र पहनने से अहंकार होता है, ज़रा सी त्रुटि होने पर क्रोध, अभिमान होता है।

“व्याकुल हुए बिना उनका दर्शन नहीं किया जाता। यह व्याकुलता भोग का अन्त हुए बिना नहीं होती। जो लोग कामिनी-कांचन के बीच में हैं, उनके भोग का अन्त नहीं हुआ; उनमें व्याकुलता नहीं आती।

“उस देश में हृदय का लड़का सारा दिन मेरे पास रहता था, चार पाँच वर्ष का लड़का मेरे सामने इधर उधर खेला करता था, एक तरह



से भूला रहता था। ज्यों ही सन्ध्या हुई, उसी समय कहता था—‘माँ के पास जाऊँगा’ मैं कितना कहता था—‘कबूतर दूँगा’ आदि आदि। अनेक तरह से समझाता था, पर वह भूलता न था, रो रोकर कहता था—‘माँ के पास जाऊँगा।’ खेल, खिलौना कुछ भी अच्छा नहीं लगता था। मैं उसकी दशा देख कर रोता था।

“इसी बालक की तरह ईश्वर के लिए रोना। यही व्याकुलता। फिर खेल, खानापीना, कुछ भी अच्छा नहीं लगता। भोग के बाद यह व्याकुलता तथा उनके लिए रोना।”

सभी लोग विस्मित होकर इन बातों को सुन रहे हैं।

सायंकाल हो गया है, बत्तीवाला बत्ती जला कर चला गया। केशव आदि ब्राह्म भक्तगण सभी जलपान करके जायेंगे, जलपान का आयोजन हो रहा है।

केशव (हँसते हुए)—आज भी क्या लाई-मुरमुरा है ?

श्रीरामकृष्ण (हँसते हुए)—हृदय जानता है।

पत्तल बिछाये गए। पहले लाई-मुरमुरा, उसके बाद पूड़ी और उसके बाद तरकारी ! (सभी हँसते हैं।) सब समाप्त होते होते रात के दस बज गये।

श्रीरामकृष्ण पंचवटी के नीचे ब्राह्म भक्तों के साथ फिर बातचीत कर रहे हैं।

श्रीरामकृष्ण (हँसते हुए केशव के प्रति)—ईश्वर की प्राप्ति

करने के बाद गृहस्थी में भली भोंति रहा जाता है। वृद्धी\* (दाई) को छु कर फिर खेला करो न।

“ ईश्वर प्राप्ति के बाद भक्त निर्लिप्त होता है, जैसे कीचड़ की मछली—कीचड़ के बीच में रहकर भी उसके बदन पर कीच नही लगता।”

करीब ११ बजे का समय हुआ, सभी जाने की तैयारी में है। प्रताप ने कहा आज रात को यहीं पर रह जाना ठीक होगा।

श्रीरामकृष्ण केशव से कह रहे हैं, आज यहीं रहो न।

केशव ( हँसते हुये )—कामकाज है, जाना होगा।

श्रीरामकृष्ण—क्यों जी, तुम्हें क्या मछली की टोकरी की गन्ध न होने से नींद न आयेगी ! मछलीवाली रात को एक बागवान के घर आतिथि बनी थी, उसे फूल वाले कमरे में सुलाया गया, तो उसे नींद न आयी। करवटें बदल रही थी, उसे देख बागवान की स्त्री ने आकर कहा क्यों जी,—सो क्यों नहीं रही हो। मछलीवाली बोली, क्या जानें भाई, कैसे फूलों की गन्ध से नींद नहीं आ रही है, क्या तुम ज़रा मछली की टोकरी में गा सकती हो !

“तब मछली वाली मछली की टोकरी पर जल छिड़ककर उसकी गन्ध सूंघती सूंघती सो गई।” ( सभी हँसे। )

\* बच्चों के एक खेल में एक बालक ‘चोर’ बनता है जो एक खूंदी के पास रहता है और अन्य बालक इधर उधर रहते हैं। वह ‘चोर’ बालक जिस बालक को छुट्का वही फिर ‘चोर’ बनेगा। लेकिन जिसने उस खूंदी को छू लिया वह फिर ‘चोर’ नहीं बन सकता। उस खूंदी को बूढ़ी कहते हैं।”

विदा के समय केशवं ने श्रीरामकृष्ण का चरण स्पर्श किया, एक फूल का गुच्छा लिया और भूमि पर माथा लगाकर प्रणाम करके भक्तों के साथ कहने लगे, “विधान की जय हो।”

ब्राह्मभक्त जयगोपाल सेन की गाड़ी में केशव बैठे। वे कलकत्ता जायेंगे।

## परिच्छेद २

### सुरेन्द्र के मकान पर श्रीरामकृष्ण

( १ )

राम, मनोमोहन, त्रैलोक्य तथा महेन्द्र गोस्वामी आदि के साथ ।

आज श्रीरामकृष्ण भक्तों के साथ सुरेन्द्र के घर पधारे हैं। १८८१ ईस्वी, आषाढ़ मास का एक दिन । संध्या होने वाली है ।

श्रीरामकृष्ण ने थोड़ी देर पहले तीसरे पहर श्रीमनोमोहन के मकान पर थोड़ी देर विश्राम किया था ।

सुरेन्द्र के एक मंजिले के बैठकघर में भक्तगण आए हैं । महेन्द्र गोस्वामी, भोलानाथ पाल आदि पड़ोसी भक्तगण उपस्थित हैं । श्री केशव सेन आने वाले थे, परन्तु आ न सके । ब्राह्म समाज के श्री त्रैलोक्य सान्याल तथा अन्य कुछ ब्राह्म भक्त आए हैं ।

बैठक घर में दूरी और चद्दर बिछाई गई है—उस पर एक सुन्दर गलीचा तथा तकिया भी है । श्रीरामकृष्ण को ले आकर सुरेन्द्र ने उसी गलीचे पर बैठने के लिए अनुरोध किया ।

श्रीरामकृष्ण कह रहे हैं, “यह तुम्हारी कैसी बात है ?” ऐसा कहकर महेन्द्र गोस्वामी के पास बैठ गए । यदु माछिक के बगीचे में जिस

समय 'पारायण' होता था, श्रीरामकृष्ण हमेशा जाया करते थे। कई महीनों तक पारायण हुआ था।

महेन्द्र गोस्वामी (भक्तों के प्रति) — मैं इनके पास कई महीनों तक प्रायः सदा ही रहता था। ऐसे महान व्यक्ति मैंने कभी नहीं देखे। इनके भाव साधारण भाव नहीं हैं।

श्रीरामकृष्ण (गोस्वामी के प्रति) — यह सब तुम्हारी कैसी बात है। मैं छोटे से छोटा, दीन का दीन हूँ। मैं उनके दासों का दास हूँ। कृष्ण ही महान् हैं।

“जो अखण्ड सच्चिदानन्द हैं, वही श्रीकृष्ण हैं। दूर से देखने पर समुद्र नीला दिखता है, पास जाओ, कोई रंग नहीं। जो सगुण हैं वही निर्गुण हैं। जिनका नित्य है, उन्हींकी लीला है।

“श्रीकृष्ण त्रिमंग क्यों हैं? राधा के प्रेम से।

“जो ब्रह्म हैं, वही काली, आद्या शक्ति हैं, वे ही सृष्टि-स्थिति-प्रलय कर रही हैं। जो कृष्ण हैं, वही काली हैं।

“मूल एक है—उनका सारा खेल है, लीला है।

“उनका दर्शन किया जा सकता है। शुद्ध मन, शुद्ध बुद्धि से दर्शन किया जाता है। कामिनी-कांचन में आसक्ति रहने पर मन मैला होता है।”

“मन पर ही सब कुछ निर्भर है। मन घोबी के, यहाँ का धुला हुआ कपड़ा जैसा है; जिस रंग में रंगवाओगे, उसी रंग का हो जायगा।

मन से ही ज्ञानी ओर मन से ही अज्ञानी है। अमुक आदमी खराब हो गया है, अर्थात् अमुक आदमी के मन में खराब रंग आ गया है।”

श्री त्रैलोक्य सान्याल तथा अन्य ब्राह्म मत्तगण अब आकर बैठ गए।

सुरेन्द्र माला लेकर श्रीरामकृष्ण को पहनाने आए। उन्होंने माला हाथ में ले ली, परन्तु दूर हटाकर एक ओर रख दी।

सुरेन्द्र डबडबाई आँखों से पश्चिम के बरामदे में जाकर बैठे— साथ राम तथा मनोमोहन आदि हैं। सुरेन्द्र प्रेमकोप करके कह रहे हैं, “मुझे क्रोध हुआ है; राढ़ देश का ब्राह्मण है, इन चीजों की कद्र क्या जाने। कई रुपये खर्च करके यह माला लाई; गुस्से में आकर कहा, ‘सभी मालायें दूसरों के गलों में डाल दो।’

“अब समझ रहा हूँ मेरा अपराध, भगवान् ऐसे के कोई नहीं हैं; अहंकार के भी कोई नहीं हैं। मैं अहंकारी हूँ, मेरी पूजा क्यों लेंगे। मेरी जीने की इच्छा नहीं है।”

“कहते-कहते आँसू की धारायें गालों पर से बहती हुई गिरने लगीं और छाती पर से बहने लगीं।

इधर कमरे के अन्दर त्रैलोक्य गाना गा रहे हैं। श्रीरामकृष्ण मत्तवाले बनकर नृत्य कर रहे हैं। जिस माला को फेंक दिया था, उसी माला को उठाकर गले में पहन लिया। एक हाथ से माला पकड़कर दूसरे हाथ से उसे हिलते हुए गाना और नृत्य कर रहे हैं।

गाना—भावार्थ

“हृदय मेरा स्पर्श मणि है—”

(कौनसा भूषण बाकी रहा रे। मैंने जगत् के चन्द्ररूपी हार को पहन लिया है रे !)

सुरेन्द्र आनन्द में विभोग हैं, श्रीरामकृष्ण गले में उसी माला को पहन कर नाच रहे हैं। मन ही मन कह रहे हैं, ‘भगवान् गर्व को हरण करने वाले हैं, परन्तु दीनों-के, निर्धनों के धन हैं !’

श्रीरामकृष्ण स्वयं गाने लगे,—

गाना—भावार्थ

“हारनाम लेते जिनकी आँखों से आँसू बहते हैं वे दोनों भाई आये हैं ! (जा मार खाकर प्रेम देते हैं—जो दोनों स्वयं मतवाले बनकर जगत् को मतवाले बनाते हैं, जो चाण्डाल तक को गोदी में ले लेते हैं, जो दोनों ब्रज के कन्हैया बलराम हैं।)”

अनेक भक्त श्रीरामकृष्ण के साथ साथ वृत्त्य कर रहे हैं।

सभी बैठ गये और ईश्वर की बातें कर रहे हैं।

श्रीरामकृष्ण सुरेन्द्र से कह रहे हैं, “मुझे कुछ खिलाओगे नहीं ?”

यह कहकर वे उठकर घर के भीतर चले गये। स्त्रियों ने आकर भूमिष्ठ हो भक्तिभाव से प्रणाम किया।

भोजन करने के बाद थोड़ी देर विश्राम करके वे दक्षिणेश्वर चले गये।

## परिच्छेद ३

श्रीरामकृष्ण मनोमोहन के घर पर

( १ )

केशव सेन, राम, सुरेन्द्र आदि के संग में ।

श्रीमनोमोहन का घर, २३ नं. सिमुलिया स्ट्रीट, सुरेन्द्र के मकान के पास । आज ३ दिसम्बर १८८१ ई० ।

श्रीरामकृष्ण दिन के लगभग ४ बजे पधारे हैं, मकान छोटा सा है दुमंजला, छोटा आंगन । श्रीरामकृष्ण बैठक घर में बैठे हैं । नीचे मंजले में यह कमरा—गली से लगा हुआ ही है ।

भवानिपुर के ईशान मुखर्जी के साथ श्रीरामकृष्ण बातचीत कर रहे हैं ।

ईशान—आपने संसार क्यों छोड़ा ? शास्त्रों में संसार आश्रम को श्रेष्ठ कहा गया है ।

श्रीरामकृष्ण—क्या भला है क्या बुरा है, यह नहीं जानता, वे जो कुछ कराते हैं वही करता हूँ, जो कहलाते हैं वही कहता हूँ ।

ईशान—सभी लोग यदि गृहस्थी को छोड़ दें, तो ईश्वर के विरुद्ध काम करना होता है ।



श्रीरामकृष्ण—सभी लोग क्यों छोड़ेंगे ? और क्या उनकी यही इच्छा है कि सभी लोग पशुओं की तरह कामिनी-कांचन में मुँह डुबो कर रहें ! क्या और कुछ भी उनकी इच्छा नहीं है ? क्या तुम सब जानते हो कि क्या उनकी इच्छा है और क्या नहीं ?

“तुम कहते हो कि उनकी इच्छा है गृहस्थी करना । जब स्त्री पुत्र मरते हैं उस समय भगवान् की इच्छा क्यों नहीं देख पाते ? जब खाने को नहीं पाते हो—दरिद्रता—उस समय भगवान् की इच्छा क्यों नहीं देख पाते ?

“माया जानने नहीं देती कि उनकी क्या इच्छा है । उनकी माया में अनित्य नित्य जैसा लगता है, और फिर नित्य अनित्य सा जान पड़ता है । संसार अनित्य है,—अभी है, अभी नहीं, परन्तु उनकी माया से ऐसा लगता है कि यही ठीक है । उनकी माया से ‘मैं करता हूँ’ ऐसा समझ में आता है, और—मरे हैं ये सब स्त्री-पुत्र, भाई-बहन, माँ-बाप, घरबार—ये सब अपने ही ज्ञात होते हैं ।

“माया में विद्या और अविद्या दोनों हैं । अविद्या माया भुला देती है, और विद्यामाया, ज्ञान, भक्ति, साधुसंग—ईश्वरी की ओर ले जाती है ।

“उनकी कृपा से जो माया से परे चले गये हैं, उनके लिए सभी एक से हैं—विद्या, अविद्या, सभी एक जैसे हैं ।

“गृहस्थ आश्रम भोग का आश्रम है । कामिनी-कांचन का भोग और क्या करेगा ? मिठाई गले से नीचे उतर जाते ही याद नहीं रहती कि खट्टी थी या मिठी ।

“परन्तु सब लोग क्यों त्याग करेंगे ? समय हुए बिना क्या त्याग होता है ? भोग का अन्त हो जाने पर तब त्याग का समय होता है । जबरदस्ती कोई त्याग नहीं कर सकता ?

“एक प्रकार का वैराग्य है; उसे कहते हैं मर्कट वैराग्य । हीन बुद्धि वालों का वह वैराग्य होता है, विधवा का लड़का—मों सूत कातकर गुजर करती है—लड़के को मामूली नौकरी थी, वह नौकरी भी नहीं रही । तब वैराग्य हुआ—गेरुआ वस्त्र पहना, काशी चला गया । फिर कुछ दिनों के बाद पत्र लिख रहा है—मुझे एक नौकरी मिली है । दस रुपये माहवारी वेतन । उसी में से सोने की अंगूठी और घोंती कमीज खरीदने की चेष्टा कर रहा है । भोग की इच्छा कहाँ जायगी ?”

( २ )

उपाय—अभ्यास योग ।

ब्राह्म भक्तों के साथ केशव आये हैं । श्रीरामकृष्ण आंगन में बैठे हैं ।

केशव ने आकर अति भक्ति भाव से प्रणाम किया । श्रीरामकृष्ण की बाईं ओर केशव बैठ गये और दाहिनी ओर राम बैठे थे ।

थोड़ी देर में भागवत पाठ होने लगा । पाठ के बाद श्रीरामकृष्ण बातचीत कर रहे हैं । आंगन के चारों ओर गृहस्थ भक्त गण बैठे हैं ।

श्रीरामकृष्ण (भक्तों के प्रति)—संसार का काम बड़ा कठिन है । खाली चक्कर काटने से सिर में चक्कर आकर मनुष्य बेहोश हो

जाता है।—परन्तु खम्मा पकड़कर चक्कर काटने से फिर गिरने का भय नहीं रहता। काम करो, परन्तु ईश्वर को न भूलते हुये।

“यदि कहो, यह तो बड़ा कठिन है, तो फिर उपाय क्या है ?

“उपाय है अभ्यासयोग। उस देश में भड़भूजों की औरतों को देखा; वे साथ ही चिउड़ा तैयार कर रही हैं। हाथ पर मूसल गिरने का भय है। फिर बच्चे को स्तन पिला रही है, और फिर खरीददार के साथ बात कर रही है, कह रही है, देखो तुम्हारे ऊपर इतने पैसे बाकी हैं सो दे जाना।

“व्याभिचाणि औरत गृहस्थी के सभी कामों को करती है, परन्तु मन सदा उप-पति की ओर रहता है—

“परन्तु इतना होने के लिए थोड़ा साधन चाहिए, बीच बीच में निर्जन में जाकर उन्हें पुकारना चाहिए। भक्ति प्राप्त करके कर्म किया जा सकता है। ऐसे ही कटहल काटने से हाथ में चपक जायगा—पर हाथ को तेल लगाकर कटहल काटने से फिर वह नहीं चपकेगा।”

अब आंगन में गाना हो रहा है। धीरे, धीरे श्री त्रैलोक्य भी गाना गा रहे हैं।

गाना।—

“जय जय आनन्दमयी ब्रह्मरूपिणी।

श्रीरामकृष्ण आनन्द से नाच रहे हैं। साथ साथ केशव आदि भक्तगण भी नाच रहे हैं। जाड़े का समय है, श्रीरामकृष्ण के शरीर में पसिना झलक रहा है।

कीर्तन के आनन्द के बाद सभी जब बैठ गये तो श्रीरामकृष्ण ने कुछ खाने को माँगा। भीतर से एक थाली में मिठाई आई। केशव उस थाली को पकड़े रहे, श्रीरामकृष्ण खाने लगे। केशव ने जलपात्र को भी उसी प्रकार से पकड़ा। अंगूँठे से उनका मुँह पोंछ दिया। उसके बाद पंखा झलने लगे।

अब श्रीरामकृष्ण 'गृहस्थी में धर्म होता है या नहीं'—इस सम्बन्ध में चर्चा कर रहे हैं।

श्रीरामकृष्ण (केशव आदि के प्रति)—जो लोग गृहस्थी में रहकर उन्हें पुकार सकते हैं वे वीर भक्त हैं। सिर पर बीस मन का बोझा है फिर भी ईश्वर को पाने के लिए चेष्टा कर रहा है। इसीका नाम है वीर भक्त।

“यदि कहो, यह बड़ा कठिन है, तो कठिन होने पर भी भगवान् की कृपा से क्या नहीं होता? असम्भव भी सम्भव हो जाता है। हजार वर्ष से जो कमरा अन्धकारपूर्ण है, उसमें यदि रोशनी आती है तो वह क्या थोड़ी थोड़ी करके आयेगी? एकदम कमरा आलोकित हो जायगा।”

ये सब आशाजनक बातें सुनकर केशव आदि गृहस्थ भक्तगण आनन्द मना रहे हैं।

केशव (राजेन्द्र मित्र के प्रति हँसते हुए)—यदि आप के घर पर एक दिन ऐसा हो तो बहुत अच्छा है।

राजेन्द्र—बहुत अच्छा, यह तो उत्तम बात है। राम, तुम पर सब भार रहा।

राजेन्द्र, राम तथा मनोमोहन के मौसा-लगते हैं ।

अब श्रीरामकृष्ण को ऊपर अन्दर महल में ले जाया जा रहा है । वहाँ पर वे भोजन करेंगे । मनोमोहन की माँ श्रीमती श्यामा सुन्दरी ने सारी तैयारी की है । श्रीरामकृष्ण आसन पर बैठे, नाना प्रकार की मिठाई तथा उत्तमोत्तम पदार्थों को देख कर श्रीरामकृष्ण हँसने लगे और खाते खाते कहने लगे—“भो लिए इतना तैयार किया है !” एक ग्लास में बरफ पड़ा हुआ जल भी पास ही था ।

केशव आदि भक्तगण भी आंगन में बैठकर खा रहे हैं । श्रीरामकृष्ण नीचे आकर उन्हें खिलाने लगे । उनके आनन्द के लिए पूंड़ी मिठाई का गाना गा रहे हैं और नाच रहे हैं ।

अब दाक्षिणेश्वर को खाना होंगे । केशव आदि भक्तों ने गाढ़ी पर बिठा दिया और पदधूलि ग्रहण की ।

## परिच्छेद ४

### राजेन्द्र के घर पर श्रीरामकृष्ण

( १ )

राम, मनोमोहन आदि के संग में ।

स्वर्गीय राजेन्द्र मित्र का घर ठनठनिया में बेचु चॅटर्जी की गली में है । मनोमोहन के घर पर उत्सव के दिन श्री केशव ने राजेन्द्र बाबू से कहा था, 'आपके घर पर इसी प्रकार एक दिन हो तो अच्छा है।' राजेन्द्र आनन्दित होकर उसी की तैयारी कर रहे हैं ।

आज शनिवार, १० दिसम्बर १८८१ ई० । आज उत्सव होना निश्चित हुआ है । बहुत आनन्द है—अनेक भक्त पधारेंगे—केशव आदि ब्राह्म भक्तगण भी आयेंगे ।

इसी समय उमानाथ ने राजेन्द्र को ब्राह्म भक्त भाई अघोरनाथ की मृत्यु का समाचार सुनाया । अघोरनाथ ने लखनऊ शहर में रात्रि के दो-बजे शरीर त्याग किया है;—उसी रात को तार द्वारा यह समाचार आया है । ( ८ दिसम्बर १८८१ ई० ) । उमानाथ दूसरे ही दिन यह समाचार ले आये है । केशव आदि ब्राह्म भक्तों ने अशौच ग्रहण किया है, शनिवार को वे कैसे आयेंगे,—राजेन्द्र चिन्तित हुये ।

राम राजेन्द्र से कह रहे हैं, आप क्यों सोच रहे हैं ? केशव बाबू नहीं आयेंगे न आवें । श्रीरामकृष्ण आयेंगे—क्या आप नहीं जानते

हैं कि वे सदा समाधिमग्न रहकर ईश्वर का साक्षात् दर्शन करते हैं— उस ईश्वर का जिनके आनन्द से जगत आनन्द का आस्वादन कर रहा है।”

राम, राजेन्द्र, राजमोहन व मनोमोहन ने केशव से साक्षात्कार किया। केशव ने कहा, “कहाँ, मैंने ऐसा नहीं कहा कि मैं नहीं आऊँगा। परमहंस महाराज आधेंगे और मैं न आऊँगा?—अवश्य आऊँगा, अशौच हुआ है, तो अलग स्थान पर बैठकर खा लूँगा।”

केशव, राजेन्द्र आदि भक्तों के साथ वार्तालाप कर रहे हैं। कमरे में श्रीरामकृष्ण का समाधि-चित्र टंगा हुआ है।

राजेन्द्र (केशव के प्रति)—परमहंस महाराज को अनेक लोग चैतन्य का अवतार कहते हैं।

केशव (समाधि-चित्र को देखकर)—इस प्रकार की समाधि प्रायः नहीं देखी जाती। ईसामसीह, मुहम्मद, चैतन्य इनकी हुआ करती थी।

दिन के तीन बजे के समय मनोमोहन के घर पर श्रीरामकृष्ण आये। वहाँ पर विश्राम करके थोड़ा जलपान किया। सुरेन्द्र कह रहे हैं—आप कल देखना चाहते थे—चालिये। उन्हें गाड़ी पर चढ़ाकर सुरेन्द्र बेंगाल फोटोग्राफर के स्टुडियो में ले गये। फोटोग्राफर ने कैसे फोटो लिया जाता है दिखा दिया। कांच के पछे काली (Silver Nitrate) लगाई जाती है, उस पर फोटो उतरता है।

श्रीरामकृष्ण का फोटो लिया जा रहा है, उसी समय वे समाधि-मग्न हो गये।

अब श्रीरामकृष्ण राजेन्द्र मित्र के मकान पर आये हैं। राजेन्द्र पुराने डिप्टी मैजिस्ट्रेट हैं।

श्रीमहेन्द्र गोस्वामी के मकान के आंगन में भागवत का प्रवचन कर रहे हैं। अनेक भक्तगण उपस्थित हैं—केशव अभी तक नहीं पहुँचे। श्रीरामकृष्ण बातचीत कर रहे हैं।

श्रीरामकृष्ण (भक्तों के प्रति)—गृहस्थी में होगा क्यों नहीं ? परन्तु है बड़ा कठिन। आज बाग बाजार के पुल पर से होकर आया। कितने ही बन्धनों से उसे बाँधा है। एक बन्धन के टूटने से भी पुल का कुछ न बिगड़ेगा; और भी अनेक संकलों से बँधा हुआ है। वे खींचें रहेंगे। उसी प्रकार गृहस्थों के अनेक बन्धन हैं, ईश्वर की कृपा के बिना उन बन्धनों के कटने का उपाय नहीं है।

“उनका दर्शन होने पर फिर कोई भय नहीं है। उनकी माया में विद्या और अविद्या दोनों ही हैं;—दर्शन के बाद मनुष्य निर्लिप्त हो जाता है, परमहंस स्थिति में ठीक समझा जाता है। दूध में जल है, हंस दूध लेकर जल को छोड़ देता है, पर हंस ही ऐसा कर सकता है, बत्तख नहीं।”

एक भक्त—तो गृहस्थ का क्या उपाय है।

श्रीरामकृष्ण—गुरु वाक्य में विश्वास। उनकी वाणी का सहारा। उनका वाक्य रूपी खम्भा पकड़ कर घूमो। गृहस्थी का काम करो।

“गुरु को मनुष्य नहीं मानना चाहिए। सच्चिदानन्द ही गुरु के रूप में आते हैं। गुरु की कृपा से इष्ट का दर्शन होता है। उस समय गुरु इष्ट में लीन हो जाते हैं।”



“सरल विश्वास मे क्या नहीं हो सकता ? गुरुपुत्र के अन्नप्राशन के अवसर पर शिष्यगण जिस से जैसा बना उत्सव का आयोजन कर रहे हैं। एक दीन विधवा भी शिष्या है। उस के एक गाय है, वह एक लोटा दूध लेकर आई है। गुरुजी ने सोचा था कि दूध दही का जिम्मा वही स्त्री लेगी। विरक्त होकर उन्होंने जो कुछ वह लाई थी फेंक दिया और कहा तू जल में डूबकर मर नहीं गई ? स्त्री ने गुरु का यही आदेश समझा और नदी के किनारे पर डूबने के लिए गई। उस समय नारायण ने दर्शन दिया और प्रसन्न होकर कहा,—‘इस वर्तन में दही है, जितना निकालोगी उतना ही निकलता आएगा, गुरु सन्तुष्ट होंगे।’ वह वर्तन जब दिया गया तो गुरु दंग रह गए और सारी कहानी सुनकर नदी के किनारे पर आकर उस स्त्री से बोले—‘यदि मुझे नारायण का दर्शन न कराओगी, तो मैं इसी जल में कूदकर प्राण छोड़ दूँगा।’ नारायण प्रकट हुए, परन्तु गुरु उन्हें न देख सके। उस समय स्त्री ने कहा,—‘प्रभो, गुरुदेव को यदि दर्शन न दोगे और यदि उनकी मृत्यु हो जायगी तो मैं भी शरीर छोड़ दूँगी।’ उस समय नारायण ने एक बार गुरु को भी दर्शन दिया।

“देखो गुरु-भक्ति रहने से अपने को भी दर्शन हुआ, फिर गुरु-देव को भी हुआ।

“इसलिए कहता हूँ—यदि मेरे गुरु शरावखाने में भी जाते हों फिर भी मेरे गुरु नित्यानन्द राय हैं।

“सभी गुरु बनना चाहते हैं। चेला बनना अक्सर कोई नहीं चाहता। परन्तु देखो, ऊँची जमीन में वर्षा का जल नहीं जमता, नीची जमीन में—गढ़े में जमता है।

“गुरु जो नाम दें, विश्वास करके उस नाम को लेकर साधन-भजन करना चाहिए।

“जिस सीप में मुक्ता तैयार होता है, वह सीप स्वाति नक्षत्र के जल लेने के लिए तैयार रहती है। उसमें वह जल गिर जाने पर फिर एकदम अथाह जल में डूब जाती है, और वहीं चुपचाप पड़ी रहती है। तभी ओती बनता है।”

( २ )

संसार में किस प्रकार रहना चाहिए।

अनेक ब्राह्म भक्त आए हैं। यह देख कर श्रीरामकृष्ण कह रहे हैं—  
ब्राह्म सभा है या शोभा ? ब्राह्म सभा में नियमित उपासना होती है, यह बहुत अच्छा है, परन्तु डुबकी लगाना पड़ता है, जिससे भोग आसक्ति दूर हाकर उनके चरण-कमलों में शुद्ध भक्ति हो।

“हाथों के दिखाने के दांत और होते हैं, तथा खाने के दांत और बाहर के दांतों से शोभा है, परन्तु भीतर के दांतों से वह खाता है। इसी प्रकार भीतर कामिनी-कांचन का भोग करने पर भक्ति की हानि होती है।

“बाहर भाषण आदि देने से क्या होगा ? गीघ बहुत ऊँचे पर उड़ता है, परन्तु उसकी दृष्टि रहती है सड़े हुए मुद्दों की ओर आतश-बाजी ‘फुंस’ करके पहले आकाश में उड़ जाती है, परन्तु दूसरे ही क्षण में जमीन पर गिर पड़ती है।

“ भोगासक्ति का त्याग हो जाने पर देह त्याग होते समय ईश्वर की ही स्मृति आयेगी । और नहीं तो इस संसार की ही चीजों की याद आयेगी—स्त्री, पुत्र, गृह, धन, मान, इज्जत आदि । पक्षी अभ्यास करके राधा-कृष्ण की बोली बोलता है, परन्तु जब बिछी पकड़ती है तो क्यों क्यों ही करता है ।

“ इसीलिए सदा अभ्यास करना चाहिए, उनके नाम गुणों का कर्तिन, उनका ध्यान, चिन्तन और प्रार्थना, जिससे भोगासक्ति छूट जाय और उनके चरणकमलों में मन लगा रहे ।

“ इस प्रकार के गृहस्थ गृहस्थी में नौकरानी की तरह रहते हैं । वे सब कामकाज तो करते हैं, परन्तु मन देश में पड़ा रहता है । अर्थात् मन को ईश्वर पर रखकर वे सब काम करते हैं । गृहस्थी करते जाने से ही देह में कीचड़ लगती है । यथार्थ भक्त-गृहस्थ कीचड़ की मछली की तरह होते हैं, कीचड़ में रहकर भी देह में कीचड़ नहीं लगता ।

“ ब्रह्म और शक्ति अभिन्न हैं । उन्हें माँ कहकर पुकारने से शीघ्र ही भक्ति होती है, प्रेम होता है । ”

ऐसा कहकर श्रीरामकृष्ण ने गाना शुरू किया ।

गाना—भावार्थ

“ इयामा के पद रूपी आकाश में मन रूपी पतंग उड़ रहा था । पाप की जोरदार हवा से धक्का खाकर उल्टा होकर गिर गया । ”

गाना—भावार्थ

“ओ माँ, तुम्हें यशोदा नीलमणि कहकर नचाती थी, हे भीषण चदनवाली, उस भेष को कहीं छिपा दिया है तू ने !”

श्रीरामकृष्ण उठकर नृत्य कर रहे हैं और गाना गा रहे हैं। भक्त-गण भी उठे।

श्रीरामकृष्ण बारबार समाधिमग्न हो रहे हैं। सभी एक दृष्टि से देख रहे हैं और चित्रवत् खड़े हैं।

डाक्टर दोकड़ि समाधि कैसी होती है इसकी परीक्षा करने के लिए उनकी आँखों में उंगली डाल रहे हैं। यह देखकर भक्तों को विशेष क्षोभ हुआ।

इस अद्भुत संकीर्तन और नृत्य के बाद सभी ने आसन ग्रहण किया। ऐसे समय केशव कुछ और ब्राह्म भक्तों को साथ लाकर उपस्थित हुये। श्रीरामकृष्ण को प्रणाम कर उन्होंने आसन ग्रहण किया।

राजेन्द्र (केशव के प्रति)—बड़ा सुन्दर नृत्य गीत हुआ।

ऐसा कहकर उन्होंने श्री त्रैलोक्य से फिर गाना गाने के लिए अनुरोध किया।

केशव (राजेन्द्र के प्रति)—जब परमहंस महाराज बैठे हैं, तो किसी भी तरह कीर्तन नहीं जमेगा।

गाना होने लगा। त्रैलोक्य तथा ब्राह्म भक्तगण गाना गाने लगे।

गाना—भावार्थ

“मन, एकवार हरि बोलो, हरि बोलो, हरि बोलो। हरिहरि हरि कहकर भवसागर के पार उतर चलो! जल में हरि हैं, थल में हरि हैं। चन्द्र में हरि, सूर्य में हरि हैं, आग में, वायु में हरि हैं, यह भूमण्डल हरिमय है।”

श्रीरामकृष्ण तथा भक्तों के भोजन के लिए एकमंजुले पर ही व्यवस्था हो रही है। अभी भी वे आंगन में बैठकर केशव के साथ बातचीत कर रहे हैं। राधाबाजार में फोटोग्राफरों के यहाँ गये थे—वही सब बातें।

श्रीरामकृष्ण (केशव के प्रति हँसते हुये)—आज मशीन से फोटो खींचना देख आया। वहाँ पर देखा कि सादे कांच पर फोटो नहीं उतरता, कांच के पीछे काली लगा देते हैं, तब फोटो उतरता है। उसी प्रकार ईश्वर की बातें सुनता जा रहा है इससे कुछ नहीं होता, फिर उसी समय भूल जाता है। यदि भीतर प्रेम भक्ति रूपी काली लगी हुई हो तो उन बातों की धारणा होती है। नहीं तो सुनता है और भूल जाता है।”

अब श्रीरामकृष्ण दुमंजुले पर आये हैं। सुन्दर कालीन के आसन पर उन्हें बैठाया गया।

मनोमोहन की माँ श्यामासुन्दरी देवी परोस रही हैं। मनोमोहन ने कहा,—“मेरी स्नेहमयी जननी ने साष्टांग प्रणाम किया और श्रीरामकृष्ण को खिलाया।” राम आदि खाते समय वहाँ पर थे।

जिस कमरे में श्रीरामकृष्ण भोजन कर रहे हैं उस कमरे के सामने वाले बरामदे में केशव आदि भक्तगण खाने बैठे हैं।

उस दिन बेचु चैटर्जी स्ट्रीट के ‘श्याम सुन्दर’ देवमूर्ति के सेवक श्रीशैलजा चरण मुखोपाध्याय वहाँ पर उपस्थित थे।

## परिच्छेद ५

### सिमुलिया ब्राह्म समाज में श्रीरामकृष्ण

( १ )

राम, केशव, नरेन्द्र आदि के संग में ।

आज श्रीरामकृष्ण भक्तों के साथ सिमुलिया ब्राह्म समाज के वार्षिक महोत्सव में पधारे हैं। ज्ञान चौधरी के मकान में महोत्सव हो रहा है। १ जनवरी १८८२ ई० रविवार, शाम के पाँच बजे का समय ।

श्री केशव सेन, राम, मनोमोहन, बलराम, ब्राह्म भक्त राज मोहन, ज्ञान चौधरी, केदार, ब्राह्म भक्त कान्तिबाबू कालीदास सरकार, कालीदास मुखोपाध्याय, नरेन्द्र, राखाल आदि अनेक भक्त उपस्थित हैं ।

नरेन्द्र ने केवल थोड़े ही दिन हुए राम आदि के साथ जाकर दक्षिणेश्वर में श्रीरामकृष्ण का दर्शन किया है। आज भी इस उत्सव में वे सम्मिलित हुए हैं। वे बीच बीच में सिमुलिया ब्राह्म समाज में आते थे और वहाँ पर भजन-गाना व उपासना करते थे ।

ब्राह्म समाज की पद्धति के अनुसार उपासना होगी ।

पहले कुछ पाठ हुआ। नरेन्द्र गा सकते हैं। उनसे गाने के लिए अनुरोध करने पर उन्होंने भी गाना गाया ।

संध्या हुई। ईदश के गौरी पण्डित गेरुआ वस्त्र पहने ब्रह्मचारी के भेष में आकर उपस्थित हुए ।

गौरी—कहाँ हैं परमहंस महाराज ?

थोड़ी देर बाद केशव ब्राह्म भक्तों के साथ आ पहुँचे और उन्होंने भूमिष्ठ होकर श्रीरामकृष्ण को प्रणाम किया । सभी लोग बरामदे में बैठे हैं; आपस में आनन्द कर रहे हैं । चारों ओर गृहस्थ भक्तों को बैठे देख कर श्रीरामकृष्ण हँसते हुए कह रहे हैं—‘सो गृहस्थी में होगा क्यों नहीं ! फिर भी क्या जानते हो, मन अपने पास नहीं है । अपने पास मन हो तब तो ईश्वर को देगा ! मन को धरोहर रखा है; कामिनी-कांचन के पास धरोहर । इसीलिए तो सदा साधु संग आवश्यक है ।

“मन अपने पास आने पर तब साधन भजन होगा । सदा ही गुरु का संग, गुरु की सेवा, साधु संग आवश्यक है । या तो एकान्त में दिन रात उनका चिन्तन किया जाय और नहीं तो साधुसंग । मन अकेला रहने से भी धीरे धीरे सूख जाता है ।

“एक बर्तन में यदि अलग जल रखो तो धीरे धीरे सूख जायगा परन्तु गंगा जल के भीतर यदि उस बर्तन को डुबो कर रखो तो नहीं सूखेगा ।

“सुन्दर लोहार की दूकान में लोहा आग में अच्छा लाल हो जाता है । फिर अलग रख दो तो काले का काला । इसलिए लोहे को बीच-बीच में आग में डालना चाहिए ।

“मैं करने वाला हूँ, मैं कर रहा हूँ तभी गृहस्थी चल रही है, मेरा घर, मेरा कुटुम्ब—यह सब अज्ञान है । मैं इनका दास, उनका भक्त, उनकी सन्तान हूँ—यह बहुत अच्छा है ।

“‘मैं-पन’ एकदम नहीं जाता। अभी विचार करके उड़ा देता हूँ, फिर जैसे कटा हुआ बकरा थोड़ा थोड़ा म्यों म्यों करके हाथ पर हिलाता है, उसी प्रकार कहीं से ‘मैं’ आ जाता है।

“उनका दर्शन करने के बाद वे जिस ‘मैं’ को रख देते हैं, उसे कहते हैं “पक्का मैं”। जिस प्रकार, तलवार पारसमाणि को छूकर सोना बन गयी है। उसके द्वारा अब और हिंसा का काम नहीं होता।”

श्रीरामकृष्ण उपासना, मन्दिर में बैठ कर यही सब बातें कह रहे हैं, केशव आदि भक्तगण चुपचाप सुन रहे हैं। रात के ८ बजे का समय तीन बार घण्टी बजे जिससे उपासना प्रारम्भ हो।

श्रीरामकृष्ण (केशव आदि के प्रति)—यह क्या। तुम लोगों की उपासना नहीं हो रही है !

केशव—और उपासना क्या होगी ? यही तो सब हो रहा है।

श्रीरामकृष्ण—नहीं जी, जैसी पद्धति है, उसी प्रकार हो !

केशव—क्यों यही तो अच्छा हो रहा है।

श्रीरामकृष्ण के अनेक बार कहने पर केशव ने उठ कर उपासना प्रारंभ की।

उपासना के बीच में श्रीरामकृष्ण एकाएक खड़े होकर समाधिमग्न हो गए। ब्राह्म भक्तगण गाना गा रहे हैं।—‘मन एक बार हरि बोलो, हरि बोलो’—आदि।



श्रीरामकृष्ण अभी भी भावमग्न होकर खड़े हैं। केशव ने बड़ी सावधानी से उनका हाथ पकड़ कर उन्हें मन्दिर में से आंगन पर उतारा।

गाना चल रहा है। अब श्रीरामकृष्ण गाने के साथ नृत्य कर रहे हैं। चारों ओर भक्तगण भी नाच रहे हैं।

ज्ञान बाबू के दुमंजले के कमरे में श्रीरामकृष्ण तथा केशव आदि के जलपान की व्यवस्था हो रही है।

वे जलपान करके फिर नीचे उतर कर बैठे। श्रीरामकृष्ण बातें करते करते फिर गाना गा रहे हैं।

गाना—भावार्थ

“मेरा मन रूपी भँवर झ्यामा के चरण रूपी कमल में मग्न हो गया। काम आदि सभी फूलों में जितना विषय रूपी मधु है सभी तुच्छ हो गया है।”

“झ्यामा के चरण रूपी आकाश में मन रूपी पतंग उड़ रहा था। पाप की ऊल्टी हवा में उल्टा होकर गिर गया है।”

श्रीरामकृष्ण और केशव दोनों ही मतवाले बन गए। फिर सभी मिलकर गाना और नृत्य कर रहे हैं। आधी रात तक यह कार्यक्रम चला।

थोड़ी देर विश्राम करके श्री परमहंस देव केशव से कह रहे हैं,  
—अपने लड़के के विवाह की सौगात क्यों भेजी थी! वापस मँगवा लेना—उन चर्जियों को लेकर मैं क्या करूँगा!

केशव थोड़ा थोड़ा हँस रहे हैं। श्रीरामकृष्ण फिर कह रहे हैं—  
मेरा नाम समाचार पत्रों में क्यों निकालते हो ! पुस्तकें लिखकर संवाद-  
पत्रों में लिखकर किसी को बढ़ा नहीं बनाया जा सकता। भगवान्  
जिसे बढ़ा बनाते हैं, जंगल में रहने पर भी उसे सभी लोग जान सकते  
हैं। घने जंगल में फूल खिला है, परन्तु भौरा पता लगा ही लेता है।  
दूसरी मक्खियाँ पता नहीं पाती। मनुष्य क्या करेगा ? मनुष्य के मुँह  
की ओर न ताको—लोग कीड़े हैं। जिस मुँह से अच्छा कह रहे हैं  
उसी मुँह से फिर बुरा कहेंगे। मैं प्रसिद्धि नहीं चाहता। दिन से दिन,  
हीन से हीन बन कर हूँ।

श्री सुरेन्द्र के मकान पर जब १८८१ ई० में आषाढ़ मास में  
एक दिन श्रीरामकृष्ण का शुभागमन हुआ, उस समय श्री केशव के  
आने की भी बात थी—परन्तु वे फिर आ न सके। वे अपने प्रथम  
पुत्र तथा कन्या के विवाह की तैयारी में लगे हैं।

शुक्रवार १५ जुलाई १८८१। \* केशव ने अपने जामात कूच-  
बिहार के महाराजा के स्टीमर पर अनेक ब्राह्म भक्तों को साथ लेकर  
कलकत्ते से सोमढ़ा तक भ्रमण किया था। रास्ते में दक्षिणेश्वर में  
स्टीमर रोककर परमहंस देव को साथ ले लिया था।—उस समय  
हृदय भी साथ में थे।

\* श्री नगेन्द्र ने इस घटना की बात मास्टर को दो तीन मास बाद बताई  
थी। बताने के कुछ महीनों बाद फरवरी १८८२ ई० में मास्टर ने श्रीरामकृष्ण  
का प्रथम दर्शन किया।

स्टीमर में केशव, त्रैलोक्य आदि ब्राह्म भक्तगण तथा कुमार, गजेन्द्र, नारायण, नगेन्द्र आदि थे ।

निराकार ब्रह्म की बात कहते कहते श्रीरामकृष्ण समाधिमग्न हो गये । श्री त्रैलोक्य सान्याल गाना गा रहे हैं और खोल-करताल बजा रहे हैं । समाधि भंग होने के बाद श्रीरामकृष्ण गा रहे हैं—

गाना—भावार्थ

“इयामा माँ ने क्या ही यंत्र बनाया है ! सदि तीन हाथ के यंत्र में कितने तमाशे दिखा रही हैं ।”

स्टीमर के लौटते समय श्रीरामकृष्ण को दक्षिणेश्वर में उतार दिया गया । केशव आहिरीटोला घाट में उतरे । मसाजिदवाड़ी स्ट्रीट होकर पैदल श्री कालीचरण बैनर्जी के घर पर निमंत्रण में जायेंगे ।

## ( ख )

### परिच्छेद १

श्रीरामकृष्ण तथा नरेन्द्र  
(अमेरिका और यूरोप में विवेकानन्द)

( १ )

नरेन्द्र की श्रेष्ठता ।

रथयात्रा के दूसरे दिन, १८८५ ई० आषाढ़ संक्रान्ति । भगवान् श्रीरामकृष्ण प्रातःकाल बलराम के घर भक्तों के साथ बैठे हैं । नरेन्द्र के महत्व की बात कह रहे हैं—

“ नरेन्द्र का बहुत ऊँचा घर है, निराकार का घर है, पुरुष की सत्ता है । इतने भक्त आ रहे हैं, उसकी तरह एक भी नहीं है ।

“कभी कभी मैं बैठा बैठा हिसाब करता हूँ तो देखता हूँ दूसरे पद्म कोई दशदल, कोई षोडशदल, कोई शतदल, परन्तु पद्मों के बीच नरेन्द्र सहस्र दल है ।

“ अन्य लोग घड़ा, लोटा ये सब हो सकते हैं, परन्तु नरेन्द्र मटका है ।

“ तालाबों की तुलना में नरेन्द्र सरोवर है ।

“ मछलियों में नरेन्द्र लाल आँसू वाला रोहित मछली है, बाकी सब छोटी मोटी मछलियों जैसे ।

“ बड़ा पात्र है —अनेक चीजें समा जाती हैं । बड़ा सूरज वाला बाँस है ।

“ नरेन्द्र किसी चीज़ के वशीभूत नहीं है । वह आसक्ति, इन्द्रिय-सुख में वशवर्ती नहीं है । मर्द कबूतर है । मर्द कबूतर की चोंच पकड़ने-पर चोंच को खींचकर छुड़ा लेता है । स्त्री कबूतर चुप होकर बैठी रहती है ।”

तीन वर्ष पूर्व ( १८८२ ई० में ) नरेन्द्र अपने ही एक ब्राह्म मित्र के साथ दक्षिणेश्वर में श्रीरामकृष्ण का दर्शन करने आये थे । रात को वहीं रहे । सवेरा होने पर श्रीरामकृष्ण ने कहा, “ जाओ, पंचवटी में ध्यान करो ! ” थोड़ी देर बाद श्रीरामकृष्ण ने जाकर देखा, वे मित्रों के साथ पंचवटी के नीचे ध्यान कर रहे हैं । ध्यान के बाद श्रीरामकृष्ण उनसे कह रहे हैं, “ देखो, ईश्वर का दर्शन ही जीवन का उद्देश्य है । व्याकुल होकर एकान्त में गुप्त रूप से उनका ध्यान चिन्तन करना चाहिए और रो रो कर प्रार्थना करना चाहिए, प्रभो, मुझे दर्शन दो । ” ब्राह्म समाज तथा दूसरे धर्मवालों के लोकहितकर कर्म तथा स्त्री-शिक्षा, स्कूलों की स्थापना व भाषण आदि के सम्बन्ध में उन्होंने कहा, “ पहले ईश्वर का दर्शन करो । निगाकार साकार दोनों का ही दर्शन । जो वाणी-मन से परे हैं वे ही फिर भक्त के लिए देह धारण करके दर्शन देते हैं और बात करते हैं । दर्शन के बाद उनका

निर्देश लेकर लोकहितकर कार्य करने चाहिए। एक संगीत में है—मन्दिर में देवता की स्थापना नहीं हुई, पोदो (बुद्ध) केवल शंख बजा रहा है, मानो आरती हो रही है ! इसलिए कोई कोई उसे धिक्कारते हुये कह रहे हैं—तेरे मन्दिर में माधव नहीं है और पोदो, तू ने खाली शंख बजा बजाकर इतना ढोंग रच रखा है। उसमें तो ग्यारह चमगादड़ रातादिन निवास करते हैं।

“यदि हृदय रूपी मन्दिर में माधव की स्थापना करना चाहते हो, यदि भगवान् को प्राप्त करना चाहते हो तो केवल भों भों करके शंख बजाने से क्या होगा ? पहले चित्त को शुद्ध करो। मन शुद्ध होने पर भगवान् पवित्र आसन पर आकर बैठेंगे। चमगादड़ की विष्टा रहने पर माधव को लाया नहीं जा सकता है। ग्यारह चमगादड़ अर्थात् ग्यारह इन्द्रियों।

“पहले डुबकी लगाओ। डूबकर रत्न उठाओ उसके बाद दूसरा काम। पहले माधव की स्थापना करो, उसके बाद चाहो तो व्याख्यान देना।

“कोई डुबकी लगाना नहीं चाहता। साधन नहीं, भजन नहीं, विवेक-वैराग्य नहीं, दो चार बातें सीख लीं, बस लगे लेक्चर देने।

“लोगों को सिखाना कठिन काम है। भगवान् के दर्शन के बाद यदि किसी को उनका आदेश प्राप्त हो तो वह लोक-शिक्षा दे सकता है।”

१८८४ ई० की रथयात्रा के दिन कलकत्ते में श्रीरामकृष्ण देव के साथ पण्डित शशधर का साक्षात्कार हुआ। नरेन्द्र वहाँ पर उपस्थित थे। श्रीरामकृष्ण ने पण्डितजी से कहा, “तुम जनता के कल्याण के लिए भाषण दे रहे हो, सो भली बात है। परन्तु भाई, भगवान् के निर्देश के बिना लोक-शिक्षा नहीं होती। होगा यह कि लोग दो दिन तुम्हारा भाषण सुनेंगे, उसके बाद भूल जायँगे। हलदारपुकुर के किनारे पर लोग शौच जाते थे; लोग गाली गलौज करते थे, परन्तु कुछ परिणाम न हुआ। अन्त में सरकार ने जब एक नोटिस लगा दिया, तब लोगों का वहाँ पर शौच जाना बन्द हुआ। इसी प्रकार ईश्वर का आदेश पाए बिना लोक-शिक्षा नहीं होती।”

इसलिए नरेन्द्र ने गुरुदेव की बात को मानकर संसार छोड़ दिया और एकान्त में गुप्त रूप से काफी तपस्या की थी। उसके बाद उन्हीं की शक्ति से शक्तिशाली बनकर इस लोक-शिक्षा के व्रत को ग्रहण कर उन्होंने कठिन प्रचार-कार्य प्रारम्भ किया था।

काशीपुर में जिस समय श्रीरामकृष्ण रुग्ण थे (१८८६ ई०.) उस समय उन्होंने एक कागज़ पर लिखा था,—“नरेन्द्र शिक्षा देगा।”

स्वामी विवेकानन्द ने अमेरिका से मद्रास-निवासियों को पत्र लिखा था; उसमें उन्होंने लिखा था कि वे श्रीरामकृष्ण के दास हैं; उन्हीं के दूत बनकर वे उन्हीं की मंगल वार्ता समग्र जगत् को सुना रहे हैं:—

“It was your generous appreciation of him whose message to India and to the whole world, I the most unworthy of his servants, had the

privilege to bear; it was your innate spiritual instinct which saw in him and his message the first murmurs of that tidal wave of spirituality which is destined at no distant future to break upon India in all its irresistible powers." etc.—Reply to Madras Address.

मद्रास में दिए हुए तसिरे व्याख्यान में उन्होंने कहा था, "मैंने जो कुछ सत्य कहा है, वह सभी परमहंसदेव का है, असत्य यदि कुछ कहा है तो वह सब मेरा है।"

"Let me conclude by saying that if in my life, I have told one word of truth, it was his and his alone; and if I have told you many things which were not true, correct and beneficial to the human race, it was all mine and on me is the responsibility."—Third Lecture, Madras.

कलकत्ते में स्वर्गीय राधाकान्त देव के मकान पर जब उनकी अभ्यर्थना हुई, उस समय भी उन्होंने कहा था कि श्रीरामकृष्ण देव की शक्ति आज पृथ्वी भर में व्याप्त है। हे भारतवासियो, तुम लोग उनका चिन्तन करो, तभी सब विषयों में महत्व प्राप्त करोगे। उन्होंने कहा,—

"If this nation wants to rise, it will have to come enthusiastically round his name. It does not matter who preaches Ramkrishna, whether I or you or anybody. But him I



place before you and it is for you to judge and for the good of our race, for the good of our nation, to judge now what you shall do with this great ideal of life."

×            ×            ×            ×

" Within ten years of his passing away this power has encircled the globe. Judge him not through me. I am only a weak instrument. His character was so great that I or any of his disciples, if we spent hundreds of lives, could do no justice to a millionth part of what he really was. "

गुरुदेव की बात कहते कहते स्वामी विवेकानन्द एकदम पागल से हो जाया करते थे। धन्य है वह गुरुभक्ति !

( २ )

**नरेन्द्र द्वारा श्रीरामकृष्ण का प्रचार कार्य।**

परमदंस देव के उस विश्व विजयी सनातन हिन्दू धर्म का स्वामी जी ने कैसे प्रचार करने की चेष्टा की थी, आज हम उसकी थोड़ी सी चर्चा यहाँ करेंगे।

**ईश्वर-दर्शन।**

श्रीरामकृष्ण की प्रथम बात यह है कि ईश्वर का दर्शन करना होगा। कुछ मंत्र या श्लोकों को ही कण्ठस्थ कर लेने का नाम धर्म

नहीं है। भक्त व्याकुल होकर उन्हें पुकारे, तभी ईश्वर-दर्शन होता है—चाहे इस जन्म में हो या दूसरे जन्म में। उनके एक दिन के वार्तालाप की हमें याद आ रही है। दक्षिणेश्वर के काली मन्दिर में वार्तालाप हो रहा था। गविवार, २६ अक्टूबर १८८४ ई.।

परमहंसदेव काशीपुर के स्वर्गीय महिमाचरण चक्रवर्ती तथा अन्य भक्तों से कह रहे थे,—शास्त्र कितने पढ़ोगे ? केवल विचार करने से क्या होगा ? पहले उन्हें प्राप्त करने की चेष्टा करो। पुस्तकें पढ़कर क्या जानोगे ? जब तक बाजार में नहीं पहुँचते तब तक दूँ से केवल हाँ हो शब्द सुनाई देता है। बाजार के पास पहुँचने पर कुछ दसग शब्द और अन्त में बाजार के भीतर पहुँचकर साफ साफ देख सकोगे, सुन सकोगे 'आलू लो,' 'पैसा दो'।

“पुस्तकें पढ़कर ठीक अनुभव नहीं होता, पढ़ने तथा अनुभव करने में बहुत अन्तर है। ईश्वर-दर्शन के बाद शास्त्र, विज्ञान आदि सब कूड़ा कर्कट जैसे लगते हैं।

“बड़े बाबू के साथ परिचय आवश्यक है। उनके कितने मकान, कितने बगीचे, कितने कम्पनी के कागज़ हैं—यह सब पहले से ही जानने के लिए इतने व्यग्र क्यों हो ?

“चाहे घक्का खाकर या दीवाल फाँद कर ही सही किसी न किसी तरह बड़े मालिक के साथ एक बात परिचय कर लो, तब यदि इच्छा होगी, तो वे ही कह देंगे कि उनके कितने मकान हैं, कितने बगीचे हैं, कम्पनी के कितने कागज़ हैं। मालिक के साथ परिचय होने पर फिर नौकर चाकर द्वारपाल सभी लोग सलाम करेंगे। (सभी हँसे।)

एक भक्त—बड़े मालिक के साथ परिचय कैसे होता है ?

श्रीरामकृष्ण—इसके लिए कर्म चाहिए—साधना चाहिए । ईश्वर है इतना ही कहकर बैठे रहने से काम न चलेगा । उनके पास जाना होगा । निर्जन में उन्हें पुकारो, यह कहकर प्रार्थना करो, 'हे प्रभो ! दर्शन दो ।' व्याकुल होकर रोओ । कामिनी-कांचन के लिए पागल होकर घूम सकते हो तो उनके लिए भी ज़रा पागल बनो । लोगों को कहने दो कि अमुक ईश्वर के लिए पागल हो गया है । न हो तो कुछ दिन सब कुछ छोड़कर उन्हें अकेले में पुकारो । केवल "वे हैं" यह कहकर बैठे रहने से क्या होगा ? हलदारपुकुर में बड़ी-बड़ी मछलियाँ हैं । तालाब के किनारे पर केवल बैठे रहने से ही क्या मछलियाँ मिल सकती हैं ? खुराक ढालो, खुराक ढालो । धीरे धीरे गम्भीर जल से मछलियाँ आयेंगी और जल हिलेगा । उस समय आनन्द आएगा । सम्भव है मछली का कुछ अंश एक बार दिखाई भी दे जाय फिर मछली ने छलांग मारी और उसको प्रत्यक्ष देखा तो और भी आनन्द !

ठीक यही बात स्वामी जी ने जी शिकागो धर्मसभा के सम्मुख कही है—अर्थात् धर्म का उद्देश्य है ईश्वर को प्राप्त करना, दर्शन करना—

"The Hindu does not want to live upon words and theories. He must see God and that alone can destroy all doubts. So the best proof a Hindu Sage gives about the soul, about God, is 'I have seen the soul, I have seen God.'... The whole struggle in their system is a constant

struggle to become Perfect, to become Divine, to reach God and see God; and their reaching God, seeing God, becoming perfect even 'as the Father in Heaven is perfect' constitutes the religion of the Hindus."—Lecture on Hinduism (Chicago Parliament of Religions)

अमेरिका के अनेक स्थानों में स्वामी जी ने भाषण दिये और सभी स्थानों में उन्होंने यही एक बात कही। हार्टफोर्ड (Hartford) नामक स्थान में उन्होंने कहा था—

"The next idea that I want to bring to you is that religion does not consist in doctrines or dogmas....

"The end of all religions is the realisation of God in the soul. Ideas and methods may differ, but that is the central point. That is the realisation of God; something behind this world of sense—this world of eternal eating and drinking and talking nonsense—this world of shadows and selfishness. There is that beyond all books, beyond all creeds, beyond the varities of this world—and that is the realisation of God within yourself. A man may believe in all the churches in the world, he may carry on his head

all the sacred books ever written, he may baptise himself in all the rivers of the earth, still if he has no perception of God, I would class him with the rankest atheist."

स्वामी जी ने अपने राजयोग नामक ग्रन्थ में लिखा है कि आजकल लोग विश्वास नहीं करते कि ईश्वर का दर्शन होता है। लोग कहते हैं, 'हाँ, ऋषियों ने या ईसा आदि महापुरुषों ने आत्मदर्शन अवश्य किया था, परन्तु आजकल अब ऐसा नहीं होता।' स्वामी जी कहते हैं, अवश्य होता है—मन की एकाग्रता (Concentration) का अभ्यास करो, अवश्य ही हृदय के बीच में उन्हें प्राप्त करोगे—

"The teachers all saw God, they all saw their own souls and what they saw they preached. Only there is this difference that in most of these religions, especially in modern times a peculiar claim is put before us and that claim is that these experiences are impossible at the present day; they were only possible with a few men, who were the first founders of the religions that subsequently bore their names; at the present time these experiences have become obsolete and therefore we have now to take religion on belief. This I entirely deny. Uniformity is the

rigorous law of nature; what once happened, can happen always."

—'Raj-Yoga: Introductory.'

स्वामी जी ने न्यूयार्क में ९ जनवरी १८९६ ई० को 'सार्व-भौमिक धर्म का आदर्श' (Ideal of a Universal Religion) नामक विषय पर एक भाषण दिया था—अर्थात् जिस धर्म में ज्ञानी, भक्त, योगी या कर्मी सभी सम्मिलित हो सकते हैं। भाषण समाप्त करते समय उन्होंने कहा कि ईश्वर का दर्शन ही सब धर्मों का उद्देश है,—ज्ञान, कर्म, भक्ति ये सब विभिन्न पथ तथा उपाय हैं—परन्तु गन्तव्य स्थान एक ही है अर्थात् ईश्वर का साक्षात्कार। स्वामी जी ने कहा—

"Then again all these various Yogas ( work or worship, psychic control or philosophy ) have to be carried out into practice; theories will not do. We have to meditate upon it, realise it until it becomes our whole life. Religion is realisation, not talk, nor doctrine nor theories, however beautiful they may be. It is being and becoming, not hearing or acknowledging; it is not an intellectual assent. By intellectual assent we can come to hundred sorts of foolish things and change them next day, but this being and becoming is what is Religion."

मद्रासियों के पास उन्होंने जो पत्र लिखा था, उसमें भी वही

वात थी,—हिन्दू धर्म की विशेषता है ईश्वर दर्शन,—वेद का मुख्य उद्देश है ईश्वर दर्शन—

‘The one idea which distinguishes the Hindu religion from every other in the world, the one idea to express which the sages almost exhaust the vocabulary of the Sanskrit language is that—man must realise God ..... Thus to realise God—the Brahman, as the Dvaitas (dualists) say, or to become Brahman, as the Advaitas say, is the aim and end of the whole teachings of the Vedas.—“Reply to Madras Address.”

स्वामीजी ने २९ अक्टूबर सन् १८९६ में लण्डन में भाषण दिया था, विषय था—ईश्वर दर्शन (Realisation)। इस भाषण में उन्होंने कठोपनिषद् का उल्लेख कर नचिकेता की कथा सुनाई थी। नचिकेता ईश्वर का दर्शन करना चाहते थे, ब्रह्म-ज्ञान चाहते थे। धर्मराज यम ने कहा, “भाई, यदि ईश्वर को जानना चाहते हो, देखना चाहते हो, तो भोग आसक्ति को त्यागना होगा। भोग रहते योग नहीं होता, अवस्तु से प्रेम करने पर वस्तु की प्राप्ति नहीं होती।” स्वामी जी कहने लगे, “सच पूछिए तो हम सभी नास्तिक हैं, कुछ बातों का आढम्बर लेकर धर्म-धर्म कह रहे हैं। यदि एक बार ईश्वर का दर्शन हो तभी वास्तव में विश्वास होगा।

“We are all atheists and yet we try to fight the man who tries to confess it. We are all in

the dark; religion is, to us, a mere nothing, mere intellectual assent, mere talk—this man talks well and that man evil. Religion will begin when that actual realisation in our souls begins. That will be the dawn of religion.....Then will real faith begin.”

( ३ )

श्रीरामकृष्ण, नरेन्द्र और सर्वधर्मसमन्वय ।

नरेन्द्र तथा अन्य बुद्धिमान युवकगण श्रीरामकृष्ण देव की सभी धर्मों पर श्रद्धा और प्रेम को देख बड़े प्रसन्न तथा आश्चर्यचकित हुये थे । ‘सभी धर्मों में सत्य हैं—यह बात परमहंस देव मुक्त कण्ठ से कहते थे, और वे यह भी कहा करते थे कि सभी धर्म सत्य हैं—अर्थात् प्रत्येक धर्म के द्वारा ईश्वर के निकट पहुँचा जा सकता है । एक दिन २७ अक्टूबर १८८२ ई० को केशव चन्द्र सेन कार्तिकी पूर्णिमा की कोजा-गिरी लक्ष्मी पूजा के दिन दक्षिणेश्वर में श्रीरामकृष्ण को स्टीमर लेकर देखने गये थे और उन्हें स्टीमर में लेकर कलकत्ता लौटे थे । रास्ते में स्टीमर पर अनेक विषयों की चर्चा हुई । ठीक वे ही बातें १३ अगस्त को अर्थात् कुछ मास पूर्व हुई थीं । सर्वधर्मसमन्वय की ये बातें हम अपनी डायरी से उद्धृत करते हैं ।—

स्वर्गीय केदारनाथ चैटजी ने दक्षिणेश्वर कालीवाड़ी में महोत्सव किया था । उत्सव के बाद दक्षिण वाले दालान में बैठकर दिन के ३-४ बजे के समय वार्तालाप हो रहा था ।



श्रीरामकृष्ण (भक्तों के प्रति)—जितने मत उतने पथ । सभी धर्म सत्य हैं—जिस प्रकार कालीघाट में अनेक पथों से जाया जाता है । धर्म ईश्वर नहीं है । भिन्न भिन्न धर्मों का सहारा लेकर ईश्वर के पास जाया जाता है ।

“नदियाँ भिन्न-भिन्न दिशाओं से आती हैं, परन्तु सभी समुद्र में जा गिरती हैं । वहाँ पर सभी एक हैं ।

“छत पर अनेक उपायों से जाया जा सकता है । पक्की सीढ़ी, लकड़ी की सीढ़ी, टेढ़ी सीढ़ी और केवल एक रस्सी के सहारे भी जाया जा सकता है । परन्तु जाते समय एक ही उपाय का सहारा लेकर जाना पड़ता है—दो तीन अलग अलग सीढ़ियों पर पैर रखने से ऊपर नहीं जा सकते । लेकिन छत पर पहुँच जाने के बाद सभी प्रकार की सीढ़ियों के सहारे उतर-चढ़ सकते हैं ।

“इसीलिए पहले एक धर्म का सहारा लेना पड़ता है । ईश्वर की प्राप्ति होने पर वही व्यक्ति सभी धर्म पथों से आना जाना कर सकता है । जब हिन्दुओं के बीच में रहता है तब लोग उसे हिन्दू मानते हैं, जब मुसलमानों के साथ रहता है, तो लोग मुसलमान मानते हैं और फिर जब ईसाइयों के साथ रहता है, तो सभी लोग समझते हैं कि शायद वे ईसाई हैं ।

“सभी धर्मों के लोग एक ही को पुकार रहे हैं । कोई कहता है ईश्वर, कोई राम, कोई हरि, कोई अल्लाह, कोई ब्रह्म—नाम अलग अलग हैं, परन्तु वस्तु एक ही है ।

“एक तालाब में चार घाट हैं। एक घाट में हिन्दू जल पी रहे हैं, वे कह रहे हैं जल; दूसरे घाट में मुसलमान, कह रहे हैं पानी; तीसरे घाट में ईसाई, कह रहे हैं वाटर (Water); चौथे घाट में कुछ आदमी कह रहे हैं अकुआ (Aqua)। (सभी हँसे।) चीज़ एक ही है—जल, पर नाम अलग अलग हैं। अतएव झगड़ा करने का क्या काम? सभी एक ईश्वर को पुकार रहे हैं और सभी उन्हीं के पास जायेंगे।”

एक भक्त (श्रीरामकृष्ण के प्रति)—यदि दूसरे धर्म में ग़लत बातें हो तो ?

श्रीरामकृष्ण—ग़लत बातें मला किस धर्म में नहीं हैं? सभी कहते हैं, मेरी घड़ी सही चल रही है, परन्तु कोई भी घड़ी बिलकुल सही नहीं चलती। सभी घड़ियों को बीच बीच में सूर्य के साथ मिलाना पड़ता है।

“ग़लत बातें किस धर्म में नहीं है? और यदि ग़लत बातें रहें भी, परन्तु यदि आन्तरिकता हो, यदि व्याकुल होकर उन्हें पुकारो तो वे अवश्य ही सुनैंगे।

“मान लो, एक बाप के कई लड़के हैं—कोई छोटे, कोई बड़े। सब उन्हें ‘पिताजी’ कहकर पुकार नहीं सकते। कोई कहता है, ‘पिताजी,’ कोई छोटा बच्चा सिर्फ ‘पि’ और कोई केवल ‘ता’ ही कहता है। जो बच्चे ‘पिताजी’ नहीं कह सकते क्या पिता उन पर नाराज़ होगा? (सभी हँसे।) नहीं, पिता सभी को एक जैसा प्यार करेगा।\* ”

\* ठीक यही बात एक अंग्रेज़ी ग्रन्थ में है—Maxmuller's Hibbert Lectures. मैक्समूलर ने भी यही उपमा देकर समझाया है कि जो लोग देव-देवियों की पूजा करते हैं, उनसे घृणा करना ठीक नहीं।

“लोग समझते हैं, ‘मेरा धर्म ठीक है; ईश्वर क्या चीज़ है, मैंनेही समझा है, दूसरे लोग नहीं समझ सके। मैं उन्हें ठीक पुकार रहा हूँ, वे लोग ठीक पुकार नहीं सकते। अतः ईश्वर मुझ पर ही कृपा करते हैं, उन पर नहीं करते।’ ये सब लोग नहीं जानते कि ईश्वर सभी के पिता-माता हैं, आन्तरिक प्रेम होने पर वे सभी पर कृपा करते हैं।”

क्या ही प्रेम का धर्म है ! यह बात तो उन्होंने बार बार कही, परन्तु कितने लोग समझ सके ! श्री केशव सेन कुछ समझ सके थे, और स्वामी विवेकानन्द ने दुनिया के सामने इसी प्रेम-धर्म का प्रचार अग्नि-मंत्र से दीक्षित होकर किया है। श्रीरामकृष्ण देव ने तआस्सुबी वुद्धि रखने का बार बार निषेध किया था। मेरा ‘धर्म सत्य है और तुम्हारा धर्म झूठा’ इसी का नाम है ‘तआस्सुबी वुद्धि’—यह वहाँ अनर्थ की जड़ है। स्वामी जी ने इसी अनर्थ की बात शिकागो धर्म सभा के सामने कही थी। उन्होंने कहा, ‘ईसाई, मुसलमान आदि अनेकों ने धर्म के नाम पर मार-काट मचाई है।’

“Sectarianism, bigotry and its horrible descendant fanaticism, have possessed long this beautiful earth. They have filled the earth with violence, drenched it often and often with human blood, destroyed civilization and sent whole nations to despair.”—Lectures on Hinduism. (Chicago Parliament of Religions)

स्वामी जी ने एक दूसरे भाषण में विज्ञान शास्त्र से प्रमाण देकर समझाने की चेष्टा की कि “सभी धर्म सत्य हैं”,—

“If any one here hopes that this unity will come by the triumph of any of these religions and the destruction of the others, to him I say, ‘Brother, yours is an impossible hope.’ Do I wish that the Christian would become Hindu? God forbid. Do I wish that the Hindu or Buddhist would become Christian? God forbid.

“The seed is put in the ground, and earth and air and water are placed around it Does the seed become the earth or the air or the water? No, it becomes a plant, it assimilates the air, the earth and the water, converts them into plant substance and grows into a plant

“Similar is the case with religion. The Christian is not to become a Hindu or a Buddhist nor the Hindu or the Buddhist to become a Christian But each must assimilate the others and yet preserve its own law of growth ”

अमेरिका में स्वामी जी ने ब्रुकलीन एथिकल सोसाइटी ( Brooklyn Ethical Society ) के सामने हिन्दू धर्म के सम्बन्ध में एक

भाषण दिया था। प्रोफेसर डा० ल्वीस जेन्स (Dr. Lewis Janes) ने सभापति का आसन ग्रहण किया था। वहाँ पर भी प्रथम बात थी, —सर्वधर्मसमन्वय की। स्वामी जी ने कहा, “एक का धर्म सत्य है और शेष सभी का धर्म झूठ, —ऐसा नहीं हो सकता। ‘केवल मेरा ही धर्म सत्य है’ ऐसा कहना एक रोगविशेष मानना होगा। सभी की पाँच उंगलियाँ हैं, और यदि एक व्यक्ति की छः उंगलियाँ हों तो कहना होगा कि यह उसका एक रोगविशेष है।

“Truth has always been universal. If I alone were to have six fingers on my hand, while all of you have only five, you would not think that my hand was the true intent of nature, but rather that it was abnormal and diseased. Just so with religion. If one creed alone were to be true and all the others untrue, you would have again to say that, that religion is diseased. If one religion is true, all the others must be true. Thus the Hindu religion is your property as well as mine.” —Lecture at Brooklyn.

स्वामी जी ने शिकागो धर्म महासभा के सम्मुख जिस दिन पहले-पहल भाषण दिया, उस भाषण को सुनकर लगभग छः हजार व्यक्तियों ने मुग्ध होकर अपना-अपना आसन छोड़ कर मुक्त कण्ठ से उनकी

अभ्यर्थना की थी। \* उस भाषण में भी इसी समन्वय का सन्देश था।  
स्वामी जी ने कहा था,—

"I am proud to belong to a religion which taught the world both tolerance and universal acceptance. We believe not only in universal toleration, but we accept all Religions as true. I belong to a religion into whose sacred language, the Sanskrit, the word 'exclusion' is untranslatable."

( ४ )

श्रीरामकृष्ण, नरेन्द्र, कर्मयोग और स्वदेश प्रेम ।

श्रीरामकृष्ण देव सदैव कहा करते थे, 'मैं और मेरा' यही अज्ञान है, 'तुम और तुम्हारा' यही ज्ञान है। एक दिन सुरेश मित्र के बगीचे में महोत्सव हो रहा था। रविवार, १५ जून, १८८४ ई०।

"When Vivekananda addressed the audience as 'Sisters and Brothers of America,' there arose a peal of applause that lasted for several minutes"—Dr Barrow's Report. "But eloquent as were many of the brief speeches, no one expressed so well the spirit of the Parliament of Religions and its limitations as the Hindu monk ..... He is an orator by divine right."

—New York Critique, 1893.

श्रीरामकृष्ण देव तथा अनेक भक्त उपस्थित थे। ब्राह्म समाज के कुछ भक्त भी आए थे। श्रीपरमहंस देव ने प्रताप मजुमदार तथा अन्य भक्तों से कहा, “देखो, ‘मैं और मेरा’—इसी का नाम अज्ञान है। ‘काली-मन्दिर का निर्माण रासमणि ने किया है,—यही बात सब लोग कहते हैं। कोई नहीं कहता कि ईश्वर ने किया है। अमुक ब्राह्म समाज बना गए हैं—यही लोग कहते हैं। यह बात कोई नहीं कहता, ईश्वर की इच्छा से यह हुआ है। ‘मैंने किया है’ इसी का नाम अज्ञान है। ‘हे ईश्वर; मेरा कुछ भी नहीं है, यह मन्दिर मेरा नहीं है, यह कालीमन्दिर मेरा नहीं, समाज मेरा नहीं, सभी चीजें तुम्हारी हैं, स्त्री, पुत्र, परिवार—कुछ भी मेरा नहीं है, सब तुम्हारी चीजें हैं,—ज्ञानी की ऐसी बातें होती हैं।

“मेरी चीज़, मेरी चीज़ कहकर उन सब चीज़ों से प्यार करने का नाम है ‘माया’। सभी से प्यार करने का नाम है ‘दया’। मैं केवल ब्राह्म समाज के लोगों से प्यार करता हूँ, इसका नाम है माया। केवल अपने देश के लोगों से प्यार करता हूँ, इसका नाम है माया, सभी देश के लोगों से प्यार करना, सभी धर्म के लोगों को प्यार करना,—यह दया से होता है, भक्ति से होता है। माया से मनुष्य बद्ध हो जाता है, भगवान् से विमुख हो जाता है। दया से ईश्वर प्राप्ति होती है। शुकदेव, नारद—इन सब ने दया रखी थी।”

श्रीरामकृष्ण देव का कथन है—केवल स्वदेश के लोगों को प्यार करना—इसका नाम माया है। सभी देशों के लोगों से, सभी धर्म के

लोगों से प्रेम रखना, यह हृदय में दया होने से होता है, भक्ति से होता है। तो फिर स्वामी विवेकानन्द स्वदेश के लिए उतने व्यस्त क्यों हुए थे ?

स्वामीजी ने शिकागो धर्म महासभा में एक दिन कहा था, “मैं अपने निर्धन स्वदेशनिवासियों के लिए यहाँ पर धन की भिक्षा माँगने आया था, परन्तु आकर देखा बड़ा ही कठिन काम है,—ईसाइयों से उन लोगों के लिए जो ईसाई नहीं हैं धन एकत्रित करना कठिन है।

“The crying evil in the East is not religion—they have religion enough but it is bread that these suffering millions of *burning India* cry out for with parched throats ...

“I came here to ask aid for my impoverished people and fully realised how difficult it was to get help for heathens from Christians in a Christian land.”—Speech before the Parliament of Religions. (Chicago Tribune)

स्वामीजी की एक प्रधान शिष्या भगिनी निवेदिता (Miss Margaret Noble) कहती है कि स्वामीजी जिस समय शिकागो नगर में निवास करते थे, उस समय माग्वीर्यों में मे किसी के साथ साक्षात्कार होने पर वह चाहे किसी भी जाति का क्यों न हो—हिन्दू, मुसलमान या



पारसी,—उसका बहुत आदर सत्कार करते थे। वे स्वयं किसी सज्जन के घर पर आतिथि के रूप में निवास करते थे। वहाँ पर अपने देश के लोगों को ले जाते थे। गृहस्वामी भी उन लोगों का काफी आदर सत्कार करते थे और वे भलीभाँति जानते थे कि उन लोगों का आदर सम्मान न करने पर स्वामीजी अवश्य ही उनका घर छोड़कर किसी दूसरी जगह चले जायेंगे;—

“At Chicago any Indian attending the great world Bazar, rich or poor, high or low, Hindu, Mohammedan, Parsi, what not, might at any moment be brought by him to his hosts for hospitality and entertainment and they well knew that any failure of kindness on their part to the least of these, would immediately have lost them his presence.”

स्वदेश के लोगों की निर्धनता और उनका दुःख निवारण, उनकी सत्शिक्षा तथा उनके धर्मपरायण होने के सम्बन्ध में स्वामीजी सदैव विचारशील रहते थे। परन्तु वे अपने देशवासियों के लिए जिस प्रकार दुःख का अनुभव करते थे, आफ्रिका निवासी निग्रो के लिए भी उसी प्रकार दुःखी रहते थे। भगिनी निवेदिता ने कहा है कि स्वामीजी जिस समय दक्षिणी संयुक्त राष्ट्रों में भ्रमण कर रहे थे, उस समय किसी किसी ने उन्हें आफ्रिका निवासी (Coloured man) समझकर घर से लौटा दिया था; परन्तु जब उन्होंने सुना कि वे

आदिमानवासी नहीं हैं, वे हिन्दू संन्यासी प्रासिद्ध स्वामी विवेकानन्द हैं, तब उन्होंने परम आदर के साथ उन्हें ले जाकर उनकी सेवा की। उन्होंने कहा, “स्वामिन्, हमने आप से पूछा, ‘क्या आप अफ्रिका निवासी है?’ उस समय आप कुछ भी न कहकर चले क्यों गये थे ?”

स्वामीजी बोले, “क्यों, अफ्रिका निवासी निग्रो क्या मेरे भाई नहीं है ?” अर्थात् स्वदेशवासी क्या दुनियाँ से अलग हैं ? निग्रो तथा स्वदेशवासियों की सेवा एक जैसी होनी चाहिए और चूंकि स्वदेशवासियों के बीच में हमें रहना है इसलिए उनकी सेवा पहले। इसी का नाम अनासक्त सेवा है। इसी का नाम कर्मयोग है। सभी लोग कर्म करते हैं, परन्तु कर्मयोग है बड़ा कठिन। सब छोड़कर बहुत दिनों तक एकान्त में ईश्वर का ध्यान-चिन्तन किए बिना ऐसा स्वदेश का उपकार नहीं किया जा सकता। “मेरा देश” कहकर नहीं, तब तो माया हुई; “ये लोग तुम्हारे (ईश्वर के) हैं,” इसलिए इनकी सेवा करूँगा। तुम्हारा निर्देश है, इसी-लिए देश की सेवा करूँगा; तुम्हारा ही यह काम है,—मैं तुम्हारा दास हूँ, इसीलिए इस व्रत का पालन कर रहा हूँ, सफलता मिले या असफलता हो, यह तुम जानो, मेरे नाम के लिए नहीं, इससे तुम्हारी ही महिमा प्रकट होगी—इसलिए।

वास्तविक स्वदेश प्रेम (Ideal patriotism) इसे कहते हैं,— इसीलिए लोक-शिक्षा के उद्देश्य से स्वामीजी ने इतने कठिन व्रत का अवलम्बन किया था। जिनका घर-बार और परिवार है, कभी ईश्वर के लिए जो व्याकुल नहीं हुये, जो ‘त्याग’ शब्द को सुनकर मुस्कराते हैं, जिनका मन सदा कामिनी-कांचन और इसी पृथ्वी के मान-

सम्मान की ओर लगा रहना है, जो लोग 'ईश्वर-दर्शन ही जीवन का उद्देश्य है,' इस बात को मूलकर विस्मित हो उठते हैं, वे स्वदेश प्रेम के इस महान् आदर्श को क्या जाने ? स्वामीजी स्वदेश के लिए आस-अवश्य व्रतान् थे, परन्तु साथ ही यह भी भूझते न थे कि इस अनित्य संसार में ईश्वर ही वस्तु है, शेष सभी अवस्तु । स्वामीजी विलायत से आने के बाद हिमालय के दर्शन के लिए अलमोड़ा पधारे थे । अलमोड़ा निवासी उन्हें साक्षात् नागायण मानकर उनकी पूजा करने लगे । स्वामीजी नगाधिगज देवनन्मा हिमालय पर्वत के अत्युच्च श्रृंगों को देखकर भावमग्न हो गये । उन्होंने कहा, आज मैं इस पवित्र उत्तराखण्ड में उस पवित्र तपोभूमि को देख रहा हूँ जहाँ ऋषिगण सब कुछ छोड़कर इस संसार के कोलाहल से दूर आकर गहन दिन ईश्वर-चिन्तन किया करते थे । उन्हीं के पवित्र श्रीमृगों से वद-मंत्र निकलें थे । हाय ! कब मुझे वह दिन प्राप्त होगा ? मेरी कुछ काम करने की इच्छा अवश्य है, परन्तु बहुत दिनों के बाद फिर इस पवित्र भूमि में आने के बाद मेरी सभी इच्छाएँ लूट हो जाती हैं । इच्छा होती है कि एकान्त में बैठकर अन्तिम दिन को ईश्वर के चरण-कमलों के चिन्तन में गम्भीर समाधि के बीच निमग्न होकर बिता दूँ !

"It is the hope of my life to end my days somewhere within this Father of Mountains, where Rishis lived—where Philosophy was born."—Speech at Almora.

हिमालय को देखने से फिर कर्म करने की इच्छा नहीं होती—मन में एक चिन्ता का उदय होता है—कर्मसंन्यास ।

"As peak after peak of this Father of Mountains began to appear before my sight, all those propensities to work, that ferment that had been going on in my brain for years, seemed to quiet down and mind reverted to that one Eternal theme, which the Himalayas always teach us, the one theme, which is reverberating in the very atmosphere of the place, the one theme that I hear in the rushing whirlpools of its rivers—Renunciation."

यही कर्मसंन्यास है, यह त्याग कर सके तो मनुष्य अभय बन-जाता है,—शेष सभी वस्तु तो भययुक्त है ।

"सर्व वस्तु भयान्वितं भुवि नृणां वैराग्यमेवाभयम् ।"

"Everything in this life is fraught with fear. It is renunciation that makes one fearless"

"यहाँ पर आने से फिर साम्प्रदायिक भाव नहीं रहता, धर्म के बारे में विवाद न जाने कहाँ भाग जाता है । केवल एक महान् सत्य की धारणा होती है—ईश्वर का दर्शन ही सत्य है, शेष जो भी कुछ है, जल के बुलबुले की तरह है—जीवन में ईश्वर की पूजा की ही एकमात्र आवश्यकता है, शेष सभी मिथ्या है ।"

"ईश्वर ही वस्तु है, शेष सभी अवस्तु, भौग यदि पद्म पर बैठ जाता है तो फिर भक् भक् नहीं करता ।"

“Strong souls will be attracted to this Father of Mountains in time to come, when all this fight between sects and all those differences in dogmas will not be remembered any more and quarrel between your religion and my religion will have vanished altogether, when mankind will understand that there is but one Eternal Religion and that is the perception of the Divine within and the rest is mere froth ! Such ardent souls will come here, knowing that the world is but vanity, knowing that everything is useless except the worship of the Lord and the Lord alone.”—Speech at Almora.

श्रीरामकृष्ण देव कहा करते थे,—अद्वैत ज्ञान को आंचल में बाँधकर जहाँ खुशी हो जाओ ! स्वामी विवेकानन्द अद्वैत ज्ञान को आंचल में बाँधकर कर्म क्षेत्र में उतर पड़े थे । संन्यासी को फिर घर, धन, परिवार, आत्मिय, स्वजन, स्वदेश, विदेश से क्या प्रयोजन ? याज्ञवल्क्य ने मैत्रेयी से कहा, ‘ईश्वर को न जानने पर इन सब धन-विद्याओं से क्या होगा ? हे मैत्रेयी, पहले उन्हें जानो, बाद में दूसरी बात ।’ स्वामीजी ने दुनियाँ को यही दिखाया । मानो उन्होंने कहा, “हे पृथ्वी भर के निवासियो ! पहले विषय का त्याग कर निर्जन में भगवान् की आराधना करो, उसके बाद जो चाहो करो, किसी में दोष नहीं । स्वदेश की सेवा करो, चाहे तो परिवार का पालन करो, किसी से दोष न होगा; क्योंकि तुम उस समय समझोगे कि सर्व भूतों में वे मौजूद हैं,—

उनके अलावा कुछ भी नहीं है—परिवार. स्वदेश उनसे अलग नहीं है। भगवान् के साक्षात्कार करने के बाद देखोगे, वे ही परिपूर्ण होकर मौजूद हैं। वाशिष्ठ देव ने श्रीरामचन्द्रजी से कहा था, “राम, तुम जो संसार को छोड़ना चाहते हो, मेरे साथ विचार करो; यदि ईश्वर इस संसार से अलग हं, तो इसे त्याग देना। \* श्रीरामचन्द्र ने आत्मा का साक्षात्कार किया था; इसीलिए चुप रह गये। श्रीरामकृष्ण देव कहा करते थे, छूरे को चलाना सीखकर हाथ में छूरा लो। स्वामी विवेकानन्द ने दिखा दिया कि वास्तविक कर्मयोगी किसे कहते हैं। देश का क्या उपकार करोगे? स्वामी जी जानते थे कि देश के दुःखियों की धन द्वारा सहायता करने से बढ़कर अनेक अन्य महान् कार्य हैं। ईश्वर का ज्ञान प्राप्त करना देना मुख्य कार्य है। उसके बाद विद्यादान, उसके बाद जीवनदान, उसके बाद अन्नवस्त्र-दान। संसार दुःखपूर्ण है। इस दुःख को तुम कितने दिनों के लिए मिटाओगे? श्रीरामकृष्ण देव ने कृष्णदास पाल से पूछा “अच्छा, जीवन का उद्देश क्या है?”

कृष्णदास ने कहा, “मेरी राय में दुनिया का उपकार करना, जगत् के दुःख को दूर करना” श्रीरामकृष्ण खेद के साथ बोले, “तुम्हारी ऐसी विधवा पुत्र † जैसी बुद्धि क्यों—जगत् के दुःखों का नाश तुम करोगे? क्या जगत् इतना सा ही है? बरसात में गंगाजी में कैंकड़े होते हैं, जानते हो? इसी प्रकार असंख्य जगत् है। इस विश्वजगत् के जो अधिपति हैं,

\* योगवाशिष्ठ

¶ श्रीकृष्णदास पाल ने दक्षिणेश्वर में श्रीरामकृष्णदेव का दर्शन किया था।

† विधवा पुत्र जैसी बुद्धि अर्थात् हीन बुद्धि; क्योंकि ऐसे लड़के अनेक प्रकार के नीच उपाय से मनुष्य बनते हैं; दूसरों की खुशामद आदि करके।

वे सभी की स्तब्ध हो रहे हैं। उन्हें पहले जानना—यही जीवन का उद्देश्य है। उनके बाद चाहे जो करना।” स्वामीजी ने भी एक स्थान में कहा है,—

‘Spiritual knowledge is the only thing that can remove our miseries for ever: any other knowledge satisfies wants only for a time ..... He who gives spiritual knowledge is the greatest benefactor of mankind ..... Next to spiritual help (ब्रह्मज्ञान) comes intellectual help (विद्य-दान, the gift of secular knowledge. This is far higher than the giving of food and clothes. The next gift is the gift of life and the fourth, the gift of food.’ Karma Yoga (New York): My Plan of Campaign (Madras).

ईश्वर का देश ही जीवन का उद्देश्य है, और इस देश को यही एक बात है। पहले यह और उसके बाद दूसरी बातें। पहले से ही राजनीति की बातें करने से न चलेगा, पहले एकजिन होकर भगवान का ध्यान चिन्तन करो, हृदय के बीच में उनके अनुग्रह का दर्शन करो। उन्हें प्राप्त करने के बाद तब स्वदेश का कल्याण का सन्तोष व्योकि उस समय तुम्हारा मन अनामक्त होगा। ‘मेरा देश’ कहकर सेवा नहीं—सर्व भूतों में ईश्वर है यह कहकर उनकी सेवा कर सकोगे। उन सभी स्वदेश-विदेश का भेद बुद्धि नहीं रहेगी। उस समय ठीक सन्तान जा सकेगा कि जीव का किसमे कल्याण होता है। श्रीरामकृष्ण देव कहा

करते थे, “ जो लोग दौंव खेलते हैं, वे खेल की चाल ठीक ठीक समझ नहीं सकते, जो लोग खेल से अलग रहकर पास बैठे-बैठे खेल देखते रहते हैं, वे दूर से अच्छी चाल दे सकते हैं, ” क्योंकि देखनेवाले की अपनी कोई भी आवश्यकता नहीं है। राग-द्वेष से मुक्त उदासीन अनासक्त जीवन्मुक्त महापुरुष एकान्त में बहुत दिनों तक साधना करके जो कुछ प्राप्त करके बैठे हैं, उसका मामने और कुछ भी अच्छा नहीं लगता—

यं लब्ध्वा चापर लाभं मन्यते नाधिक ततः ।

यस्मिन् स्थितो न दुःखेन गुरुणापि विचाल्यते ॥—गीता ।

हिन्दुओं की राजनीति, समाजनीति, सभी धर्मशास्त्र हैं। मनु, याज्ञवल्क्य, पराशर आदि महापुरुष इन सब धर्मशास्त्रों के प्रणेता हैं। उन्हें किसी भी चीज़ की आवश्यकता नहीं है। फिर भी भगवान् का निर्देश पाकर गृहस्थों के लिए उन्होंने शास्त्रों की रचना की है। वे उदासीन रहकर दौंव-खेल की चाल बता दे रहे हैं, इसीलिए देश-काल-पात्र की दृष्टि से उनकी बातों में एक भी भूल होने की सम्भावना नहीं है।

स्वामी विवेकानन्द भी कर्मयोगी हैं। उन्होंने अनासक्त होकर परोपकार व्रत रूपी, जीव सेवा रूपी कर्म किया है; इसीलिए कर्मियों के सम्बन्ध में उनका इतना मूल्य है। उन्होंने अनासक्त होकर इस देश का कल्याण किया है, जिस प्रकार प्राचीन काल के महापुरुषगण जीव के मंगल के लिए सदैव करते रहे हैं। इस निष्काम धर्म के पालन के लिए हम भी उनके चरण चिन्हों का अनुसरण कर सकें तो अच्छा है। परन्तु यह बात है बहुत कठिन। पहले भगवान् के पाद-पद्म को प्राप्त करना होगा। इसके लिए विवेकानन्दजी की तरह त्याग और तपस्या करनी होगी। तब यह अधिकार प्राप्त हो सकता है।



धन्य हो तुम त्यागी वीर महापुरुष ! तुमने वास्तव में गुरुदेव के चरण चिन्हों का अनुसरण किया है। गुरुदेव का महा मंत्र—पहले ईश्वर प्राप्ति, उसके बाद दूसरी बात,—इसका साधन तुम्हीं ने किया है। तुम्हीं ने समझा था, ईश्वर छोड़ने पर यह संसार यथार्थ में स्वप्न की तरह है, गोरख धन्धा है। इसीलिए सब कुछ छोड़कर तुमने पहले उन्हीं की साधना की थी, जब तुमने देखा, सर्व वस्तुओं के प्राण वे ही हैं, जब तुमने देखा उनके अतिरिक्त और कुछ भी नहीं है, तब फिर इस संसार में तुमने मन लगाया। तब हे महायोगिन् ! सर्व भूतों में स्थित उसी हरि की सेवा के लिए तुम फिर कर्म-क्षेत्र में उतर आये। उस समय सभी तुम्हारे गम्भीर असीम प्रेम के अधिकारी बने—हिन्दू, मुसलमान, ईसाई, विदेशी, स्वदेश वासी, धनी, निर्धनी, नर, नारी सभी को, तुमने प्रेमालिंगन दान किया है। तीव्र वैराग्य के कारण जिस गर्भधारिणी मातृ-देवी को भी आँसू बहाती छोड़कर गैरिक वस्त्र धारण करके चले गये थे और बाद में तुमने उस माता को भी फिर दर्शन दिया और वात्सल्य स्वीकार करके उनकी कामना को परिपूर्ण किया। तुमने नारद जनक आदि की तरह लोक-शिक्षा के लिए कर्म किया था।

( ५ )

ईश्वर साकार हैं या निराकार ।

एक दिन स्वर्गीय केशवचन्द्र सेन शिष्यों को साथ लेकर दक्षिणेश्वर के काली मन्दिर में श्रीरामकृष्ण देव का दर्शन करने गये। केशव के साथ निराकार के सम्बन्ध में अनेक बातें होती थीं। परमहंस देव उनसे कहा करते थे, “मैं मिट्टी या पत्थर की काली नहीं समझता हूँ,

चिन्मयी काली—जो ब्रह्म हैं, वही काली है। जिस समय क्रिया रहित है, उस समय ब्रह्म; जब सृष्टि-स्थिति-प्रलय करती हैं, उस समय काली अर्थात् जो काल के साथ रमण करती हैं। काल अर्थात् ब्रह्म। उन दोनों में एक दिन निम्नलिखित वार्तालाप हो रहा था :—

श्रीरामकृष्ण ( केशव के प्रति )—किस प्रकार, जानते हो ? मानो सच्चिदानन्द रूपी समुद्र है, कहीं किनारा नहीं है। भक्तिरूपी हिम के कारण इस समुद्र में स्थान स्थान पर जल बरफ के आकार में जम जाता है। अर्थात् भक्त के पास वे प्रत्यक्ष होकर कभी कभी साकार रूप में दर्शन देते हैं। फिर ब्रह्मज्ञान रूपी सूर्य के उदय होने पर वह बरफ गल जाती है—अर्थात् 'ब्रह्म सत्यं जगत् मिथ्या।'—इस विचार के बाद समाधि होने पर रूप आदि सब अदृश्य हो जाते हैं। उस समय वे क्या हैं, मुख से कहा नहीं जाता—मन, बुद्धि, अहं के द्वारा उन्हें पकड़ा नहीं जाता।

“ जो व्यक्ति एक सत्य को जानता है, वह दूसरे को भी जान सकता है। जो निराकार को जान सकता है, वह साकार को भी जान सकता है। उस मुहल्ले में जब गए ही नहीं—तो कहाँ श्यामपुङ्गव है, और कहाँ तेलीपाड़ा, कैसे जानोगे ? ”

परमहंस देव यह भी समझा रहे हैं कि सभी निराकार के अधिकारी नहीं हैं, इसीलिए साकार पूजा की विशेष आवश्यकता है। उन्होंने कहा,—

“ एक माँ के पाँच लड़के हैं। माँ ने कई प्रकार की तरकारियाँ बनाई हैं, जिसके पेट में जो सहन होता हो । ”

इस देश में साकार पूजा होती है। ईसाई मिशनरीगण अमेरिका व यूरोप में इस देश के निवासियों की असभ्य जाति कहकर वर्णन करते हैं। वे कहते हैं कि भारतीयगण मूर्ति की पूजा करते हैं—और उनकी बड़ी दयनीय स्थिति है।

स्वामी विवेकानन्द ने इस साकार पूजा का मतलब अमेरिका में पहले पहल समझाया, कहा कि भारतवर्ष में 'मूर्ति' की पूजा नहीं होती।

“At the very outset I may tell you there is no polytheism in India. In every temple, if one stands by and listens, he will find the worshippers applying all the attributes of God to these images.”—Lecture on Hinduism.

स्वामीजी मनोविज्ञान ( Psychology ) की सहायता से समझाने लगे कि ईश्वर का चिन्तन करने में साकार के अलावा अन्य कुछ भी नहीं आ सकता। उन्होंने कहा—

“Why does a Christian go to Church? Why is the cross holy? Why is the face turned towards the sky in prayers? Why are there so many images in the Catholic Church? Why are there so many images in the minds of Protestants when they pray? My brethren, we can no more think about anything without a material image than we can live without breathing. Om-

nipresence to almost the whole world means nothing. Has God a superficial area? If not, then when we repeat the word we think of the extended earth; that is all.”—Lecture on Hinduism ( Chicago ).

स्वामीजी ने और भी कहा, “ अधिकारियों की भिन्नता के अनुसार साकार पूजा और निराकार पूजा होती है । साकार पूजा कुसंस्कार नहीं है—मिथ्या नहीं है, निम्न श्रेणी का मत्त्य है । ”

“If a man can realise his divine nature most easily with the help of an image, would it be right to call it a sin ? Nor even when he has passed that stage, should he call it an error ? To the Hindu, man is not travelling from error to truth, but from lower to higher truth ”

स्वामीजी ने कहा, सभी के लिए एक नियम नहीं हो सकता । ईश्वर एक है, परन्तु वे अनेक भक्तों के पास अनेक रूपों में प्रकट हो रहे हैं । हिन्दू इस बात को समझते हैं ।

“ Unity in variety is the plan of nature and the Hindu has recognised it. Other religions lay down certain fixed dogmas and try to force society to adopt them; they place before society one kind of coat which must fit Jack and John and

Henry, all alike. If it does not fit John or Henry, he must go without a coat to cover his body. The Hindus have discovered that the Absolute can be realised, thought of or stated, only through the Relative "

( ६ )

### श्रीरामकृष्ण और पापवाद ।

स्वामीजी के गुरुदेव भगवान् श्रीरामकृष्ण कहा करते थे, “ ईश्वर का नाम लेने से तथा आन्तरिकता के साथ उनका चिन्तन करने से पाप भाग जाता है । जिस प्रकार रूई का पहाड़ आग लगते ही क्षण भर में जल जाता है; अथवा वृक्ष पर बैठे हुए पक्षी हथेली बजाते ही उड़ जाते हैं । ” एक दिन केशव बाबू के साथ वार्तालाप हो रहा था—

श्रीरामकृष्ण ( केशव के प्रति )—मन में ही बद्ध, मन में ही मुक्त ! मैं मुक्त पुरुष हूँ,—संसार में रहूँ या जंगल में—मुझे कैसा बन्धन ? मैं ईश्वर की सन्तान हूँ, राजाधिगज का पुत्र हूँ, मुझे भला कौन बाँधकर रखेगा ? यदि सोंप काटे,—तो जबरदस्ती ‘ विष नहीं है, विष नहीं है ’ ऐसा कहने से विष उतर जाता है । उसी प्रकार ‘ मैं बद्ध नहीं हूँ, ’ ‘ मैं बद्ध नहीं हूँ ’ ‘ मैं मुक्त हूँ, ’ इस बात को जोर देकर कहते कहते वैसा ही बन जाता है—मुक्त ही हो जाता है ।

“ किसी ने ईसाइयों की एक पुस्तक (Bible) दी थी । मैंने उसे पढ़कर सुनाने के लिए कहा, उसमें केवल ‘ पाप ’ और ‘ पाप ’ था !

“तुम्हारे ब्राह्म समाज में भी केवल ‘पाप’ और ‘पाप’ है ! जो बार बार कहता है ‘मैं बद्ध हूँ’ ‘मैं बद्ध हूँ’ वह अन्त में बद्ध ही हो जाता है । जो दिन-रात ‘मैं पापी हूँ’ ‘मैं पापी हूँ’ ऐसा कहता रहता है वह ऐसा ही बन जाता है !

“ईश्वर के नाम पर ऐसा विश्वास होना चाहिए—‘क्या ! मैंने ईश्वर का नाम लिया, अब भी मेरा पाप रहेगा ? मला मेरा बन्धन क्या है, पाप क्या है ?’ कृष्णकिशोर परम हिन्दू सदाचारी ब्राह्मण है । वह वृन्दावन गया था । एक दिन घूमते घूमते उसे प्यास लगी । एक कूँए के पास जाकर देखा—एक आदमी खड़ा है । उससे कहा, ‘अरे, तू मुझे एक लोटा जल दे सकेगा ? तेरी क्या जात है ?’ उसने कहा, ‘पण्डितजी, मैं नीच जाति का हूँ,—मोची हूँ ।’ कृष्णकिशोर ने कहा, ‘तू ‘शिव’ कह और जल उठा दे ।’

“भगवान् का नाम लेने से देह-मन शुद्ध हो जाता है । केवल ‘पाप’ और ‘नरक’ ये सब बातें क्यों ? एक बार कहो कि मैंने कुछ अनुचित काम किया है वही किया, अब और नहीं करूँगा । साथ ही ईश्वर के नाम पर विश्वास करो ।”

स्वामीजी ने भी ईसाइयों के इस पापवाद के सम्बन्ध में कहा है, “पापी क्या है ? तुम लोग अमृत के अधिकारी हो, Sons of Immortal Bliss. तुम्हारे धर्माचार्य जो दिन-रात नरकाग्नि की बातें बताया करते हैं, उसे मत सुनो !

“Ye are the children of God, the sharers of immortal bliss, holy and perfect beings. Ye Divi-

nities on earth ! Sinners ? It is a sin to call a man so. Come up, Oh Lions ! and shake off the delusion that you are sheep ! You are souls immortal, spirits free and blest and eternal, ye are not bodies; matter is your servant, not you the servant of matter.—Lecture on Hinduism ( Chicago ).

अमेरिका में हार्टफोर्ड नामक स्थान पर स्वामीजी भाषण देने के लिये आमन्त्रित हुये थे । यहाँ से अमेरिकन कानसल ( Consul ) पैटर्सन उस समय वहाँ पर उपस्थित थे तथा सभापति थे । स्वामीजी ने ईसाइयों के पापवाद के सम्बन्ध में फिर कहा, “ यदि कमरे में अन्धेरा हो तो ‘ अन्धेरा ’ ‘ अन्धरा ’ कहने से क्या होगा ? रोशनी जलाओ, तभी तो उजाला होगा—

“ Shall we advise men ' to kneel down and cry—Oh miserable sinner that I am ' No, rather let us remind them of their divine nature..... If the room is dark, do you go about striking your breast and crying, ' It is dark ! ' No, the only way to get into light is to strike a light and then the darkness goes.—The only way to realise the light above you is to strike the spiritual light within you and the darkness of impurity and sin will flee away Think of your higher Self. not of your lower.”

श्रीरामकृष्ण परमहंस देव से उन्होंने एक कहानी \* सुनी थी—  
 “एक बघिनी ने बकरो के एक झुण्ड पर आक्रमण किया। वह पूर्ण गर्भवती थी, इसलिए कूदते समय उसे बच्चा पैदा हो गया। बाघिनी वहीं मर गई। बच्चा बकरो के साथ पलने लगा और उनके साथ घास खाने लगा तथा ‘में’ ‘में’ भी कहने लगा। कुछ दिनों बाद वह बच्चा बड़ा हुआ। एक दिन उस बकरो के झुण्ड पर एक दूसरे बाघ ने आक्रमण किया। वह बाघ यह देखकर हैरान रह गया कि एक बाघ घास खा रहा है तथा ‘में’ ‘में’ कर रहा है। और उसे देखकर बकरो की तरह भाग रहा है। तब वह उसे पकड़ कर जल के पास ले गया और कहा, ‘देख तू भी बाघ है, तू घास क्यों खा रहा है और ‘में’ ‘में’ क्यों कर रहा है?—देख, मैं कैसा मांस खाता हूँ। ले तू भी खा! और जल में देख, तेरा चेहरा भी कैसा बिलकुल मेरा ही जैसा है।’ उस छोटे बाघ ने वह सब देखा, मांस का आस्वादन किया और अपना असली रूप पहचान गया।”

( ७ )

### कामिनीकांचन त्याग—संन्यास

एक दिन श्रीरामकृष्ण और विजयकृष्ण गोस्वामी दक्षिणेश्वर के काली मन्दिर में वार्तालाप कर रहे थे।

श्रीरामकृष्ण ( विजय के प्रति )—कामिनीकांचन का त्याग किए बिना लोक-शिक्षा नहीं दी जा सकती। देखो न, यही न कर सकने के

---

\* यह कहानी साख्यदर्शन में है। आख्यायिका प्रकरण।



कारण केशव सेन का अन्त में क्या हुआ । तुम स्वयं ऐश्वर्य में, कामिनी-कांचन के भीतर रहकर यदि कहो 'संसार अनित्य है, ईश्वर ही नित्य है,' तो अनेक लोग तुम्हारी बात को नहीं सुनेंगे । अपने पास गुड़ का घड़ा भरा हुआ है, और दूसरों को कह रहे हो—'गुड़ न खाना' ! यही सांच समझ कर चैतन्य देव ने संसार छोड़ा । नहीं तो जीव का उद्धार नहीं होता ।

विजय—जी हों, चैतन्य देव ने कहा था, कफ हटाने के लिए पिप्पल खण्ड \* तैयार किया, परन्तु पणिम उल्टा हुआ, कफ बढ़ गया । नवद्वीप के अनेक लोग हँसी उड़ाने लगे और कहने लगे, निमाई पण्डित मजे में हैं जी, सुन्दर स्त्री, मान सम्मान, धन की भी कमी नहीं है, बड़े मजे में है ।

श्रीरामकृष्ण—केशव यदि त्यागी होता, तो अनेक काम होते । चक्रे के बदन पर घाव रहने से वह देव-सेवा में नहीं लगता, उसकी बलि नहीं दी जाती । त्यागी हुए बिना व्यक्ति लोक-शिक्षा का अधिकारी नहीं बनता । गृहस्थ होने पर कितने लोग उसकी बात सुनेंगे ?

स्वामी विवेकानन्द कामिनी-कांचन त्यागी हैं, इसीलिए उनका ईश्वर के विषय में लोक-शिक्षा देने का अधिकार है । विवेकानन्दजी वेदान्त तथा अंग्रेजी भाषा व दर्शन आदि के अग्रगण्य पण्डित हैं; वे असाधारण भाषण पटु हैं; क्या यही उनका महत्व है ? इसका उत्तर श्रीरामकृष्ण देंगे । दक्षिणेश्वर के काली मन्दिर में भक्तों को सम्बोधित

\* पिप्पल खण्ड का मतलब है नवद्वीप में हरिनाम का प्रचार ।

कर परमहंस देव ने १८८२ ई० में स्वामी विवेकानन्द के सम्बन्ध में कहा है—

“इस लड़के को देख रहे हो, यहाँ पर एक तरह का है। उत्पाती लड़के जब बाप के पास बैठते हैं, मानो भीगी बिछी बन जाते हैं। फिर चाँदनी में जब खेलते हैं, उस समय दूसरी ही मूर्ति होती है। ये लोग नित्य सिद्ध के स्तर के हैं। ये लोग कभी संसार में आबद्ध नहीं होते। थोड़ी उम्र होते ही होश सम्हालते हैं और भगवान् की ओर चले जाते हैं। ये लोग संसार में आते हैं, लोक-शिक्षा के लिए। इन्हें संसार की कोई भी चीज़ अच्छी नहीं लगती—ये कभी भी कामिनी-काचन में आसक्त नहीं होते।

“वेद में ‘होमा पक्षी’ का उल्लेख है। आकाश में खूब ऊँचाई पर वह चिड़िया रहती है। वहीं आकाश में ही वह अण्डा देती है। अण्डा देते ही अण्डा नीचे गिरने लगता है। अण्डा गिरते गिरते फूट जाता है। तब बच्चा गिरने लगता है। गिरते गिरते उसकी आँखें खुल जाती हैं और पंख निकल आते हैं। आँखें खुलते ही वह देखता है कि वह गिर रहा है और जमीन पर गिरते ही उसकी देह चकनाचूर हो जायगी। तब वह पक्षी अपनी माँ की ओर देखता है, और ऊपर की ओर भागने लगता है। फिर वह ऊपर ही रहता है।

विवेकानन्द वही ‘होमा पक्षी’ है—उसके जीवन का एकमात्र लक्ष्य है भागकर माँ के पास ऊपर उठ जाना—देह के जमीन से टकराने के पहले ही अर्थात् संसार से सम्बन्ध होने से पहले ही, भगवान् के पथ में अग्रसर हो जाना।

श्रीरामकृष्ण ने स्व० विद्यासागर से कहा था,—“पाण्डित्य! केवल पाण्डित्य से ही क्या होगा! गिद्ध भी काफी ऊँचा उड़ता है, परन्तु उसकी दृष्टि रहती है जमीन पर. मुर्दों की ओर—कहाँ सड़ा मुर्दा है। पण्डित अनेक श्लोक झाड़ सकते हैं, परन्तु मन कहाँ है! यदि ईश्वर के चरण-कमलों में हो, तो मैं उसे मानता हूँ, यदि कामिनी-कांचन की ओर हो, तो मुझे कूड़ा कर्कट जैसा लगता है।”

स्वामी विवेकानन्द केवल पण्डित ही नहीं, वे साधु महापुरुष थे। केवल पाण्डित्य के लिए ही अंग्रेजों तथा अमेरिकानिवासियों ने भृत्यों की तरह उनकी सेवा नहीं की थी। उन्होंने समझ लिया था कि, ये एक दूसरे ही प्रकार के व्यक्ति हैं। लोग सम्मान, धन, इन्द्रियसुख, पण्डिताई आदि लेकर रहते हैं, पर इनका लक्ष्य है ईश्वरप्राप्ति।

‘संन्यासी के गीत’ में उन्होंने ही कहा है, कि संन्यासी कामिनी-कांचन का त्याग करेगा—

“Truth never comes where lust and  
fame and greed  
Of gain reside No man who thinks of  
woman  
As his wife can ever perfect be;  
Nor he who owns the least of things,  
nor he  
Whom anger chains, can ever pass  
thro', Maya's gates;

So give these up, Sannyasin bold! Say-

“Om tat sat Om!”

—Song of the Sannyasin.

अमेरिका में उन्हें प्रलोभन कम नहीं मिला था। इधर विश्वव्यापी यश, उस पर सदैव ही परम सुन्दरी उच्च वंशीय सुशिक्षित महिलाएँ जो उनसे वार्तालाप तथा उनकी सेवा ठहल करती थीं। उनमें इतनी मोहिनी शक्ति थी कि उनमें से कई उनसे विवाह करना चाहती थीं। एक महान् धनी, व्यक्ति की लड़की ने तो एक दिन आकर उनसे यहाँ तक कह दिया “स्वामिन! मेरा सब कुछ एवं स्वयं को भी मैं आपको सौंपती हूँ।”

स्वामीजी ने उसके उत्तर में कहा, “भद्रे, मैं सन्यासी हूँ, मुझे विवाह नहीं करना है। सभी स्त्रियों मेरी माँ जैसी हैं।”

धन्य हो वीर! तुम गुरुदेव के योग्य ही शिष्य हो! तुम्हारी देह में वास्तव में पृथ्वी की मिट्टी नहीं लगी है, तुम्हारी देह में कामिनी-कांचन का दाग तक नहीं लगा है। तुम प्रलोभन के देश से दूर न भाग कर उसी में रहकर, श्री की नगरी में रहकर ईश्वर के पथ में अग्रसर हूये हो! तुमने साधारण जीव की तरह दिन विताना नहीं चाहा। तुम देवभाव का जीता जागता उदाहरण छोड़कर इस मृत्यु लोक को छोड़ गये हो।

( ८ )

कर्मयोग और दरिद्र नारायण सेवा।

श्री परमहंस देव कहा करते थे, “कर्म सभी को करना पड़ता है। ज्ञान, भक्ति और कर्म—ये तीन ईश्वर के पास पहुँचने के पथ हैं।

गीता में है,—साधु गृहस्थ पहले पहल चित्तशुद्धि के लिए गुरु के उपदेश के अनुसार अनासक्त होकर कर्म करेगा। 'मैं करनेवाला हूँ' यह अज्ञान है, 'धन-जन, काम-काज मेरे हैं'—यह भी अज्ञान है।" गीता में है, अपने को अकर्ता मानकर ईश्वर को फल सौंप कर काम करना चाहिए। गीता में यह भी है कि सिद्धि प्राप्त करने के बाद भी प्रत्यादिष्ट होकर कोई कोई, जैसे जन्म आदि, कर्म करते हैं। गीता में जो कर्मयोग है वह यही है। श्रीरामकृष्ण देव भी यही कहते थे।

इसीलिए कर्मयोग बहुत कठिन है। बहुत दिन निर्जन में ईश्वर की साधना किए बिना अनासक्त होकर कर्म नहीं किया जा सकता। साधना की अवस्था में श्रीगुरु के उपदेश की सदा ही आवश्यकता है। उस समय कच्ची स्थिति रहती है इसलिए किस ओर से आसक्ति आ पड़ेगी, जाना नहीं जाता। मन में सोच रहा हूँ, मैं अनासक्त होकर, ईश्वर को फल समर्पण कर, जीवसेवा, दान आदि कर्म कर रहा हूँ। परन्तु वास्तव में सम्भव है मैं यश के लिए ही कर रहा हूँ, और अपने आप ही नहीं समझ रहा हूँ। जो आदमी गृहस्थ है, जिसके घर, परिवार, आत्मीय, स्वजन—मेरा कहने योग्य लोग हैं, उसे देखकर निष्काम कर्म और अनासक्ति, दूसरे के लिए स्वार्थ का त्याग, ये सब बातें सीखना बहुत कठिन है।

परन्तु सर्वत्यागी, कामिनी-कांचन त्यागी सिद्ध महापुरुष यदि निष्काम कर्म करके दिखावें तो लोग आसानी से उसे समझ सकते हैं और उनके चरण चिन्हों का अनुसरण कर सकते हैं।

स्वामी विवेकानन्द कामिनी-कांचन त्यागी थे। उन्होंने एकान्त में श्री गुरु के उपदेश से बहुत दिनों तक साधना करके सिद्धि प्राप्त की

थी। वे वास्तव से कर्म योग के अधिकारी थे। वे संन्यासी थे; चाहते तो ऋषियों की तरह अथवा अपने गुरुदेव श्री परमहंस देव की तरह केवल ज्ञान भक्ति लेकर रह सकते थे। परन्तु उनका जीवन केवल त्याग का उदाहरण दिखाने के लिए नहीं हुआ था। सांसारिक लोग जिन सब वस्तुओं को ग्रहण करते हैं, उनसे अनासक्त होकर किस प्रकार व्यवहार करना चाहिए, यह भी नारद, शुकदेव तथा जनक आदि की तरह स्वामीजी लोकसंग्रह के लिए दिखा गये हैं। वे धन सम्पत्ति आदि को काक विष्ठा की तरह समझते अवश्य थे और स्वयं उनका योग नहीं करते थे, परन्तु फिर भी जीवसेवा के लिए उनका किस प्रकार व्यवहार करना चाहिए इसके बारे में उपदेश देकर वे स्वयं भी करके दिखा गये हैं। उन्होंने विलायत व अमेरिका के मित्रों से जो धन एकत्रित किया था, वह सारा धन जीवों के कल्याण के लिए व्यय किया। स्थान स्थान पर,—जैसे कलकत्ते के पास बेलूड़ में, अलमोड़ा के पास मायावती में, काशी धाम में तथा मद्रास आदि स्थानों में मठों की स्थापना की है। दुर्भिक्ष पीड़ितों की अनेक स्थानों में—दिनाजपुर, वैद्यनाथ, किशनगढ़, दक्षिणेश्वर आदि स्थानों में—सेवा की है। दुर्भिक्ष के समय अनाथाश्रम बनाकर मातृ-पितृहीन अनाथ बालक बालिकाओं की रक्षा की है। राजपूताना के अन्तर्गत—किशनगढ़ नामक स्थान में अनाथाश्रम की स्थापना की है। मुराशिदाबाद के निकट (भीवदा) सारगाछी गांव में तो अभी तक उसी समय का अनाथाश्रम चल रहा है। हरिद्वार के निकट कनखल में रोग पीड़ित साधुओं के लिए स्वामी जी ने सेवाश्रम की स्थापना की। प्लेग के समय रोगियों की विपुल धन व्यय करके भी सेवा कराई है। दीन, दुःखी तथा असहायों के लिए अकेले बैठकर रोते थे और मित्रों से

कहते थे, “हाय! इन लोगों को इतना कष्ट है कि इन्हें ईश्वर-चिन्तन तक का अवसर नहीं है।”

गुरु के उपादिष्ट कर्मों को, नित्य कर्मों को छोड़, दूसरा कर्म तो बन्धन का कारण है। वे संन्यासी थे, उन्हें कर्म की क्या आवश्यकता?

“Who sows must reap,” they say  
 and “cause must bring  
 The sure effect.” Good good;  
 bad, bad; and none  
 Escape the law. But whoso  
 wears a form  
 Must wear the chain.” Too true;  
 but far beyond  
 Both name and form is Atman,  
 ever free, /  
 Know thou art that, Sannyasin bold!  
 Say “Om tat sat, Om!”  
 —Song of the Sannyasian.

केवल लोक-शिक्षा के लिए ईश्वर ने उनसे ये सब कर्म करा लिये। अब साधु या संसारी सभी सीखेंगे कि, यदि वे भी कुछ दिन, एकान्त में गुरु के उपदेशानुसार ईश्वर की साधना करके भक्ति प्राप्त करें, तो वे भी स्वामीजी की तरह निष्काम कर्म कर सकेंगे, सचमुच में अनासक्त होकर दान आदि सत्कर्म कर सकेंगे। स्वामीजी के गुरुदेव श्रीरामकृष्ण कहा करते थे, “हाथ में तेल मलकर कटहल काटने से

हाथ न चपकेगा।” अर्थात् एकान्त में साधना के बाद भक्ति प्राप्त करके ईश्वर का निर्देश पाकर लोक-शिक्षा के लिए संसार के काम में हाथ डाला जाय, तब ईश्वर की कृपा से यथार्थ में निर्लिप्त भाव से काम किया जा सकता है। स्वामी विवेकानन्द के जीवन को ध्यान पूर्वक देखने से—एकान्त में साधना किसे कहते हैं, तथा लोक-शिक्षा के लिए कर्म किसे कहते हैं इसका पता लग सकता है।

स्वामी विवेकानन्द के ये सब कर्म लोक-शिक्षा के लिए थे।

कर्मणैव हि संसिद्धिमास्थिता जनकादयः।

लोकसंग्रहमेवापि संपश्यन् कर्तुमर्हसि।

यह गतिोक्त कर्मयोग बहुत ही कठिन है। जनकादिक ने कर्म के द्वारा सिद्धि प्राप्त की थी। श्रीरामकृष्ण देव कहा करते थे कि जनक ने अपने सांसारिक जीवन के पूर्व जंगल में एकान्त में बैठकर बहुत कठोर तपस्या की थी। इसीलिए साधुगण ज्ञान और भक्ति का पथ अवलम्बन करके संसार का कोलाहल छोड़कर एकान्त में ईश्वर साधन करते हैं; केवल स्वामी विवेकानन्द की तरह उत्तम अधिकारी वीर पुरुष इस कर्मयोग के अधिकारी हैं। वे भगवान् को अनुभव करते हैं, परन्तु लोक-शिक्षा के लिए ईश्वर का आदेश पाकर संसार में कर्म करते हैं। इस प्रकार के महापुरुष संसार में कितने हैं? ईश्वर के प्रेम में मतवाले, कामिनी-कांचन का दाग एक भी न लगा हो, परन्तु जीवसेवा के लिए व्यस्त होकर घूम रहे हैं, ऐसे आचार्य कितने देखने में आते हैं? स्वामीजी ने लन्दन में १० नवम्बर १८९६ को वेदान्त के कर्मयोग की व्याख्या करते हुये गीता का विवरण देते हुए कहा,—



“Curiously enough the scene is laid on the battle field, where Krishna teaches the philosophy to Arjuna; and the doctrine which stands out luminously in every page of the Gita is intense activity, but in the midst of that eternal calmness And this idea is called the secret of work to attain which is the goal of the Vedanta.”  
—Practical Vedanta ( London ).

भाषण में स्वामीजी ने कर्म के बीच में संन्यास के भाव (Calmness in the midst of activity) की बात कही है। स्वामीजी रागद्वेष से मुक्त होकर कर्म कर सकते थे, यह केवल उनकी तपस्या के गुण तथा उनकी ईश्वरानुभूति के बल पर सम्भव था। सिद्ध पुरुष अथवा श्रीकृष्ण की तरह अवतारी पुरुष हुए बिना यह स्थिरता तथा शान्ति प्राप्त नहीं होती।

( ९ )

स्त्रियों को लेकर या वामाचार के सम्बन्ध में  
श्रीरामकृष्ण और स्वामीजी के उपदेश।

स्वामी विवेकानन्द एक दिन दक्षिणेश्वर मन्दिर में श्रीरामकृष्ण देव का दर्शन करने गये थे। भवनाथ व बाबूराम आदि उपास्थित थे। २९ सितम्बर १८८४। घोषपाड़ा तथा पंचनामी के सम्बन्ध में नरेन्द्र ने बात चलाई और पूछा, “स्त्रियों को लेकर वे लोग कैसी साधना करते हैं ?”

श्रीरामकृष्ण ने कहा, “ये सब बातें तुझे सुनना न चाहिये । घोषपाड़ा और पंचनामी, फिर भैरव-भैरवी ये लोग ठीक ठीक साधना नहीं कर सकते, पतन होता है । ये सब पथ मैले हैं, अच्छे पथ नहीं हैं । शुद्ध पथ पर चलना ही ठीक है । काशी में एक व्यक्ति मुझे भैरवी चक्र में ले गया । एक-एक पुरुष भैरव, और एक-एक भैरवी; मुझे शराब पीने के लिए कहने लगे । मैंने कहा, ‘माँ, मैं शराब छू नहीं सकता ।’ वे पीने लगे । सोचा, अब शायद जप ध्यान करेंगे । लेकिन नहीं, मदिरा पीकर नाचना शुरू किया ।”

“नरेन्द्र से फिर कहा, ‘बात यह है, मेरा भाव है मातृभाव—सन्तान भाव । मातृभाव अत्यन्त विशुद्ध भाव है, इसमें कोई आफत नहीं है । स्त्री भाव, वीर भाव बहुत कठिन है, ठीक ठीक पालन नहीं किया जा सकता, पतन होता है । तुम लोग अपने लोग हो, तुम लोगों से कहता हूँ,—मैंने अन्त में यही समझा—वे पूर्ण हैं, मैं उनका अंश हूँ । वे प्रभु हैं, मैं उनका दास हूँ । फिर कभी कभी सोचता हूँ, वह ही मैं, मैं ही वह, और भक्ति ही सार है ।”

एक दूसरे दिन ९ सितम्बर १८८३ ई०, दक्षिणेश्वर में श्रीराम-कृष्ण भक्तों से कह रहे हैं, “मेरा है सन्तान भाव । अचलानन्द बीच बीच में यहाँ पर आकर ठहरता था, खूब मदिरा पीता था । स्त्री लेकर साधन को मैं अच्छा नहीं कहता था, इसलिए उसने मुझसे कहा था, ‘भला तुम, वीर भाव का साधन क्यों नहीं मानोगे? तन्त्र मैं जो हूँ ।—शिवजी का लिखा नहीं मानोगे? उन्होंने (शिवजी ने) सन्तान भाव भी कहा है—फिर वीर भाव भी बताया है ।’

मैंने कहा, “कौन जाने भाई, मुझे वह सब अच्छा नहीं, लगता—मेरा सन्तान भाव ही रहने दो ।

“उस देश में भगी तेली को इस दल में देखा था—वही औरत लेकर साधन । फिर एक पुरुष के हुए बिना औरत का साधन भजन न होगा । उस पुरुष को कहते हैं ‘रागकृष्ण’ । तीन बार पूछता है, ‘तूने कृष्ण पा लिया ?’ वह औरत भी तीन बार कहती है, ‘मैंने कृष्ण पा लिया ।’”

एक दूसरे दिन; २३ मार्च १८८४ई० । श्रीरामकृष्ण राखाल, राम आदि भक्तों से कह रहे हैं—“वैष्णव चरण का वामाचारी मत था। मैं जब उधर इयामबाजार में गया था तो उनसे कहा, ‘मेरा मत ऐसा नहीं है।’ मेरा मातृभाव है । देखा कि लम्बी लम्बी बात बनाता है और फिर साथ ही व्यभिचार भी करता है । वे लोग देव पूजा, मूर्तिपूजा पसन्द नहीं करते । जीवित मनुष्य चाहते हैं । उनमें से कई राधातन्त्र का मत मानते हैं; पृथ्वीतत्व, अग्नितत्व, जलतत्व, वायुतत्व, आकाशतत्व—विद्या, मूत्र, रजः, वीर्य ये ही सब तत्व, यह साधन बहुत मैला साधन है; जैसे पैखाने के रास्ते से मकान में प्रवेश करना ।”

श्रीरामकृष्ण के उपदेशानुसार स्वामी विवेकानन्द ने भी वामाचार की खूब निन्दा की है । उन्होंने कहा है, “भारतवर्ष के प्रायः सभी स्थानों में, विशेष रूप से बंगाल प्रान्त में गुप्त रूप से अनेक व्यक्ति ऐसी साधना करते हैं । वे वामाचार तन्त्र का प्रमाण दिखाते हैं । उन सब तन्त्रों का त्याग कर लड़कों को उपनिषद्, गीता आदि शास्त्र पढ़ने को देना चाहिए ।”

स्वामी विवेकानन्द ने विलायत से लौटने के बाद शोभा बाजार के स्व० राधाकान्त देव के देव-मन्दिर में वेदान्त के सम्बन्ध में एक सारगर्भित भाषण दिया था, उसमें औरतों को लेकर सावना करने की निन्दा करके निम्नलिखित बातें कही थीं—

“Give up this filthy Vamachara that is killing your country. You have not seen the other parts of India When I see how much the Vamachar has entered our society, I find it a most disgraceful place with all its boast of culture. These Vamachara sects are honey-combing our society in Bengal. Those who come out in the day-time and preach most loudly about Achara, it is they who carry on the most horrible debauchery at night, and are backed by the most dreadful books. They are ordered by the books to do these things. You who are of Bengal know it. The Bengalee Shastras are the Vamachara Tantras They are published by the cart loads and you poison the minds of your children with them, instead of teaching them your Shrutis. Fathers of Calcutta, do you not feel ashamed that such horrible stuff as those Vamachara Tantras, with translation too, should be put into the hands of your boys and girls and their minds poisoned and that they

should be brought up with the idea that these are Shastras of the Hindus ? If you are ashamed, take them away from your children and let them read the true Shastras, the Vedas, the Gita, the Upanishads."

—Reply to the Calcutta address at Shovabazar.

काशीपुर बगीचे में श्रीरामकृष्ण जब बीमार थे, (१८८६ ई० में) तो एक दिन नरेन्द्र को बुलाकर बोले, 'भैया, यहाँ पर कोई शराब न पीवे। धर्म के नाम पर मदिरा पीना ठीक नहीं; मैंने देखा है, जहाँ ऐसा किया गया है, वहाँ भला नहीं हुआ।'

( १० )

श्रीरामकृष्ण, स्वामी विवेकानन्द व अवतार वाद ।

एक दिन दक्षिणेश्वर मन्दिर में भगवान् श्रीरामकृष्ण बलराम आदि भक्तों के साथ बैठे हैं। १८८५ ई०, ७ मार्च, दिन के ३-४ बजे का समय होगा।

भक्तगण श्रीरामकृष्ण की चरणसेवा कर रहे हैं,—श्रीरामकृष्ण थोड़ा हँसकर भक्तों से कह रहे हैं,—“इसका (अर्थात् चरण सेवा का) विशेष तात्पर्य है।” फिर अपने हृदय पर हाथ रखकर कह रहे हैं “इसके भीतर यदि कुछ है, (चरण सेवा करने पर) अज्ञान-अविद्या एकदम दूर हो जायगी।”

एकाएक श्रीरामकृष्ण गम्भीर हुये, मानो कुछ गुप्त बात कहेंगे। भक्तों से कह रहे हैं, “यहाँ पर बाहर का कोई नहीं है। तुम लोगों से एक गुप्त बात कहता हूँ। उस दिन देखा, मेरे भीतर से सच्चिदानन्द बाहर आकर प्रकट होकर बोले, ‘मैं ही युग युग में अवतार लेता हूँ।’ देखा पूर्ण आविर्भाव; सत्त्वगुण का ऐश्वर्य है।”

भक्तगण ये सब बातें विस्मित होकर सुन रहे हैं; कोई कोई गीता में कहे हुये भगवान् श्रीकृष्ण के महावाक्य की याद कर रहे हैं—

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदात्मानं सृजाम्यहम् ॥

परित्राणाय साधूनां विनाशाय च दुष्कृताम् ।

धर्मसंस्थापनार्थाय सम्भवामि युगे युगे ॥

दूसरे एक दिन १ सितम्बर १८८५, जन्माष्टमी के दिन नरेन्द्र आदि भक्त आये हैं। श्रीगिरिश घोष दो एक मित्रों को साथ लेकर गाड़ी करके दक्षिणेश्वर में उपस्थित हुए। रोते रोते आ रहे हैं। श्रीरामकृष्ण स्नेह के साथ उनकी देह थपथपाने लगे।

गिरिश माथा उठाकर हाथ जोड़कर कह रहे हैं,—“आप ही पूर्ण ब्रह्म हैं। यदि ऐसा न हों तो सभी झूठा है; बड़ा खेद रहा, कि आपकी सेवा न कर सका। वरदान दीजिए न भगवन्, की एक वर्ष आपकी सेवा टहल करूँ।” बार बार उन्हें ईश्वर कह कर स्तुति करने से श्रीराम-कृष्ण कह रहे हैं,—‘ऐसी बात नहीं कहनी चाहिए। भक्तवत्, न च कृष्णवत्, तुम जो कुछ सोचते हो, सोच सकते हो। अपने गुरु तो भगवान् हैं ही, परन्तु ऐसी बात कहने से अपराध होता है।’”

गिरिश फिर श्रीरामकृष्ण की स्तुति कर रहे हैं,—“भगवन्, मुझे पवित्रता दो, जिससे कभी रत्ती भर भी पाप चिन्तन न हो।”

श्रीरामकृष्ण कह रहे हैं,—“तुम तो पवित्र हो,—तुम्हारी विश्वास भक्ति जो है।”

एक दिन १ मार्च १८८५ ई० होली के दिन नरेन्द्र आदि भक्त-गण आये। उस दिन श्रीरामकृष्ण नरेन्द्र को सन्यास का उपदेश दे रहे हैं और कह रहे हैं, “भैया, कामिनी कांचन न छोड़ने से नहीं होगा। ईश्वर ही एकमात्र सत्य है और सब अनित्य।” कहते कहते वे भावपूर्ण हो उठे। वही दयापूर्ण सस्नेह दृष्टि। भाव में उन्मत्त होकर गाना गाने लगे—

संगीत—भावार्थ—“बात करने में डरता हूँ,” आदि।

मानो श्रीरामकृष्ण को भय है कि कहीं नरेन्द्र किसी दूसरे का न हो जाय; कहीं ऐसा न हो कि मेरा न रहे—भय है, कहीं नरेन्द्र घर-गृहस्थी का न बन जाय। ‘हम जो मन्त्र जानते हैं, वही तुम्हें दिया,’ अर्थात् मैं तुम्हें जीवन का सर्वश्रेष्ठ आदर्श—सब कुछ त्याग कर ईश्वर के शरणागत बन जाना—यह मन्त्र तुझे दिया। नरेन्द्र आँसू भरी आँखों से देख रहे हैं।

उसी दिन श्रीरामकृष्ण नरेन्द्र से कह रहे हैं,—“क्या गिरिश घोष ने जो कुछ कहा, वह तेरे साथ मिलता है?”

नरेन्द्र—मैंने कुछ नहीं कहा, उन्होंने ही कहा कि उनका विश्वास है कि आप अवतार हैं। मैंने और कुछ भी नहीं कहा।

श्रीरामकृष्ण—परन्तु उसमें कैसा गम्भीर विश्वास है ! देखा ?

कुछ दिनों के बाद अवतार के विषय में नरेन्द्र के साथ श्रीराम-कृष्ण का वार्तालाप हुआ । श्रीरामकृष्ण कह रहे हैं,—“अच्छा , कोई-कोई जो मुझे ईश्वर का अवतार कहते हैं,—तू क्या समझता है ?”

नरेन्द्र ने कहा, “दूसरों की राय सुनकर मैं कुछ भी नहीं कहूँगा; मैं स्वयं जब समझूँगा तब मेरा विश्वास होगा, तभी कहूँगा ।”

काशीपुर बगीचे में श्रीरामकृष्ण जिस समय कैनसर रोग की यन्त्रणा से बेचैन हो रहे हैं, भात का तरल मांड तक गले के नीचे नहीं उतर रहा है, उस समय एक दिन नरेन्द्र श्रीरामकृष्ण के पास बैठकर सोच रहे हैं, इस यन्त्रणा में यदि कहें कि मैं ईश्वर का अवतार हूँ तो विश्वास होगा । उसी समय श्रीरामकृष्ण कहने लगे,—“जो राम, जो कृष्ण, इस समय वही रामकृष्ण के रूप में भक्तों के लिए अवतीर्ण हुए हैं ।” नरेन्द्र यह बात सुनकर दंग रह गए । श्रीरामकृष्ण के स्वधाम में सिधार जाने के बाद नरेन्द्र ने संन्यासी होकर बहुत साधन-भजन तथा तपस्या की । उस समय उनके हृदय में अवतार के सम्बन्ध में श्रीरामकृष्ण के सभी महावाक्य मानो और भी स्पष्ट हो उठे । वे स्वदेश और विदेशों में इस तत्व को और भी स्पष्ट रूप से समझाने लगे ।

स्वामीजी जब अमेरिका में थे, उस समय नारदीय भक्ति सूत्र आदि ग्रन्थों के अवलम्बन से उन्होंने भक्तियोग नामक ग्रन्थ अंग्रेजी में लिखा । उसमें भी वे कहते रहे हैं कि अवतारगण छूकर लोगों में चैतन्य उत्पन्न करते हैं । जो लोग दुराचारी हैं, वे भी उनके स्पर्श से सदाचारी बन जाते हैं । ‘अपि चेत् सुदुराचारो भजते मामनन्यभाक्, साधुरेव स मन्तव्यः सम्यक् व्यवसितो हि सः ।’ ईश्वर ही अवतार के रूप में हमारे पास आते



हैं। यदि हम ईश्वर दर्शन करना चाहें तो अवतारी पुरुषों में ही उनका दर्शन होगा। उनका पूजन किये बिना हम रह नहीं सकेंगे।

“Higher and nobler than all ordinary ones, is another set of teachers, the Avataras of Ishvara, in the world. They can transmit spirituality with a touch, even with a mere wish. The lowest and the most degraded characters become in one second saints at their command. They are the Teachers of all teachers, the highest manifestations of God through man. We cannot see God except through them. We cannot help worshipping them, and indeed they are the only ones whom we are bound to worship”—Bhakti Yoga.

फिर कह रहे हैं,—“जब तक हमारा मनुष्य शरीर है, तब तक हम यदि ईश्वर की पूजा करते हैं, तो एक मात्र अवतार पुरुष की ही करनी होगी। हजार लम्बी लम्बी बातें बनाओ, ईश्वर के मनुष्य रूप के अतिरिक्त और चिन्तन ही नहीं होता। अपनी छोटी बुद्धि के अनुसार तुम ईश्वर का अण्ट-सण्ट स्वरूप क्या बताना चाहते हो? जो भी कहोगे उसका कोई मूल्य नहीं है—

Mere froth !

As long as we are men, we must worship Him, in man and as man. Talk as you may, try

as you may, you cannot think of God except as a man. You may deliver great intellectual discourses on God and on all things under the Sun, become great rationalists and prove to your satisfaction that all these accounts of the Avatars of God as man, are nonsense. But let us come for a moment to practical commonsense. What is there behind this kind of remarkable intellect ? Zero; nothing; simply so much froth. When next you hear a man delivering a great intellectual lecture against this worship of the Avatars of God, get hold of him and ask him what his idea of God is, what he understands by "Omnipotence," "Omnipresence" and all similar terms, beyond the spelling of the word. He really means nothing by them; he cannot formulate as their meaning any idea unaffected by his own human nature; he is no better off in this matter than the man in the street, who has not read a single book."—Bhakti Yoga.

स्वामी जी १८९९ ईस्वी में दूसरी बार अमेरिका गए थे। उस समय १९०० ईस्वी में उन्होंने कैलिफोर्निया (California) प्रान्त में लॉस एंजिल्स (Los Angeles) नामक नगर में 'ईश्वरीय दूत ईसा' (Christ the Messenger) विषय पर एक भाषण दिया था। इस भाषण में उन्होंने फिर से अवतार-तत्त्व को भली भाँति समझाने की

चेष्टा की थी। स्वामी जी ने कहा, “अवतार-पुरुषों में ही (in the Son of God) ईश्वर का अवलोकन करना होगा। हमारे भीतर भी ईश्वर अवश्य है परन्तु अवतार-पुरुषों में वे अधिकतर प्रकट हैं। आलोक का स्पन्दन सभी स्थानों में हो रहा है, परन्तु बड़े बड़े दीयों को जलाने से ही अन्धकार दूर होता है।

“It has been said by the same Messenger (Christ): ‘None hath seen God, but they have seen the Son.’ And that is true And where to see God but in the Son ? It is true that you and I, the poorest of us, the meanest even, embody that God,—even reflect that God

The vibration of light is every where, omnipresent; but we have to strike the light of the lamp there and then we human beings see that He is Omnipresent. The Omnipresent God of the universe cannot be seen until He is reflected by these giant lamps of the earth—the Prophets, the Man-Gods, the Incarnations, the Embodiments of God.”

—Christ, the Messenger.

स्वामी जी फिर कह रहे हैं—ईश्वर के स्वरूप की तुम जहाँ तक सम्भव है कल्पना कर सकते हो; परन्तु देखोगे, तुम्हारे कल्पित ईश्वर अवतार-पुरुष से बहुत नीचे है। तो फिर इन मनुष्य-देवताओं की पूजा:

करना क्या अनुचित है ? उनकी पूजा करने में कोई दोष नहीं है । केवल यही नहीं, ईश्वर का पूजन करना हो तो अवतार का ही पूजन करना होगा । तुम जो मनुष्य हो, तुम्हें मनुष्य-रूपी भगवान् का पूजन करना होगा, दूसरा उपाय नहीं है ।

“Take one of these Messengers of light; compare his character with the highest Ideal of God, you ever formed and you find that your God falls low and that that character rises. You cannot even form of God a higher ideal than what the actually embodied have practically realised and laid before us as an example. Is it wrong, therefore, to worship these as God ? Is it a sin to fall at the feet of these man-Gods, and worship them as the only Divine Beings in the world ?

If they are really, actually, higher than all my conception of God, what harm that they should be worshipped ? Not only is there no harm, but it is the only possible and positive way of worship”

—Christ, The Messenger.

अवतार के लक्षण । ईसा दसरीह ।

अवतार पुरुष क्या कहने के लिए आते हैं ? श्रीरामकृष्ण ने नरेन्द्र से कहा था, “भैया, कामिनी-काचन का त्याग किए बिना न

होगा। ईश्वर ही वस्तु है, बाकी सभी अवस्तु हैं।” स्वामी जी ने भी अमेरिकियों से कहा—

“We see in the life of Christ, the first watch-word, ‘Not this life, but something higher? No faith in this world and all its belongings! It is evanescent; it goes!’”

“ईसा कामिनी-कांचन त्यागी थे। उन्होंने जान लिया था, आत्मा स्त्री भी नहीं, पुरुष भी नहीं है। रुपये-पैसे, मान-इज्जत, शारीरिक सुख, इन्द्रिय सुख,—अवतार-पुरुष कुछ भी नहीं चाहते। उनके लिए ‘मैं,’ ‘मेरा’ कुछ भी नहीं है। मैं करने वाला हूँ, मेरा घर, परिवार आदि भ्रम अज्ञान से होता है।”

“We still have fondness for ‘me’ and ‘mine’ We want property, money, wealth. Woe unto us! Let us confess! And do not put to shame that great Teacher of Humanity! He (Jesus) had no family ties. Do you think that that man had any physical ideas in him? Do you think that this mass of Light, this God and Not-man, came down so low as to be the brother of animals? And yet, they make him preach all sorts, even of low sexual things. He had none! He was a soul! Nothing but a soul just working as it were, in a body for the good of

humanity, and that was all his relation to the body Oh, not that ! In the soul, there is neither man nor woman. No, no ! the disembodied soul has no relationship to the animal, no relationship to the body The ideal may be high; away beyond us. Never mind. It is the Ideal. Let us confess it is so,—that we cannot approach it yet.”

—Christ, the Messenger.

फिर अमेरिकियों से कह रहे हैं—“अवतार-पुरुष और क्या कहते हैं ? मुझे देख रहे हो, और ईश्वर को नहीं देख रहे हो ? वे और मैं एक जो हूँ ! वे तो हृदय के बीच में शुद्ध मन द्वारा प्राप्त करने योग्य हैं । ”

“Thou hast seen me and not seen the Father ? I and my Father are one ! The kingdom of Heaven is within you ! If I am pure enough, I will also find in this heart of my heart, ‘I and my Father are one.’ That was what Jesus of Nazareth said ”

—Christ, the Messenger.

इस भाषण में स्वामीजी एक दूसरे स्थान पर कह रहे हैं, ‘अवतार-पुरुष धर्म की संस्थापना के लिए युग-युग में देह धारण करते हैं । ईसा मसीह की तरह देश-काल के भेद से वे अवतीर्ण हुए हैं । यदि वे चाहें तो

हमारे पापों को क्षमा कर मुक्ति (Vicarious atonement) दे सकते हैं। हम सदा उनका पूजन कर सकते हैं।

“Let us, therefore, find God not only in Jesus of Nazareth, but in all the great ones that have preceded him, in all that came after him and all that are yet to come. Our worship is unbounded and free. *They are all manifestations of the same Infinite God.* They were all pure, unselfish; they struggled and gave up their lives for us, poor human beings. They all and each of them bore vicarious atonement for every one of us, and also for all that are to come hereafter.

—Christ, the Messenger.

स्वामीजी वेदान्त की चर्चा करने के लिए कहा करते थे, परन्तु साथ ही उस चर्चा में जो विपत्ति है वह भी बता देते थे। श्रीराम-कृष्ण जिस दिन ठनठनिया में श्रीशशधर पण्डित के साथ वार्तालाप कर रहे थे, उस दिन नरेन्द्र आदि अनेक भक्त वहाँ पर उपस्थित थे, १८८४ ईस्वी।

**ज्ञानयोग व स्वामी विवेकानन्द ।**

श्रीरामकृष्ण ने कहा है, “ज्ञानयोग इस युग में बहुत कठिन है। जीव का एक तो अब में प्राण है, उस पर आयु कम है। फिर

देह-बुद्धि किसी भी तरह नहीं जाती। इधर देह बुद्धि न जाने से पूर्ण रूप से ब्रह्मज्ञान नहीं होता। ज्ञानी कहते हैं, 'मैं वही ब्रह्म हूँ।' मैं शरीर नहीं हूँ, मैं भूख-प्यास, गेम-शोक, जन्म-मृत्यु, सुख-दुःख इन सभी से परे हूँ। यदि रोग शोक, सुख दुःख इन सब का बोध रहे तो तुम ज्ञानी क्यों कर होगे? इधर काटे से हाथ चुभ रहा है, खून की धारा बह रही है, बहुत दर्द हो रहा है,—पान्तु कहता है, 'कहाँ, हाथ तो नहीं कटा। मेरा क्या हुआ?'

“इसीलिए इस युग के लिए भक्तियोग है। इसके द्वारा दूसरे पथों की तुलना में आसानी से ईश्वर के पास जाया जाता है। ज्ञान-योग या कर्मयोग तथा दूसरे पथों से भी ईश्वर के पास जाया जा सकता है, परन्तु ये सब कठिन पथ हैं।”

श्रीरामकृष्ण ने और भी कहा है, “कर्मियों का जितना कर्म बाकी है, उतना निष्काम भावना से करें। निष्काम कर्म द्वारा चित्त शुद्धि होने पर भक्ति आयेगी। भक्ति द्वारा भगवान् की प्राप्ति होती है।”

स्वामीजी ने यह भी कहा, “देह-बुद्धि रहते सोऽहम् नहीं होता—अर्थात् सभी वासनार्यों मिट जाने पर, सर्व त्याग होने पर तब कहीं समाधि होती है। समाधि होने पर तब ब्रह्म-ज्ञान होता है। भक्तियोग सरल व मधुर (natural and sweet) है।”

“Jnana Yoga is grand; it is high philosophy and almost every human being thinks curiously enough, that he can surely do everything required of him by philosophy; but it is really very



*difficult* to live truly the life of a philosopher. We often are apt to run into great dangers in trying to guide our life by philosophy. This world may be said to be divided between persons of demoniacal nature, who think the care-taking of the body to be the be-all and end-all of existence, and persons of godly nature who realise that the body is simply a means to an end, an instrument intended for the culture of the soul. The devil can and indeed does quote the scriptures for his own purpose; and thus the way to knowledge often appears to offer justification to what the bad man does as much as it offers inducements to what the good man does. This is the great danger in Jnana yoga. But Bhakti Yoga is natural, sweet and gentle; the Bhakta does not take such high flights as the Jnana-Yogin and therefore he is not apt to have such big falls."

—Bhakti Yoga

क्या श्रीरामकृष्ण अवतार हैं ? स्वामीजी का विश्वास ।

भारत के महापुरुषों (the Sages of India) के सम्बन्ध में स्वामीजी ने जो भाषण दिया था, उसमें अवतार-पुरुषों की अनेक बातें कहीं हैं । श्रीरामचन्द्र, श्रीकृष्ण, बुद्धदेव, रामानुज, शंकराचार्य, चैतन्यदेव आदि सभी की बातें कहीं । भगवान् श्रीकृष्ण के इस कथन

का उद्धारण देकर समझाने लगे, 'जब धर्म की ग्लानि होकर अधर्म का अभ्युत्थान होता है, तो साधुओं के परित्राण के लिए, पापाचार को विनष्ट करने के लिए मैं युग युग में अवतर्ण होता हूँ'—

“Whenever virtue subsides and irreligion prevails, I create myself for the protection of the good and for the destruction of all immorality. I am coming from time to time”

—Sages of India

उन्होंने फिर कहा, 'गीता में श्रीकृष्ण ने धर्मसमन्वय किया है,'—

“In the Gita we already hear the distant sound of the conflicts of sects and the Lord comes in the middle to harmonise them all; He the great Preacher of Harmony, the greatest Teacher of Harmony, Lord Krishna himself.”

“श्रीकृष्ण ने फिर कहा है,—स्त्री, वैश्य, शूद्र सभी परम गति को प्राप्त करेंगे, ब्राह्मण क्षत्रियों की तो बात ही क्या है।

“बुद्धदेव दरिद्र के देव है। सर्वभूतस्थमात्मानम्। भगवान् सर्वभूतों में है—यह उन्होंने करके दिखा दिया। बुद्धदेव के शिष्यगण आत्मा जीवात्मा आदि नहीं मानते हैं—इसीलिए शंकराचार्य ने फि' से वैदिक धर्म का उपदेश दिया। वे वेदान्त का अद्वैत मत, रामानुज का विशिष्टाद्वैत मत समझाने लगे। उसके बाद चैतन्यदेव प्रेमभाक्ति सिखाने के लिए अवतर्ण हुये। शंकर, रामानुज ने जाति का विचार किया

था, परन्तु चैतन्यदेव ने ऐसा न किया। उन्होंने कहा, “भक्त की फिर जाति क्या ?”

अब स्वामीजी श्रीरामकृष्ण देव की बात कह रहे हैं,—शंकर की विचार शक्ति और चैतन्यदेव की प्रेमभाक्ति अब एकाधार में मूर्तिमती हुई, फिर से श्रीकृष्ण के सर्वधर्मसमन्वय की वाणी सुनी गई, फिर से दीन, दरिद्र, पापी और दुस्वियों के लिए बुद्धदेव की तरह एक व्यक्ति की क्रन्दन ध्वनि सुनी गई, मानो अवतार पुरुषगण असम्पूर्ण थे। भगवान् श्रीरामकृष्ण ने अवतीर्ण होकर उन्हें पूर्ण किया है (fulfilment of all Sages.)

“The one (Shankara) had a great head, the other (Chaitanya) a large heart and the time was ripe for one to be born, the Embodiment of both this head and heart; the time was ripe for one to be born who in one body would have the brilliant intellect of Shankara and the wonderfully expansive, infinite heart of Chaitanya, one who would see in every sect the same spirit working, the same God; one who would see God in every being, one whose heart would weep for the poor, for the weak, for the out-cast, for the down-trodden, for every one in this world, inside India or outside India; and at the same time whose grand brilliant intellect would con-

ceive of such noble thoughts as would harmonise all conflicting sects, not only in India, but outside India and bring a marvellous harmony, the universal Religion of head and heart, into existence.

“Such a man was born, and I had the good fortune to sit at his feet for years. The time was ripe, it was necessary that such a man should be born, and he came; and the most wonderful part of it was, that his life's work was just near a city which was full of western thought, a city which had run mad after these occidental ideas, a city which had become more Europeanised than any other city in India. There he lived, without any book-learning whatsoever; this great intellect never learnt even to write his own name, but the most brilliant graduates of our University found in him an intellectual giant. He was a strange man, this Ramakrishna Paramahansa. It is a long long story and I have no time to tell anything about him tonight. Let me now only mention the great Shree Ramakrishna, the fulfilment of the Indian Sages, the Sage for the time, one whose teaching is just now at the present time most beneficial.

And mark the Divine Power working behind the man. The son of a poor priest, born in an out-of-the way village, unknown and unthought of, to-day is worshipped literally by thousands in Europe, America and tomorrow will be worshipped by thousands more. Who knows the plans of the Lord ! Now, my brothers, if you do not see the hand, the finger of Providence, it is because you are blind, born blind indeed !”

—Sages of India.

स्वामीजी फिर कह रहे हैं,—जिस वेदमयी देववाणी को ऋषियों ने सरस्वती के तट पर सुना था, जो वाणी गिरिराज हिमालय की चोटियों में एक दिन महायोगी तपस्वियों के कानों में प्रतिध्वनित हुई थी, जो सब कुछ ग्रहण करने वाली महावेगवती नदी के आकार में श्रीकृष्ण, श्रीबुद्ध, श्रीचैतन्य के नाम धारण करके मर्त्य लोक में उतर आई थी, आज हम सभी लोग फिर से उसी देव-वाणी को सुन रहे हैं ! इस भगवद्वाणी का महास्पन्दन थोड़े ही दिनों में समग्र भारत से लेकर सभी स्थानों में पहुँचेगा—जहाँ तक पृथ्वी फैली है, यह वाणी प्रतिदिन नवीन शक्ति द्वारा शक्तिमती बन रही है । यह देव वाणी पूर्व युगों में अनेक बार सुनी गई है, परन्तु आज जो कुछ हम सुन रहे हैं, वह उन सभी की समष्टि है ( Summation of them all. ) ।

“Once more the wheel is turning up, once more vibrations have been set in motion from

India, which are destined at no distant day to reach the farthest limits of the earth. One voice has spoken, whose echoes are rolling on and gathering strength every day, a voice even mightier than those which have preceded it, for it is the summation of them all. Once more the voice, that spoke to the sages on the banks of the Saraswati, the voice whose echoes reverberated from peak to peak of the "Father of Mountains" and descended upon the plains through Krishna, Buddha and Chaitanya, in all-carrying floods, has spoken again. Once more the doors have opened. Enter ye into the realms of light, the gates have been opened wide once more "

—Reply to Khetri address

स्वामीजी ने और भी कहा, "यदि मैंने एक भी अच्छी बात कही हो—तो आप जानिये, कि वह सभी भगवान् श्रीरामकृष्ण की हैं। और यदि कुछ कच्ची बात—ग़लत बात—मैंने कही हो, तो उसे मेरी जानिये।

"Only let me say now, that if I have told you one word of Truth, it was his and his alone; and if I have told you many things, which were not true, were not correct, which were not

beneficial to the human race, they were all mine and on me is the responsibility.”

इसी प्रकार स्वामी विवेकानन्द ने भारतवर्ष से अनेक स्थानों में अवतार-पुरुष श्रीरामकृष्ण के आगमन की वार्ता घोषित की। जहाँ-जहाँ मठ स्थापित हुए हैं, वहीं उनकी प्रतिदिन सेवा पूजा आदि हो रही है। आरती के समय सभी स्थानों में स्वामी जी द्वारा रचित स्तव वाद्य तथा स्वर संयोग के साथ गाया जाता है। इस स्तव में स्वामी जी ने भगवान् श्रीरामकृष्ण को सगुण निर्गुण निरंजन जगदीश्वर कहकर सम्बोधित किया है—और कहा है, ‘हे भवसागर के पार उतारने वाले ! तुम नररूप धारण करके हमारे भवबन्धन को छिन्न करने के लिए योग के सहायक बनकर आये हो। तुम्हारी कृपा से मेरी समाधि हो रही है। तुमने कामिनी-कांचन छुड़वाया है। हे भक्तों को शरण देने वाले, अपने चरण-कमलों में मुझे प्रेम दो। आपके चरण-कमल मेरी परम सम्पद हैं। उसे प्राप्त करने पर भवसागर गोप्यद जैसा लगता है।

स्वामी जी रचित श्रीरामकृष्ण-आरती ।

( मिश्रचौताल )

खण्डनं भव-बंधन, जगवन्दन, वंदि तोमाय ।

निरंजन, नररूपधर, निर्गुण, गुणमय ॥

मोचन-अघदूषण, जगभूषण, चिद्धन काय ।

ज्ञानांजन-विमल-नयन, वीक्षणे मोह जाय ॥

भास्वर भाव-सागर, चिर-उन्मद प्रेम-पाथार ।

भक्तार्जन-युगल-चरण, तारण भव-पार ॥

जृम्भित-युग-ईश्वर, जगदीश्वर, योग सहाय ।  
 निरोधन, समाहित मन, निरखि तव कृपाय ॥  
 भजन-दुःखगंजन, करुणाघन, कर्म कठोर ।  
 प्राणार्पण-जगत-तारण, कृन्तन कलि-डोर ॥  
 बंचन-कामकांचन, अतिनिंदित-इन्द्रिय-राग ।  
 त्यागीश्वर, हे नरवर, देह पदे अनुराग ॥  
 निर्भय, गतसंशय, दृढ़निश्चय मानसवान ।  
 निष्कारण, भक्त-गरण त्यजि जाति कुल मान ॥  
 संपद तव श्रीपद, भव गोष्पद-चारि यथाय ।  
 प्रेमार्पण, सम दर्शन, जगजन-दुख जाय ॥

जो राम, जो कृष्ण इस समय वही रामकृष्ण ।

काशीपुर बगीचे में स्वामी जी ने यह महावाक्य भगवान् श्रीराम-  
 कृष्ण के श्रीमुख से सुना था । इस महावाक्य का स्मरण कर स्वामी जी  
 ने विलायत से कलकत्ते में लौटने के बाद बेलुड़ मठ में एक स्तोत्र की  
 रचना की थी । स्तोत्र में उन्होंने कहा है— जो आचण्डाल दीन दग्धों  
 के मित्र, जानकी बल्लभ, ज्ञान भक्ति के अवतार श्रीरामचन्द्र हुए, जिन्होंने  
 फिर श्रीकृष्ण के रूप में कुरुक्षेत्र में गीतारूपी गम्भीर मधुर सिंहनाद  
 किया था, वही इस समय विख्यात पुरुष श्रीरामकृष्ण के रूप में अवतीर्ण  
 हुए हैं ।

ॐ नमो भगवते रामकृष्णाय

( १ )

आचण्डालाप्रतिहतरयो यस्य प्रेमप्रवाहः

लोकार्ततोऽप्यहह न जहौ लोककल्याणमार्गम् ।



त्रैलोक्येऽप्यप्रतिममहिमा जानकीप्राणबन्धः

भक्त्या ज्ञानं वृतवरवपुः सीतया यो हि रामः ।

( २ )

स्तब्धीकृत्य प्रलयकलितम्बाहवोत्थं महान्तम्

हित्वा रात्रिं प्रकृतिसहजाभन्धतामिस्रमिश्राम् ।

गीतं शान्तं मधुरमपि यः सिंहनादं जगर्ज ॥

सोऽयं जातः प्रथितपुरुषो रामकृष्णस्त्विदानीम् ॥

और एक स्तोत्र बेलुइ मठ में तथा काशी, मद्रास, ढाका आदि सभी मठों में आरती के समय गाया जाता है ।

इस स्तोत्र में स्वामी जी कह रहे हैं—हे दीनबन्धो, तुम सगुण हो, फिर त्रिगुणों के परे हो, रातदिन तुम्हारे चरण-कमलों की आराधना नहीं कर रहा हूँ इसीलिए मैं तुम्हारी शरण में आया हूँ । मैं मुख से आराधना कर रहा हूँ, ज्ञान का अनुशीलन कर रहा हूँ, परन्तु कुछ भी धारणा करने में असमर्थ हूँ, इसीलिए तुम्हारी शरण में आया हूँ । तुम्हारे चरण-कमलों का चिन्तन करने से मृत्यु पर विजय प्राप्त होती है, इसीलिए मैं तुम्हारी शरण में आया हूँ । हे दीनबन्धो, तुम ही जगत् की एक मात्र प्राप्त करने योग्य वस्तु हो, मैं तुम्हारी शरण में आया हूँ । त्वमेव शरणं मम दीनबन्धो !

ॐ—ह्रीं ऋतं त्वमचलो गुणजित् गुणेष्ठ्यः ।

न—कंदिवं सकरुणं तव पादपद्मम् ।

मो—हंकषं बहुकृतं न मजे यतोऽहम् ।

तस्मात्त्वमेव शरणं मम दीनबन्धो ॥ १ ॥

भ—किर्भगश्च भजनं भवभेदकारि ।

ग—च्छन्त्यलं सुविपुलं गमनाय तत्त्वम् ।

व—क्वोद्धृतन्तु हृदि मे न च भाति किञ्चित् ।

तस्मात्त्वमेव शरणं मम दीनबन्धो ॥ २ ॥

त्ते—जस्तरान्ति तरसा त्वयि वृषवृष्णाः ।

रा—गे कृते ऋतपथे त्वयि रामकृष्णे ।

म—त्य्यमृतं तव पदं मरणोर्भिनाशम् ।

तस्मात्त्वमेव शरणं मम दीनबन्धो ॥ ३ ॥

कृ—त्यं करोति कलुषं कुहकान्तकारि ।

ष्णा—न्तं शिवं सुविमलं तव नाम नाथ ।

य—स्मादहं त्वशरणो जगदेकगम्य ।

तस्मात्त्वमेव शरणं मम दीनबन्धो ॥ ४ ॥

स्वामीजी ने आरती के बाद श्रीरामकृष्ण-प्रणाम सिखाया है। उसमें श्रीरामकृष्ण देव को अवतारों में श्रेष्ठ कहा गया है।

“स्थापकाय च धर्मस्य सर्वधर्मस्वरूपिणे ।

अवतारवर्षिष्ठाय रामकृष्णाय ते नमः ॥”

( ग )

## परिच्छेद १

श्रीरामकृष्ण की महासमाधि के पश्चात्

( १ )

नरेन्द्रादि भक्तों का शिवरात्रि व्रत ।

श्रीयुत नरेन्द्र और राखाल आदि ने आज शिवरात्रि का उपवास किया है । आज से दो दिन बाद श्रीरामकृष्ण की जन्मतिथि-पूजा होगी ।

बराहनगर मठ को स्थापित हुए अभी केवल पाँच ही महीने हुए हैं । श्रीरामकृष्ण को नित्य घाम गये भी अभी अधिक दिन नहीं हुए । नरेन्द्र और राखाल आदि भक्तों में इस समय तीव्र वैराग्य है । एक दिन राखाल के पिता राखाल को घर ले जाने के लिए आये थे । राखाल ने कहा, “आप लोग कष्ट करके क्यों आते हैं ? मैं यहाँ बहुत अच्छी तरह हूँ । अब आशीर्वाद दीजिये कि आप लोग मुझे भूल जायें और मैं भी आप लोगों को भूल जाऊँ ।” उस समय सब लोगों में तीव्र वैराग्य था । सारा समय साधन-मजन में ही जाता था । सब का एक ही उद्देश था कि किस तरह ईश्वर के दर्शन हों ।

नरेन्द्र आदि भक्तगण कभी जप और ध्यान करते हैं, कभी शाल्त्र-पाठ। नरेन्द्र कहते हैं, “गीता में भगवान् श्रीकृष्ण ने जिस निष्काम कर्म का उल्लेख किया है, वह पूजा जप, ध्यान—यही सब है, सांसारिक कर्म नहीं।”

आज सबेरे नरेन्द्र कलकत्ता आये हुए हैं। चर्क मुकदमे की पैगवी करनी पड़ती है। अदालत में गवाह पेश करने पड़ते हैं।

मास्टर सबेरे नौ बजे के लगभग मठ में आये। कमरे में प्रवेश करने पर उन्हें देखकर श्रीयुत तारक मारे आनन्द के शिव के सम्बन्ध में गचित एक गाना गाने लगे—“ता थैया ता थैया नाचे भोला।”

उनके साथ गखाल भी गाने लगे और गाते हुए दोनों नाचने लगे।

यह गाना नरेन्द्र को लिखे अभी कुछ ही समय हुआ है।

मठ के सब भाइयों ने व्रत किया है। कमरे में इस समय नरेन्द्र, गखाल, निरंजन, शरद, शशी, काली, बाबूराम, तागक, हरीश, सींती के गोपाल, शारदा और मास्टर हैं। योगीन और लाटू वृन्दावन में हैं। उन लोगों ने अभी मठ नहीं देखा।

आज सोमवार है, शिवरात्रि, २१ फरवरी १८८७। आगामी जनिवार को शरद, काली, निरंजन और शारदा पुरी जानेवाले हैं—श्रीजगन्नाथजी के दर्शन करने के लिए।

श्रीयुत शशी दिनरात श्रीरामकृष्ण की सेवा में रहते हैं।

पूजा हो गई। शरद तानपूरा लेकर गा रहे हैं—“शंकर शिव बम् बम् भोला, कैलाश पति महाराज राज।”

नरेन्द्र कलकत्ते से अभी लौटे ही है। अभी उन्होंने स्नान भी नहीं किया। काली नरेन्द्र से मुकदमें की बातें पूछने लगे।

नरेन्द्र (विराक्ति पूर्वक) — इन सब बातों से तुम लोगों को क्या काम ?

नरेन्द्र मास्टर आदि से बातें कर रहे हैं। — “कामिनी और कांचन का त्याग जब तक न होगा, तब तक कुछ न होगा। कामिनी नरकस्थ द्वारम्। जितने आदमी हैं, सब स्त्रियों के वश में हैं। शिव और कृष्ण की और बात है। शक्ति को शिव ने दासी बना कर रक्खा था। श्रीकृष्ण ने संसार धर्म का पालन तो किया था, परन्तु कैसे निर्लिप्त थे। एकाएक कैसे उन्होंने वृन्दावन छोड़ा।

राखाल — और द्वारका का भी उन्होंने कैसा त्याग किया !

गंगा स्नान करके नरेन्द्र मठ लौटे। हाथ में भीगी धोती है और अंगौछा। शारदा के इस समय देह भर में मिट्टी चढ़ी हुई है। आकर नरेन्द्र को उन्होंने साष्टांग प्रणाम किया। उन्होंने भी शिवरात्रि के उपलक्ष्य में उपवास किया है — अब गंगा स्नान के लिए जानेवाले हैं। नरेन्द्र ने श्रीरामकृष्ण के कमरे में जाकर उन्हें प्रणाम किया और फिर आसन लगाकर कुछ समय तक ध्यान करते रहे।

भवनाथ की बातें हो रही है। भावनाथ ने विवाह किया है। इसलिए उन्हें नौकरी में रहना पड़ता है।

नरेन्द्र कह रहे हैं, वे तो सब संसारी कीट हैं।

दिन ढलने लगा। शिवरात्रि की पूजा के लिए इन्तज़ाम हो रहा है। बेल की लकड़ी और बिल्वदल इकट्ठा किये गये। पूजा के बाद होम होगा।

शाम हो गई। श्रीठाकुर घर में धूना देकर शशी दूसरे कमरों में भी धूना ले गये। हर एक देव-देवी के चित्र के पास प्रणाम करके बड़ी भाक्ति के साथ उनका नाम ले रहे हैं। “श्री श्री गुरुदेवाय नमः। श्री श्री कालिकायै नमः। श्री श्री जगन्नाथ-सुभद्रा-वलरामेभ्यो नमः। श्री श्री षड्भुजाय नमः। श्री श्री राधा वल्लभाय नमः। श्री नित्यानन्दाय, श्री अद्वैताय, श्री भक्तेभ्यो नमः। श्री गोपालाय, श्री श्री यशोदायै नमः। श्री रामाय, श्री लक्ष्मणाय, श्री विष्णुमित्राय नमः।”

मठ के बिल्व वृक्ष के नीचे पूजा करने लिए आयोजन हो रहा है। रात के नौ बजे का समय होगा। अब प्रथम पूजा होगी। साढ़े ग्यारह बजे दूसरी पूजा। चारों पहर चार पूजाएँ होंगी। नरेन्द्र, राखाल, शाद, काली, सीती के गोपाल आदि मठ के सब भाई बेल के नीचे उपस्थित हो गये। भूपाति और मास्टर भी आये हुए हैं। मठ के भाइयों में से एक व्यक्ति पूजा कर रहा है।

काली गीता पाठ कर रहे हैं—सैन्यदर्शन,—सांख्ययोग,—कर्म-योग। पाठ के साथ ही बीच बीच में नरेन्द्र के साथ विचार चल रहा है।

काली—मैं ही सब कुछ हूँ। सृष्टि, स्थिति और प्रलय मैं कर रहा हूँ।

नरेन्द्र—मैं सृष्टि कहाँ कर रहा हूँ? एक दूसरी ही शक्ति मुझसे करा रही है। ये अनेक प्रकार के कार्य—यहाँ तक कि चिन्ता भी वही करा रही है।

मास्टर (स्वगत)—श्रीरामकृष्ण कहते थे, जब तक यह ज्ञान है कि मैं ध्यान कर रहा हूँ, तब तक वह आदिशक्ति का ही इलाका है। शक्ति को मानना होगा।

काली चुपचाप थोड़ी देर तक चिन्ता करते रहे। फिर कहने लगे—“जिन कार्यों की तुम चर्चा कर रहे हो वे सब मिथ्या हैं—और इतना ही नहीं, स्वयं ‘चिन्तन’ तक मिथ्या है। मुझे तो इन चीजों के विचार मात्र पर ही हँसी आती है।

नरेन्द्र—‘सोऽहम्’ के कहने पर जिस ‘मैं’ का ज्ञान होता है, वह यह ‘मैं’ नहीं है। मन, देह, यह सब छोड़ देने पर जो कुछ रहता है, यह वह ‘मैं’ है।

गीता पाठ हो जाने पर काली शान्ति पाठ कर रहे हैं—ॐ शान्तिः। शान्तिः। शान्तिः।

अब नरेन्द्र आदि सब भक्त खड़े होकर नृत्य-गीत करते हुए त्रिलोक्य वृक्ष की बाग बार परिक्रमा करने लगे। बीच बीच में एक स्वर से ‘शिव गुरु! शिव गुरु!’ इस मंत्र का उच्चारण कर रहे हैं। कृष्ण पक्ष की चतुर्दशी, रात्रि गम्भीर हो रही है। चारों ओर अन्धकार छाया हुआ है, जीव-जन्तु सच मौन हैं।

गेरुए वस्त्र पहने हुए इन आकौमार विरागी भक्तों के कण्ठ से उच्चारित ‘शिव गुरु! शिव गुरु!’ की महामंत्रध्वनि मेघ की तरह गम्भीर स्वर से अनन्त आकाश में गूँजकर अखण्ड सच्चिदानन्द में लीन होने लगी।

पूजा समाप्त हो गई। सूर्य उगने ही वाले हैं। नरेन्द्र आठि भक्तों ने ब्राह्म मुहूर्त में गंगास्नान किया।

सुबह हो गया। स्नान करके भक्तगण मठ में श्रीठाकुर मन्दिर में जाकर श्रीरामकृष्ण को प्रणाम करके दानवों के कमरे में आकर एकत्र होने लगे। नरेन्द्र ने सुन्दर नया गेरुआ वस्त्र धारण किया है। वस्त्र के सौन्दर्य के साथ उनके श्रीमुख और देह से तपस्यासम्भूत अपूर्व स्वर्गीय शिवित्र ज्योति मिल रही है। वदनमण्डल तेजःपूर्ण और साथ ही प्रेम-रंजित हो रहा है। मानो अखण्ड सच्चिदानन्द-सागर के एक स्फुट अक्ष ने जान और भक्ति की शिक्षा देन के लिए शरीर धारण किया हो— अवतार-लीला की सहायता के लिए। जो देख रहा है, वह फिर आँखें नहीं फेर सकता। नरेन्द्र की उम्र ठीक चौबीस वर्ष की है। ठीक इतनी ही उम्र में श्रीचैतन्य ने संसार छोड़ा था।

भक्तों के व्रत के पारण के लिए श्रीयुत बलराम ने उपवास के ही दिन फल और मिष्ठान्न आदि भेज दिये थे। राखाल आदि दो एक भक्तों के साथ नरेन्द्र कमरे में खड़े हुए कुछ जलपान कर रहे हैं। दो एक फल खाते ही आनन्दपूर्वक कह रहे हैं—“धन्य हो बलराम—तुम धन्य हो!” (सब हँसते हैं।)

अब बालक की तरह नरेन्द्र हँसी कर रहे हैं। रसगुल्ला मुख में डालकर विलकुल निःस्पन्द हो गये। नेत्र निर्निमेष। एक भक्त नरेन्द्र की अवस्था देखकर हँसी में उन्हें पकड़ने चले कि कहीं वे गिर न जायें।

कुछ देर बाद नरेन्द्र ने कहा—(रसगुल्ला तब भी मुख में ही था)—



पलकें खोलकर कह रहे हैं—“मेरी-अवस्था-अच्छी-है-!”

( सब लोग ठहका लगाकर हँसे । )

मास्टर आदि को प्रसाद दिया गया । मास्टर आनन्द की हाट देख रहे हैं । भक्तगण जयध्वनि कह कर रहे हैं—

“जय श्रीगुरु महाराज ! जय श्रीगुरु महाराज !”

## परिच्छेद २

### वराहनगर मठ

( १ )

नरेन्द्रादि भक्तों की साधना । नरेन्द्र की पूर्वकथा ।

श्रीरामकृष्ण की महासमाधि हो जाने पर नरेन्द्र आदि उनके सब भक्त इकट्ठे हुए । सुरेन्द्र बाबू की साधु इच्छा का फल यह हुआ कि वराहनगर में भक्तों को रहने की एक जगह मिल गई । आज उसी जगह मठ है । वहीं श्री ठाकुर मन्दिर में श्रीगुरु महाराज भगवान् श्रीरामकृष्ण की नित्य ही सेवा हुआ करती है । नरेन्द्र आदि सब भक्तों ने कहा, “अब हम लोग संसार धर्म का पालन न करेंगे । उन्होंने कामिनी और कांचन के त्याग करने की आज्ञा दी थी, अतएव हम लोग अब किस तरह घर लौट सकते हैं ? ”

नित्य पूजन का भार शशी ने लिया है, नरेन्द्र गुरुभाइयों की देख-भाल किया करते हैं । सब भाई भी उन्हीं का मुँह जोहते हैं । नरेन्द्र ने कहा, साधना करनी होगी, नहीं तो ईश्वर नहीं मिल सकते । वे स्वयं और दूसरे भाई भी अनेक प्रकार की साधनाएँ करने लगे । वेद, पुराण, तन्त्र इत्यादि मतों के अनुसार मन का दुःख मिटाने के लिए वे अनेक प्रकार की साधनाओं में लग गए । कभी कभी एकान्त में वृक्ष के नीचे, कभी अकेले झमझान में, कभी गंगा के तट पर साधना करते थे । मठ में कभी ध्यान करनेवाले कमरे के भीतर अकेले जप और ध्यान करते हुए

दिन बिताने लगे। कभी कभी भाइयों के साथ एकत्र कीर्तन करते हुए नृत्य करते रहते। ईश्वर-प्राप्ति के लिए सब लोग, विशेष कर नरेन्द्र बहुत ही व्याकुल हो गये। वे कभी कभी कहते थे, क्या प्रायोपवेशन करूँ? किस उपाय से उन्हें मैं प्राप्त करूँ?

लाटू, तारक और बूढ़े गोपाल के लिए रहने का और कहीं स्थान न था। इन्हीं के लिए पहले पहल सुरेन्द्र ने मठ का निर्माण किया था। सुरेन्द्र ने कहा, “भाई, तुम लोग यहाँ श्रीरामकृष्ण की गद्दी लेकर रहोगे तो हम लोग भी कभी कभी यहाँ हृदय की दाह मिटाने के लिए आ जाया करेंगे।” देखते ही देखते कुमार अवस्था से ही वैराग्य के पथ का अनुसरण करनेवाले भक्तगण आने लगे; वे फिर घर नहीं लौटे। नरेन्द्र, राखाल, निरंजन, बाबूराम, शरद, शशी, काली, ये सब लोग रह गये। कुछ दिन बाद सुबोध और प्रसन्न आये। योगीन और लाटू वृन्दावन में थे, एक साल बाद ये भी आ गये। गंगाधर सदा मठ में आया जाया करते थे। नरेन्द्र को बिना देखे वे रह न सकते थे। “जय शिव ओंकारः” आरती के समय की यह श्रुति वे ले आये। मठ के भाई “वाह गुरु की फतह” कहकर बीच बीच में जो जयध्वनि करते थे, यह भी उन्हीं की सिखलाई हुई थी। तिब्बत से लौटने के पश्चात् वे मठ में ही रह गये थे। श्रीरामकृष्ण के और दो भक्त हरि तथा तुलसी, नरेन्द्र तथा मठ के दूसरे भाइयों को देखने के लिए सदा आया करते थे। कुछ दिन बाद ये भी मठ में रह गये थे।

आज शुक्रवार है, २५ मार्च, १८८७ ई०। मास्टर मठ के भाइयों को देखने के लिए आए हैं। साथ देवेन्द्र भी हैं। मास्टर प्रायः आया करते हैं और कभी कभी रह भी जाते हैं। गत शनिवार को वे आए थे,

शनि, रवि और सोम, तीन दिन रहे थे। मठ के भाइयों में, खास कर नरेन्द्र में इस समय तीव्र वैराग्य है। इसीलिए मास्टर उत्सुकतापूर्वक उन्हें देखने के लिए आते हैं।

रात हो गई है। आज रात को मास्टर मठ में ही रहेंगे।

सन्ध्या हो जाने पर शशि ने उनके मधुर नाम का उच्चारण करते हुए ठाकुर-घर में दीपक जलाया और धूप घूना सुलगाने लगे। धूपदान लेकर कमरे में जितने चित्र हैं, सब के पास गए और प्रणाम किया।

फिर आरती हाने लगी। आरती वे ही कर रहे हैं। मठ के सब भाई, मास्टर तथा देवेन्द्र, सब लोग हाथ जोड़ कर आरती देते रहे हैं, साथ ही साथ आरती गा रहे हैं—“जय शिव ओंकार, भज शिव ओंकार। ब्रह्मा विष्णु सदाशिव। हर हर हर महादेव।”

नरेन्द्र और मास्टर बातचीत कर रहे हैं। नरेन्द्र श्रीरामकृष्ण के पास जाने के समय की बहुत सी बातें कह रहे हैं। नरेन्द्र की उम्र इस समय २४ साल २ महीने की होगी।

नरेन्द्र—पहले पहल जब मैं गया, तब एक दिन भावावेश में उन्होंने कहा, तू आया है।

“मैंने सोचा, यह कैसा आश्चर्य है। ये मानो मुझे बहुत दिनों से पहचानते हैं। फिर उन्होंने कहा, क्या तू कोई ज्योति देखता है ?

“मैंने कहा, जी हाँ। सोने से पहले, दोनों भाइयों के बीच की जगह के ठीक सामने एक ज्योति घूमती रहती है।”

मास्टर—क्या अब भी देखते हो ?

नरेन्द्र—पहले बहुत देखा करता था। यदु मल्लिक के भोजनागार में मुझे छूकर न जाने उन्होंने मन ही मन क्या कहा, मैं अचेत हो गया था। उसी नशे में मैं एक महीने तक रहा था।

“मेरे विवाह की बात सुनकर कालीजी के पैर पकड़ कर वे रोए थे। रोते हुए कहा था, माँ, वह सब फेर दे—माँ। नरेन्द्र कहीं दूब न जाय।

“जब पिताजी का देहान्त हो गया, और माँ और भाइयों को भोजन तक की कठिनाई हो गई तब मैं एक दिन अन्नदा गुह के साथ उनके पास गया था।

“उन्होंने अन्नदा गुह से कहा, ‘नरेन्द्र के पिताजी का देहान्त हो गया है, घरवालों को बड़ा कष्ट हो रहा है, इस समय अगर इष्टमित्र उसकी सहायता करें तो बड़ा अच्छा हो।’

“अन्नदा गुह के चले जाने पर मैं उनसे कुछ रुष्टता से कहने लगा, ‘क्यों आपने उनसे ये सब बातें कहीं?’ तिरस्कृत होकर वे रोने लगे थे। कहा, अरे तेरे लिए मैं द्वार-द्वार पर भीख भी माँग सकता हूँ।

“उन्होंने प्यार करके हम लोगों को वशीभूत कर लिया था। आप क्या कहते हैं?”

मास्टर—इस में तनिक भी सन्देह नहीं है। उनके स्नेह का कोई कारण नहीं है।

नरेन्द्र—मुझसे एक दिन अकेले में उन्होंने एक बात कही। उस समय और कोई न था। यह बात आप और किसी से तो न कहियेगा।

मास्टर—नहीं। हॉ, क्या कहा था ?

नरेन्द्र—उन्होंने कहा, सिद्धियों के प्रयोग करने का अधिकार मैंने तो छोड़ दिया है, परन्तु तेरे भीतर से उनका प्रयोग करूंगा—क्यों, तेरा क्या कहना है ? मैंने कहा, नहीं; ऐसा तो न होगा।

“उनकी बात मैं उड़ा देता था। आपने उनसे सुना होगा। वे ईश्वर के रूपों के दर्शन करने थे, इस बात पर मैंने कहा था, यह सब मन की भूल है।

“उन्होंने कहा, अरे, मैं कोठी पर चढ़कर ज़ोर ज़ोर से पुकार कर कहा करता था—अरे कहाँ है कौन भक्त, चले आओ, तुम्हें न देखकर मेरे प्राण निकल रहे हैं। मों ने कहा था,—‘अब भक्त आएंगे,’ अब देख, सब बातें मिल रही हैं।

“तब मैं और क्या कहता, चुप हो रहा।

### नरेन्द्र की उच्च अवस्था।

“एक दिन कमरे के दरवाजे बन्द करके उन्होंने देवेन्द्र बाबू और गिरिंश बाबू से मेरे सम्बन्ध में कहा था, ‘उसके घर का पता अगर उसे बता दिया जायगा, तो फिर वह देह नहीं रख सकता।’”

मास्टर—हॉ, यह तो हमने सुना है। हम लोगों से भी यह बात उन्होंने कई बार कही है। काशीपुर में रहते हुए एक बार तुम्हारी वही अवस्था हुई थी, क्यों ?

नरेन्द्र—उस अवस्था में मुझे ऐसा जान पड़ा कि मेरे शरीर है ही नहीं; केवल मुँह देख रहा हूँ। श्रीरामकृष्ण ऊपर के कमरे में थे। मुझे नीचे यह अवस्था हुई। उस अवस्था के होते ही मैं रोने लगा—यह मुझे क्या हो गया ? बूढ़े गोपाल ने ऊपर जाकर उनसे कहा, नरेन्द्र रो रहा है।

“जब उनसे मेरी मुलाकात हुई तब उन्होंने कहा, ‘अब तेरी समझ में आया। पर कुंजी मेरे पास रहेगी।’ मैंने कहा, ‘मुझे यह क्या हुआ।’

“दूसरे भक्तों की ओर देखकर उन्होंने कहा, ‘जब वह अपने को जान लेगा, तब देह नहीं रखेगा। मैंने उसे भुला रखा है।’ एक दिन उन्होंने कहा था, ‘तू अगर चाहे तो हृदय में तुझे कृष्ण दिखाई दें।’ मैंने कहा, मैं इशन-किशन नहीं मानता।

(नरेन्द्र और मास्टर हँसते हैं।)

“एक अनुभव मुझे और हुआ है। किसी किसी स्थान पर वस्तु या मनुष्य को देखने पर ऐसा जान पड़ता है जैसे पहले मैंने उन्हें कभी देखा हो’ पहचाने हुए से देख पड़ते हैं। अमहर्स्ट स्ट्रीट में जब मैं शरद के घर गया, शरद से मैंने कहा, उस घर का सर्वांश जैसे मैं पहचानता हूँ, ऐसा भाव पैदा हो रहा है। घर के भीतर के रास्ते, कमरे, जैसे बहुत दिनों के पहचाने हुए हैं।

“मैं अपनी इच्छानुसार काम करता था, वे कुछ कहते न थे। मैं साधारण ब्राह्मणसमाज का मेम्बर बना था, आप जानते हैं न ?”

मास्टर—हाँ, मैं जानता हूँ ।

नरेन्द्र—वे जानते थे कि वहाँ स्त्रियों भी जाया करती हैं। स्त्रियों को सामने रखकर ध्यान हो नहीं सकता । इसलिए इस प्रथा की वे निन्दा किया करते थे । परन्तु मुझे वे कुछ न कहते थे । एक दिन सिर्फ इतना ही कहा कि राखाल से ये सब बातें न कहना कि तू मेम्बर बन गया है, नहीं तो फिर उसे भी जाने की इच्छा होगी ।

मास्टर—तुम्हारा मन ज्यादा ज़ोरदार है, इसीलिए उन्होंने तुम्हें मना नहीं किया ।

नरेन्द्र—बड़े दुःख और कष्टों के झेलने के बाद यह अवस्था हुई है । मास्टर महाशय, आपको दुःख-कष्ट नहीं मिला—मैं मानता हूँ कि बिना दुःख-कष्ट के हुए कोई ईश्वर को आत्म-समर्पण नहीं करता—

“अच्छा, अमुक व्यक्ति कितना नम्र और निरहंकार है ! उसमें कितनी विनय है ! क्या आप मुझे बता सकते हैं कि मुझमें किस तरह विनय आए ? ”

मास्टर—उन्होंने तुम्हारे अहंकार के सम्बन्ध में बतलाया था कि यह किसका अहंकार है ।

नरेन्द्र—इसका क्या अर्थ है ?

मास्टर—राधिका से एक सखी कह रही थी, तुझे अहंकार हो गया है, इसीलिए तूने कृष्ण का अपमान किया है । इसका उ दूसरी सखी ने ~~बिना~~ <sup>बिना</sup> । उसने कहा, हाँ, राधिका को अहंकार



परन्तु यह अहंकार है किसका ?—अर्थात्, श्रीकृष्ण मेरे पति हैं—यह अहंकार है,—इस ‘अहं’ भाव को श्रीकृष्ण ने ही उसमें रक्खा है। श्रीरामकृष्ण के कहने का अर्थ यह है—ईश्वर ने ही तुम्हारे भीतर यह अहंकार भर रक्खा है, अपना बहुत सा कार्य करावेंगे, इसलिए।

नरेन्द्र—परन्तु मेरा ‘अहं’ पुकारकर कहता है कि मुझे इसलिए कोई क्लेश नहीं है।

मास्टर ( सहास्य )—हाँ, तुम्हारी इच्छा की बात है।

( दोनों हँसते हैं । )

अब दूसरे दूसरे भक्तों की बात होने लगी—विजय गोस्वामी आदि की।

नरेन्द्र—विजय गोस्वामी की बात पर उन्होंने कहा था, यह दरवाजा ठेल रहा है।

मास्टर—अर्थात् अभी तक घर के भीतर घुस नहीं सके।

“परन्तु इयामपुकुर वाले घर में विजय गोस्वामी ने श्रीरामकृष्ण से कहा था, ‘मने आपको ढाके में इसी तरह देखा था, इसी शरीर में।’ उस समय भी आप वहाँ थे।

नरेन्द्र—देवेन्द्र बाबू, रामबाबू ये लोग भी संसार छोड़ेंगे। बड़ी चेष्टा कर रहे हैं। रामबाबू ने छिपे तौर पर कहा है, दो साल बाद संसार छोड़ेंगे।

मास्टर—दो साल बाद ? शायद लड़के बच्चों का बन्दोबस्त हो जाने पर ?

नरेन्द्र—और यह भी है कि घर भाड़े से उठा देंगे और एक छोटा सा मकान खरीद लेंगे। उनकी लड़की के विवाह की व्यवस्था अन्य सम्बन्धी कर लेंगे।

मास्टर—गोपाल की अच्छी अवस्था है—क्यों ?

नरेन्द्र—क्या अवस्था है !

मास्टर—कितना भाव होता है—ईश्वर का नाम लेते ही आँसू बह चलते हैं—रोमांच होने लगता है।

नरेन्द्र—क्या भाव होने ही से बड़ा आदमी हो गया ?

“काली, शरद, शशी, शारदा—ये सब गोपाल से बहुत बड़े आदमी हैं। इनमें कितना त्याग है ! गोपाल उनको (श्रीरामकृष्ण को) मानता कहीं है ?”

मास्टर—उन्होंने कहा भी है कि वह यहाँ का आदमी नहीं है। परन्तु श्रीरामकृष्ण पर भक्ति तो वह खूब करता था, मैंने अपनी आँखों देखा है।

नरेन्द्र—क्या देखा है आपने ?

मास्टर—जब मैं पहले पहल दक्षिणेश्वर गया था, तब श्रीरामकृष्ण के घर से भक्तों का दरबार उठ जाने पर, एक दिन बाहर आकर मैंने देखा—गोपाल घुटने टेककर बगीचे की लाल सुरखीवाली राह पर श्रीरामकृष्ण के सामने हाथ जोड़े हुए था, श्रीरामकृष्ण खड़े थे। चौदनी बड़ी साफ थी। श्रीरामकृष्ण कमरे के ठीक उत्तर तरफ जो बरामदा है, उसी के उत्तर ओर, लाल सुरखीवाला रास्ता है। उस समय वहाँ और कोई न था।

जान पड़ा, गोपाल शरणागत हुए हैं, और श्रीरामकृष्ण उन्हें आश्वासन दे रहे हैं।

नरेन्द्र—मैंने नहीं देखा।

मास्टर—और बीच बीच में श्रीरामकृष्ण कहते थे, उसकी परम-हंस-अवस्था है। परन्तु यह भी मुझे खूब याद है, श्रीरामकृष्ण ने उन्हें स्त्री भक्तों के पास जाने की मनाई की थी। बहुत दफे उन्हें सावधान कर दिया था।

नरेन्द्र—और उन्होंने मुझसे कहा था, उसकी अगर परमहंस-अवस्था है तो धन के पीछे क्यों भटकता है। और उन्होंने यह भी कहा था, वह यहाँ का आदमी नहीं है, जो हमारे अपने आदमी है, वे यहाँ सदा आते रहेंगे।

“इसीलिए तो वे—बानू पर नागज होते थे। इसलिए कि वह सदा गोपाल के साथ रहता था, और उनके पास ज्यादा आता न था।

“मुझसे उन्होंने कहा था, गोपाल सिद्ध हैं—वह एकाएक सिद्ध हो गया है—आवश्यक तैयारी के बिना। वह यहाँ का आदमी नहीं है; अगर अपना होता तो उसे देखने के लिए मैं कुछ भी तो रोता, परन्तु उसके लिए मैं नहीं रोया।

“कोई-कोई उसे नित्यानन्द कहकर प्रचार कर रहे हैं। परन्तु उन्होंने (श्रीरामकृष्ण ने) कितने ही बार कहा है, “मैं ही अद्वैत चैतन्य और नित्यानन्द हूँ। एक ही आधार में मैं उन तीनों का समष्टि रूप हूँ।”

( २ )

## नरेन्द्र की पूर्व कथा ।

मठ में काली तपस्वी के कमरे में दो भक्त बैठे हैं। उनमें एक त्यागी है, एक गृही। दोनों २४-२४, २५-२५ साल की उम्र के हैं। दोनों में बातचीत हो रही है, इसी समय मास्टर भी आ गए। वे मठ में तीन दिन रहेंगे।

आज 'गुड फ्राइडे' है, ८ अप्रैल १८८७, शुक्रवार। इस समय दिन के आठ बजे होंगे। मास्टर ने आते ही श्रीरामकृष्ण के कमरे में जाकर श्रीरामकृष्ण को प्रणाम किया। फिर नरेन्द्र और राखाल आदि भक्तों से मिलकर उसी कमरे में आकर बैठे, और उन दोनों भक्तों से प्रीति सम्भाषण के अनन्तर उनकी बातचीत सुनने लगे। गृही भक्त की इच्छा संसार त्याग करने की है। मठ के भाई उन्हें समझा रहे हैं कि वे संसार न छोड़ें।

त्यागी भक्त—कर्म जो कुछ हैं, कर डालो। कुछ करने से फिर सब समाप्त हो जायेंगे।

“एक ने सुना था कि उसे नरक जाना होगा। उसने एक मित्र से पूछा कि नरक कैसा है। मित्र एक मिट्टी का टेल लेंकर नरक का नक्शा खींचने लगा। नरक का नक्शा उन्होंने खींचा नहीं कि वह आदमी तुरन्त उठ कर लोटने लगा, और कहा, चलो, मेरा नरक का भोग हो गया।”

गृही भक्त—मुझे संसार अच्छा नहीं लगता। अहा ! तुम लोगों की कैसी सुन्दर अवस्था है।

त्यागी भक्त—तू इतना बकता क्यों है ! अगर निकलना है तो निकल आ; नहीं तो शौक से एक बार भोग कर ले ।

नौ बजने के बाद शशी ने श्रीठाकुर घर में पूजा की ।

ग्यारह का समय हुआ । मठ के भाई क्रमशः गंगा स्नान करके आ गए । स्नान के पश्चात् दूसरा शुद्ध वस्त्र धारण कर हर एक संन्यासी श्री ठाकुर घर में श्रीरामकृष्ण के चित्र को प्रणाम करके—ध्यान करने लगा ।

भोग के पश्चात् मठ के भाइयों ने प्रसाद पाया । साथ में मास्टर ने भी प्रसाद पाया ।

सन्ध्या हो गई । धूनी देने के पश्चात् आरती हुई । दानवों के कमरे में राखाल, शशी, बूढ़े गोपाल और हरीश बैठे हुए हैं । मास्टर भी हैं । राखाल श्रीरामकृष्ण का भोजन सावधानी से रखने के लिए कह रहे हैं ।

राखाल ( शशी आदि से )—एक दिन मैंने उनके जलपान करने से पहले कुछ खा लिया था । उन्होंने मेरी ओर देख कर कहा—‘तेरी ओर मुझ से देखा नहीं जाता । क्यों तूने ऐसा काम किया ?’—मैं रोने लगा ।

बूढ़े गोपाल—मैंने काशीपुर में उनके भोजन पर जोर से सांस छोड़ी थी, तब उन्होंने कहा, यह भोजन रहने दो ।

बरामदे में मास्टर नरेन्द्र के साथ टहल रहे हैं । दोनों में तरह तरह की बातचीत हो रही है । नरेन्द्र ने कहा, मैं तो कुछ भी न मानता था ।

मास्टर—क्या ? ईश्वर के रूप ?

नरेन्द्र—वे जो कुछ कहते थे, पहले पहल मैं बहुत सी बातें न मानता था । एक दिन उन्होंने कहा था, तो फिर तू आता क्यों है ?

“मैंने कहा, आप को देखने के लिए, आपकी बातें सुनने के लिए नहीं ।”

मास्टर—उन्होंने क्या कहा ?

नरेन्द्र—बहुत प्रसन्न हुए ।

दूसरे दिन शनिवार था, ९ अप्रैल १८८७ । श्रीरामकृष्ण के भोग के पश्चात् मठ के भाइयों ने भोजन किया, फिर वे ज़रा विश्राम करने लगे । नरेन्द्र और मास्टर, मठ से सटा हुआ पश्चिम ओर जो बगीचा है, वहीं एक पेड़ के नीचे एकान्त में बैठे हुए बातचीत कर रहे हैं । नरेन्द्र श्रीरामकृष्ण से साक्षात् होने के बाद की सब बातें कह रहे हैं । नरेन्द्र की उम्र २४ साल की और मास्टर की ३२ की है ।

मास्टर—पहले पहल जिस दिन मुलाकात हुई थी, वह दिन तुम्हें अच्छी तरह याद है ?

नरेन्द्र—मुलाकात दक्षिणेश्वर के काली मन्दिर में हुई थी, उन्हीं के कमरे में । उस दिन बस यही दो गाने मैंने गाए थे ।

गाना—ऐ मन, अपने स्थान चलो । संसार में विदेशी की तरह अकारण क्यों घूम रहे हो ?

गाना—क्या मेरे दिन व्यर्थ ही बीत जाएंगे ? ऐ स्वामी, मैं दिन रात आशा की बाट जोहता रहता हूँ ।

मास्टर—गाना सुनकर उन्होंने क्या कहा ?

नरेन्द्र—उन्हें भावावेश हो गया था । रामबाबू आदि, और और लोगों से उन्होंने पूछा, 'यह लड़का कौन है ? अहा, कितना सुन्दर गाता है !' मुझसे उन्होंने फिर आने के लिए कहा ।

मास्टर—फिर कहाँ मुलाकात हुई ?

नरेन्द्र—फिर राज मोहन के यहाँ मुलाकात हुई थी । इसके बाद दक्षिणेश्वर में, फिर उस बार मुझे देखकर भावावेश में मेरी स्तुति करने लगे थे । स्तुति करते हुए कहने लगे, 'नारायण ! तुम मेरे लिए शरीर धारण करके आये हो ।'

“परन्तु ये बातें किसी से कहियेगा नहीं ।”

मास्टर—और उन्होंने क्या कहा ?

• नरेन्द्र—उन्होंने कहा तुम मेरे लिए ही शरीर धारण करके आये हो । मैंने माँ से कहा था, 'माँ, मैं संसार में फिर लौटूँ । लौटूँ तो वहाँ किसके साथ वार्तालाप करूँगा ? माँ, काम-कांचन का त्याग करने वाले शुद्धात्मा भक्तों के बिना संसार में कैसे रहूँगा !' उन्होंने कहा, 'तूने रात को मुझे आकर उठाया, कहा, मैं आ गया ।' परन्तु मैं यह सब कुछ नहीं जानता था, मैं कलकत्ते के मकान में खूब खरटे ले रहा था ।

मास्टर—अर्थात् तुम एक ही वक्त present ( हाज़िर ) भी

हो और absent (गैर हाज़िर) भी हो, जैसे ईश्वर साकार भी है और निराकार भी ।

**नरेन्द्र के प्रति लोक-शिक्षा का आदेश ।**

नरेन्द्र—परन्तु यह बात किसी दूसरे से न कहियेगा ।

“काशीपुर में उन्होंने मेरे भीतर शक्ति का संचार किया ।”

मास्टर—जिस समय तुम काशीपुर में पेड़ के नीचे धुनी जला कर बैठते थे, क्यों ?

नरेन्द्र—हाँ । काली से मैंने कहा, ज़रा मेरा हाथ पकड़ तो सही । काली ने कहा, न जाने कैसा एक धक्का, तुम्हारी देह छूते ही मुझे लगा ।

“यह बात हम लोगों में, किसी से आप न कहेंगे—प्रतिज्ञा कीजिये ।”

मास्टर—तुम्हारे भीतर शक्ति संचार करने का उनका खास मत-लब है । तुम्हारे द्वारा उनके बहुत से कार्य होंगे । एक दिन एक कागज में लिखकर उन्होंने कहा था, नरेन्द्र शिक्षा देगा ।

नरेन्द्र—परन्तु मैंने कहा था कि यह सब मुझसे न होगा ।

“उन्होंने कहा, ‘तेरे हाढ़ करेंगे ।’ शरद का भार उन्होंने मुझे सौंपा है । वह व्याकुल है । उसकी कुण्डलिनी जाग्रत हो गई है ।”

मास्टर—इस समय चाहिए कि कूड़ा न जमने पाये । श्रीराम-कृष्ण कहते थे, शायद तुम्हें याद हो, कि तालाब में मछलियों के बिल



रहते हैं, वहाँ मछलियों आकर विश्राम करती हैं। जिस बिल में पत्ते आकर जम जाते हैं, उसमें फिर मछली नहीं आती।

नरेन्द्र—मुझे नारायण कहते थे।

मास्टर—तुम्हें नारायण कहते थे, यह मैं जानता हूँ।

नरेन्द्र—जब वे बीमार थे, तब शौच का पानी मुझसे नहीं लेते थे।

“काशीपुर में उन्होंने कहा, कुंजी मेरे पास रह गई, वह अपने को जान लेगा तो देह छोड़ देगा।”

मास्टर—जब एक दिन तुम्हारी वह अवस्था हुई थी—क्यों?

नरेन्द्र—उस समय मुझे जान पड़ा था कि मेरे शरीर नहीं है, सिर्फ मुँह भर है। घर में मैं कानून पढ़ रहा था, परीक्षा देने के लिए। तब एकाएक याद आया कि यह मैं क्या कर रहा हूँ?

मास्टर—जब श्रीरामकृष्ण काशीपुर में थे?

नरेन्द्र—हाँ। पागल की तरह मैं घर से निकल आया। उन्होंने पूछा, तू क्या चाहता है? मैंने कहा, मैं समाधिमग्न होकर रहूँगा। उन्होंने कहा, तेरी बुद्धि तो बड़ी हीन है। समाधि के पार जा, समाधि तो तुच्छ चीज़ है।

मास्टर—हाँ, वे कहते थे, ज्ञान के बाद विज्ञान है। छत पर चढ़कर सीढ़ियों से फिर आना जाना।

नरेन्द्र—काली ज्ञान ज्ञान चिछाता है। मैं उसे डाटता हूँ। ज्ञान का नाम भी कोई लेता है? पहले भक्ति तो पके।

“ उन्होंने ( श्रीरामकृष्ण ने ) तारक बाबू से दक्षिणेश्वर में कहा था, भाव और भक्ति को ही इति न समझ लेना ।”

मास्टर—तुम्हारे सम्बन्ध में उन्होंने और क्या क्या कहा था, बताओ तो !

नरेन्द्र—मेरी बात पर वे इतना विश्वास करते थे कि जब मैंने कहा, आप रूप आदि जो कुछ देखते हैं, यह सब मन की भूल है, तब मों के पास जाकर उन्होंने पूछा, ‘मों, नरेन्द्र इस इस तरह कह रहा है, तो क्या यह सब भूल है ?’ फिर उन्होंने मुझसे कहा, ‘मों ने कहा है, यह सब सत्य है ।’

“ वे कहते थे, शायद तुम्हें याद हो ‘तेरा गाना सुनने पर (छाती पर हाथ रखकर) इसके भीतर जो हैं, वे सोंप की तरह फन खोलकर स्थिर भाव से सुनते रहते हैं ।’

“ परन्तु मास्टर महाशय, उन्होंने इतना तो कहा, परन्तु मेरा बतलाइये क्या हुआ ?”

मास्टर—इस समय तुम शिव बने हुए हो, पैसे लेने का अस्तित्व तो है ही नहीं । श्रीरामकृष्ण की कहानी याद है न !

नरेन्द्र—कौन सी कहानी ! जरा कहिये ।

मास्टर—कोई बहुरूपिया शिव बना था । जिनके यहाँ वह गया था, वे एक रुपया देने लगे । उसने रुपया नहीं लिया, घर लौट कर हाथ पैर धोकर उसने बाबू के यहाँ आकर रुपया माँगा । बाबू के घर

बाबू ने कहा, उन समय तुमने रुपया क्यों नहीं लिया; उसने कहा, तब तो मैं शिव बना था—मन्यासी था—रुपया कैसे छूता ?

यह बात सुनकर नरेन्द्र बड़ी देर तक खूब हँसे ।

मास्टर—इस समय तुम मानो एक वैद्य हो । सब भार तुम्हीं पर है । मठ के भाइयों को तुम मनुष्य बनाओगे ।

नरेन्द्र—हम लोग जो साधन भजन कर रहे हैं यह उन्हीं की आज्ञा से । परन्तु आश्चर्य है, राम बाबू साधना की बात पर हम लोगों को ताना मारते हैं । वे कहते हैं जब उनके प्रत्यक्ष दर्शन कर लिए तब साधना कैसी ?

मास्टर—जिने जैसा विश्वास, वह वैसा ही करे ।

नरेन्द्र—हम लोगों को तो उन्होंने साधना करने की आज्ञा दी है ।

नरेन्द्र श्रीरामकृष्ण के प्यार की बातें करने लगे ।

नरेन्द्र—मेरे लिए माँ से उन्होंने न जाने कितनी बातें कहीं । जब मुझे खाने को नहीं मिल रहा था, पिताजी का देहान्त हो गया था—बर-बाले बड़े कष्ट में थे, तब मेरे लिए माँ से उन्होंने रुपयों की प्रार्थना की थी ।

मास्टर—यह मुझे मालूम है ।

नरेन्द्र—रुपये नहीं मिले । उन्होंने कहा, माँ ने कहा है, मोटा कण्ठा और रुखा सूखा भोजन मिल सकता है—रोटी दाल मिल सकती है ।

“मुझे इतना प्यार करते थे, परन्तु जब कोई अपवित्र भाव मुझमें आता था तब उसे वे तुरन्त ताड़ जाते थे। जब मैं अन्नदा के साथ घूमता था—कभी कभी बुरे आदमियों के साथ पढ़ जाता था—और तब यदि उनके पास मैं आता था तो मेरे हाथ का वे कुछ न लेते थे। मुझे स्मरण है एक बार उनका कुछ तो हाथ उठा था, परन्तु फिर आगे न बढ़ा। उनकी बीमारी के समय उनके मुँह तक हाथ गया और फिर रुक गया। उन्होंने कहा, अब भी तेरा समय नहीं आया।

“कभी-कभी मुझे बड़ा अविश्वास होता है। रामबाबू के यहाँ मुझे जान पड़ा कि कहीं कुछ नहीं है। मानो ईश्वर-फीश्वर कहीं कुछ नहीं।”

मास्टर—वे तो कहते थे कि कभी कभी उन्हें भी ऐसा ही होता था।

शेनों चुप हैं। मास्टर कहने लगे—“तुम लोग धन्य हो! दिन रात उनकी चिन्ता में रहते हो।” नरेन्द्र ने कहा—“कहाँ? वे देखने को नहीं मिलते, इसलिए शरीर त्याग करने की इच्छा कहीं होती है?”

रात हो गई है। निरंजन को पुरीघाम से लौटे कुछ ही समय हुआ है। उन्हें देखकर मठ के भाई और मास्टर प्रसन्न हो रहे हैं। व पुरीयात्रा का हाल कहने लगे। निरंजन की उम्र इस समय २५-२६ साल की होगी। सन्ध्या आरती के हो जाने पर कोई कोई ध्यान करने लगे। निरंजन के लौटने पर बहुत से भाई बड़े घर में आकर बैठे। सत्प्रसंग होने लगा। रात के नौ बजे के बाद शशी ने श्रीरामकृष्ण को भोगार्पण करके उन्हें शयन कराया।

मठ के भाई निरंजन को साथ लेकर भोजन करने बैठे । उस दिन भोजन में रोटियाँ थीं, एक तरकारी और ज़रा सा गुड़ और श्रीरामकृष्ण की प्रसादी सूजी की ज़रा सी खीर ।

## परिच्छेद ३

### भक्तों के हृदय में श्रीरामकृष्ण

( १ )

पहला श्रीरामकृष्ण मठ । नरेन्द्रादि का तीव्र वैराग्य ।

आज वशाखी पूर्णिमा है । शनिवार, ७ मई १८८७ ।

नरेन्द्र मास्टर के साथ वार्तालाप कर रहे हैं । गुरुप्रसाद चौधरी लेन, कलकत्ता के एक मकान में तख्त पर दोनों बैठे हुए हैं ।

उसी कमरे में मणि पढ़ा करते हैं । Merchant of Venice, Comus, Blackie's Self-culture, यही सब पुस्तकें पढ़ रहे थे । स्कूल में विद्यार्थियों के पढ़ाने के लिए पाठ तैयार कर रहे थे ।

कई महीने हुए, श्रीरामकृष्ण भक्तों को असीम समुद्र में बहाकर स्वधाम को चले गए हैं । अविवाहित और विवाहित भक्तगण श्रीरामकृष्ण की सेवा करते समय आपस में जिस स्नेह सूत्र में बंध गए थे, वह कभी छिन्न होने का न था । एकाएक कर्णधार को न देखकर आरोहियों को भय हो गया है । वे एक दूसरे का मुँह ताक रहे हैं । इस समय उनकी ऐसी अवस्था है कि बिना एक दूसरे को देखे उन्हें चैन नहीं—मानो उनके प्राण निकल रहे हों । दूसरों से वार्तालाप करने को जी नहीं चाहता । सब के सब सोचते हैं,—‘ क्या अब उनके दर्शन न होंगे ?

वे तो कह गए हैं—व्याकुल होकर पुकारने पर, हृदय की पुकार सुनकर ईश्वर अवश्य दर्शन देंगे। वे कह गए हैं—आन्तरिकता होने पर ईश्वर अवश्य सुनेंगे।' जब वे लोग एकान्त में रहते हैं, तब उसी आनन्दमयी मूर्ति की याद आती है। गस्ता चलते है तो निरुद्देश; अकेले रोते फिरते हैं। श्रीरामकृष्ण ने शायद इसीलिए मणि से कहा था, तुम लोग रास्ते में रोते फिरोगे। इसीलिए मुझे शरीर त्याग करते हुए कष्ट हो रहा है। कोई सोचते हैं, वे तो चले गए और मैं अभी बचा हुआ हूँ! इस अनित्य संसार में अब भी रहने की इच्छा! मैं अगर चाहूँ तो शरीर का त्याग तो कर सकता हूँ, परन्तु करता कहाँ हूँ।

किशोर भक्तों ने काशीपुर के बगीचे में रहकर दिन रात उनकी सेवा की थी। उनकी महासमाधि के पश्चात्, इच्छा न होते हुए भी, लगभग सब के सब अपने अपने घर चले गए। श्रीरामकृष्ण ने किसी से संन्यासी के बाहरी चिन्ह (गेरुए वस्त्र आदि) धारण करने या गृहस्थों की उपाधियों के त्याग करने का अनुरोध नहीं किया। वे लोग श्रीरामकृष्ण के निधन के बाद भी दत्त, घोष, चक्रवर्ती, गांगुली आदि उपाधियों द्वारा कुछ दिनों तक लोगों को अपना परिचय देते रहे; परन्तु उन्हें श्रीरामकृष्ण हृदय से त्यागी कर गए थे।

दो-तीन व्यक्तियों के लिए कोई स्थान न था जहाँ वे वापस जाते। उनसे सुरेन्द्र ने कहा, 'भाईयो, तुम लोग अब कहाँ जाओगे?' आओ, एक मकान लिया जाय। वहाँ तुम लोग भी रहो और हम लोगों की शान्ति के लिए भी एक जगह हो जायगी, अन्यथा संसार में

इस तरह दिन रात कैसे रहा जायगा ? तुम लोग वहीं जाकर रहो । मैं काशीपुर के बर्गीचे में श्रीरामकृष्ण की सेवा के लिए कुछ-कुछ दिया करता था, इस समय उतने ही से रहने और भोजन आदि का खर्च चलाया जायगा ।' पहले पहल दो एक महीने तक सुरेन्द्र तीस, रुपये महीना देते गये । क्रमशः मठ में दूसरे दूसरे भाई ज्यों ज्यों आकर रहने लगे, त्यों त्यों पचास साठ रुपये का माहवार खर्च हो गया—सुरेन्द्र देते भी गये । अन्त में सो रुपये तक का खर्च हो गया । बराह-नगर में जो मकान लिया गया था, उसका किराया और टैक्स दोनों मिलाकर ग्यारह रुपये पड़ते थे । रसोइये को छः रुपये महीना और बाकी खर्च भोजन आदि का था । बूढ़े गोपाल, लाटू और तारक के घर था ही नहीं । छोटे गोपाल पहले काशीपुर के बर्गीचे से श्रीरामकृष्ण की गद्दी और कुल सामान लेकर उसी किराये के मकान में गये । उनके साथ रसोइया था शशी । रात को शरद आकर रहे । तारक वृन्दावन गये हुए थे, कुछ दिनों में वे भी आ गये । नरेन्द्र, शरद, शशी, बाबूराम, निरंजन, काली ये लोग पहले पहल घर से कभी कभी आया करते थे । राखाल, लाटू, योगीन और काली ठीक उसी समय वृन्दावन गये हुए थे । काली एक महीने के अन्दर, राखाल कई महीने के बाद और योगीन पूरे साल भर बाद लौटे ।

कुछ ही दिनों में नरेन्द्र, राखाल, निरंजन, शरद, शशी, बाबूराम, योगीन, काली और लाटू वहीं रह गये,—वे फिर घर नहीं लौटे । क्रमशः प्रसन्न और सुबोध भी आकर रह गये । बाद में गंगाधर और हरि भी आ गये ।



सुरेन्द्र ! तुम धन्य हो ! यह पहला मठ तुम्हारे ही हाथों से तैयार हुआ है । तुम्हारी ही पवित्र इच्छा से यह आश्रम का संगठन हुआ । तुम्हें यंत्र स्वरूप करके भगवान् श्रीरामकृष्ण ने अपने मूलमंत्र—कामिनी-कांचन त्याग को मूर्तिमान कर लिया । कौमार-काल से ही वैराग्यव्रती शुद्धात्मा नरेन्द्रादि भक्तों द्वारा तुमने फिर से हिन्दू धर्म का प्रकाश मनुष्यों के सामने रखा । भाई, तुम्हारा ऋण कौन भूल सकता है ! मठ के भाई बिना माता के बच्चों की तरह रहते थे—तुम्हारी प्रतीक्षा किया करते थे कि तुम कब आओगे । आज मकान का किराया चुकाने में सब रुपये खर्च हो गये हैं—आज भोजन के लिए कुछ भी नहीं बचा—कब तुम आओगे—कब तुम आओगे और आकर अपने भाइयों के भोजन का बन्दोबस्त कर दोगे । तुम्हारे अकृत्रिम स्नेह की याद करके ऐसा कौन है जिसकी आँखों में आसूँ न आ जायें ।

### नरेन्द्रादि की ईश्वर के लिए व्याकुलता ।

कलकत्ते के उसी नीचेवाले कमरे में नरेन्द्र मणि के साथ वार्तालाप कर रहे हैं । इस समय नरेन्द्र ही भक्तों के नेता हैं । मठ के सब भक्तों के हृदय में तीव्र वैराग्य झलक रहा है । ईश्वर-दर्शन के लिए सब के सब व्याकुल हो रहे हैं ।

नरेन्द्र ( मणि से )—मुझे कुछ अच्छा नहीं लगता । आपके साथ बातचीत तो कर रहा हूँ, परन्तु जी चाहता है कि उठकर अभी चला जाऊँ ।

नरेन्द्र कुछ देर तक चुप रहे । कुछ समय बाद कहने लगे—

ईश्वर दर्शन के लिए मैं अनशन कर डालूँगा—प्राण तक दे दूँगा ।

मणि—अच्छा तो है, ईश्वर के लिए सब कुछ किया जा सकता है।

नरेन्द्र—अगर भूख न संभाल सका तो ?

मणि—तो कुछ खा लेना, और फिर से शुरू करना।

नरेन्द्र कुछ देर तक चुप रहे।

नरेन्द्र—जान पड़ता है, ईश्वर नहीं है। इतनी प्रार्थनाएँ मैंने कीं, उत्तर एकबार भी नहीं मिला।

“सोने के अक्षरों में लिखे हुए न जाने कितने मंत्र चमकते हुए मैंने देखे !

“न जाने कितने काली रूप, और दूसरे दूसरे रूप देखे, फिर भी शान्ति नहीं मिल रही है !

“छः पैसे दीजियेगा ?”

नरेन्द्र शोभा बाजार से गाड़ी में वराहनगर मठ जा रहे हैं, इसी लिए किराये के छः पैसे चाहिए थे।

देखते ही देखते सातू (सातकौड़ी) गाड़ी से आ पहुँचे। सातू नरेन्द्र के ही उम्र के हैं, मठ के किशोर भक्तों को बड़ा प्यार करते हैं, मठ में सदा आते जाते भी हैं। उनका घर वराहनगर के मठ के पास ही है, कलकत्ते के किसी आफिस में काम करते हैं। उनके घर की गाड़ी है। उसी गाड़ी से आफिस होकर आ रहे हैं।

नरेन्द्र ने माणि को वैसे वापस कर दिए, कहा, 'अब क्या है, अब सातू के साथ चला जाऊँगा। आप कुछ खिलाइये।' माणि ने कुछ जलपान कराया।

उसी गाड़ी पर माणि भी बैठे। उनके साथ वे भी मठ जायेंगे। सब लोग शाम को मठ पहुँचे। मठ के भाई किस तरह दिन बिताते और साधना करते हैं, यह उनकी देखने की इच्छा है। श्रीरामकृष्ण किस तरह अपने पाष्यदों के हृदय में प्रतिबिम्बित हो रहे हैं यह देखने के लिए कभी कभी माणि मठ हो आया करते हैं। निरंजन मठ में नहीं हैं। घर में एक मात्र उनकी माँ बच रही हैं, उन्हें देखने के लिए वे घर चले गए हैं। बाबुराम, शरद और काली पुरी गए हुए हैं—कुछ दिन वहाँ रहेंगे।  
—उत्सव देखेंगे।

मठ के भाइयों की देखरेख नरेन्द्र ही कर रहे हैं। प्रसन्न कुछ दिनों से साधना कर रहे थे, उनसे भी नरेन्द्र ने प्रायोपवेशन की बात कही। नरेन्द्र को कलकत्ता जाते हुए देस, उसी समय, वे कहीं अज्ञात स्थान के लिए चले गए। कलकत्ते से लौटकर नरेन्द्र ने सब कुछ सुना। 'राजा' (राखाल) ने क्यों उसे जाने दिया? परन्तु राखाल उस समय मठ में नहीं थे, वे मठ से दक्षिणेश्वर के बगीचे में टहलने चले गए थे। राखाल को सब भाई राजा कहकर पुकारते थे? 'राखाल राज' श्रीकृष्ण का एक दूसरा नाम था।

नरेन्द्र—राजा को आने दो, मैं उसे एक दफा फटकारूँगा कि क्यों उसे जाने दिया? (हरिश् से) तुम तो पैर फैलाये लेक्चर दे रहे थे, उसे मना क्यों नहीं कर सके?

हरीश ( मधुर स्वर से )—तारक दादा ने कहा तो, पर वह चला ही गया ।

नरेन्द्र ( मास्टर से )—देखिए, मेरे लिए बड़ी मुश्किल है । यहाँ भी मैं एक माया के संसार में आ फँसा हूँ ! न मालूम—वह लड़का कहीं चला गया !

राखाल दक्षिणेश्वर के काली मन्दिर से लौट आए हैं । भवनाथ भी उनके साथ गए थे ।

राखाल से नरेन्द्र ने प्रसन्न की बात कही । प्रसन्न ने नरेन्द्र को एक पत्र लिखा है, वह पत्र पढ़ा जा रहा है । पत्र इस आशय का है—  
“ मैं पैदल ही वृन्दावन चला । मेरे लिए यहाँ का रहना खतरनाक है । यहाँ भाव का परिवर्तन हो रहा है । पहले तो मैं माता-पिता और घर के दूसरे मनुष्यों का स्वप्न देखा करता था, इसके पश्चात् मैंने माया की मूर्ति देखी । दो दफे मुझे बड़ा कष्ट मिला, घर लौट जाना पड़ा था । इसीलिए अबकी बार दूर जा रहा हूँ । परमहंस देव ने मुझसे कहा था—  
“तेरे वे घरवाले सब कुछ कर सकते हैं, उनका विश्वास न करना ।”

राखाल कह रहे हैं, ‘ वह इन्हीं अनेक कारणों से चला गया है । और उसने यह भी कहा है कि नरेन्द्र अपनी माँ और भाइयों की खबर लेने और मुकुन्दमा आदि करने के लिए घर चला जाया करता है । मुझे भय है कि उसकी देखा देखी कहीं मुझे भी घर जाने की इच्छा न हो ।’

यह सुनकर नरेन्द्र चुप हो रहे ।

राखाल तीर्थ जाने की बातचीत कर रहे हैं। कह रहे हैं, 'यहाँ रहकर तो कहीं कुछ न हुआ। उन्होंने जो कहा है—ईश्वर-दर्शन, वह कहाँ हुआ?' राखाल लेटे हुए हैं। पास ही भक्तों में कोई लेटे हुए हैं, कोई बैठे।

राखाल—चलो नर्मदा की ओर निकल चलें।

नरेन्द्र—निकल कर क्या होगा? ज्ञान इससे थोड़े ही होता है जिसके सम्बन्ध में तूने इतनी रट लगा दी है।

एक भक्त—तो फिर संसार का त्याग तुमने क्यों किया?

नरेन्द्र—राम को नहीं पाया, इसलिए क्या ऐसे वैसे लोगों के साथ रहने लगना चाहिए? और ईश्वर-लाभ नहीं होता इसलिए क्या बच्चे पैदा करते रहना चाहिए? यह कैसी बात है?

यह कह कर नरेन्द्र ज़रा उठ गए। राखाल लेटे हुए हैं।

कुछ देर बाद नरेन्द्र फिर लौटे और आसन-ग्रहण किया।

मठ के एक भाई लेटे लेटे ही हास्य में कह रहे हैं जैसे ईश्वर-दर्शन के बिना उन्हें बड़ा कष्ट हो रहा हो—“अरे कोई है?—मुझे एक छुरी तो दो, प्राणान्त कर लूँ—बस अब तो कष्ट सहा नहीं जाता!”

नरेन्द्र (मानो गम्भीर होकर)—वहीं है, हाथ बढ़ाकर उठा लो!  
(सब हँसते हैं।)

फिर प्रसन्न की बात होने लगी।

नरेन्द्र—यहाँ भी माया! फिर हम लोगों ने संन्यास क्यों लिया?

राखाल—‘मुक्ति और उसकी साधना’ नामक पुस्तक में है कि, संन्यासियों को एक जगह नहीं रहना चाहिए। ‘संन्यासी-नगर’ की कथा उसमें है।

शशी—मैं संन्यास फन्यास नहीं मानता। मेरे लिए ऐसा कोई स्थान नहीं है जो अगम्य हो। ऐसी कोई जगह नहीं है, जहाँ मैं न रह सकूँ।

भवनाथ की बात चलने लगी। भवनाथ की स्त्री को कठिन पीड़ा हुई थी।

नरेन्द्र (राखाल से)—जान पड़ता है, भवनाथ की बीबी बच गई; इसीलिए मारे खुशी के दक्षिणेश्वर घूमने गया था।

कांकुटगाची के बगीचे की बातचीत होने लगी। राम मन्दिर बनवाने का विचार कर रहे हैं।

नरेन्द्र (राखाल से)—रामबाबू ने मास्टर महाशय को एक ट्रस्टी (trustee) बनाया है।

मास्टर (राखाल से)—परन्तु मुझे तो इसकी कोई खबर नहीं।

शाम हो गई। शशी श्रीरामकृष्ण के कमरे में धूप देने लगे। दूसरे कमरों में श्रीरामकृष्ण के जितने चित्र थे, वहाँ भी धूप-धूना दिया गया। फिर मधुर कण्ठ से उनका नामोच्चारण करते हुए उन्हें प्रणाम किया।

अब आरती हो रही है। मठ के गुरु-भाई और दूसरे भक्त हाथ जोड़कर खड़े हुए आरती देख रहे हैं। झांझ और घण्टे बज रहे हैं। भक्तवृन्द समस्वर से आरती गा रहे हैं—

“जय शिव ओंकार, भज शिव ओंकार ।

ब्रह्मा विष्णु सदाशिव, हर हर हर महादेव ।”

नरेन्द्र पहले गाते हैं, पीछे से उनके दूसरे गुरुभाई । यही गायन श्रीकाशीधाम में विश्वेश्वर जी के मन्दिर में हुआ करता है ।

मठ के भक्तों को देखकर मणि को बड़ी प्रसन्नता हुई । मठ में भोजन आदि समाप्त करते हुए ग्यारह बज गये । भक्तों ने शयन किया । उन्होंने यत्नपूर्वक मणि को भी शयन कराया ।

आधी रात का समय है । मणि की आँख नहीं लगी । वे सोच रहे हैं— ‘सब तो हैं,—अयोध्या तो वही है, परन्तु बस राम नहीं हैं ।’ मणि चुपचाप उठ गये । आज वैशाख की पूर्णिमा है । मणि अकेले गंगार्जा के तट पर टहल रहे हैं । श्रीरामकृष्ण की बातें सोच रहे हैं ।

### योगवाशिष्ठ पाठ, संकीर्तनानन्द तथा नृत्य ।

मास्टर शनिवार के आये हुए हैं । बुध तक अर्थात् पाँच दिन मठ में रहेंगे । आज रविवार है । गृही भक्त प्रायः रविवार को ही मठ में दर्शन करने के लिए आया करते हैं । आजकल बहुधा योगवाशिष्ठ का पाठ हुआ करता है । मास्टर ने श्रीरामकृष्ण से योगवाशिष्ठ की कुछ बातें सुनी थीं । देह-बुद्धि के रहते हुए योगवाशिष्ठ के ‘सोऽश्म’ भाव के आश्रय करने की श्रीरामकृष्ण ने मनाही की थी और कहा था, सेव्य-सेवक भाव ही अच्छा है । मास्टर देखना चाहते हैं कि उनका यह भाव मठ के भाइयों से मिलता-जुलता है या नहीं; इसलिए उन्होंने योगवाशिष्ठ के ही सम्बन्ध में चर्चा चलाई ।

मास्टर—अच्छा योगवाशिष्ठ में ब्रह्मज्ञान की कैसी बातें हैं ?

राखाल—भूख-प्यास, सुख-दुःख, यह सब माया है, मन का नाश ही एक मात्र उपाय है ।

मास्टर—मन के नाश के पश्चात् जो कुछ बच रहता है, वही ब्रह्म है, क्यों ?

राखाल—हाँ ।

मास्टर—श्रीरामकृष्ण भी ऐसा ही कहते थे । न्यांगटा ने उनसे यही बात कही थी । अच्छा, राम को क्या वशिष्ठजी ने संसार में रहने के लिए कहा है ? क्या ऐसी कोई बात तुम्हें उस ग्रन्थ में मिली ?

राखाल—नहीं, अभी तक तो नहीं मिली । इसमें तो राम को कहीं अवतार ही नहीं लिखा है ।

यही बातचीत चल रही है, इसी समय नरेन्द्र, तारक तथा एक और भक्त गंगातट से टहल कर आ गए । उनकी इच्छा सेर करते हुए कोन्नगर तक जाने की थी, परन्तु नाव नहीं मिली । सब के सब आकर बैठे । योगवाशिष्ठ का प्रसंग फिर चलने लगा ।

नरेन्द्र ( मास्टर से )—बड़ी अच्छी कहानियाँ हैं । लीला की कथा आप जानते हैं ?

मास्टर—हाँ, योगवाशिष्ठ में है, मैंने कुछ पढ़ा है । लीला को ब्रह्मज्ञान हुआ था न ?



नरेन्द्र—हाँ, और इन्द्र-अहल्या- संवाद और विद्वरथ राजा चाण्डाल हुए—वह क्या ?

मास्टर—हाँ, याद आ रही है ।

नरेन्द्र—वन का वर्णन भी कितना मनोहर है !

नरेन्द्र आदि भक्तगण गंगा स्नान को जा रहे हैं । मास्टर भी जायेंगे । धूप देखकर मास्टर ने छाता ले लिया । वराहनगर के श्रीयुत शरच्चन्द्र भी साथ ही गंगा नहाने जा रहे हैं । ये सदाचारी ब्राह्मण युवक हैं । मठ में सदा आते रहते हैं । कुछ दिन पहले वैराग्य धारण करके ये तीर्थाटन भी कर चुके हैं ।

मास्टर ( शरद से )—धूप बड़ी तेज है !

नरेन्द्र—तो यह कहो कि छाता ले लूँ ।

( मास्टर हँसते हैं । )

भक्तगण कन्धे पर अंगौछा डाले हुए मठ का रास्ता पार कर परामाणिक घाट के उत्तर-तरफ वाले घाट में नहा रहे हैं । सब के सब गेरुआ वस्त्र धारण किए हुए हैं । आज ८ मई, १८८७ है । धूप बड़ी तेज है ।

मास्टर ( नरेन्द्र से )—कहीं लू न लग जाय ।

नरेन्द्र—आप लोगों का शरीर भी तो वैराग्य में बाधक है—  
है न ?—मेरा मतलब है आपका—देवेन्द्र बाबू का—

मास्टर हँसने लगे और सोचने लगे—क्या केवल शरीर ही बाधक है ।

स्नान करके भक्तगण मठ लौटे और हाथ-पैर धोकर श्रीरामकृष्ण के कमरे में ( जहाँ श्रीरामकृष्ण की पूजा होती थी ) गये । प्रणाम करके श्रीरामकृष्ण के पादपद्मों में प्रत्येक भक्त ने पुष्पांजलि चढ़ाई ।

पूजा घर में नरेन्द्र को जाने में कुछ देर हो गई । श्रीगुरु महाराज को प्रणाम करके नरेन्द्र फूल लेने को बड़े तो देखा पुष्प पात्र में फूल एक भी नहीं था । उन्होंने पूछा— फूल नहीं हैं ? पुष्प पात्र में दो एक बिल्वदल बच रहे थे, चन्दन में उन्हें ही बोरकर अर्पण किया । फिर एक बार घण्टाध्वनि की । अन्त में प्रणाम करके 'दानवों' के कमरे में जाकर बैठे ।

मठ के गुरुभाई अपने आपको भूत तथा दानव कहते थे, क्योंकि भूत-दानव शिवजी के अनुयायी हैं । और जिस कमरे में सब एक साथ बैठते थे, उसे 'दानवों' का कमरा कहते थे । जो लोग एकान्त में ध्यान धारणा और पाठ आदि करते थे, वे लोग दाक्षिण ओर के कमरे में रहते थे । काली द्वार बन्द करके ज्यादातर उसी कमरे में रहते थे, इसलिए मठ के गुरु भाई उस कमरे को काली तपस्वी का कमरा कहते थे । काली तपस्वी के कमरे के उत्तर तरफ श्रीरामकृष्ण का कमरा था । उसके उत्तर ओर जो कमरा था, उसमें नैवेद्य रक्खा जाता था । उसी कमरे में खड़े होकर लोग आरती देखते और वहीं से भगवान् श्रीरामकृष्ण को प्रणाम करते थे । नैवेद्य वाले कमरे से उत्तर दानवों का कमरा था । यह कमरा खूब लम्बा था । बाहर के भक्तों के आने पर इसी कमरे में स्वागत किया जाता था । दानवों के कमरे के उत्तर तरफ एक और छोटासा कमरा था । यह 'पान-घर' के नाम से पुकारा जाता था । यहाँ भक्त गण भोजन करते थे ।

दानवों के कमरे के पूर्व कोने में दालान थी। उत्सव होने पर भोजन आदि की व्यवस्था इसी कमरे में की जाती थी। दालान के ठीक उत्तर तरफ रसोईघर था।

श्रीरामकृष्ण और काली तपस्वी के कमरे के पूरब ओर बरामदा है। बरामदे के दक्षिण पश्चिम कोने में बराह नगर की एक समिति का पुस्तकालय है। ये सब कमरे दुमंजले पर हैं। जीने दो हैं। एक तो पुस्तकालय और काली तपस्वी के कमरे के बीच से, और दूसरा है भक्तों के भोजन करने वाले कमरे के उत्तर तरफ। नरेन्द्र आदि भक्त गण इसी जीने से शाम के वक्त कभी कभी छत पर जाते थे। वहाँ बैठ कर वे लोग ईश्वर-सम्बन्धी अनेक विषयों की चर्चा किया करते थे। कभी भगवान् श्रीरामकृष्ण की बातें, कभी शंकराचार्य की, रामानुज की और कभी ईसा मसीह की बातें होती थीं। कभी हिन्दू-दर्शन की बातें होती थीं तो कभी यूरोपीय दर्शन का प्रसंग चलता था; कभी वेदों, कभी पुराणों और कभी तंत्रों की कथाएं हुआ करती थीं।

दानवों के कमरे में बैठकर नरेन्द्र अपने दैवी कण्ठ से परमात्मा के नामों और उनके गुणों का कीर्तन किया करते थे। शरद अपने दूसरे भाइयों को गाना सिखलाते थे। काली बाद्य सीखते थे। इस कमरे में नरेन्द्र कितने ही वार कीर्तन करते हुए आनन्द करते और आनन्द-पूर्वक नृत्य किया करते थे।

**नरेन्द्र तथा धर्मप्रचार। ध्यानयोग और कर्मयोग।**

नरेन्द्र दानवों के कमरे में बैठे हुए हैं। चुन्नीलाल, मास्टर तथा मठ के और भाई भी बैठे हुए हैं। धर्म प्रचार की बातें होने लगीं।

मास्टर ( नरेन्द्र से )—विद्यासागर कहते हैं, मैं तो बेंतों की मार खाने के डर से ईश्वर की बात किसी दूसरे से नहीं कहता ।

नरेन्द्र—बेंतों की मार खाने का क्या मतलब ?

मास्टर— विद्यासागर कहते हैं, सोचो मरने के बाद हम सब ईश्वर के पास गये । सोचो कि केशव सेन को यमदूत ईश्वर के पास ले गये । केशव ने संसार में पाप भी किया है । जब यह सप्रमाण सिद्ध हुआ, तब बहुत सम्भव है, ईश्वर कहें कि इसके पच्चीस बेंत लगाओ । इसके बाद, सोचो, मुझे ले गये । मैं भी अगर केशव सेन के समाज में जाता हूँ, अन्याय करता हूँ, तो इसके लिए सम्भव है, आदेश हो कि इसके भी बेंत लगाओ । तब, अगर मैं कहूँ कि केशव सेन ने ही मुझे इसी तरह समझाया था, तो सम्भव है कि ईश्वर दूत से कहें, केशव सेन को फिर ले आओ । केशव के आने पर सम्भव है, उससे वे पूछें— क्या तूने इसे उपदेश दिया था ? खुद तो तू ईश्वर के सम्बन्ध में कुछ जानता नहीं और दूसरे को उपदेश दे रहा था ? है कोई—इसके पच्चीस बेंत और लगाओ । ( सब हँसते हैं । )

“ इसीलिए विद्यासागर कहते हैं मैं खुद तो संभल सकता ही नहीं, फिर दूसरों के लिए बेंत क्यों सँभूँ ? ( सब हँसते हैं । ) मैं खुद तो ईश्वर के सम्बन्ध में कुछ जानता नहीं, फिर दूसरे को क्या लेक्चर देकर समझाऊँ ?

नरेन्द्र—जिसने इस विषय को ( ईश्वर को ) नहीं समझा उसने और दस पाँच विषयों को कैसे समझ लिया ?

मास्टर—और दस पाँच विषय कैसे ?

नरेन्द्र—जिसने इस विषय को नहीं समझा उसने दया और उपकार कैसे समझ लिया ?—स्कूल कैसे समझ लिया ? स्कूल खोलकर बच्चों को विद्या पढ़ानी चाहिए, और संसार में प्रवेश करके, विवाह करके, लड़कों और लड़कियों का बाप बनना ही ठीक है, यही कैसे समझ लिया ?

“ जो एक बात को अच्छी तरह समझता है वह सब बातों की समझ रखता है । ”

मास्टर (स्वगत)—सच है, श्रीरामकृष्ण भी तो कहते थे—  
“ जिसने ईश्वर को समझा है, वह सब कुछ समझता है । ” और संसार में रहना, स्कूल करना, इन सब बातों के सम्बन्ध में उन्होंने कहा था, “ ये सब रजोगुण से होते हैं । ” विद्यासागर में दया है, इस प्रसंग में उन्होंने कहा था, “ यह रजोगुणी सत्त्व है, इसमें दोष नहीं । ”

भोजन आदि के पश्चात् मठ के सन्न गुरुभाई विश्राम कर रहे हैं । माणि और चुन्नीलाल नैवेद्य वाले कमरे के पूर्व ओर अन्दर से महल की जो सीढ़ी है, उसके पट्टाव पर बैठे हुए वार्तालाप कर रहे हैं । चुन्नीलाल लगे रहते हैं किस तरह उन्होंने दक्षिणेश्वर में पहले पहल श्रीरामकृष्ण के दर्शन किये । संसार में जी नहीं लग रहा था, इसलिए एक बार वे पहले भी संसार छोड़कर चले गये थे और तीर्थों में भ्रमण किया करते थे । सब वही बातें हो रही हैं । कुछ देर में नरेन्द्र भी पास आकर बैठे । फिर योगवाशिष्ठ की बातें होने लगीं ।

नरेन्द्र (माणि से)—और विदूरथ का चाण्डाल होना ?

माणि—क्या तुम लवण की बात कह रहे हो ?

नरेन्द्र—अच्छा ! क्या आपने योगवाशिष्ठ पढ़ा है ?

मणि—हाँ, कुछ पढ़ा है ।

नरेन्द्र—क्या यहीं की पुस्तक पढ़ी है ?

मणि—नहीं, मैंने घर में कुछ पढ़ा था ।

मठ की इमारत से मिली हुई पंछि कुछ जमीन है । वहाँ बहुत से पेड़-पौधे हैं । मास्टर पेड़ के नीचे अकेले बैठे हुए है, इसी समय प्रसन्न आ पहुँचे । दिन के तीन बजे का समय होगा ।

मास्टर—इधर कुछ दिनों से कहाँ थे तुम ? तुम्हारे लिए सब के सब बड़े सोच में पड़े हुए हैं । उनसे मुलाकात हुई ? तुम कब आये !

प्रसन्न—मैं अभी आया, आकर मिल चुका हूँ ।

मास्टर—तुमने चिट्ठी लिखी थी कि मैं वृन्दावन चला । हम लोग वही चिन्ता में पड़े थे । तुम कितनी दूर गये थे ?

प्रसन्न—कोनगर तक गया था ।

( दोनों हँसते हैं । )

मास्टर—बैठो, ज़रा कुछ कहो, सुनूँ । पहले तुम कहाँ गये थे ?

प्रसन्न—दक्षिणेश्वर कालीमन्दिर—एक रात्र वहीं रहा ।

मास्टर (सहास्य) —हाजरा महाशय अब किस भाव में हैं ?

प्रसन्न—हाजरा ने कहा, मुझे भला क्या समझते हो ? (दोनों हँसते हैं।)

मास्टर (सहास्य) —तुमने क्या कहा ?

प्रसन्न—मैं चुप हो रहा ।

मास्टर—फिर ?

प्रसन्न—फिर उसने कहा, मेरे लिए तम्बाकू ले आये हो ?  
(दोनों हँसते हैं ।) मेहनत पूरी करा लेना चाहता है । (हास्य ।)

मास्टर—फिर तुम कहाँ गये ?

प्रसन्न—फिर कोन्नगर गया । रात को एक जगह पड़ा रहा ।  
और भी आगे चले जाने के लिए सोचा । पश्चिम जाने के लिए किराये  
के लिए भले मानसों से पूछा, कि यहाँ किराया मिल सकता है या नहीं ?

मास्टर—उन लोगों ने क्या कहा ?

प्रसन्न—कहा, धेली-रुपया कोई चाहे दे दे, पर इतना किराया  
अकेला कौन देगा ? (दोनों हँसे ।)

मास्टर—तुम्हारे साथ क्या था ?

प्रसन्न—दो एक कपड़े और परमहंस देव की तस्वीर । तस्वीर  
मैंने किसीको नहीं दिखलाई ।

## पिता-पुत्र संवाद । पहले माँ-बाप या पहले ईश्वर ?

श्रीयुत शशी के पिता आये हुए हैं । उनके पिता अपने लड़के  
को मठ से ले जाना चाहते हैं । श्रीरामकृष्ण की बीमारी के समय प्रायः  
नौ महीने तक लगातार शशी ने उनकी सेवा की थी । उन्होंने कालेज में  
बी. ए. तक अध्ययन किया था । प्रवेशिका में इन्हें वजीफा मिला था ।  
इनके पिता गरीब होने पर भी निष्ठावान् ब्राह्मण हैं और साधना भी  
करते हैं । शशी अपने माता-पिता के सब से बड़े लड़के हैं । उन्हें बड़ी

आशा है कि ये लिख पढ़कर रोजगार करके उनका दुःख दूर करेंगे; परन्तु इन्होंने ईश्वर-प्राप्ति के लिए सब को छोड़ दिया था। अपने मित्रों से ये रो रोकर कहा करते थे, 'क्या करूँ, मेरी कुछ समझ में नहीं आता। हाय ! माता-पिता की मैं कुछ भी सेवा न कर सका। उन्होंने न जाने कितनी आशाएँ की थीं। मेरी माता को अलङ्कार—आभूषण पहनने को नहीं मिले। मेरी कितनी साध थी कि उन्हें गहने पहनाऊँगा। कहीं कुछ भी न हुआ। घर लौट जाना मुझे भार सा जान पड़ता है। उधर श्री गुरुमहाराज ने कामिनी-कांचन का त्याग करने के लिए कहा है। अब तो जाने की जगह रही ही नहीं !'

श्रीरामकृष्ण की महासमाधि के पश्चात् शशी के पिता ने सोचा, बहुत सम्भव है, अब वह घर लौटे; परन्तु कुछ दिन घर रहने के पश्चात् जब मठ स्थापित हुआ तब मठ में आते जाते ही शशी सदा के लिए मठ में रह गये। जब से यह परिस्थिति हुई तब से उनके पिता उन्हें ले जाने के लिए प्रायः आया करते हैं। परन्तु शशी घर जाने का नाम भी नहीं लेते। आज यह सुनकर कि पिताजी आये हुए हैं, वे एक दूसरे रास्ते से नौ दो ग्यारह हो गये ताकि उनसे भेंट न हो।

उनके पिता मास्टर को पहचानते थे। उनके साथ ऊपरवाले बरामदे में टहलते हुए उनसे बातचीत करने लगे।

पिता—यहाँ कर्ता कौन है ? यही नरेन्द्र सारे अनर्थों का कारण जान पड़ता है। सब लड़के राजी खुशी घर लौट गये थे। फिर से स्कूल कालेज जाने लगे थे।



मास्टर—यहाँ कर्ता (मालिक) कोई नहीं है। सब बराबर हैं। नरेन्द्र क्या करें ? बिना अपनी इच्छा के क्या कोई आ सकता है ? क्या हमलोग सदा के लिए घर छोड़कर आ सके हैं ?

पिता—अजी तुम लोगों ने तो अच्छा किया, क्योंकि दोनों ताफ़ की रक्षा कर रहे हो, तुम लोग जो कुछ कर रहे हो, इसमें धर्म नहीं है क्या ? हमलोगों की भी तो यही इच्छा है कि शशी यहाँ भी रहे और वहाँ भी रहे। देखो तो ज़रा, उसकी माँ कितना रो रही है।

मास्टर दुःखित होकर चुप हो गये।

पिता—और साधुओं की तलाश में इतना क्यों मारा मारा फिरता है ? वह कहे तो मैं उसे एक अच्छे महात्मा के पास ले जाऊँ। इन्द्रनारायण के पास एक महात्मा आये हुए हैं, निहायत सुन्दर स्वभाव है। चले, देखे न ऐसे महात्मा को !

राखाल और मास्टर काली तपस्वी के घर के पूर्व ओर के बरामदे में टहल रहे हैं। श्रीरामकृष्ण और उनके भक्तों के सम्बन्ध में वार्तालाप हो रहा है।

राखाल (व्यस्त भाव से)—मास्टर महाशय, आइये सब एक साथ साधना करें।

“देखिये न, अब घर भी सदा के लिए छोड़ दिया है। अगर कोई कहता है, ईश्वर तो मिले ही नहीं फिर क्यों अब यह सब हो रहा है ?—तो इसका जबाब नरेन्द्र बड़ा सुन्दर देता है। कहता है, राम नहीं मिले तो क्या इसलिए हमें श्याम (अमुक किसी भी) के साथ रहकर

लड़कों-बच्चों का बाप बनना ही होगा ? अहा ! एक एक बात नरेन्द्र बड़े मार्के की कह देता है । ज़रा आप भी पूछिएगा ।

मास्टर—ठीक तो है । राखाल भाई, देखता हूँ, तुम्हारा मन भी खूब व्याकुल हो रहा है ।

राखाल—मास्टर महाशय, क्या कहूँ, दोपहर को नर्मदा जाने के लिए जी में कैसी विकलता थी । मास्टर महाशय, साधना कीजिये, नहीं तो कहीं कुछ न होगा । देखिये न, शुकदेव भी डरते थे । जन्मग्रहण करते ही भगे । व्यासदेव ने खड़े होने के लिए कहा, परन्तु वे खड़े भी नहीं होते थे ।

मास्टर—योगोपनिषद् की कथा है । माया के राज्य से शुकदेव भाग रहे थे । हाँ, व्यास और शुकदेव की कथा बड़ी ही रोचक है । व्यास संसार में रहकर धर्म करने के लिए कह रहे थे । शुकदेव ने कहा, ईश्वर के पादपद्म में ही सार है । और संसारियों के विवाह तथा स्त्री के साथ रहने पर उन्होंने घृणा प्रकट की है ।

राखाल—बहुतेरे सोचते हैं, स्त्री को न देखा तो बस फतह है । स्त्री को देखकर सिर झुका लेने से क्या होगा ? कल रात को नरेन्द्र ने खूब कहा, 'जब तक अपने में काम है, तभी तक स्त्री की सच्चा है; अन्यथा स्त्री और पुरुष में कोई भेद नहीं रह जाता ।'

मास्टर—ठीक है । बालक और बालिकाओं में यह भेदबुद्धि नहीं रहती ।

राखाल—इसीलिए तो कहता हूँ, हम लोगों को चाहिए कि साधना करें। माया के पार बिना गये ज्ञान कैसे होगा ? चलिये, बड़े घर चलो। बराह नगर से कुछ शिक्षित मनुष्य आये हुए हैं। नरेन्द्र से उनकी क्या बातचीत हो रही है, चलिये, सुनें।

### नरेन्द्र तथा शरणागति ।

नरेन्द्र वार्तालाप कर रहे हैं। मास्टर भीतर नहीं गये। बड़े घर के पूर्व ओरवाले दालान में टहलते रहे, कुछ अंश सुनाई पढ़ रहा था।

नरेन्द्र कह रहे हैं, सन्ध्यादि कर्मों के लिए न तो अब स्थान ही है, न समय ही।

एक सज्जन—क्यों महाशय, साधना करने से क्या वे मिलेंगे ?

नरेन्द्र—उनकी कृपा। गीता में कहा है—

“ ईश्वरः सर्वभूतानां हृद्देशेऽर्जुन तिष्ठति ।

भ्रामयन् सर्वभूतानि यंत्रारूढानि मायया ॥

तमेव शरणं गच्छ सर्वभावेन भारत ।

तत्प्रसादात् परां शान्तिं स्थानं प्राप्स्यसि शाश्वतम् ।”

“ उनकी कृपा के बिना हुए साधन-भजन कहीं कुछ नहीं होता। इसीलिए उनकी शरण में जाना चाहिए ।”

सज्जन—हम लोग यदा कदा यहाँ आकर आपको तकलीफ देंगे।

नरेन्द्र—खैर, जब जी चाहे, आया कीजिए।

“आप लोगों के वहाँ, गंगा घाट में हम लोग नहाने के लिए जाया करते हैं।”

सज्जन—इसके लिए हमारी ओर से कोई रोक टोक नहीं, हाँ, कोई और न जाया करे।

नरेन्द्र—नहीं अगर आप कहें तो हम भी न जाया करें।

सज्जन—नहीं, नहीं, ऐसी बात नहीं; परन्तु हाँ, अगर आप देखें कि कुछ और लोग भी जा रहे हैं तो आप न जाइयेगा।

सन्ध्या के बाद फिर आरती हुई। भक्तगण फिर हाथ जोड़कर समस्वर से ‘जय शिव ओंकार’ गाते हुए श्रीरामकृष्ण की स्तुति करने लगे। आरती हो जाने पर भक्तगण दानवों के कमरे में जाकर बैठे। मास्टर बैठे हुए हैं। प्रसन्न गुरुगीता का पाठ करके सुनाने लगे। नरेन्द्र स्वयं आकर सस्वर पाठ करने लगे। नरेन्द्र गा रहे हैं—

“ब्रह्मानन्दं परमसुखदं केवलं ज्ञानमूर्तिम्  
द्वन्द्वातीतं गगनसदृशं तत्त्वमस्यादि लक्ष्यम् ।  
एकं नित्यं विमलममलं सर्वदा साक्षिभूतम्  
भावातीतं त्रिगुणरहितं सद्गुरुं ते नमामि ॥”

फिर गाते हैं—

“न गुरोरधिकं न गुरोरधिकम् । शिवशासनतः शिवशासनतः ॥  
श्रीमत् परं ब्रह्म गुरुं वदामि । श्रीमत् परं ब्रह्म गुरुं भजामि ॥  
श्रीमत् परं ब्रह्म गुरुं स्मरामि । श्रीमत् परं ब्रह्म गुरुं नमामि ॥

नरेन्द्र सस्वर गीता का पाठ कर रहे हैं और भक्तों का मन उसे सुनते हुए निर्वात निष्कम्प दीप-शिखा की भाँति स्थिर हो गया। श्रीरामकृष्ण सत्य कहते थे कि बंशी की मधुर ध्वनि सुनकर सर्प जिस तरह फन खोलकर स्थिर भाव से खड़ा रहता है, उसी प्रकार नरेन्द्र का गाना सुनकर हृदय के भीतर जो हैं, वे भी चुपचाप सुनते रहते हैं। अहा! मठ के भाइयों की गुरु के प्रति कैसी तीव्र भक्ति है !

### श्रीरामकृष्ण का प्रेम तथा राखाल ।

राखाल काली तपस्वी के कमरे में बैठे हुए हैं। पास ही प्रसन्न हैं। उसी कमरे में मास्टर भी हैं।

राखाल अपनी स्त्री और लड़के को छोड़कर आये हैं। उनके हृदय में वैराग्य की गति तीव्र हो रही है। उन्हें एक यही इच्छा है कि अकेले नर्मदा के तट पर या कहीं अन्यत्र चले जायें। फिर भी वे प्रसन्न को बाहर भागने से समझा रहे हैं।

राखाल ( प्रसन्न से )—कहाँ तू बाहर भागता फिरता है ? यहाँ साधुओं का संग—क्या इसे छोड़कर कहीं जाना होता है ?—तिस पर नरेन्द्र जैसे व्यक्ति का साथ छोड़ कर ? यह सब छोड़ कर तू कहीं जायगा !

प्रसन्न—कलकत्ते में माँ-बाप हैं। मुझे भय होता है कि कहीं उनका रनेह मुझे खींच न ले। इसीलिए कहीं दूर भग जाना चाहता हूँ।

राखाल—श्री गुरु महाराज जितना प्यार करते थे, क्या माँ-बाप उतना प्यार कर सकते हैं ? हम लोगों ने उनके लिए क्या किया है जो

वे हमें उतना चाहते थे ? क्यों वे हमारे शरीर, मन और आत्मा के कल्याण के लिए इतने तत्पर रहा करते थे ? हम लोगों ने उनके लिए क्या किया है ?

मास्टर (स्वगत) — अहा ! राखाल ठीक ही तो कह रहे हैं, इसी-लिए उन्हें अहेतुक कृपासिन्धु कहते हैं ।

प्रसन्न — क्या बाहर चले जाने के लिए तुम्हारी इच्छा नहीं होती ?

राखाल — जी तो चाहता है कि नर्मदा के तट पर जाकर रहूँ । कभी कभी सोचता हूँ कि वहीं किसी बगीचे में जाकर रहूँ और कुछ साधना करूँ । कभी यह तरंग उठती है कि तीन दिन के लिए पंचतप करूँ; परन्तु संसारी मनुष्यों के बगीचे में जाने से हृदय इनकार भी करता है ।

**क्या ईश्वर हैं ?**

दानवों के कमरे में तारक और प्रसन्न, दोनों वार्तालाप कर रहे हैं । तारक की माँ नहीं है । उनके पिता ने राखाल के पिता की तरह दूसरा विवाह कर लिया है । तारक ने भी विवाह किया था, परन्तु पत्नी वियोग हो गया है । मठ ही तारक का घर हो रहा है । प्रसन्न को वे भी समझा रहे हैं ।

प्रसन्न — न तो ज्ञान ही हुआ और न प्रेम ही, बताओ क्या लेकर रहा जाय ?

तारक — ज्ञान होना अवश्य कठिन है, परन्तु यह कैसे कहते हो कि प्रेम नहीं हुआ ?

प्रसन्न—रोना तो आया ही नहीं, फिर कैसे कहूँ कि प्रेम हुआ ! और इतने दिनों में हुआ भी क्या !

तारक—क्यों ? तुमने परमहंस देव को देखा है या नहीं ? फिर यह क्यों कहें कि तुम्हें ज्ञान नहीं हुआ ?

प्रसन्न—क्या स्वाक होगा ज्ञान ? ज्ञान का अर्थ है जानना । क्या जाना ? ईश्वर हैं या नहीं इसीका पता नहीं चलता—

तारक—हाँ, ठीक है, ज्ञानियों के मत से ईश्वर हैं ही नहीं ।

मास्टर (स्वगत)—अहा ! प्रसन्न की कैसी अवस्था है ! श्रीराम-कृष्ण कहते थे, जो लोग ईश्वर को चाहते हैं, उनकी ऐसी अवस्था हुआ करती है । कभी कभी ईश्वर के अस्तित्व में सन्देह होता है । जान पड़ता है तारक इस समय बौद्ध मत का विवेचन कर रहे हैं, इसी-लिए शायद उन्होंने कहा,—ज्ञानियों के मत से ईश्वर हैं ही नहीं । परन्तु श्रीरामकृष्ण कहते थे—ज्ञानी और भक्त, दोनों एक ही जगह पहुँचेंगे ।

### गुरुभाइयों के साथ नरेन्द्र ।

ध्यानवाले कमरे में अर्थात् काली तपस्वीवाले कमरे में नरेन्द्र और प्रसन्न आपस में बातचीत कर रहे हैं । कमरे में एक दूसरी तरफ राखाल, हरीश और छोटे गोपाल हैं । बाद में बूढ़े गोपाल भी आ गये ।

नरेन्द्र गीतापाठ करके प्रसन्न को सुना रहे हैं:—

“ ईश्वरः सर्वभूतानां हृद्देशेऽर्जुन तिष्ठति ।

भ्रामयन् सर्वभूतानि यंत्रारूढानि मायया ॥

तमेव शरणं गच्छ सर्वभावेन भारत ।

तत् प्रसादात् पर्वां शान्तिं स्थानं प्राप्स्यसि शाश्वतम् ॥

सर्वधर्मान् परित्यज्य मामेकं शरणं व्रज ।

अहं त्वा सर्वपापेभ्यो मोक्षयिष्यामि मा शुचः ॥

नरेन्द्र—देखा ?—‘यंत्रारूढ़’ ! ‘आमयन सर्वभूतानि यंत्रारूढ़ानि मायया ।’ इस पर भी ईश्वर को जानने की चेष्टा ! तू कीट से भी गया-बीता है, तू उन्हें जान सकता है ? ज़रा सोच तो सही आदर्मी क्या है । ये जो अगणित नक्षत्र देख रहा है, इनके सम्बन्ध में सुना है, ये एक एक Solar system ( सौरजगत् ) हैं । हम लोगों के लिए जो यह एक ही Solar system है, इसीमें आफत है । जिस पृथ्वी की सूर्य के साथ तुलना करने पर वह एक भांटे की तरह जान पड़ती है, उस उतनी ही पृथ्वी में मनुष्य चल फिर रहा है ।

नरेन्द्र गा रहे हैं ।

गाने का भावः—

“तुम पिता हां, हम तुम्हारे नन्हें से बच्चे है । पृथ्वी की धूलि से हमारा जन्म हुआ है और पृथ्वी की धूलि से हमारी आँखें भी ढँकी हुई हैं । हम शिशु होकर पैदा हुए है और धूलि में ही हमारी क्रीड़ाएं हो रही हैं, दुर्बलों को अपनी शरण में ग्रहण करनेवाले हमें अभय प्रदान करो । एकबार हमें भ्रम हो गया है, क्या इसीलिए तुम हमें गोद में न लोगे ?—क्या इसीलिए एकाएक तुम हमसे दूर चले जाओगे ! अगर ऐसा करोगे तो हे प्रभु, हम फिर कभी उठ न सकेंगे, चिरकाल तक भूमि में ही अचेत होकर पड़े रहेंगे । हम बिलकुल शिशु है, हमारा मन बहुत



ही क्षुद्र है। हे पिता, पग-पग पर हमारे पैर फिसल जाते हैं। इसलिए तुम हमें अपना रुद्रमुख क्यों दिखलाते हो ?—क्यों हम कभी कभी तुम्हारी भौंहों को कुटिल देखते हैं ? हम क्षुद्र जीवों पर क्रोध न करो, हे पिता, स्नेह-शब्दों में हमें समझाओ—हमसे कौनसा दोष हो गया है ? यदि हमसे सैकड़ों बार भी भूख हो जाय, तो सैकड़ों ही बार हमें गोद में उठा लो। जो दुर्बल हैं, वे भला कर क्या सकते हैं ? ”

“ तू पड़ा रह। उनकी शरण में पड़ा रह। ”

नरेन्द्र भावावेश में आये हुए से फिर गा रहे हैं:—भाव—

“ हे प्रभु, मैं तुम्हारा गुलाम हूँ। मेरे स्वामी तुम्हीं हो। तुम्हीं से मुझे दो रोटियाँ और एक लंगोटी मिल रही है। ”

“ उनकी ( परमहंस देव की ) बात क्या याद नहीं है ? ईश्वर शक्कर के पहाड़ हैं, और तू चींटी, बस एक ही दाने से तो तेरा पेट भरता है, और तू सोच रहा है कि मैं यह पहाड़ का पहाड़ उठा ले जाऊँगा। उन्होंने कहा है, याद नहीं ?—‘ शुक्रदेव ज्यादा से ज्यादा एक बड़ी चींटी समझे जा सकते हैं। ’ इसीलिए तो मैं काली से कहा करता था, क्यों रे, तू गज और फीता लेकर ईश्वर को नापना चाहता है ?

“ ईश्वर दया के सागर हैं। उनकी शरण में तू पड़ा रह। वे कृपा अवश्य करेंगे। उनसे प्रार्थना कर—‘ यत्ते दक्षिणं मुखं तेन मां पाहि नित्यम् । ’—

“ असतो मा सद् गमय । तमसो मा ज्योतिर्गमय ॥ मृत्योर्माऽमृतं गमय ।  
आविराविर्म एधि । रुद्र यत्ते दक्षिणं मुखं । तेन मां पाहि नित्यम् ॥ ”

प्रसन्न—कौनसी साधना की जाय ?

नरेन्द्र—सिर्फ उनका नाम लो । श्रीरामकृष्ण का गाना याद है या नहीं ?

नरेन्द्र परमहंसदेव का वह गाना गा रहे हैं जिसका भाव है—

“ऐ इयामा, मुझे तुम्हारे नाम का ही भरोसा है । पूजन सामग्री, लोकाचार और दांत निकालकर हँसने से मुझे क्या काम ? तुम्हारे नाम के प्रताप से काल के कुल पाश छिन्न भिन्न हो जाते हैं, शिव ने इसका प्रचार भी खूब कर दिया है, मैंने तो अब इसे ही अपना आधार समझ लिया है । नाम लेता जा रहा हूँ; जो कुछ होने को है, होता रहेगा । क्यों मैं अकारण सोचकर जीवन नष्ट करूँ ? ऐ शिवे, मैंने शिव के वाक्य को सर्वसार समझ लिया है ।”

प्रसन्न—तुम अभी तो कह रहे हो, ईश्वर हैं । फिर तुम्हीं बदलकर कहते हो, चार्वाक और अन्य दूसरे दर्शनाचार्य कह गये हैं, यह संसार आप ही आप हुआ है ।

नरेन्द्र—तूने Chemistry ( रसायन शास्त्र ) नहीं पढ़ा ? अरे यह तो बता, Combination (समवाय—संयोग) कौन करता है ? पानी तैयार करने के लिए आक्सीजन, हाइड्रोजन और इलेक्ट्रिसिटी, इन सब चीजों को मनुष्य का हाथ इकट्ठा करता है ।

“ Intelligent Force (ज्ञानपूर्वक शक्तिचालना) तो सब लोग मानते है । ज्ञान स्वरूप एक ही है, जो इन सब पदार्थों को चला रहा है ।”

प्रसन्न—दया उनमें है, यह हम कैसे जानें ?

नरेन्द्र—‘यत्ते दक्षिणं मुखं’ वेदों में कहा है ।

“John Stuart Mill ( जॉन स्टुअर्ट मिल ) भी यही कहते हैं । जिन्होंने मनुष्य के भीतर दया दी, उनमें न जाने कितनी दया है ! वे ( श्रीरामकृष्ण ) भी तो कहते थे—‘विश्वास ही सार है ।’ वे तो पास ही हैं । विश्वास करने से ही सिद्धि होती है ।”

इतना कहकर नरेन्द्र मधुर कण्ठ से गाने लगे :—

“मो को कहाँ ढूँढो बन्दे मैं तो तेरे पास में  
 ना रहता मैं खाल रोम में, ना हड्डी ना मांस में ॥  
 ना दिवार में ना मसजिद में, ना काशी-कैलास में ।  
 ना रहता मैं अवध-द्वारका, मेरी भेंट विश्वास में ॥  
 न रहता मैं प्रियाकरम में, ना योग संन्यास में ।  
 खोजोगे तो आन मिलूंगा, पल भर के तलाश में ॥  
 शहर से बाहर डेरा मेरा, कुटिया मेरी मवास में ।  
 कहत कबीर सुनो भइ साधो, सब सन्तन के साथ में ॥”

वासना के रहते ईश्वर में अविश्वास होता है ।

प्रसन्न—कभी तो तुम कहते हो, भगवान् हैं ही नहीं और अब ये सब बातें सुना रहे हो । तुम्हारी बातों का ठीक ही नहीं । तुम प्रायः मत बदलते रहते हो । ( सब हँसते हैं । )

नरेन्द्र—यह बात अब कभी न बदलूँगा—जब तक वासनाएँ रहती हैं तब तक ईश्वर पर अविश्वास रहता है। कोई न कोई कामना रहती ही है। कुछ नहीं तो भीतर ही भीतर पढ़ने की इच्छा रह गई। पास करूँगा, पण्डित होऊँगा, इस तरह की वासना।

नरेन्द्र भक्ति से गद्गद होकर गाने लगे।

‘वे शरणागतवत्सल है, पिता और माता है।’

“जय देव, जय देव, जय मंगलदाता, जय जय मंगलदाता।  
संकटभयदुःखत्राता, विश्वभुवनपाता, जय देव, जय देव ॥”

नरेन्द्र फिर गा रहे हैं। भाइयों से हरिस का प्याला पीने के लिए कह रहे हैं। कहते हैं, ईश्वर पास ही हैं, जैसे मृग के पास कस्तूरी।

“पीले अवधू हो मतवाला, प्याला प्रेम हरिस का रे। बालअवस्था खेलि गँवायो, तरुण भयो नारीवश का रे। वृद्ध भयो कफ, वायु ने घेरा, खाट पड़ो रह्यो साम सकारे। नाभिकमल में है कस्तूरी कैसे भरम टुटै पशु का रे। बिन सद्गुरु के ऐसहि भूले, जैसे मिरिग फिरै वन का रे ॥”

मास्टर बरामदे से ये सब बातें और संगीत सुन रहे हैं।

नरेन्द्र उठे। कमरे से आते समय कह रहे हैं—इन युवकों से बातचीत करते करते मेरा सिर गर्म हो गया। बरामदे में मास्टर को देखकर उन्होंने कहा, मास्टर महाशय, आइए, पानी पियें।

मठ के एक भाई नरेन्द्र से कह रहे हैं, इतने पर भी तुम क्यों कहते हो कि ईश्वर नहीं हैं? नरेन्द्र हँसने लगे।

## नरेन्द्र का तीव्र वैराग्य । गृहस्थाश्रम ।

दूसरे दिन सोमवार है । ५ मई । सुबह को मास्टर मठ के बगीचे में एक पेड़ के नीचे बैठे हुए हैं । मास्टर सोच रहे हैं—“ श्रीरामकृष्ण ने मठ के भाइयों का काम-काँचन छुड़ा दिया । अहा ! ईश्वर के लिए ये लोग कैसे व्याकुल हो रहे हैं । यह स्थान मानो साक्षात् वैकुण्ठ है । मठ के भाई मानो साक्षात् नारायण हैं । श्रीरामकृष्ण को गये अभी अधिक दिन नहीं हुए । इसलिए वे सब भाव अब भी ज्यों के त्यों बने हैं ।

“ अयोध्या तो वही है, परन्तु राम नहीं हैं ।

“ इनसे तो उन्होंने ( श्रीरामकृष्ण ने ) गृहत्याग करा लिया, फिर कुछ और जो हैं उन्हें ही क्यों घर में रक्खा है, उनके लिए क्या कोई उपाय नहीं है ? ”

नरेन्द्र ऊपर के कमरे से देख रहे हैं । मास्टर अकेले पेड़ के नीचे बैठे हैं । उतर कर हँसते हुए वे कह रहे हैं—‘ क्यों मास्टर महाशय, क्या हो रहा है ? ’ कुछ बातें हो जाने पर मास्टर ने कहा—अहा ! तुम्हारा स्वर बड़ा मधुर है,—कोई श्लोक कहो ।

नरेन्द्र स्वर से अपराध-भंजन स्तव कहने लगे । गृहस्थगण ईश्वर को भूले हुए हैं,—बाल्य, प्रौढ़ और वार्धक्य तक वे न जाने कितने अपराध करते हैं । क्यों वे मनसा, वाचा और कर्मणा ईश्वर की सेवा नहीं करते—

“ बाल्ये दुःखातिरेकान्मललुलितवपुः स्तन्यपाने पिपासा,  
नो शक्यञ्चेन्द्रियेभ्यो भवगुणजनिता जन्तवो मां तुदन्ति ।

नानारोगादिदुःखाद्भूमितपरवशः शंकरं न स्मरामि,  
क्षन्तव्यो मेऽपराधः शिव शिव शिव भोः श्रीमहादेव शंभो ।

प्रौढोऽहं यौवनस्थो विषयविषयैर्षचभिर्मर्मसन्धौ,  
दद्यो नद्यो विवेकः सुतधनयुवतीस्वादुसौख्ये निषण्णः ।

शैवीचिन्ताविहीनं ममहृदयमहो मानगर्वाधिरूढम्,  
क्षन्तव्यो मेऽपराधः शिव शिव शिव भोः श्रीमहादेव शंभो ॥

वार्धक्ये चेन्द्रियाणां विगतगतिमतिश्चाधिदेवादितार्पे,  
पार्पेः रोगैर्विद्योगैस्त्वनवासितत्रपुः प्रौढिहीनं च दीनम् ।

मिथ्यामोहाभिलषैर्भ्रमति मम मनो धूर्जटेर्ध्यानशून्यम्,  
क्षन्तव्यो मेऽपराधः शिव शिव शिव भोः श्रीमहादेव शंभो ॥

स्नात्वा प्रत्यूषकाले स्नपनविधिविधौ नाहृतं गांगतोयं,  
पूजार्थं वा कदाचित् बहुतरुगहनात् खण्डविल्वीदलानि ।

नानीता पद्ममाला सरसि विकसिता गन्धधूपौ त्वदर्थं,  
क्षन्तव्यो मेऽपराधः शिव शिव शिव भोः श्रीमहादेव शंभो ॥

गात्रं भस्मसितं सितं च हसितं हस्ते कपालं सितं,  
खट्वांगं च सितं सितश्च वृषभः कर्णे सिते कुण्डले ।

गंगाफेनसिता जटापशुपतेश्चन्द्रः सितो मूर्धनि,  
सोऽयं सर्वसितो ददातु विभवं पापक्षयं शंकरः ॥ ”

स्तवपाठ हो गया । फिर बातचीत होने लगी ।

नरेन्द्र—निर्लिप्त संसार कहिये या चाहे जो कहिये, काम-कांचन का त्याग बिना किये न होगा । स्त्री के साथ सहवास करते हुए घृणा नहीं होती ! जहाँ कुमि, कफ, मेघ, दुर्गंध—

“अमेध्यपूर्णं कुमिजालसंकुले स्वभावदुर्गन्धिविनिन्दितान्तरे ।  
कलेवरे मूत्रपूरीषभाविते रमन्ति मूढा विरमन्ति पण्डिताः ॥”

“वेदान्त-वाक्यों में जो रमण नहीं करता, हरि रस का जो पान नहीं करता, उसका जीवन ही वृथा है।

“ओंकारमूलं परमं पदान्तरं गायत्रीसावित्रीसुभाषितान्तरम् ।  
वेदान्तरं यः पुरुषो न सेवते वृथान्तरं तस्य नरस्य जीवनम् ॥

“एक गाना सुनिये—

“मोह और कुमंत्रणा को छोड़ो, उन्हें जानो, तब सम्पूर्ण कष्ट छूट जायेंगे। चार दिन के सुख के लिए अपने जीवन-सखा को भूल गये यह कैसा ?

“कौपीन धारण बिना किए दूसरा उपाय नहीं—संसार त्याग।”  
यह कहकर नरेन्द्र सस्वर गाने लगे—

“वेदान्तवाक्येषु सदा रमन्तो भिक्षान्नमात्रेण च तुष्टिमन्तः ।  
अशोकमन्तःकरणे चरन्तः कौपीनवन्तः स्रुतु भाग्यवन्तः ॥

नरेन्द्र फिर कह रहे हैं—मनुष्य संसार में बंधा क्यों रहेगा ? क्यों वह माया में पड़े ? मनुष्य का स्वरूप क्या है ? ‘चिदानन्दरूपः शिवोऽहं शिवोऽहं ।’ मैं ही वह सच्चिदानन्द हूँ।

फिर स्वर सहित नरेन्द्र शंकराचार्य-कृत स्तव पढ़ने लगे—

ॐ मनो बुद्ध्यर्हंकारचित्तानि नाहं, न च श्रोत्रजिह्वे न च घ्राणनेत्रे ।  
न च व्योमभूमिर्न तेजो न वायुश्चिदानन्दरूपः शिवोऽहं शिवोऽहम् ॥

एक दूसरा स्तव वासुदेवाष्टक भी नरेन्द्र सस्वर पढ़ रहे हैं । “ हे मधुसूदन ! मैं तुम्हारे शरणागत हूँ, मुझपर कृपा कर काम, निद्रा, पाप, मोह, स्त्री-पुत्र का मोहजाल, विषय-तृष्णा, इन सबसे मेरा परित्राण करो और अपने पाद-पद्मों की भाक्ति दो । ”

“ ॐ इति ज्ञानरूपेण रागाजीर्णेन जीर्यतः ।  
 कामनिद्रां प्रपन्नोऽस्मि त्राहि मां मधुसूदन ॥  
 न गतिर्विद्यते नाथ त्वमेकः शरणं प्रभो ।  
 पापपङ्के निमग्नोऽस्मि त्राहि मां मधुसूदन ॥  
 मोहितो मोहजालेन पुत्रदारगृहादिषु ।  
 तृष्णया पीड्यमानोऽहं त्राहि मां मधुसूदन ॥  
 भक्तिहीनं च दीनं च दुःखशोकातुरं प्रभो ।  
 अनाश्रयमनाथं च त्राहि मां मधुसूदन ॥  
 गतागतेन श्रान्तोऽहं दीर्घसंसारवर्त्मसु ।  
 येन भूयो न गच्छामि त्राहि मां मधुसूदन ॥  
 बहुधाऽपि मया दृष्टं योनिद्वारं पृथक् पृथक् ।  
 गर्भवासे महद्दुःखं त्राहि मां मधुसूदन ॥  
 तेन देव प्रपन्नोऽस्मि नारायणपरायणः ।  
 जगत्संसारमोक्षार्थं त्राहि मां मधुसूदन ॥  
 वाचयामि यथोत्पन्न प्रणमामि तवाग्रतः ।  
 जरामरणभीतोऽस्मि त्राहि मां मधुसूदन ॥  
 सुकृतं न कृत किञ्चित् दुष्कृतं च कृतं मया ।  
 संसारे पापपङ्केऽस्मिन् त्राहि मां मधुसूदन ॥



देहान्तरसहस्राणामान्योन्यं च कृतं मया ।  
 कर्तृत्वं च मनुष्याणां त्राहि मां मधुसूदन ॥  
 वाक्येन यत्प्रतिज्ञातं कर्मणा नोपपादितम् ।  
 सोऽहं देव दुराचारस्त्राहि मां मधुसूदन ॥  
 यत्र यत्र हि जातोऽस्मि स्त्रीषु वा पुरुषेषु वा ।  
 तत्र तत्राचला भक्तिस्त्राहि मां मधुसूदन ॥”

मास्टर (स्वगत) — नरेन्द्र को तीव्र वैराग्य है। इसलिए मठ के अन्य भाइयों की भी यही अवस्था है। इन लोगों को देखते ही श्रीरामकृष्ण के उन भक्तों में जो संसार में अब भी हैं, कामिनी-कांचन त्याग की ही इच्छा प्रबल हो जाती है। अहा! इनकी यह कैसी अवस्था है! दूसरे कुछ भक्तों को उन्होंने (श्रीरामकृष्ण ने) अब भी संसार में क्यों रक्खा है? क्या वे कोई उपाय करेंगे? क्या वे तीव्र वैराग्य देंगे या संसार में ही भुलाकर रख छोड़ेंगे?

नरेन्द्र तथा और दो-एक अन्य भाई भोजन करके कलकत्ता गये। नरेन्द्र रात को फिर लौटेंगे। नरेन्द्र के घर वाले मुकदमे का अब भी फैसला नहीं हुआ। मठ के भाइयों को नरेन्द्र की अनुपस्थिति सह्य नहीं होती। सब सोच रहे हैं कि नरेन्द्र कब लौटें।

## परिच्छेद ४

### वराहनगर मठ

( १ )

#### रवीन्द्र का पूर्वजीवन ।

आज सोमवार है, ९ मई, १८८७, ज्येष्ठ कृष्ण की द्वितीया । नरेन्द्र आदि भक्तगण मठ में हैं । शरद, बाबूराम और काली पुरी गए हुए हैं और निरंजन माता को देखने के लिए । मास्टर आए है ।

भोजन आदि के पश्चात् मठ के भाई ज़रा देर विश्राम कर रहे हैं । गोपाल ( बूढ़े गोपाल ) गाने की कापी में गाना उतार रहे हैं ।

दिन ढल रहा है । रवीन्द्र पागल की तरह आकर हाजिर हुए, नंगे पैर, काली धारी की सिर्फ आधी धोती पहने हुए हैं, पागल की तरह ओंखों की पुतलियाँ घूम रही हैं । लोगों ने पूछा, 'क्या हुआ ?' रवीन्द्र ने कहा, 'ज़रा देर बाद बतलाता हूँ, मैं अब और घर न लौटूँगा, यहीं आप लोगों के साथ रहूँगा । उसने विश्वासघात किया, ज़रा देखिए तो साहब, पूरे पाँच साल की आदत,—सो शराब पीना तक मैंने उसके लिए छोड़ दिया—आज आठ महीने हुए मुझे शराब छोड़े, इसका फल यह कि वह पूरी धोखेबाज निकली ।' मठ के भाइयों ने कहा—तुम ज़रा ठंडे हो लो, तुम आए किस सवारी से ?

रवीन्द्र—मैं कलकत्ते से बराबर नंगे पैर पैदल चला आ रहा हूँ ।

भक्तों ने पूछा, तुम्हारी आधी घोती क्या हो गई ? रवीन्द्र ने कहा, आते समय उसने धर-पकड़ की, इसी में आधी घोती फट गई। भक्तों ने कहा, तुम गंगा स्नान करके आओ, आकर ठंडे होओ, फिर बातचीत होगी।

रवीन्द्र का जन्म कलकत्ते के एक बहुत ही प्रतिष्ठित कायस्थ वंश में हुआ है। उम्र २०-२२ साल की होगी। श्रीरामकृष्ण को उन्होंने दक्षिणेश्वर-काली मन्दिर में देखा था और उनकी कृपा प्राप्त की थी। एक बार तीन रात लगातार वहाँ रह भी चुके हैं। स्वभाव के बड़े मधुर और कोमल हैं। श्रीरामकृष्ण इन पर बड़ा स्नेह करते थे। परन्तु उन्होंने कहा था, “तेरे लिए अभी देर है, अभी तेरे लिए कुछ भोग बाकी है। अभी कुछ न होगा। जब ढाकू छापा मारते हैं, तब ठीक उसी समय पुलिस कुछ कर नहीं सकता। जब हल चल कुछ शान्त हो जाता है तब पुलिस आकर गिरफ्तार करती है।” आज रवीन्द्र वारांगना के जाल में पड़ गए हैं; परन्तु और सब गुण उनमें हैं। गरीबों के प्रति दया, ईश्वर-चिन्तन, यह सब उनमें है। वेष्ट्या को विश्वास-घातक जानकर आधी घोती पहने हुए मठ में आए हैं। संसार में अब नहीं लौटेंगे, इसका उन्होंने दृढ़ संकल्प कर लिया है।

रवीन्द्र गंगा स्नान के लिए जा रहे हैं। परमाणिक घाट पर जायेंगे। एक भक्त भी साथ जा रहे हैं।

उनकी हार्दिक इच्छा है कि साधुओं के साथ इस युवक में चेतना का संचार हो। गंगा स्नान के पश्चात् रवीन्द्र को वे घाट ही के पासवाले एक झमझान में ले गए। वहाँ उसे लार्शें दिखलाने लगे। कहा—“यहाँ

कभी कभी रात को मठ के भाई आकर ध्यान करते हैं। यहाँ हम लोगों के लिए ध्यान करना अच्छा है। संसार की अनित्यता खूब समझ में आती है।” उनकी यह बात सुनकर रवीन्द्र ध्यान करने के लिए बैठे, परन्तु ज्यादा देर तक ध्यान नहीं कर सके। मन चंचल हो रहा था।

दोनों मठ लौटे। श्रीरामकृष्ण के कमरे में आकर दोनों ने श्रीराम-कृष्ण के चित्र को प्रणाम किया। भक्त ने कहा, मठ के भाई इसी कमरे में ध्यान करते हैं। रवीन्द्र भी ज़रा देर के लिए ध्यान करने बैठे। परन्तु ध्यान अधिक देर तक न हो सका।

मणि—क्या मन बहुत चंचल हो रहा है? शायद इसीलिए तुम इतनी जल्दी उठ पड़े? शायद ध्यान अच्छी तरह जमा नहीं?

रवीन्द्र—यह निश्चय है कि अब घर न लौटूँगा; परन्तु मन चंचल ब्रूँ है।

मणि और रवीन्द्र मठ में एकान्त स्थान पर खड़े हैं। मणि बुद्ध देव की बातें कर रहे हैं। देव कन्याओं का एक गाना सुनकर बुद्ध देव को पहले पहल चैतन्य हुआ था। आजकल मठ में बुद्धचरित्र और चैतन्यचरित्र की चर्चा प्रायः हुआ करती है। मणि वही गाना गा रहे हैं।

रात को नरेन्द्र, तारक और हरिश कलकत्ते से लौटे। आते ही उन्होंने कहा—‘ओह खूब खाया!’ कलकत्ते में किसी भक्त के यहाँ उनकी दावत थी।

नरेन्द्र और मठ के दूसरे भाई, मास्टर तथा रवीन्द्र आदि भा, दानवों वाले कमरे में बैठे हुए हैं। मठ में नरेन्द्र को रवीन्द्र का सब हाल मिल चुका है।

## दुःखी जीव तथा नरेन्द्र का उपदेश ।

नरेन्द्र गा रहे हैं । गाते हुए नरेन्द्र को मानो उपदेश दे रहे हैं ।

गाने का भाव—“तुम मोह और कुमंत्रणाएं छोड़ उन्हें समझो, तुम्हारी सम्पूर्ण व्यथा इस तरह तरह दूर हो जायगी ।” नरेन्द्र फिर गा रहे हैं—

“पीले अवधूत, हो मतवाला, प्याला प्रेम हरि रस का रे ।  
बाल अवस्था खेल गँवायो, तरुण भयो नारीबस का रे;  
वृद्ध भयो कफ वायु ने घेरा, खाट पड़ा रहै शाम सकरे ॥  
नामिकमल में है कस्तूरी, कैसे भरम मिटै पशु का रे;  
बिन सद्गुरु नर ऐसहि ढूँँ, जैसे मिरिग फिरै वन का रे ॥

कुछ देर बाद सब गुरु भाई काली तपस्वी के कमरे में आकर बैठे । गिरिश का बुद्ध चरित्र और चैतन्य चरित्र, ये दो नई पुस्तकें आई हैं । नरेन्द्र, शशी, राखाल, प्रसन्न, मास्टर आदि बैठे हैं । नए मठ में जब से आना हुआ है, तब से शशी श्रीरामकृष्ण की पूजा और उन्हीं की सेवा में दिनरात लगे रहते हैं । उनकी सेवा देख कर दूसरों को आश्चर्य हो रहा है । श्रीरामकृष्ण की बीमारी के समय वे दिन रात जिस तरह उनकी सेवा किया करते थे, आज भी उसी तरह अनन्यचित्त होकर भक्तिपूर्वक उनकी सेवा किया करते हैं ।

मठ के एक भाई बुद्ध चरित्र और चैतन्य चरित्र पढ़ रहे हैं । स्वर सहित ज़रा व्यंग्य के भाव से चैतन्य चरित्र पढ़ रहे हैं । नरेन्द्र ने उनसे पुस्तक छीन ली और कहा—इस तरह कोई अच्छी चीज़ को

भी मिट्टी में मिलाता है ? नरेन्द्र स्वयं चैतन्य देव का 'प्रेम-वितरण'-कथा पढ़ रहे हैं।

मठ के एक भाई—मैं कहता हूँ, कोई किसी को प्रेम दे नहीं सकता।

नरेन्द्र—मुझे तो परमहंस जी ने प्रेम दिया है।

मठ के भाई—अच्छ, क्या सचमुच ही तुम्हें प्रेम दिया है ?

नरेन्द्र—तू क्या समझेगा ? तू (ईश्वर के) नौकरों के दर्जें का है। मेरे सब पर दावेंगे,—शरता मित्त और देसो भी। (सब हँसते हैं।) तू शायद यह सोच रहा है कि तूने सब कुछ समझ लिया ? (हास्य।)

मास्टर (स्वगत)—श्रीरामकृष्ण ने मठ के सभी भाइयों के भीतर शक्ति का संचार किया है, केवल नरेन्द्र के भीतर ही नहीं। बिना इस शक्ति के क्या कभी कामिनी और कांचन का त्याग हो सकता है ?

दूसरे दिन मंगल है, १० मई। आज महामाया की पूजन तिथि है। नरेन्द्र तथा मठ के सब भाई आज विशेष रूप से माता जी की पूजा कर रहे हैं। श्रीरामकृष्ण के कमरे के सामने त्रिकोण यंत्र की रचना की गई, होम होगा। नरेन्द्र गीता पाठ कर रहे हैं।

माणि गंगा स्नान को गये। रवीन्द्र छत पर अकेले टहल रहे हैं। स्वर समेत नरेन्द्र स्तवन पढ़ रहे थे, रवीन्द्र वहीं से सुन रहे थे:—

“ॐ मनोबुद्ध्यहंकारचित्तानि नाहं, न च श्रोत्र जिह्वे न च घ्राणनेत्रे  
न च व्योमभूमिर्न तेजो न वायुश्चिदानन्दरूपः शिवोऽहं शिवोऽहम् ॥

न च प्राणसंज्ञो न वै पंचवायुर्न वा सप्तधातुर्न वा पंचकोशः  
 न वाक्पाणिपादं न चोपस्थपायुश्चिदानन्दरूपः शिवोऽहं शिवोऽहम्॥  
 न मे द्वेषरागौ न मे लोभमोहौ मदो नैव मे नैव मात्सर्यभावः,  
 न धर्मो न चार्थो न कामो न मोक्षश्चिदानन्दरूपः शिवोऽहं शिवोऽहम्॥  
 न पुण्यं न पापं न सौख्यं न दुःखं, न मंत्रो न तीर्थो न वेदा न यज्ञाः  
 अहं भोजनं नैव भोज्यं न भोक्ता, चिदानन्दरूपः शिवोऽहं शिवोऽहम्॥  
 रवीन्द्र गंगा स्नान करके आ गये, घोती भीगी हुई है ।

नरेन्द्र (मणि के प्रति, एकान्त में)—यह देखो, नहाकर आ गया, अब इसे संन्यास दे दिया जाय तो बहुत अच्छा हो ।

(नरेन्द्र और मणि हँसते हैं ।)

प्रसन्न ने रवीन्द्र से भीगी घोती उतारने के लिए कहा, साथ ही उन्होंने उन्हें एक गेरुआ वस्त्र भी दिया ।

नरेन्द्र (मणि से)—अब वह त्यागियों का वस्त्र पहनेगा ।

मणि (हँसकर)—किस चीज़ का त्याग ?

नरेन्द्र—काम-कांचन का त्याग ।

गेरुआ वस्त्र पहनकर रवीन्द्र एकान्त में काली तपस्वी के कमरे में जाकर बैठे । जान पड़ता है कि कुछ ध्यान करेंगे ।

## ( घ )

### परिच्छेद १

भक्तों के संग में श्रीरामकृष्ण

( १ )

एक पत्र

( श्री अश्विनी दत्त द्वारा श्री 'म' को लिखित )

“प्रिय प्राणों के, भाई श्री 'म', तुम्हारा भेजा हुआ श्रीरामकृष्ण चचनामृत, चतुर्थ खण्ड, शरत पूर्णिमा के दिन मिला। आज द्वितीया को मैंने उसे पढ़कर समाप्त किया। तुम धन्य हो, इतना अमृत तुमने देश भर में सिंचा !.....खैर, बहुत दिन हुए, तुमने यह जानना चाहा था कि श्रीरामकृष्ण के साथ मेरी क्या बातचीत हुई थी। इसलिए तुम्हें उस सम्बन्ध में कुछ लिखने की चेष्टा कर रहा हूँ। मुझे कुछ श्री 'म' की तरह का भाग्य तो मिला ही नहीं कि उन श्रीचरणों के दर्शन का दिन, तारीख, मुहूर्त, और उनके श्रीमुख से निकली हुई सब बातें बिलकुल ठीक ठीक लिख सकूँगा। जहाँ तक मुझे याद है, लिख रहा हूँ, सम्भव है एक दिन की बात को दूसरे दिन की कहकर लिख डालूँ। और बहुत सी बातें तो भूल ही गया हूँ।

शायद सन् १८८१ की पूजा की छुट्टियों के समय पहले पहल मुझे उनके दर्शन हुए थे। उस दिन केशव बाबू के आने की बात थी



नाव से दक्षिणेश्वर पहुँच, घाट से चढ़कर मैंने एक आदमी से पूछा—  
 “परमहंस कहाँ हैं ?” उस मनुष्य ने उत्तर की ओर के बरामदे में  
 तक्रिये के सहारे बैठे हुए एक व्यक्ति की ओर इशारा काके बतलाया—  
 “यही परमहंस हैं।” परन्तु मैंने देखा, दोनों पैर ऊपर उठाये और उन्हें  
 अपने हाथों से घेर कर बांधे हुए अधचित होकर वे अपने तक्रिये का  
 सहारा लिए हैं। मेरे मन में आया, इन्हें कभी बाबुओं की तरह तक्रिये  
 के सहारे बैठने या लेटने की आदत नहीं है; संभव है, यही परमहंस  
 हों। तक्रिये के बिल्कुल पास ही उनके दाहिनी ओर एक बाबू बैठे  
 थे। मैंने सुना, वे राजेन्द्र मित्र हैं। बंगाल सरकार के सहायक सेक्रेटरी  
 रह चुके हैं। उनके कुछ और दाहनी ओर कुछ सज्जन और बैठे हुए  
 थे। परमहंस देव ने कुछ देर बाद राजेन्द्र बाबू से कहा—“जरा देखो  
 तो सही केशव आता है या नहीं।” एक ने जरा बढ़कर देखा, लौटकर  
 उसने कहा—“नहीं आते।” थोड़ी देर में कुछ शब्द हुआ तब उन्होंने  
 फिर कहा—‘देखो, जरा फिर तो देखो।’ इस बार भी एक ने देख  
 कर कहा—‘नहीं आते।’ साथ ही परमहंस देव ने हँसते हुए कहा—  
 “पत्तों के झड़ने का शब्द हो रहा था, राधा सोचती थी—मेरे प्राणनाथ  
 तो नहीं आ रहे हैं ! क्यों जी, क्या केशव की सदा की यही रीति है ?  
 आते ही आते रुक जाता है।” कुछ देर बाद सन्ध्या हो ही रही थी कि  
 दलबल समेत केशव आ गये।

आते ही जब भूमिष्ठ होकर उन्हें प्रणाम किया, तब उन्होंने भी  
 ठीक वैसे ही भूमिष्ठ होकर प्रणाम किया और कुछ देर बाद सिर उठाया।  
 उस समय वे समाधिमग्न थे—कह रहे थे—

“कलकत्ते भर के आदमी इकट्ठे कर लाए हैं, इसलिए कि मैं व्याख्यान दूंगा ! आख्यान-व्याख्यान मैं कुछ न दे सकूंगा । देना हो तो तुम दो । यह सब मुझसे न होगा ।”

उसी अवस्था में दिव्य भाव से जरा मुस्कराकर कह रहे हैं—

“मैं बस भोजन-पान करूँगा और पढ़ा रहूँगा। मैं भोजन करूँगा और सोऊँगा—बस । यह सब मैं न कर सकूँगा । करना हो, तुम करो । मुझसे यह सब न होगा ।”

केशव बाबू देख रहे हैं और श्रीरामकृष्ण भाव में भरपूर हो रहे हैं । एक एक बार भावावेश में ‘अः अः’ कर रहे हैं ।

श्रीरामकृष्ण की उस अवस्था को देख कर मैं सोच रहा था—  
‘यह ढोंग तो नहीं है ? ऐसा तो मैंने और कभी देखा ही नहीं ।’ और मैं जैसा विश्वासी हूँ, यह तो तुम जानते ही हो ।

समाधि भंग के पश्चात् केशव बाबू से उन्होंने कहा—“केशव, एक दिन मैं तुम्हारे यहाँ गया था, मैंने सुना, तुम कह रहे हो, ‘भक्ति की नदी में गोता लगाकर हम लोग सच्चिदानन्द-सागर में जाकर गिरेंगे ।’ तब मैंने ऊपर देखा, ( जहाँ केशव बाबू और ब्राह्म समाज की स्त्रियाँ बैठी थीं ) और सोचा, तो फिर इनकी क्या दशा होगी ? तुम लोग गृहस्थ हो, एक वारगी किस तरह सच्चिदानन्द सागर में जाकर गिरोगे ? उसी न्योले की तरह जिस की दुम में कंकड़ बाँध दिया गया था, कुछ हुआ नहीं कि झट वह ताक पर जा बैठा; परन्तु वहाँ रहे किस तरह ? कंकड़ नाँचे की ओर खींचता है और उसे कूद कर नाँचे आना पड़ता

है। तुम लोग इसी तरह कुछ काल के लिए जप ध्यान कर सकते हो, परन्तु दारा और सुतरूपी कंकड़ जो पीछे लटका हुआ नीचे की ओर खींच रहा है, वह नीचे उतार कर ही छोड़ता है। तुम लोगों को तो चाहिए भक्ति की नदी में एक बार डुबकी लगाकर निकलो, फिर डुबकी लगाओ और फिर निकलो। इसी तरह करते रहो। एक बारगी तुम लोग कैसे डूबकर जा सकते हो ? ”

केशव बाबू ने कहा—“ क्या गृहस्थों के लिए यह बात असम्भव है ? महर्षि देवेन्द्रनाथ ठाकुर ? ”

परमहंसदेव ने दो तीन बार ‘देवन्द्रनाथ ठाकुर, देवेन्द्र, देवेन्द्र’ कहकर उन्हें लक्ष्य करके कई बार प्रणाम किया, फिर कहा—

“ सुनो, एक के यहाँ देवी पूजा के समय उत्सव मनाया जाता था, सूर्योदय के समय भी बलि चढ़ती थी और अस्त के समय भी। कई साल बाद फिर वह धूम न रह गई ! एक दूसरे ने पूछा— ‘ क्यों महाशय, आजकल आपके यहाँ वैसी बलि क्यों नहीं चढ़ाई जाती ? ’ उसने कहा, ‘ अजी अब तो दांत ही गिर गये ! ’ देवेन्द्र भी अब ध्यान-धारणा करता है—करेगा ही ! परन्तु बड़ी शान का आदमी है—खूब मनुष्यता है उसमें ।

“ देखो, जितने दिन माया रहती है, उतने दिन आदमी कच्चे नारियल की तरह रहता है। नारियल जब तक कच्चा रहता है, तब तक यदि उसका गूदा निकालना चाहो तो गूदे के साथ खोपड़े का कुछ अंश छिलकर जरूर निकल आयेगा। और जब माया निकल जाती है तब

वह सूख जाता है,—नारियल का गोला खोपड़े से छूट जाता है, तब वह भीतर खटखटाता रहता है, आत्मा अलग और शरीर अलग हो जाता है, फिर शरीर के साथ उसका कोई सम्बन्ध नहीं रह जाता ।

“यह जो ‘मै’ है, यह बड़ी बड़ी कठिनाइयाँ लाकर खड़ी कर देता है। क्या यह ‘मै’ दूर होगा ही नहीं ? देखा कि उस टूटे हुए मकान पर पीपल का पेड़ पनप रहा है, उसे काट दो, फिर दूसरे दिन देखो, उसमें कौपल निकल रही है,—वह ‘मै’ भी इसी तरह का है। प्याज का कटोरा सात बार घोओ, परन्तु उसकी बू जाती ही नहीं !”

न जाने क्या कहते हुए उन्होंने केशव बाबूसे कहा—“क्यों केशव, तुम्हारे कलकत्ते में, सुना, बाबू लोग कहते हैं,—‘ईश्वर नहीं है।’ क्या, यह सच है ?” बाबू साहव जीने पर चढ़ रहे हैं, एक सीढ़ी पर पैर रखता नहीं कि इधर क्या हुआ कहकर गिरे अचेत, फिर पढ़ी डाक्टर की पुकार, जब तक डाक्टर आवे-आवे तब तक बन्दे कूच कर गये । ऐं, यही लोग कहते हैं कि ईश्वर नहीं है ?”

घण्टे डेढ़ घण्टे बाद कीर्तन शुरू हुआ । उस समय मैंने जो कुछ देखा था, वह शायद जन्म-जन्मान्तर में भी न भुलूँगा । सब के सब नाचने लगे। केशव को भी मैंने नाचते हुए देखा, बीच में थे श्रीरामकृष्ण और बाकी सब लोग उन्हें घेरकर नाच रहे थे । नाचते ही नाचते बिलकुल स्थिर हो गये—समाधिमग्न । बड़ी देर तक उनकी यह अवस्था रही । इस तरह देखते और सुनते हुए मैं समझा, ये यथार्थ ही परमहंस हैं ।

एक दिन और, शायद १८८३ ई० में, श्रीरामपुर के कई युवकों को मैं साथ लेकर गया था । उस दिन उन युवकों को देखकर परमहंस-देव ने कहा था, ये लोग क्यों आये हैं ?

मैंने कहा, आपको देखने के लिए ।

श्रीरामकृष्ण—मुझे ये क्या देखेंगे ? ये सब लोग बिल्डिङ्ग (इमारत) क्यों नहीं देखते जाकर ?

मैं—ये लोग यह सब देखने नहीं आये । ये आपको देखने के लिए आये हैं ।

श्रीरामकृष्ण—तो शायद ये चकमक पत्थर हैं । आग भीतर है । हजार साल तक चाहे उसे पानी में डाल रखो, परन्तु घिसने के साथ ही उससे आग निकलेगी । ये लोग शायद उसी जाति के कोई जीव हैं ? हम लोगों को घिसने पर आग कहाँ निकलती है ?

यह अन्त की बात सुनकर हम लोग हँसे । उसके बाद और भी कौन कौन सी बातें हुई, मुझे याद नहीं । परन्तु जहाँ तक स्मरण है, शायद 'कामिनी-कांचन-त्याग' और 'मैं की बू नहीं जाती' इन पर भी बात-चीत हुई थी ।

मैं एक दिन और गया, प्रणाम करके बैठा कि उन्होंने कहा—  
“वही जिसकी डाट खोलने पर जोर से 'फस्-फस्' करने लगता है, कुछ खड़ा-कुछ मीठा होता है एक वही ले आओगे ?” मैंने पूछा—लेमोनेड ? श्रीरामकृष्ण ने कहा—“ले न आओ ।” जहाँ तक मुझे याद है शायद मैं एक लेमोनेड ले आया । इस दिन शायद और कोई न था । मैंने कई प्रश्न किये थे—“आपमें क्या जाति भेद है ?”

श्रीरामकृष्ण—कहाँ है अब ? केशव सेन के यहाँ की तरकारी खाई; अच्छा एक दिन की बात कहता हूँ । एक आदमी बर्फ ले आया, उसकी

दाढ़ी खूब लम्बी थी, पहले तो खाने की इच्छा न जाने क्यों नहीं हुई, फिर कुछ देर बाद एक दूसरा आदमी उसी के पास से बर्फ ले आया,— मैं दांतों से चबाकर सब बर्फ खा गया। यह समझो कि जाति भेद आप ही छूट जाता है। जैसे नारियल और ताड़ के पेड़ जब बड़े होते हैं तब उनके बड़े बड़े डंठलदार पत्ते पेड़ से आपही टूटकर गिर जाते हैं। इसी तरह जातिभेद आपही छूट जाता है। झटका मार कर न छुड़ाना, उन सालों की तरह।

मैंने पूछा—केशव बाबू कैसे आदमी है ?

श्रीरामकृष्ण—अजी, वह दैवी आदमी हैं।

मैं—और त्रैलोक्य बाबू ?

श्रीरामकृष्ण—अच्छा आदमी है, बहुत सुन्दर गाता है।

मैं—और शिवनाथ बाबू ?

श्रीरामकृष्ण—आदमी अच्छा है, परन्तु तर्क जो करता है—?

मैं—हिन्दू और ब्राह्म में अन्तर क्या है ?

श्रीरामकृष्ण—अन्तर और क्या है ? यहाँ रोशन चौकी बजती है, एक आदमी स्वर साधे रहता है, और दूसरा तरह तरह की रागिनियों की करामात दिखाता है। ब्राह्म समाज वाले ब्रह्म का स्वर साधे हुए हैं और हिन्दू उसी स्वर के अन्दर तरह तरह की रागिनियों की करामात दिखाते हैं।

“पानी और बर्फ। निराकार और साकार जो चीज पानी है, वही जमकर बर्फ बनती है। भक्ति की शीतलता से पानी बर्फ बन जाता है।

“ वस्तु एक ही है, अनेक मनुष्य उसे अनेक नाम देते हैं। जैसे तालाब के चारों ओर चार घाट हों। इस घाट में जो लोग पानी भर रहे हैं, उनसे पूछो तो कहेंगे, जल है। उधर के घाट में जो लोग हैं वे पानी कहेंगे। तीसरे घाट वाले कहेंगे, वाटर; चौथे घाट के लोग कहेंगे, एकुआ। परन्तु पानी एक ही है। ”

मेरे यह कहने पर कि बरीशाल में अचलानन्द अवधूत के साथ मेरी मुलाकात हुई थी, उन्होंने कहा—“वही कोतरंग का रामकुमार न ?” मैंने कहा, जी हाँ।

श्रीरामकृष्ण—उसे तुम क्या समझे ?

मैं—जी, वे बहुत अच्छे हैं।

श्रीरामकृष्ण—अच्छा, वह अच्छा है या मैं ?

मैं—आपकी तुलना उनके साथ ? वे पाण्डित हैं, विद्वान् हैं, आप पाण्डित और ज्ञानी थोड़े ही हैं ?

उत्तर सुनकर कुछ आश्चर्य में आकर वे चुप हो गये। एक मिनट बाद मेने कहा,—“ हाँ, वे पाण्डित हो सकते हैं, परन्तु आप बड़े मजेदार आदमी हैं। आपके पास मौज खूब है। ”

अब हँसकर उन्होंने कहा—“ खूब कहा, अच्छा कहा। ”

मुझसे उन्होंने पूछा—“ क्या मेरी पंचवटी तुमने देखी है ? ” मैंने कहा, “ जी हाँ। ” वहाँ वे क्या करते थे, यह भी कहा—अनेक तरह की साधनाओं की बातें। मैंने पूछा—“ उन्हें किस तरह हम पाएँ ? ”

उत्तर—अजी, वह तो चुम्बक जिस तरह लोहे को खींचता है, उसी तरह हम लोगों को खींच ही रहा है। लोहे में कीच लगा रहने से चुम्बक से वह चिपक नहीं सकता। रोते रोते जब कीच धुल जाता है, तब लोहा आप ही चुम्बक के साथ जुड़ जाता है।

मैं श्रीरामकृष्ण की उक्तियों को सुनकर लिख रहा था, उन्होंने कहा—

“हाँ देखो, भंग-भंग रट लगाने से कुछ न होगा। भंग ले आओ उसे घोटो और खाओ।” इसके बाद उन्होंने मुझसे कहा —

“तुम्हें तो संसार में रहना है, अतएव ऐसा करो कि नशे का गुलाबी रंग रहा करे। काम काज भी करते रहो और इधर ज़रा सुखी भी रहो। तुम लोग शुकदेव की तरह तो कुछ हो नहीं सकोगे कि नशा पीते ही पीते अन्त में अपने तन की खबर भी न रहे—जहाँ-तहाँ बेहोश पड़े रहो।

“संसार में रहोगे तो एक आम मुख्तियारनामा लिख दो। उनकी जो इच्छा, करें। तुम बस बड़े आदमियों के घर की नौकरानी की तरह रहोगे। बाबू के लड़कों-बच्चों का वह आदर तो खूब करती है, नहलाती-धुलाती है, खिलाती पिलाती है मानो वह उसीका लड़का हो, परन्तु मन ही मन खूब समझती है कि यह मेरा नहीं है। वहाँ से उसकी नौकरी छूटी नहीं कि बस फिर कोई सम्बन्ध नहीं।

“जैसे कटहल काटते समय हाथ में तेल लगा लिया जाता है, उसी तरह तेल लगा लेने से संसार में फिर न फँसोगे, लिप्त न होओगे।”



अवतक फर्श पर बैठे हुए बातें हो रही थीं। अब वे तख्त पर चढ़कर लेटे लेटे मुझसे कहा—“पंखा झलो।” मैं पंखा झलने लगा। वे चुपचाप लेटे रहे। कुछ देर बाद कहा, “अजी बड़ी गर्मी है, पंखा ज़रा पानी में भिगो लो।।” मैंने कहा,—“इधर शौक भी देखता हूँ कम नहीं है!” हँसकर उन्होंने कहा,—“क्यों शौक नहीं रहेगा ?—शौक रहेगा क्यों नहीं ?” मैंने कहा—“अच्छा तो रहे, रहे, खूब रहे।” उस दिन पास बैठकर मुझे जो सुख मिला वह अकथनीय है।

अन्तिम बार—जिस दफे की बात तुमने तीसरे खण्ड में लिखी है\*—उस बार मैं अपने स्कूल के हेडमास्टर को ले गया था, उनके बी. ए. पास करने के कुछ ही समय बाद। अभी थोड़े ही दिन हुए उनसे तुम्हारी मुलाकात हुई थी।

उन्हें देखते ही परमहंस देव ने मुझसे कहा—“क्यों जी, तुम इन्हें कहाँ पागये ? यह तो बड़े सुन्दर व्यक्ति हैं।

“क्यों जी, तुम तो वक़ील हो। बड़ी तेज़ बुद्धि है ! मुझे कुछ बुद्धि दे सकते हो ? तुम्हारे बाबूजी अभी उस दिन यहाँ आये थे, आकर तीन दिन रह भी गये हैं।”

मैंने पूछा—“उन्हें आपने कैसा देखा ?”

उन्होंने कहा—“बहुत अच्छा आदमी हैं, परन्तु बीच बीच में बहुत ऊल जलूल भी बकता हैं।”

मैंने कहा—“अबकी बार मुलाकात हो तो ऊल जलूल बकना चुड़ा दीजियेगा।”

वे इस पर ज़रा मुस्कराये। मैंने कहा—“मुझे कुछ बातें सुनाइये।”

उन्होंने कहा,—“हृदय को पहचानते हो?”

मैंने कहा—“आपका भोजन? मुझसे उनका परिचय नहीं है।”

श्रीरामकृष्ण—हृदय कहता था, मामा, तुम अपनी बातें सब एक साथ न कह डाला करो। हर दफे एक ही बोली क्यों कहो? इस पर मैं कहता था, तो तेरा क्या, बोल मेरा है, मैं लाख दफे अपना एक ही बोल सुनाऊँगा।

मैंन हँसते हुए कहा, बेशक, आपने ठीक ही तो कहा है।

कुछ देर बाद बैठे ही बैठे ॐ ॐ कहकर वे गाने लगे—‘ऐ मन, तू रूप के समुद्र में डूब जा’।

दो एक पद गाते ही गाते सचमुच वे डूब गये—समाधि के सागर में निमग्न हो गये।

समाधि छूटी। टहलने लगे। जो धोती पहने हुए थे, उसे दोनों हाथों से समेटते समेटते बिल्कुल कमर के ऊपर चढ़ा ले गये। एक तरफ से लटकती हुई धोती फर्श को बहारती जा रही थी। मैं और भैर मित्र, दोनों एक दूसरे को टोंच रहे थे और पीरे धीरे कह रहे थे, देखो, धोती सुन्दर ढंग से पहनी गई है। कुछ देर बाद ही ‘हत्तेरे की धोती’ कहकर, उसे उन्होंने फेंक दिया। फिर दिगम्बर होकर टहलने लगे। उत्तर तरफ से न जाने किसका छाता और छड़ी हमारे

सामने लेआकर उन्होंने पूछा, क्या यह छाता और छड़ी तुम्हारी है ?—  
मैंने कहा, नहीं । साथ ही उन्होंने कहा, “मैं पहले ही समझ गया था  
कि यह छाता और छड़ी तुम्हारी नहीं है । मैं छाता और छड़ी देखकर  
ही आदमी को पहचान लेता हूँ । अभी जो एक आदमी आया था  
ऊल जलूल बहुत कुछ बक गया, ये चीजें निस्सन्देह उसी की हैं ।”

कुछ देर बाद उसी हालत में चारपाई के उत्तर और पश्चिम की  
तरह मुँह करके बैठ गये । बैठ ही बैठे उन्होंने पूछा, “क्योंजी, क्या  
तुम मुझे असभ्य समझ रहे हो ।”

मैंने कहा “नहीं आप बड़े सभ्य हैं । इस विषय का प्रश्न आप  
करते ही क्यों हैं ?”

श्रीरामकृष्ण—अजी शिवनाथ आदि मुझे असभ्य समझते हैं ।  
उनके आने पर धोती किसी न किसी तरह लपेट कर बैठना ही पड़ता है ।  
क्या गिरिश घोष से तुम्हारी पहचान है ।

मैं—कौन गिरिश घोष ? वही जो थियेटर करता है ?

श्रीरामकृष्ण—हाँ ।

मैं—कभी देखा तो नहीं, पर नाम सुना है ।

श्रीरामकृष्ण—वह अच्छा आदमी है ।

मैं—सुना है,—वह शराब भी पीता है !

श्रीरामकृष्ण—पिये—पिये न, कितने दिन पियेगा ।

फिर उन्होंने कहा, क्या तुम नरेन्द्र को पहचानते हो ।

मैं—जी नहीं ।

श्रीरामकृष्ण—मेरी बड़ी इच्छा है, कि उसके साथ तुम्हारी जान-पहचान हो जाय । वह बी. ए. पास कर चुका है, विवाह नहीं किया ।

मैं—जी, तो उससे परिचय अवश्य करूँगा ।

श्रीरामकृष्ण—आज रामदत्त के यहाँ कीर्तन होगा । वहाँ मुलाकात हो जायगी । शाम को वहाँ जाना ।

मैं—जी हाँ, जाऊँगा ।

श्रीरामकृष्ण—जाओगे—नहीं । ज़रूर जाना ।

मैं—आपका आदेश मिला और मैं न जाऊँ!—अवश्य जाऊँगा ।

फिर वे कमरे की तस्वीरें दिखाते रहे । पूछा—“क्या बुद्धदेव की तस्वीर बाजार में मिलती है ?”

मैं—सुना है कि मिलती है ।

श्रीरामकृष्ण—एक तस्वीर मेरे लिए ले आना ।

मैं—जी हाँ, अबकी बार जब आऊँगा, साथ लेता आऊँगा ।

फिर मुलाकात नहीं हुई । उन श्रीचरणों के समीप बैठने का सौभाग्य फिर मुझे नहीं मिला ।

उस दिन शाम को रामबाबू के यहाँ गया । नरेन्द्र को देखा । श्रीरामकृष्ण एक कमरे में तकिये के सहारे बैठे हुए थे, उनके दहिनी ओर नरेन्द्र थे । मैं सामने था । उन्होंने नरेन्द्र से मेरे साथ बातचीत करने के लिए कहा ।

नरेन्द्र ने कहा, ऑज मेरे सिर में बड़ा दर्द हो रहा है। बोलने की इच्छा ही नहीं होती।

मैं—रहने दीजिये, किसी दूसरे दिन बातचीत होगी।

उसके बाद उनसे बातचीत हुई थी, अल्मोड़े में, शायद १८९१ की मई या जून के महीने में।

श्रीरामकृष्ण की इच्छा पूरी तो होने ही को थी, इसीलिए बारह साल बाद वह इच्छा पूरी हुई। अहा! उन स्वामी विवेकानन्दजी के साथ अल्मोड़े में वे उतने दिन कैसे आनन्द में कटे थे। कभी उनके यहाँ, कभी मेरे यहाँ और कभी निर्जन में पहाड़ की चोटी पर! उसके बाद फिर उनसे मुलाकात नहीं हुई। श्रीरामकृष्ण की इच्छा पूर्ति के लिए ही उस बार उनसे मुलाकात हुई थी।

श्रीरामकृष्ण के साथ भी सिर्फ चार पाँच दिन की मुलाकात है, परन्तु उतने ही समय में ऐसा हो गया था कि उन्हें देखकर जी में आता था जैसे हम दोनों एक ही दर्जे के पढ़े हुए विद्यार्थी हों। उनके पास हो आने पर तब दिमाग ठिकाने आता था, तब जान पड़ता था कि बाप रे! किसके सामने गये थे! उतने ही दिनों में जो कुछ मैंने देखा है—जो कुछ मुझे मिला है, उसी से जीवन मधुमय हो रहा है। उस दिव्यामृतवर्षी हास्य को यत्नपूर्वक मैंने हृदय में बन्द कर रखा है। अजी, वह आश्रयहीनों का आश्रय है। और उसी हास्य से बिखरे हुए अमृत कणों के द्वारा अमेरिका तक में संजीवनी का संचार हो रहा है और यही सोचकर 'हृष्यामि च मुहुर्मुहुः, हृष्यामि च पुनः पुनः'—मुझे रह रहकर आनंद हो रहा है।”

# हमारे अन्य प्रकाशन

## हिन्दी विभाग

१. श्रीरामकृष्णवचनामृत—तीन भागों में—अनु० पं० सूर्यकान्त  
त्रिपाठी, 'निराला', प्रथम भाग (द्वितीय संस्करण) ६ रु.  
द्वितीय भाग ६ रु.  
तृतीय भाग ७॥ रु.
२. श्रीरामकृष्णलीलामृत—(विस्तृत जीवनी)—द्वितीय संस्करण,  
—दो भागों में, प्रत्येक भाग का मूल्य ५ रु.
३. विवेकानन्दजी के संग में—(वार्तालाप)—शिष्य शरच्चन्द्र  
कृत, मूल्य ५॥ रु.

## श्री स्वामी विवेकानन्द कृत पुस्तकें

४. कर्म योग	...	...	...	...	१॥=)
५. हिन्दू धर्म	...	...	...	...	१॥)
६. प्रेमयोग ( द्वितीय संस्करण )	...	...	...	...	१॥=)
७. भक्तियोग ( द्वितीय संस्करण )	...	...	...	...	१॥=)
८. आत्मानुभूति तथा उसके मार्ग ( द्वितीय संस्करण )	...	...	...	...	१॥)
९. परिव्राजक ( तृतीय संस्करण )	...	...	...	...	१॥)
१०. प्राच्य और पाश्चात्य (द्वितीय संस्करण)	...	...	...	...	१॥=)
११. शिकागो वक्तृता ( चतुर्थ संस्करण )	...	...	...	...	१॥=)
१२. मेरे गुरुदेव ( तृतीय संस्करण )	...	...	...	...	१॥=)
१३. हिन्दू धर्म के पक्ष में	...	...	...	...	१॥=)
१४. वर्तमान भारत ( द्वितीय संस्करण )	...	...	...	...	१॥)
१५. पवहारी बाबा	...	...	...	...	१॥)

## मराठी विभाग

१. श्रीरामकृष्ण चरित्र—दो भागों में—प्रत्येक भाग का मूल्य २।।। )
२. श्रीरामकृष्ण वाक्सुधा (द्वितीय सस्करण) ... ।।।=)
३. श्रीरामकृष्ण परमहंस देव यांचें संक्षिप्त चरित्र ... -)।।
४. शिकागो धर्मपरिषदेतील व्याख्याने—श्री स्वामी विवेकानन्द कृत ।)
५. माझे गुरुदेव—श्री स्वामी विवेकानन्द कृत... ... ।)
६. साधु नागमहाशय चरित्र... ... ।।।)

विस्तृत सूचीपत्र के लिए लिखिए।

श्रीरामकृष्ण आश्रम, धन्तोली, नागपुर, सी. पी.







